

قائم الہما

الیاس احمد گدڑی

فائز پیریا

ناول

الیاس احمد کدی

عملہ حقوق بحق افضال احمد گدی محفوظ



کتاب کا نام _____ فائرایریا
مصنف _____ ایاس احمد گدی گدی محلہ جھریا ۸۲۸۱۱۱
کتابت _____ عبدالوحید وحدت رقم دھنادی و محمد سلمان قاسمی
سرورق _____ عطاء اللہ اختر
طباعت _____ عزیز پرنٹنگ پریس۔ دہلی
تعداد _____ ۴۰۰ (چھ سو)
سن اشاعت _____ ۱۹۹۲ء
قیمت _____ ایک سو پچاس روپے



تقسیم کار
معیار پبلی کیشنز نی دہلی

اسے کتاب کے تمام کردار، واقعات اور مقامات
فرضی ہیں۔ اس لیے کوئی بھی مماثلت محض اتفاقاً ہوگی اور ناقابل تفسیر۔
اس ناول کے جُز یا کُل کے استعمال کے لیے مصنف کی تحریری
اجازت لازمی ہوگی

عطا اللہ اختر

ابتداء

اگر آپ کبھی کونلوں کی اس دنیا میں آئیں جسے کو لفیلڈ کہا جاتا ہے تو آپ دیکھینگے کہ کہیں کہیں کسی کسی سڑک کے کنارے ایک بہت چھوٹا سا بورڈ لگا ہوگا۔ " فائیر ایریا " آگ۔؟

آپ حیرت سے چاروں طرف دیکھیں مگر آگ آپ کو کہیں دکھلائی نہیں دیگی، نہ آگ، نہ دھواں، نہ شعلہ، نہ چنگاری کچھ بھی نہیں، آپ کے دونوں طرف اوڑھکھا بڑا میدان ہوگا جو بتلیسی یا کٹیلے کی جھاڑیوں سے بھرا ہوگا۔ اگر وہ موسم برسات کا یا ٹھنڈا ہو تو یہ جھاڑیاں ہری بھری ہوں گی ورنہ زرد اور کٹھنی رنگ کی۔ دور دور میں مزدوروں کے کوارٹرز، کولیری کی چمنیاں اور کونلے کے بڑے بڑے ڈھیر سب دکھلائی دینگے مگر آگ نہیں۔ آپ لمحہ بھر میں اس بورڈ کو نظر انداز کر دیں گے۔

مگر کیا واقعی آگ نہیں ہے۔؟

آگ ہے۔ اوپر نہیں ہے اندر ہے۔ زمین کے اندر۔ کبھی کبھی پانی گھس جانے سے یا زمین کی پرت کمزور پڑ جانے سے یا شاید اپنی شدت کی وجہ سے زمین کا ایک بہت چھوٹا ٹکڑا اندر دھس جاتا ہے اور گیس، دھوئیں اور بھاپ کی شکل میں آگ پھوٹ پڑتی ہے۔ تب مائنگ ڈپارٹمنٹ ایکشن میں آتا ہے۔ اس بڑے سوراخ میں جس سے بھاپ خارج ہو رہی ہوتی ہے۔ پانی اور ریت بھری جاتی ہے۔ اس عمل کو اسٹوننگ کہتے ہیں۔

اسٹوننگ ایک خاص عمل ہے کونلے کی کانوں میں۔ جہاں سے کونلہ نکالا جاتا ہے وہاں خالی جگہوں کو بالو سے بھرنا پڑتا ہے۔ اس لئے قرب و جوار کی ندیوں سے ریت لانے کیلئے ایک الگ محکمہ قائم ہے اس کے علاوہ ہزاروں سڑک بالو پرائیوٹ ٹھیکیداروں کے ذریعہ لایا

جاتا ہے۔ بالو کی ٹھیکیداری بڑی منافع بخش ہے۔ اس لئے اس کے ٹھیکے کیلئے بڑے بڑے
 جغادری لوگ یعنی بڑے بڑے مافیاسر دار میدان میں اترتے ہیں۔ آج تک سینکڑوں لوگوں
 کی جان اس ٹھیکیداری کے لئے جا چکی ہے۔ کہتے ہیں ریت کی ٹھیکیداری کا کوٹیشن فارم قلم سے
 نہیں، رائفل کی نال سے بھرا جاتا ہے۔

بہر حال اس بات کو یہیں چھوڑیے۔ کیونکہ یہ میرے ناول کا موضوع بھی نہیں ہے۔
 اور ساتھ ہی یہ ڈر بھی ہے کہ کوئی مافیاسر دار ناراض ہو جائے تو میری خیر نہیں کسی دن کوئی
 لمبا ترنگا آدمی دھوقی کرتا پہننے اور کاندھے پر یا سر پر سفید سنہری کور کا گچھا لپیٹے آئے گا اور
 بو لے گا۔ کابے سار ہمار مالک کے کھلاف لکھت باڑا۔ پھر کمر سے پا پرخ راؤنڈ نکال کر میرے
 کمزور جسم میں دو چار گولیاں اتار دے گا اور کسی کو پتہ بھی نہیں چلے گا۔ اخبار میں بس اتنی
 خبر آئیگی کہ کسی نامعلوم آدمی نے.....

ہاں تو میں آپ کو آگ کے بارے میں بتلا رہا تھا کہ مائنگ ڈپارٹمنٹ جلد ہی اس آگ پر
 قابو پالینا ہے اور بات آئی گئی ہو جاتی ہے۔ اس طرح کے واقعوں پر کوئی دھیان بھی نہیں
 دیتا۔ کیونکہ اس بات کا امکان نہیں ہے کہ ایک ہی ساتھ سارے کول فیلڈ کی زمین دھنس جائے
 اور اندر سلگتی ہوئی آگ باہر نکل پڑے۔ اس بات کو مائنگ ڈپارٹمنٹ بھی اچھی طرح جانتا ہے
 اور منجمنٹ بھی اس لئے سب مطمئن ہیں۔

دیکھنے میں یہ سارا علاقہ ایک بخر اور جٹیل میدان نظر آتا ہے۔ نہ کھیت نہ کھلیان، نہ ہریالی
 نہ باغ نہ درخت کہیں کہیں اکا دکا کوئی درخت دور دور پر دکھائی بھی دیتا ہے تو وہ پیل
 یا بڑ کا درخت جسکے تنے میں کچا دکھا گا لپیٹ کر غور میں جل چڑھاتی ہیں۔ ان درختوں کی پتیوں
 پر سیاہ گرد جمی ہوتی ہے۔ بن تلسی کی جھاڑیوں کے سلسلے البتہ یہاں وہاں دکھائی دیتے ہیں
 کہیں کہیں شوق سے لگائے گئے امرود کے درختوں پر بھی نظر پڑ جاتی ہے اور بس آنکھیں
 ہریالی اور سبزہ کی تراوٹ دیکھنے کیلئے ترس جاتی ہیں۔ چاروں طرف کا خشک، بخراد اس
 منظر آنکھوں میں چھبنے لگتا ہے۔

کہتے ہیں کبھی یہاں ہرا بھرا گھنا جنگل تھا۔ بے حد گھنا۔ یہ لاکھوں سال پہلے کی بات ہے۔
 تب یہاں بہت سے آتش فشاں پہاڑ بھی تھے۔ زمین کے اندر آگ دہک رہی تھی بھول رہی تھی،

پھر ایسا ہوا کہ آگ اپنے اخراج کے لئے چلی۔ زمین کا پنی، لرزی اور شوق ہو گئی۔ آتش فشاں پہاڑوں کے دہانوں سے یہ آگ لادابن کر ابل پڑی۔ سارا جنگل زمین کے اندر سما گیا اور پے لادانے ساری زمین کو ڈھک دیا۔

پھر ہزاروں سال گذر گئے۔ لادامٹھنڈا ہو کر چٹان میں تبدیل ہو گیا، اور پلاٹو کہلایا۔ چھوٹا ناگ پور کا پلاٹو۔

لوگ جو ہمیشہ اپنی ازلی بھوک مٹانے کیلئے زمین کی تلاش میں رہتے ہیں ادھر بھی آئے اور کہیں کہیں یا جہاں کہیں نرم مٹی ملی اسے چھوٹے چھوٹے کھیتوں میں تبدیل کر کے آباد ہونے لگے۔

جو جنگل زمین کے اندر سما گیا تھا وہ اندر کی حدت اور اوپر کے دباؤ سے ایک ٹھوس مادے کی شکل اختیار کر گیا۔ یہی ٹھوس اور سیاہ پتھر کوئلہ تھا۔ کالا سونا یا بلیک ڈامینڈ۔!

چھوٹا ناگ پور کے تہہ خانے میں یہ کالا سونا کتنے عرصہ سے محفوظ تھا یہ کوئی نہیں جانتا۔ اس کا پتہ لگایا ان لوگوں نے جنہوں نے دونوں ہاتھوں سے ہندوستان کو لوٹا یہاں تک کہ زیر زمین دولت تک ان کے ہاتھ پہنچ گئے۔

جب انگریزوں نے ہندوستان کے سولے چاندی کے ذخیروں کو جہازوں میں بھر کر یورپ پہنچا دیا۔ پھر کچے مال کی کھوپ کی کھوپ بھیجی شروع کی روٹی، غلہ، قیمتی لکڑیاں اور دوسری اشیاء جس سے یورپ میں صنعتی انقلاب رونما ہوا۔ تب انہیں زیر زمین دولت کی بھی تلاش ہوئی۔ چنانچہ جگہ جگہ کی کھدائی کے بعد پتہ چلا کہ چھوٹا ناگ پور کا سطح مرتفع معدنیات کا مخزن ہے۔ زمین کے ذرا ہی اندر پتھروں کی ایک آدھ پرت کے بعد کوئلے کی موٹی پرتیں موجود ہیں یہ پرتیں جسے سیم کہا جاتا ہے۔ کہیں کہیں سیکڑوں فٹ موٹی تھیں۔ یہ بے اندازہ دولت تھی۔ ایک دوسرا بڑا خزانہ، چنانچہ انگریزوں نے ان کوئلوں کے نکالنے کا انتظام کیا چھوٹی چھوٹی کمپنیاں بنائیں۔ "ایسٹ انڈیا کول کمپنی" ٹرنر سورسین اینڈ کمپنی، بڈ اینڈ کمپنی اور یہ کالا سونا آہستہ آہستہ زمین سے باہر نکالا جانے لگا۔

بجز زمین کوڑیوں کے بھاؤ بچی اور سونا اگلنے لگی مگر وہ لوگ جو زمین کے مالک تھے،

یا ان زمینوں پر آباد تھے انہیں کچھ نہ ملا سوا اسے اس شدید مشقت کے جو ان کی روٹی کا واحد ذریعہ بنی۔

زمین جسے بارش کا پانی سیراب کرتا ہے اس کو آدمیوں نے اپنے پسینے سے، اپنے خون سے سینچنا شروع کیا۔ پھاوڑے، گینتے، شاول، ان سب میں بھوکے بد حال لوگوں کے کمزور بازوؤں کی محنت شامل ہوئی اور انہوں نے زمین کا سینہ شق کر دیا۔ چیر ڈالا پھر ان کی سلوں کو، اوپر کا *over the* ہٹا اور کوٹے کی سیاہ چمکیلی سیم دکھلائی دی۔ اور ان کمپنیوں کی قسمت بجاگ اٹھی۔ نوٹوں کی بارش شروع ہوئی۔ مگر صرف کولیبری مالکوں کے گھر مزدوروں کو وہی ملا چار روپیہ آٹھ آنہ یومیہ، پینتیس روپے ہفتہ۔ ایک ہفتہ مسلسل مشقت کے بعد ایک مسلسل بھوک۔

یہ سب کون لوگ تھے۔ یہ بھوکے ننگے، جانوروں کی طرح زندگی گزارنے والے لوگ، یہ مقامی باشندے بھی تھے۔ اور ایسے بھی جو دور دراز کے علاقوں سے آئے تھے۔ اپنے کھیت، اپنا گھرا اپنا علاقہ چھوڑ کر، ان میں بے زمین لوگ بھی تھے۔ چور اچکے بھی تھے۔ اور ایسے معصوم بے ریا اور سیدھے سادے لوگ بھی جنکی معصومیت پر فرشتے رشک کریں۔ یہ سب اس دیران چٹیل میدان کی تپتی دھوپ میں چٹانوں سے نبرد آزمائی کرنے والے لوگ، کون سی چیز انہیں یہاں کھینچ لائی ہے۔ ان تمام لوگوں میں صرف ایک چیز مشترک ہے۔ بھوک۔

بھوک جو ہزار ہا سال سے، یا شاید ازل سے انسان کی سب سے بڑی مجبوری رہی، یہ بھوک جو آدمی کو غیر انسانی مشقت پر آمادہ کرتی ہے اور غیر انسانی سلوک برداشت کرنے پر مجبور۔

ڈر مورسین کمپنی کا ایجنٹ و ہارٹ صاحب کہتا ہے۔

سالانہ رول دیکھتا ہے۔ یہ تمہارا پونڈ میں ڈال دے گا۔

لوگ ہنستے ہیں۔ و ہارٹ صاحب کی بات پر انہیں غصہ نہیں آتا۔ انہیں معلوم ہے

و ہارٹ صاحب دل سے گالی نہیں دیتے یہ تو ان کی عادت ہے۔ ان کے جتنا رحم تو شاید ہی کسی کولیبری ایجنٹ یا مالک کے دل میں ہو۔ وہ چاہے تو کسی کے منہ میں انگلی ڈال کر اس کے حلق سے نوالہ نکال لے، مگر وہ ایسا نہیں کرتا۔ صرف گالی بکتا ہے۔ ویسے و ہارٹ صاحب بڑا

نرم دل آدمی ہے کسی کو لیکر اس کے پاگل جاؤ کہ صاحب یہ ہمارا آدمی ہے تو وہ صرف ایک سوال پوچھتا ہے۔
تم اے بی سی کارہنے والا تو نہیں ہے؟

اے بی سی یعنی آرہا بلیا، چھپرہ یہ تینوں بہار کے اضلاع ہیں۔ یہاں کے لوگ تیکھے لڑاکو، اور غصہ درہوتے ہیں۔ اور یہی بات دہانت صاحب کو پسند نہیں۔ وہ ایسا آدمی چاہتے ہیں جو سہراٹھا کر ان کو جواب نہ دے، جو گالی سن کر لال نہ ہو بلکہ منس پڑے۔ وہ ڈسپن کے قائل ہیں۔ چنانچہ مانگ کے قوانین کی پابندی وہ سختی سے کرتا ہے۔ اگر کوئی لیبر اس سے تجاوز کرتا ہے تو اس کو کبھی معاف نہیں کرتے۔ ایسے مزدوروں کو ہفتہ بھر کیلئے بٹھا دیا جاتا ہے۔ اور کبھی کبھی ڈسپنر ج بھی کر دیا جاتا ہے۔ اس معاملے میں وہ ایس این ورما کی بات بھی نہیں مانتا۔ حالانکہ ہر سینچر کو وہ ورما کو چائے پر بلاتا ہے۔ چائے نہیں چلتی، چائے کا تو بس ناما ہے۔ رات گئے تک انگلش اور فرانسیسی شراب چلتی ہے ورما بڑا ٹریڈ یونین لیڈر ہے۔ پچاسوں چھوٹی بڑی کولیر یوں میں اس کی یونین ہے۔ لاکھوں روپیہ چندہ آتا ہے۔ کولیر یوں سے بندھی ہوئی رقم الگ ملتی ہے۔ ٹھیکوں پر کمیشن بندھا ہے۔ چھوٹے چھوٹے سیکڑوں لیڈر آگے پیچھے لگے رہتے ہیں۔ اس نے غنڈوں کی، جسے یہاں کی زبان میں پہلوان کہا جاتا ہے ایک پوری فوج پال رکھی ہے۔ ایسے آدمیوں کو دہانت صاحب ہمیشہ ہاتھ میں رکھتا ہے۔ کچھ لوگ کہتے ہیں کہ وہ ورما سے ڈرتے ہیں۔ کچھ لوگ تو یہ بھی کہتے ہیں وہ ورما کو ایک بڑی رقم کولیری کے معاملوں میں اپنی زبان بند رکھنے کیلئے دیتے ہیں۔ حالانکہ کچھ لوگوں کا یہ بھی خیال ہے کہ یہ محض دہانت صاحب کی قدر دانی ہے۔ جہاں تک قدر دانی کا تعلق ہے وہ ورما کے پہلوانوں کے مکھیا اصغر خاں کی بھی بڑی قدر کرتے ہیں۔ لوکس صاحب کو حکم ہے کہ وہ اصغر خاں کا خیال رکھے، چنانچہ اصغر خاں جب بھی آفس کے نزدیک پہنچتا ہے تو خود لوکس اپنے آفس سے نکل کر اس کی جیب میں پچاس روپے ڈالتا ہے۔

کیش ڈپارٹمنٹ میں کام کرنے والا گھوشال بابو روزیہ منظر دیکھتا ہے اور روز

ایک گالی دیتا ہے۔

سالا۔

یہ گالی وہ کس کو دیتا ہے یہ بات تقریباً سب جانتے ہیں کیونکہ تقریباً وہ روز ہی
یہ بات دہراتا ہے۔

یہ سالاسفید چٹری والا لوگ اصغر خاں کو روز چا پاس روپیہ دیتا ہے دارو پینے
کو، یہ اصل میں اس کو تھوڑا تھوڑا مار رہے ہیں۔ تم دیکھنا ایک دن
اور واقعی بہت دنوں کے بعد ایک دن کو لیری آفس کے پاس سے ایک لڑکا چلتا
ہوا گذر گیا۔

اصغر خاں مر گیا۔

وہ ہائٹ صاحب نے لوکس کو ٹیلی فون کر کے تصدیق کی اور پھر اس نے کرسی کی لپٹ
سے سرگاکر ایک لمبی اطمینان کی سانس لی۔
تھینکس گاڈ۔!

اس رات وہ ہائٹ صاحب نے خوب شراب پی اس کی میم نے اس کو روکنا چاہا تو
اس نے میم صاحب کا ہاتھ جھٹک دیا۔

آج کچھ مت بولو آج فتح کا دن ہے۔ خوشی کا دن ہے۔ جس دن ورما مرے گا۔
اس دن میں ساری کو لیری کو شراب میں نہلا دوں گا۔

وہ ہائٹ صاحب تو خیر بڑا آدمی ہے۔ بڑی کو لیری کا ایجنٹ ہے۔ چھوٹی چھوٹی کو لیریوں
کے مالک بھی چاہیں تو پورے کول فیلڈ کو شراب میں نہلا سکتے ہیں۔ پیسے کی فراوانی کا
وہ عالم ہے کہ خود ان مالکوں کو اچھی طرح نہیں معلوم ہوتا کہ کتنا پیسہ آ رہا ہے۔ ایک ایک
کو لیری مالک چار چار پانچ پانچ گاڑیاں رکھتا ہے۔ کئی کئی بنگلے، مکان، شراب اور عیاشی
پر روپیہ پانی کی طرح بہاتا ہے۔ مگر اس ساری دولت میں مزدور کا حصہ صرف چار روپیہ
آٹھ آنہ یومیہ ہے دن بھر پتھروں سے جو جھننے والے زمین کے سیکڑوں بلکہ ہزاروں فٹ
نیچے اندھیری سڑنگوں سے کالا سونا نکالنے والے ادھ ننگے مزدور کہ جب باہر آتے ہیں تو
پسینے سے بھیکے ہوئے جسموں پر کونیلے کے ذرات ایسے چھٹے ہوئے ہوتے ہیں کہ اگر کوئی
نیا آدمی دیکھ لے تو ان کو آدمی ماننے سے انکار کر دے۔ سیاہ فام بھوت . . .
صرف آنکھیں اور دانت سفید دکھلائی دیتے ہیں۔ تھکے ہارے ٹوٹے ہوئے یہ لوگ

اپنے دھوڑوں کے آگے ہانڈیوں میں اُبالے چاول کو کبھی دال اور کبھی پیاز کے ساتھ اپنے اندر کے جہنم میں انڈیل لیتے ہیں۔ غیر انسانی مشقت کو قابل برداشت بنانے کیلئے شراب پیتے ہیں۔ جوئے کی کچی شراب یا اسپرٹ کی شراب انہیں اندر اندر نوچتی ہے، بھنبھوڑتی ہے بیمار کر دیتی ہے۔ یہ کھانستے ہیں۔ خون تھوکتے ہیں اور قرض کے لئے سود خوروں کے اس جال میں پھنس جاتے ہیں جو ان کے چاروں طرف تناہوتا ہے۔ ہر ہفتہ تنخواہ کی کھڑکی کے سامنے یہ سود خور موت کے فرشتوں کی طرح کھڑے ہوتے ہیں جیسے ہی تنخواہ ملتی ہے۔ ان کے ہاتھ سے نوٹ ایسے چھپٹ لیتے ہیں جیسے پیل بچوں کے ہاتھوں سے دونا ایک تینا، عجب دنیا ہے یہ۔ مالک دولت سے اندھا ہو رہا ہے۔ لیڈر اپنا حصہ لیکر عیش کر رہے ہیں۔ ٹھیکے دار منمائی قیمت وصول کر کے لاکھوں میں کھیل رہے ہیں، بانگ کا عملہ رشوت کے روپوں سے آسودہ حال ہے۔ صرف مزدور..... بس صرف مزدور ہے جس کو نہ اپنے پسینے کی قیمت ملتی ہے اور نہ اپنے تھو کے ہوئے خون کا معاوضہ۔

زمین کے ہزاروں فٹ نیچے اندھیری سسنگوں میں شدید گرمی ہوتی ہے، جس ہوتا ہے پسینہ ہر مسام سے بوند بوند نکلتا جسم پر کینچوے کی طرح رینگتا ہے اور کولے کی سیاہ دھول اس پسینے پر جھتی جاتی ہے۔ سارے لوگ سیاہ پتھر کے مجسموں کی طرح دکھلائی دینے لگتے ہیں۔ یہ الگ دنیا ہوتی ہے اندھیرے میں موت گشت کرتی ہے کبھی کہیں چال گر پڑتی ہے، کبھی کول ٹب کا رسہ ٹوٹ جاتا ہے، کبھی زہریلی گیس موت کی نقیب بن جاتی ہے، موت کے بعد بھی کوشش کی جاتی ہے کہ لاش ہزاروں ٹن ریت میں، یا کسی بند گچھا میں دفن کر دی جائے تاکہ معاوضے سے بچا جاسکے۔

مگر جیب ایسا نہیں ہو پاتا تو بڑا ہنگامہ ہو جاتا ہے۔ مائنس ڈیپارٹمنٹ انکواری کمیشن بیٹھاتا ہے۔ مقامی پولس بھی دخل در معقولات کرتی ہے۔ یونین کے سارے چھوٹے بڑے لیڈر مزدوروں میں آگ بھڑکانے لگتے ہیں۔ وہ حادثے کا ذمہ دار منجمنٹ کو ٹھہراتے ہیں۔ دس بیس روز خوب گرما گرمی رہتی ہے۔ پھر اچانک سب ٹھنڈا پڑ جاتا ہے۔ انکواری کمیشن کی رپورٹ بتاتی ہے کہ مزدور اپنی غلطی سے موت کے منہ میں چلا گیا۔ لیڈر چپی سادھ لیتے ہیں۔ مزدور گالیاں بک کر اپنا جی ٹھنڈا کر لیتے ہیں پھر سب کچھ ٹھیک ٹھاک ہو جاتا ہے۔

لیکن کو لیری مالک حادثے سے بہت گھبراتے ہیں۔ اس میں ان کی خوب بچائی ہوتی ہے۔ جو بات ہوتی ہے وہ نوٹ کی گڈ لیوں کی زبان میں ہوتی ہے۔ انکو آری انسپکٹر۔ پولس۔ لیڈر اور کچھ مزدور کے رشتے دار معاملہ کے سلجھتے سلجھتے لاکھوں کے وارے نیارے ہو جاتی ہیں۔ پھر رات دن کی پریشانی، دوڑ دھوپ، خوشامد در آمد بڑی فضیحت ہوتی ہے۔ اس لئے مالک اگر کسی چیز سے گھبراتا ہے تو وہ حادثہ سے۔ دوسری چیزوں سے بچنے کی طاقت وہ ہمیشہ رکھتے ہیں۔ جس طرح لیڈروں کے پالتو پہلوان ہوتے ہیں اسی طرح مالک بھی لٹھیت رکھتے ہیں۔ مزدوروں اور لٹھیتوں میں جھڑپیں بھی ہوتی ہیں۔ سر پھوٹتے ہیں۔ ہاتھ پاؤں ٹوٹتے ہیں۔ کبھی کبھی کوئی مارا بھی جاتا ہے مقدمے چلتے ہیں۔ ظاہر ہے پولس اسکا ساتھ دیتی ہے جو اس کا ساتھ دیتا ہے۔ زندہ رہنے کا قرض چکاتے، یہ مزدور چاروں طرف جو جھتتے ہیں، مالک، یونین، ٹھیکیدار، سود خور، چاروں طرف سے گھرے ہوئے ہیں یہ لوگ، یہ سود و سونہیں ہیں ہزار دس ہزار بھی نہیں ہیں بلکہ لاکھوں کی تعداد میں ہیں۔ مگر مختلف کو لیریوں میں، مختلف ذاتوں میں، مختلف ٹریڈ یونینوں میں بننے ہوئے ہیں۔ مجھڑٹ جانتا ہے کہ یہ کبھی ایک نہیں ہو پائیں گے۔ جیسے وہ جانتا ہے کہ اندر کی آگ کبھی ایک ساتھ کول فیلڈ میں نہیں پھٹ سکتی۔ اور اسکو چھوٹی چھوٹی آگوں پر اسٹوننگ کر کے قابو پانے کا فن خوب آتا ہے۔



پہلا حصہ

جس صبح اس نے اپنا گاؤں چھوڑا تھا وہ صبح اسکو بہت دن تک یاد رہی تھی، تب ابھی گاؤں سو یاڑا تھا۔ پو پھٹ رہی تھی۔ اجالا یا سفید دھند لگا پھولار کی طرح اندھیرے پر گر رہا تھا۔ اور آہستہ آہستہ رات کی تاریکی چھٹی جا رہی تھی گو آسمان آخری مہینوں کا چاند ابھی زحمت نہ ہوا تھا اور چھوٹے بڑے انگنت تاروں کی چمک ابھی ماند نہ پڑی تھی، درختوں پر ابھی پرندوں نے شور مچانا شروع بھی نہ کیا تھا حالانکہ شاید ابھی رات باقی تھی مگر صبح کا سرد، دھندلا احساس ہونے لگا تھا۔ وہ ننکو کیساتھ گھر سے باہر آیا تھا، سمینٹ کے بورے میں پاؤں اور مین کے بکس میں اسکے کپڑے تھے، گھر کے افراد بھائی بھاج اور اسکا کھلونا لڈو۔ ہاں لڈو پتہ نہیں اتنا سویرے کیسے جاگ گیا تھا۔ سب کے سب اسکے ساتھ باہر نکل آئے تھے۔ اس نے بھائی اور بھاج کے پاؤں چھوئے تھے۔ یا پھر شاید اس زمین کے پاؤں چھوئے تھے، جسکی سوندھی مہک اسکے دماغ میں، اسکے من میں بسی ہوئی تھی۔

اسکا بھائی بھاری گلے سے ننکو سے بولا تھا۔ ننکو بھائی ذرا خیال رکھنا اسکو نوکری دلا دینا! تم فکر نہ کرو۔ لڑکا پڑھا لکھا ہے اسکے کام کا کیا سوچنا،

پر ننکو بھائی۔ اسکے بھائی نے ننکو کا بازو پکڑ لیا تھا۔ پر دیش کا معاملہ ہے، الٹا لڑکا، اُونچے نیچے تو اب تم ہی سنبھالو گے۔!

آگے جیسے اسکی آواز بیٹھ گئی تھی۔ اس نے بھی آنسوؤں کی یلغار سے بچنے کیلئے منہ دوسری طرف گھایا تھا۔

اپنے دروازے سے دو میل پیدل چلنا تھا تب کچی سڑک ملتی اور تب وہ پٹرول سے پھلنے والی کھٹار ا بس جس پر پہلے سے آدمی ایسے لٹکے ہوتے جیسے گڑ کی بھیلی کیساتھ مکھیاں چمٹی رہتی ہیں، دو میل کا یہ پہلا سفر بھی اس کو بہت دنوں تک یاد رہا تھا، گاؤں کے بچوں بیچ و شمال برگد پیڑ کے پاس وہ ٹھٹھک کر کھڑا ہو گیا تھا۔ اس پیڑ کے نیچے گاؤں والوں کا بچپن گزارا ہے، آج سے سینکڑوں برسوں سے، پتہ نہیں کس زمانے سے لڑکوں کا جھنڈا اسکے نیچے جمع ہونا آیا ہے، گلی ڈنڈا کے گڑھے زمین پر ہمہ وقت دکھلانی پڑتے ہیں۔ اس پر رکھ کر گلی اچھالی جاتی ہے پھر اسی اچھال پر ڈنڈے کی زوردار چوٹ پڑتی ہے گلی فضا میں تیر جاتی ہے۔ ساتھ ہی لڑکوں کی سترت بھری

چیخ گونج اٹھتی ہے۔ ادھی..... تاڑھی..

گلی ڈنڈے کا موسم نہیں ہوتا تو لٹو کا کھیل ہوتا ہے اور جب اسکا بھی وقت نکل جاتا ہے تو کوئی دوسرا کھیل، بچوں کے پیروں سے کچل کر دوڑ دوڑ تک ہری بھری گھاس غائب ہو گئی ہے اور چٹنی دوڑ تک لڑکوں کا ہڑکمپ چلتا ہے، اتنی دوڑ تک صفا چٹ میدان ہے۔

رات کو عموماً بڑے لڑکے یا نوجوان جمع ہوتے ہیں، چھوڑ کھیلتے ہیں، کبڈی کے مقابلے ہوتے ہیں مگر زیادہ تر گپ بازی چلتی ہے، دنیا جہان کی باتیں، شہروں کے قصے، حسین لڑکیوں کے تذکرے، معاشقوں کے احوال کافی رات تک یہ ویران اکیلا درخت آباد رہتا ہے۔ زمین کے اس چھوٹے سے ٹکڑے نے جیسے آج اسکے پاؤں تھاملے تھے۔

مت جاؤ.....!

اس لمحہ بھر توقف کیا زمین سے اپنے پاؤں چھڑائے اور نکو کیسا تھ قدم ملا کر چلنے لگا۔

آج کتنی چیزیں اسکو روک رہی تھیں، کھیت، کھیت کی کیا ریویں پر ہری بھری گھاس اور اس گھاس پر جگمگاتے پیرے کے ٹکڑے اور ہوا میں رچا ہوئی سبزہ کی خوشبو، — ہاں سبزہ کی اپنی ایک خوشبو ہوتی ہے، گھاس کی، جھاڑیوں کی، درختوں کی پتیوں کی ایک ایسی خوشبو جو اگر چھٹ جائے تو زمانے تک، برس ہا برس تک دماغ میں بسی رہتی ہے، خاص طور پر اسوقت جب اس میں کسی لڑکی کی خوشبو بھی شامل ہو۔

ایسی ہی خوشبو جلیبا کے گھر کی باہری دیوار سے بھی آتی ہے، مٹی کی کچی دیوار پر گھاس اُگ آئی ہے، دیوار کی دوسری طرف چھوٹا سا مچان بنا کر سم کی بیل چڑھانی گئی ہے۔ اس سبزہ کی خوشبو چاروں طرف پھیلی رہتی ہے..... وہ اس خوشبو سے کتنا واقف ہے، ابھی، اسوقت بھی وہ چاہے تو جلیبا سے بل سکتا ہے بس ایک چھوٹا سا کنکرا اسکی چھپر پر پھینکنے کی دیر ہے، چند منٹوں میں وہ دروازہ کھول کر باہر نکل آئیگی، نندا اسی آنکھوں سے چاروں طرف دیکھیگی اور اس کو برا فروختگی سے کہے گی۔

تم کو رات کو نیند نہیں آتی؟

نہیں کسی ہمینوں سے نہیں آتی؟

تب اپنی بھوجی سے کہو تمہارا بیاہ کر دے۔

م سے۔؟

نہیں تو کیا اپنے سے کرے گی؟

دونوں ہنستے ہیں، ایک خاموش محتاط، سنسنی، جسمیں آواز نہیں ہوتی مگر دونوں اسکو سن سکتے ہیں،

وہ جلیا کے گھر کے پاس رکا۔ اس کا سارا گھر کھپلی رات کے خشک دھند لکے میں بے خبر سو رہا

تھا، کہیں کوئی آواز نہیں تھی کہیں کوئی حرکت، کوئی جاگ نہیں، حالانکہ کل ملی تھی خوب روئی تھی،

ماں للوڑھی کی قسم کھائی تھی کہ کبھی شادی نہیں کریگی۔ گھر والے زور ظلم کریں گے تو گھر دھاری کے کنویں میں

ڈوب کر جان دیدگی۔ اس سے بھی وعدہ لیا تھا۔ قسم کھلاوائی تھی کہ اسکو بھولیکا نہیں۔ اسکو ہر چھ

ہمیں میں آنا ہے اور خاص طور پر بھاگن میں تو ضرور آئے ورنہ وہ ہولی نہیں منائیگی۔ اسکی باتوں سے

اسکا جی بھر آیا تھا۔ وہ رویا تو نہیں مگر آنسو آنکھوں میں آا کے لوٹ گئے وہ مرد تھا، رو نہیں سکتا، وہ مرد

تھا اسلئے اسکو پردیس کمانے کیلئے نکلتا بھی ضروری تھا۔ یہ بات وہ جانتا تھا اور وہ بھی جانتی تھی یہ

ایک خاموش سمجھوتہ ہونا ہے، اکثر گاؤں کے مرد اور عورت کے بیچ دوری کا یہ احساس نہیں بہت

جھلتا ہے دل میں کہیں کھو دینے کا خوف بھی ہوتا ہے اور ہمیشہ کیلئے بچھڑ جانے کا اندیشہ بھی۔

اس نے روک کر چاروں طرف دیکھا سارا گاؤں ایک بے پناہ سنائے میں ملفوف تھا۔ اس

بے پناہ خاموشی اور سنائے میں کہیں ایک التجا چھپی تھی۔

میت جباؤ.....!

ننکو نے اسکو حیرانی سے دیکھا۔ تم بار بار رُک کیوں جاتے ہو۔؟

اس نے کوئی جواب نہیں دیا۔ صرف پاؤں کا بندھن توڑا اور اسکے ساتھ چلنے لگا۔

پکی سڑک پر جہاں بس ملتی تھی دو اور آدمی ان سے آئے تھے۔ ایک رسول پور کا رحمت

اور دوسرا ست گانواں کا جگیشتر، جگیشتر و سادھ۔ ان کو بھی ننکو کا دلانے لے جا رہا تھا۔

کوئلے کی کالی، سیاہ، ادا اس دنیا.....!

عجیب نیا تھی یہ، نہ درخت نہ کھیت تھے، نہ سبزہ تھا اور جو تھا بھی وہ سیاہ دھول سے اٹا پڑا

تھا۔ سیاہ مہین دھول جو ہر قدم کیساتھ اڑتی تھی آتی جاتی سڑکیں اس دھول کو دور دور

تک پھیلا دیتیں۔ درختوں کے پتوں پر بن تلسی کی جھاڑیوں پر، اس پاس کے مکانوں کی چھتوں

اور دیواروں پر یہ دھول چھٹی رہتی۔ اور تمام ایک تاریک اور ادا اس منظر بیکانگی اور سنگدلی کا

اظہار کرتا ملتا۔ کونے کے بھٹوں سے اٹھنے والے دھوئیں سے شام قبل از وقت رات میں تبدیلی ہو جاتی
یہاں تک کہ کولیہی میں جلنے والے بلب بھی اس تاریک پس منظر میں دھندلے اور کمزور دکھائی پڑتے۔ مگر اس
کیلئے یہ سب کچھ کوئی معافی نہ رکھتا تھا، انہیں کام چاہیے تھا جو آسانی سے انہیں مل گیا تھا۔ اب بھی ان ہزار ہا
افراد میں شامل تھے، جو اپنے جسم کی قوت بیکر زندہ رہنے کی جدوجہد میں مصروف تھے۔ وہ بھی اسی "دھوڑے"
میں رہتے تھے، جسمیں ننگو چار دوسرے لوگوں کیسے تھوڑے رہا تھا۔ وہی فرش جس پر میلی درزی کھی تھی وہی
ڈھیری کی مدھم دھواں اگلتی ہوئی روشنی اور وہی خواب..... پیسہ کمانے کے۔ زمین خریدنے کے اور
واپس گاؤں لوٹ جانے کے.....

رات بھر کے ان رنگین خوابوں کے بعد جب نیند کھلتی تو ساری میں کام پر جانکی گھاگھی شروع ہو جاتی
ضروریات سے فارغ ہو کر جلدی جلدی مشرکہ چولہا جلایا جاتا اور مٹی کی ہانڈیوں میں یا المونیم کی سیاہ پڑگئی
دیچھوں میں بھات بنتا کھی آلو کا چوکھا، کھی ٹماٹر کا چھورا اور کھی صرف پیاز، یہاں آدمی ہنہ کے سواد
کیلئے نہیں کھاتا، صرف پیٹ بھرنے کیلئے کھاتا ہے بس اسلئے کھاتا ہے کہ کھانا ضروری ہے زندہ رہنے
کیلئے، کام کرنے کیلئے اور رات کے چھوٹے خوابوں کو سچ بنانے کیلئے۔

کھانا کھا کر لوگ گنتیے، بیلچے اور بید کی چھوڑیاں لیکر نکل پڑتے ہیں۔ الگ الگ کوارٹروں سے
جسے دھوڑا کہا جاتا ہے، قرب و جوار کی بستنیوں میں رہنے والے اپنے گھروں سے۔ لوگ دُڑدو
چار چار کی ٹولیوں میں آنا شروع ہوتے ہیں، چاروں طرف سے بھیڑ آہستہ آہستہ کان کے پاس جمع
ہونے لگتی ہے، رات پلہ کے لوگ آہستہ آہستہ باہر آنا شروع ہوتے ہیں۔ حاضری لگتی ہے اور وہ
سب قطار میں لگ کر یا چھوٹی چھوٹی ٹکڑیوں میں بنٹ کر زمین کے اندر اتر جاتے ہیں ایک اندھیری سڑنگ
انہیں پھری لیتی ہے، ڈھلان فرش پر وہ اترتے جاتے ہیں، نیچے نیچے اور نیچے اندھیرا گہرا، اور گہرا ہوتا
جاتا ہے، کچھ دکھائی نہیں دیتا، ہاتھ کو ہاتھ سمجھائی نہیں دیتا، گرمی، جس، ایک اجنبی تکیھی لو اور
جسم کے ہر مسام سے ننھے ننھے قطروں میں پسینہ پھوٹ پڑتا ہے، پھاؤڑے چلتے ہیں۔ بید کی ٹوکریوں
سے ڈھو کر کولہ کولہ ٹبوں میں لوڈ ہوتا ہے۔ ٹراہران گاڑیوں کو دھکیل کر رالچ تک پہنچاتے ہیں، جہاں
سے انہیں باہر کھینچ لیا جاتا ہے، اس طرح روزمرہ کا وہ کام شروع ہوتا ہے جو انہیں پیٹ کا ایندھن
بھی دیتا ہے اور رنگین سنہرے خواب بھی۔

شام کو لوگ باہر آتے ہیں تو ان کا سب کچھ بدل چکا ہوتا ہے۔ ان کے سارے وجود کو سیاہ
دھول ڈھانپ چکی ہوتی ہے، صرف آنکھوں کے دیدے اور دانت اس سیاہ پس منظر میں کچھ زیادہ
سفید، کچھ زیادہ مضحکہ خیز نظر آتے ہیں۔

کوئلے کی سیاہی میں ڈوبے ان بھوتوں کو نہانا ضروری ہو جاتا ہے چاہے موسم جو بھی ہو،
چھوٹے سے پوکھریں، جو دراصل پوکھریں ہوتا بلکہ پپ کے ذریعہ کان سے نکالا ہوا پانی جمع ہو گیا ہوتا
ہے۔ ایک سا تھ بیس بیس آدمی نہاتے ہیں۔ تھکے بارے ٹوٹے ہوئے جسموں کو غسل ایک سی تو انائی بھی
بخشتا ہے، اور انہیں آدمی کی جون میں بھی لے آتا ہے، وہ کپڑے پہن کر چائے پان کی دکانوں، مارٹی
گو داموں، اور غیر قانونی شراب کی چھوٹیوں میں پھیل جاتے ہیں۔ یہ مارٹی اور شراب کی چھوٹیوں
اکثر دیران جگہوں پر ہوتی ہیں۔ اور رات گئے تک آباد رہتی ہیں، ایک ڈھیری باہر چلتی رہتی ہے،
جس سے پتہ چلتا ہے کہ دکان کھلی ہوئی ہے اور کاروبار چالو ہے، لوگ آتے رہتے ہیں اور دو
دو چار چار کی ٹولیوں میں بیٹھ کر پیتے رہتے ہیں۔ پھر لڑکھڑا کر چلتے بھوتے بھاتے، بعض اوقات گانا گاتے رات
گئے واپس لوٹتے ہیں، یہاں تک کہ چاروں طرف رات کا دیران سناٹا حاوی ہو جاتا ہے، صرف گانے
کے پاس زندگی کے کچھ آثار باقی رہ جاتے ہیں، رات پلہ کے ایک ادھر ڈرام گاری کو ادھر سے ادھر
دھکیلتے ہوئے دکھائی دیتے ہیں، تھوڑے تھوڑے وقفے سے ہالچ کی مخصوص گڑ گڑاہٹ سنائی دیتی
رہتی ہے۔ اور کو لیری کے دھندلے بلب شرا بیوں کی طرح نیم غنودگی کے عالم میں اونگھتے رہتے ہیں،
مگر ان میں ایسے لوگ بھی ہیں جو کہیں نہیں جاتے، زیادہ سے زیادہ چائے پی کر یا پان کھا کر وہاں
اپنے دھوڑوں میں لوٹ آتے ہیں۔ یہ اکثر دو دو چار چار کی ٹولیوں میں بیٹھ کر گپیں ہانکتے ہیں، سنسی مذاق بھی
چلتا ہے۔ اور دل آزاری کی باتیں بھی کان کے قصبے بھی ہوتے ہیں اور گاؤں کے عجیب غریب اعتقادات بھی
بیان کئے جاتے ہیں، کامنوں کی جنسی بے راہ روی کی پر لطف منظر کشی بھی ہوتی ہے اور لوٹوئی ناچ کا تذکرہ
بھی چلتا رہتا ہے۔

شکو کے دھوڑے کے سامنے ایک بڑا سا پتھر رکھا تھا اس پر کپڑا دھویا جاتا تھا اور اسی پر بیٹھ کر شکو
نہاتا بھی تھا۔ مسلسل پانی گرتے رہنے سے دور تک گھاس اگ آئی تھی چاروں طرف سیاہ روڑوں اور
سیاہ دھول سے بھری جگہ میں گھاس کا یہ چھوٹا سا ہرا بھرا ٹکڑا اسکو بہت اچھا لگتا تھا شاید اور لوگوں کو

بالشت بھر آگے اپنے دونوں ہاتھ پھیلائے، اور آنا بازو تھا۔ سالاجو دیکھتا اسکا نیچے سے ہوا نکل جاتا تھا، ایک بار مار میں چھ آدمی کو اکیلے مار گرایا تھا یہ دھرم پور کو لیری کا بات ہے اسکا مالک پر پھول جوشی سالاجو اتنی بچی ایک نمبر حرامی تھا، ہم کو برابر اپنے ساتھ رکھتا تھا، ہم کو بوتل کا عادت وہی لگا یا۔ اسکے لئے ہم کیا کیا نہیں کیا۔ روز مار، روز جھگڑا آج یہ زمین دخل کرنا ہے۔ کل وہ گھر خالی کرانا ہے، پرسوں یونین کا پہلو ان لوگ سے بٹنا ہے لیبر میں جو سہرا ٹھارہا، اس کی پٹائی کرنی ہے۔ تب سالاجو کو کالا چند بابو بولتا تھا۔ مگر فائدہ کیا ہوا۔؟ بولو کیا فائدہ ہوا؟ وہی لیبر کا لیبر، سالاسر دار بھی نہیں بنا، وہی تیس روپیہ ہفتہ، سالاسر دستانی مالک کے یہاں زندگی برباد کیا انگریز کمپنی میں ہوتا تو ضرور ترقی کرتا!!

ترقی تو ہوا تھا کالا چند، مالک کے ساتھ کار میں گھومتا تھا!! کسی نے طنز سے کہا۔
 بانٹرا تم لوگ مالک لوگ کو نہیں جانتا کام نکالنا ہوتا ہے تو پاؤں پکڑ لیتا ہے اور جب کام نکل جاتا ہے تو گردن دھرتیا ہے۔ موقع کا یار ہوتا ہے!!

کوئی آہستہ سے پھسپھسا کے بولا۔
 ”جس کی بہن اندر اس کا بھائی سکندر!!“
 کالا چند ایک دم سے تمک گیا۔ کوون بولا؟ کون سالابولایہ بات۔
 لوگ ایک دوسرے کو دیکھ کر مسکرائے پھر اس کو سمجھانے لگے۔
 کہاں کون بولا۔ کوئی تو کچھ نہیں بولا۔

نہیں بولا! ابھی بولا۔ سالاسمجھتا ہے کالا چند نشہ میں ہے۔ کالا چند کو سالادوچار بوتل میں نشہ ہو جائے گا۔؟ سالادارو تو کالا چند کیلئے پانی ہے پانی!!
 ارے یار تم جھوٹ موٹ گرم ہو رہے ہو کوئی تو کچھ نہیں بولا۔
 کالا چند نے تمام لوگوں کو خفگی سے گھور کر دیکھا اور تھوڑی دیر تک دیکھتا رہا۔
 کالا چند بندڑی کی جیب سے بوتل نکال کر دو گھونٹ اور پیتا ہے۔ آگ گلے سے نیچا تر کر کلیجے کو نوچتی ہے مگر ذہن روشن ہو جاتا ہے، نشے کے ہر جھونک کے ساتھ کوئی منظر آنکھوں کے سامنے سے گزر جاتا ہے، وہ دیکھتا ہے ایک دم صاف دیکھتا ہے اسکا مالک پر پھول جوشی اسکے

بھی لگتا ہو کیونکہ رات کا کھانا کھا کر لوگ اسی گھاس کے قطعے پر اکڑ بیٹھ جا اور دیر رات تک باچیت چلتی رہتی۔
 اس دن بھی سب لوگ وہی میٹھے بات چیت میں مصروف تھے، جبھی دو آدمی آکر ان کے
 ساتھ بیٹھ گئے۔ ان میں ایک آدمی ناٹے قد اور گٹھے بدن کا اور کم عمر بھی، دوسرا آدمی لانا بڈبلا اور ادھیڑ
 عمر کا تھا۔ ادھیڑ آدمی کبھی قوی سیکل رہا ہوگا اس بات کا اندازہ اس کی چوڑی ہڈیوں کو دیکھ کر ہوتا
 تھا مگر ابھی یوں محسوس ہو رہا تھا جیسے اس کے جسم سے سارا گوشت اتر گیا ہو۔ چہرے کی ہڈیاں
 ابھرائی تھیں اور چوڑی چھاتی اندر دھنس گئی تھی۔ دونوں شانے جھک گئے تھے اور بازو یوں
 جھول رہے تھے جیسے ان میں طاقت نہ رہ گئی ہو، رنگ سیاہ تھا جو ممکن ہے کبھی سانولا رہا ہو
 آنکھیں بیباک اور غصہ ور تھیں، اسنے سہدیو کی طرف غور سے دیکھا پھر بولا۔

کیا ننکو بھائی ابھی تو بہت اچھا پاٹھا لایا ہے،

ننکو برامان کر بولا، کتنا پی کر آرہے ہو کالا۔؟

بس دو بوتل... اس نے ایک بار پھر سہدیو کو غور سے دیکھا مگر ابھی تو درکا پوجا میں دیر ہے

ننکو کے دونوں ساتھی ہنس پڑے مگر ننکو خاموش رہا اس کو یہ بات شاید بری لگی تھی، اس

آدمی نے ننکو کی برا فروختگی کو بھانپ لیا تھا اس لئے اس کو منانے لگا۔

کیا ننکو بھائی برامان گیا؟ ہم تو اس لئے بولتا کہ ہم لوگ اپنے گاؤں گھر سے اچھا اچھا لڑکا لوگ کولا کر

یہاں پھنسا دیتا ہے۔ مگر ننکو کیا ملتا ہے، سو دو سو روپیہ، جو دس بیس دن میں "چھو" ہو جاتا ہے پھر

ہاتھ خالی، پھر جاؤ آدمی لاؤ۔ سالایہ آدمی کا دلالی ہوا کہ نہیں ہوا؟ ملوگ آدمی بیچتا ہے، اپنا ہی گاؤں گھر

کا لڑکا لوگ کو بیچتا ہے، بولو بیچتا ہے کہ نہیں؟ ہم یہ سب بہت کیا، مگر کیا فائدہ..... سالانہ مالک لوگ

کسی کا نہیں اسکو ہزار آدمی لا کر دو۔ اس کیلئے اپنا جان لڑا دو جب کبھی یہ آنکھ پلٹ لیگا۔ اس کو کچھ نہیں

چاہیے، صرف ٹا کا چاہیے، ایک کوٹی ٹا کا، سو کوٹی ٹا کا.....

اس نے دو بوتل پینے کی بات کی تھی مگر لگتا تھا جیسے اس نے کچھ زیادہ ہی چڑھا رکھی ہے کیونکہ

جیسے جیسے ہوا لگ رہی تھی۔ اس کا نشہ کھلتا جا رہا تھا۔ وہ پھسکا مار کر بیٹھ گیا۔ بندھی کی جیر سے

بوتل نکالی دو چار گھونٹ ایسے ہی بوتل میں منہ لگا کر پی اور شروع ہو گیا۔

جب ہم ۱۹۴۰ء میں کول فیلڈ میں آیا تھا تو اتنا ہمارا چھاتی تھا۔ اس نے اپنی چھاتی کے

گلاس میں داروانڈیلتا ہے۔ اور بڑے پیار سے کہتا ہے۔

تم پیسے کی فکر مت کرنا، پیسے میں پانی کی طرح بہا دوں گا۔ تھانہ ہاتھ میں ہے اسلئے
ڈرنے کی کوئی بات نہیں، بس تم کمار بابو کو اٹھا لو!

انگریزی شراب کا نشہ بہت کڑا ہوتا ہے، پینے سے بدن میں آگ بھرجاتی ہے۔
چھاتی بالشت بھرا دچی ہو جاتی ہے اتنی طاقت آجاتی ہے بدن میں کہ لگتا ہے کسی آدمی کو
ایک گھونٹہ مار دو تو پسلیاں چٹخ جائیں۔ کمار بابو تو بس ایک تھپڑ کا آدمی ہے۔ ایک آدھ
بھر پور ہاتھ پڑ جائے تو وہیں میں ہو جائے، بس اس کی آنکھیں..... ان آنکھوں سے بڑا ڈر
لگتا ہے۔ واقعی عجیب ہیں اس کی آنکھیں زندہ اور روشن، اتنی روشن کہ ان کی طرف دیکھتے
رہنا مشکل لگتا ہے، مانوان میں آگ بھری ہو!

مالک اسکے کندھے پر پیار سے ہاتھ رکھتا ہے۔

تم کو آدمی کتنا چاہیے۔؟ دس بیس۔؟؟

پانچ آدمی۔!

بس پانچ آدمی۔؟

ہاں صاحب آنا کافی ہوگا۔!

اچھا ٹھیک ہے۔ یہ تو پانچ سو تمہارا اور پانچ سو دارو پینے کا۔ کام ہو جائیگا تو مال

مال کر دوں گا۔!

پانچ سو کا دارو۔؟ باپ رے! پانچ سو کا دارو تو پانچ ہینٹہ پیئے گا۔

اس نے ہزار روپے کے نوٹ اپنی بندھی کی جیب میں ڈال لئے، اب وہ ہوا میں اڑ رہا

تھا۔ رونٹے میں۔ ایک انگریزی شراب کا نشہ اور دوسرا مالک کا وعدہ، مالا مال کر دوں گا۔

..... مالا مال.....

مالک نے اس کو بچر سمجھایا تھا حرام زادے کو اتنا پیٹنا کہ ہفتہ بھر تو چار پائی سے اٹھ

نہیں سکے۔

وہ ہی ہی کر کے ہنسا تھا۔ دیکھئے گا سالاکبھی ہمارا کو لیری میں گھسنے کا نام نہیں

لے گا۔

اس دن سے وہ کمار بابو کے پیچھے لگ گیا۔ وہ بھی اس کے ساتھی بھی، سب ٹوہ میں لگ گئے کہ کبھی تو وہ اکیلا مل جائے گا۔ کیونکہ کھلے عام اس پر ہاتھ ڈالنا مشکل تھا۔ سال روٹکے کا آدمی لیڈری کرنے لگا ہے۔ لیبر لوگ میں ایسا گرم بھاشن دیتا ہے۔ مالک کتنا بولا کہ تم پیسہ بات دھو لو۔ پانچ سو روپیہ مہینہ، ہزار روپیہ مہینہ، سال بولا، تم بکنے والا نہیں سال اس دنیا میں کیا نہیں بکتا، بھگوان بھی بکتا ہے۔ بکتا ہے کہ نہیں بولو۔؟ یہ جو بڑا بڑا پیسہ والا لوگ مندر، مسجد اور دھرم شالہ بنواتا ہے یہ کیا ہے۔؟ یہ سب بھگوان کو خریدتا ہے کہ نہیں۔؟ سال اضدی آدمی، اس کو معلوم نہیں کہ آدمی جو چیز گھونٹ نہیں سکتا۔ لکل نہیں سکتا اسکو تھوک دیتا ہے۔ آخ تھو....

اس نے پھر بندھی کی جیب سے بوتل نکال کر پی۔ آپس میں بات چیت کرتے ننگو اور اسکے ساتھیوں کو ایک نظر دیکھا۔ یہ سارے سب کیچوے ہیں بے ضرر نالیوں میں رینگنے والے، ان کو مالک جب چاہے جوتے کے نیچے سرل سکتا ہے۔ سال اسچ بولتا ہوں تو ننگو کو بڑا لگتا ہے لگنے دو برا میرا کیا بگاڑ لیکہ سال اڈال....!

اس نے نظر پلٹی اور وہ منظر وہیں سے جڑ گیا جہاں سے ٹوٹا تھا۔

کئی راتوں کے بعد ایک رات اچانک کمار بابو انہیں مل گیا تھا۔ اکیلا۔ جھریا گیا تھا۔ واپسی میں دیر ہو گئی تھی جلدی پہنچنے کے خیال سے عام راستہ چھوڑ کر گوف ایریا سے پگڈنڈی پکڑ کر آ رہا تھا شکار کو بالکل ہانک پر دیکھ کر وہ سب آنا فنا جمع ہوئے، چیل کی طرح چھیٹا مارا اور کمار بابو کو دبوچ کر لے بھاگے۔

وہ چلاتے رہے۔ تم لوگ کون ہو مزدور ہو، ملکٹا ہو۔ کسی پارٹی کے آدمی ہو،

مالک کے پہلوان ہو کون ہو تم.... کہاں لے جا رہے ہو مجھے، میں تمہیں لوگوں کیلئے تولرٹتا ہوں تمہیں لوگوں کیلئے۔

چپ حرامزادے۔ کسی نے گٹھری پر ایک زوردار گھونسا جایا۔

کمار بابو کی آواز دفعتاً رک گئی۔ کئی منٹ تک رکی رہی پھر انھوں نے اچانک چھینا شروع

کر دیا۔

مجھے یاد... یہ لوگ مجھے لے جا رہے ہیں۔ They are Kidnaping me.

ان لوگوں نے پھر گھونسنے برسائے۔ سالانگرہیزی بولتا ہے۔ انگریز کا چودا۔ !
مگر وہ برابر چیختا رہا۔ اور رات کے اندھیرے میں جو کولیری میں کچھ اور گہرا ہوتا ہے
گو اس کی آواز دور دور تک بھرتی پھیلتی، گر جتی اور گونجتی رہی۔ کچھ لوگوں نے سنا بھی مگر
بے مطلب یہاں کون کسی کے پھٹے میں ٹانگ اڑاتا ہے۔ اس نے لوگ کمار بابو کو اٹھانے
نکلے چلے گئے۔ اور ایک دیر ان جگہ ایک عالی چھوٹی میں جہاں پہلے کبھی شراب بکتی تھی لیجا
کر ٹپک دیا۔

کمار بابو دروسے کراہا۔ پھر دھیرے دھیرے اٹھ کر بیٹھ گیا۔ اب وہ ڈر گیا تھا۔

تم لوگ کون ہو۔؟

تمہارے باپ! !

دیکھو مجھے مچھوڑ دو۔ ان پونجی پتیوں کے ہاتھ کا ہتھیار مت بنو۔ میں بھی تمہاری طرح غیب
آدمی ہوں، میں یہ لڑائی اپنے لئے نہیں لڑ رہا ہوں۔ یہ لڑائی تو.....
چپ کر حرام زادے یہاں بھی بھاشن دینے لگا۔
میں چپ نہیں رہوں گا۔ اس نے پھر اپنا سا ہنس بٹورا، یہ انگریز کا راج نہیں ہے،
پنڈت نہرو.....

بات ختم ہونے سے پہلے ایک زوردار بات اس پر پڑی، اور وہ لڑھک گیا، کمزور
آدمی تھا کہ اری جوٹ سے گٹھری کی طرح سمٹ گیا۔

کالا چند آج صبح سے پی رہا تھا۔ ہاں انگریزی پی رہا تھا، اسکے سارے بدن میں آگ
بھر گئی تھی، کمار بابو کے چہنچہنے سے وہ ایک دم برہم ہو گیا تھا۔ چنانچہ اس نے آنا فائنانس
کی گٹھری پر چھلانگ لگائی اور اپنے چرخانی جو توں سمیت اس کے پیٹ پر پڑھ کر گھوم گیا۔
آداز رک گئی۔ !

امید تھی وہ روے گا، چلائے گا۔ تو بہ کرے گا۔ کبھی مزدوروں کو نہ بھڑکانے کا یقین
دلائے گا۔ مگر ایسا کچھ ہوا نہیں۔ بس مانس کی گٹھری دھیرے دھیرے کھل گئی۔
ماچس جلا کر ان لوگوں نے دیکھا تھا۔

ارے باپ رے۔ یہ تو مر گیا.....

بے یقینی دُور کرنے کیلئے دوسری تیلی جلا کر دیکھا اس پر کبھی جی نہیں بھرا تو موم بتی منگائی
گئی موم کی مدھم روشنی میں ان لوگوں نے ساکت و سامت پڑے آدمی کو دیکھا۔ پھر موم
بتی چہرہ کے نزدیک کی گئی۔ آنکھیں کھلی تھیں۔ ان آنکھوں میں تکلیف کے احساس
سے زیادہ حیرت تھی۔

اور ایک خاص بات یہ کہ ان آنکھوں کی ساری آگ بجھ چکی تھی۔

مالک کو خبر دی گئی تو وہ ہتھے سے اکھڑ گیا۔

حرامزادو۔ جان سے مارنے کو تھوڑے ہی کہا تھا۔ اس کی تو بس پٹائی کرنی تھی۔

اب بھگتو.....

وہ گاؤں بھاگ گیا تھا۔ اس کو کچھ پتہ نہیں۔ گو اس سیخ کو لیری میں بہت کچھ ہوا۔
ایک دن کو لیری کا بازار بند رہا۔ دو دن کو لیری میں ہڑتال ہوئی۔ بڑے بڑے لیڈر آئے
جلسہ ہوا، بھاشن دیا گیا۔ پولس بھی آئی مانگ ڈپارٹمنٹ الگ ہنگامہ مچایا، کمار بابو
کوئی سادھارن آدمی تو تھے نہیں۔

دو جہیز تیرہ دن کے بعد پولس نے اس کو گرفتار کر لیا۔ مگر تب تک معاملہ کسی قدر
ٹھنڈا پر چکا تھا۔ نوٹ کی برسات ہو چکی تھی۔ سبھوں کو اپنا حصہ مل چکا تھا۔ مالک نے
اپنے دامن کے سارے داغ دھولے تھے۔ سب کیا دھرا اسی کے سر آ پڑا تھا۔ مالک نے
بھی ہاتھ کھینچ لیا تھا۔ وہ تو چلا ہی جاتا چودہ سال کیلئے مگر بھلا ہو کشوری بابو کیس کا۔
وہ مقدمہ لڑا۔ وہ مقدمہ لڑا کہ اس کو بے داغ نکال لیا۔ گو اس جنجال سے نکلتے نکلتے
اس کا سب کچھ بک چکا تھا۔

اس کو پھر پھول جوشی نے اپنی کو لیری میں گھسنے نہیں دیا۔ گو اس کی بہن رانی
کو دو سال تک داشتہ بنا کے رکھا۔

اس نے محسوس کیا جیسے اس کے بدن کا ناؤ کم پڑ گیا ہے۔ اس نے پھر بندھی
کی جیب سے بوتل نکال کر تھوڑی سی چڑھالی۔ اس نے چاروں طرف ادھ کھلی آنکھوں
سے دیکھا۔ سب لوگ بات چیت میں مگن تھے۔ ننگو کالا یا آدمی چت لیٹا تھا۔ اس نے
جھک کر اس کے بازو کو تھپتھپایا۔

اس کو بچا کے رکھنا۔ سالانہ چوسر سینا ہے۔ بدن کا سارا طاقت کھینچ کر
گنڈیری کی طرح تھوک دیتا ہے۔ وہ اٹھا۔ دو چار قدم لڑکھڑا کر چلا۔ گرنے کو ہوا
تو بیٹھے آدمیوں میں سے ایک نے اٹھ کر تھام لیا۔ دوسرا بازو پہلے ہی اسکا دوسرا ساتھ
پکڑے ہوا تھا۔ بیٹھے لوگوں میں سے کسی نے مذاقاً کہا۔
لے جا کہیں دھکیل دو ہو۔!

وہ رک گیا۔ پلٹ کر نشے کی ماری آنکھوں سے دھندلے چہروں کو دیکھا تھا
کوڈن دھکیلے گا۔ ہم کو کون دھکیلے گا۔ سالانہ اکول فیڈ میں کوئی مائی کالال
ایسا نہیں جو کالا چند کو ہاتھ لگا دے۔ بولو ہے کوئی مائی کالال۔؟ باگھ کا بچہ۔؟ وہ پھر پلٹ
گیا تھا۔ اس نے بائیں طرف کھلے میں دیکھا تھا۔ دور دور تک اوڑھ بڑ زمین، دور
کوئلے کا ڈھیر، بن تلسی کی جھاڑیاں۔ سائٹ پر خاموش کھڑے کول ٹب، ایک سنگڈن
سنگ صفت دنیا۔ یہ پرچھائیاں۔ یہ سب پرچھائیاں ہیں۔ خاموشی، اشانی، کوئی کچھ
بولتا نہیں۔ ذرا سی آواز نہیں اٹھاتا۔ اور۔ یاہ ازیر اسب ڈھکے رہتا ہے۔ چھپائے
رہتا ہے۔ روشنی کی ایک کرن کو بھی سراٹھانے نہیں دیتا۔ یہاں تک کہ کوئیری اور مہانی کے
نلب بھی دھندلائے رہتے ہیں۔

سارا منظر دیر تک اس کی آنکھوں میں ڈولتا رہا۔

کالا چند باوری چلا گیا تو ننگا بولا۔

سالانہ دارو پی لیتا ہے تو اپنی اوقات بھول جاتا ہے۔ اپنے وقت میں پر بھول ہوشی
کی دلالی میں ایبر کو کم ستایا ہے۔ کمار بابو جیسے دھا کر ڈمی کو پی گیا۔؟ گجراتی بچے نے منہ سے
کھلایا اور ناک سے نکال لیا۔ اس کو تو چوڑے لات مار کر بھگایا ہی ساتھ میں ہوان بہن کو
بھی تاپ گیا۔

مولا بولا۔ کس کی بات کر رہے ہو رانی کی۔؟ گلے سہفتہ ملی تھی۔ اس نے پھر کسی سے
بیاہ کر لیا ہے۔ کلیان بولا۔ بیاہ کیا کرے گا بے چاری، فنبال کی طرح ہے یہ پاس دیتا ہے
اسکو، وہ پاس دیتا ہے اسکو، سب لوگ ہنسنے لگے۔

انکی باتوں سے الگ وہ سوچ رہا تھا کہ کالا باوری نے اس کو پاٹھا کہا ہے۔ درگا پوجا کا

پاٹھا۔ یعنی بلی کا بکرا۔ اس نے ایسا کیوں کہا۔ کیا کولیبری کی نوکری اتنی ہی خطرناک ہے۔ اور جب اتنی ہی خطرناک ہے۔ اور جب اتنی ہی خطرناک ہے تو لوگ کرتے کیوں ہیں۔ یہ سیکڑوں ہزاروں لوگ کیا یہ سب بلی کے بکرے ہیں۔ اور وہ خود؟

اس نے اپنا بازو اٹھا کر دیکھا تھا۔ اس کی طاقت کون چھین سکتا ہے۔
کون چھین سکتا ہے۔

جوالا بابا پھول منیا کے ساتھ پکڑے گئے ہیں۔!

جوالا بابا بوڑھے آدمی نہیں ہیں۔ چالیس برس عمر ہوگی۔ سر کے بالوں میں ابھی سفید بالوں کی ماترا کم ہے۔ بابا تو انہیں اس لئے کہا جاتا ہے کہ وہ براہمن ہیں۔ براہمنوں کی کول فیلڈ میں کافی توقیر کی جاتی ہے۔ عمر رسیدہ لوگ بھی سلام کرتے ہیں تو پر نام منستے نہیں کہتے۔۔۔ کہتے ہیں، پالاگی بابا!۔!

اور جواب میں بابا صرف ایک لفظ بولتے ہیں۔

جیا۔!

اگر بہت خوش ہوں تو ایک لفظ اور بوڑھتے ہیں۔۔۔ آندکرا۔

ان کو یہ رتبہ شاستروں نے دیا ہے یا نہیں اس کا تو پتہ نہیں مگر وہاگر دچانکیہ نے جو امتیاز انہیں بخشا ہے۔ وہ آج بھی کم از کم اس کا لی نگری میں قائم ہے۔ کوئی ان پر ہاتھ نہیں اٹھاتا۔ ہاتھ اٹھانے کی سوچ بھی نہیں سکتا۔ ان کے آشرودا کے بنا کوئی کام نہیں ہوتا یہاں تک کہ لونڈے کا ناتج بھی نہیں، براہمن چاہے شراب پیئے۔ چاہے خراب عورتوں کے ساتھ سوئے اس کی توقیر میں کوئی فرق نہیں پڑتا۔ وہ براہمن ہی رہتا ہے۔ یعنی بابا۔۔۔ تو اس دن بھی جس دن جوالا بابا پکڑے گئے ہیں کسی ”دس ادھ“ بھوسیاں، یا باوری کو یہ ہمت نہیں ہوئی کہ بابا کو ٹوک دیتا، کولیبری کا کوئی دوسرا آدمی بھی ہوتا تو چشم پوشی کرتا۔ مگر اس وقت نہ جانے کہاں سے ایک کالیستہ سری داس تو نکل آیا۔ کالیستہ جو اپنی حکمت عملی کیلئے، اور ہر طرح کے جوڑ توڑ اور سازشوں کیلئے مشہور ہے یہاں بھی اپنا کام کر گیا۔ اس نے ہو، ہلاکے بنا کچھ لوگوں کو پھول منیا کے گھر کی طرف متوجہ کر دیا تھا۔

حالانکہ جو ابابا کو پھول منیا کے گھر میں گھستے ہوئے صرف پانچ والے منگل نے دیکھا تھا۔ اس نے یہ بات سری داستو کو بتائی اور سری داستو نے موقع کا پورا فائدہ اٹھانا چاہا۔

سری داستو کافی دنوں سے موقع کی تلاش میں تھا، جو ابابا یونین لیڈر تھے انھوں نے آہستہ آہستہ کولیری میں ایسے پاؤں جمائے تھے کہ بچارے سری داستو کا پتہ ہی صاف کر دیا تھا۔ ایک میننگ میں تو اس نے سرعام اسے چور بے ایمان اور مالک کا چچہ کہا تھا۔ آج موقع آگیا تھا کہ قرض مع سود وصول کیا جائے۔ وہ اب ان پر بھرے مجمع میں چرترہین ہونے کا الزام لگا سکے گا چنانچہ وہ تصدیق کیلئے منگل کے پان کی دکان میں جم کر بیٹھ گیا۔

باوری دھوڑا پرلی طرف کافی دور میں ہے۔ اگر کوئی مصور کولیری کا لینڈ اسکیم بنانا چاہے تو وہ یوں بنے گا سب سے پہلے چار پانچ کمروں کی ایک عمارت جو کولیری آفس ہے۔ اس سے لگے چند دو کمروں کے کوارٹر جو بالو کوارٹر کہلاتے ہیں۔ وہاں سے کوئی دو سو گز کے فاصلے پر کوسلے کی کان، جس کے ایک سرے پر گاڑیاں کھڑی ہیں۔ یعنی کولٹب، اسی کے ساتھ ایک شیڈ میں ہالچ کارسہ کھینچنے والے چکے اور موٹریں ہیں۔ ایک طرف کوسلے کے ڈھیر ہیں، جو لوڈنگ سائٹ کہلاتا ہے۔ اسکے بعد زمین کا ایک بڑا ٹکڑا جو نیچے دھنس کر زمین کی عام سطح سے نیچا ہو گیا ہے، یہ بیٹھی ہوئی زمین بن تلسی کی جھاڑیوں سے بھری رہتی ہے۔ اور مختلف سمتوں سے جس میں پگڈنڈیوں کا جال بچھا ہوا ہے۔ اسی بیکار اور پر تزی زمین کے اعتراف میں دھوڑے ہیں۔ بھوتیاں دھوڑا، مونگر یا دھوڑا، گیوالی دھوڑا اور ان سے قدرے الگ باوری دھوڑا۔

باوری بنگالیوں کی ایک غریب ذات ہوتی ہے۔ مگر کافی خوش دل اور خوش باش، ان کے مرد عورت سب شراب پیئے ہیں۔ گاتے ہیں۔ چنانچہ باوری دھوڑے سے اکثر تجموم گانے کی آواز آتی رہتی ہے۔

بوڑے گھوریز بہو بیٹی، بوڑے بوڑے چول گول ! !

گھمائیں گھمائیں کھوپا باندھے ماتھے گیندا پھول گول

یہ بے چارے غریب عورتیں نہیں جانتیں کہ بڑے گھر کی بہو بیٹیاں نہ جوڑا باندھتی ہیں نہ گیندے کے پھول لگاتی ہیں، یہ تو بس سونے کے زیور پہنتی ہیں۔ جوڑا باندھے گیندے کے پھول سجائے تو یہی باوری عورتیں ہاٹوں، بازاروں میں گھومتی ہیں۔ بیباک نہ نکالتی کھانسن

جو اکثر اونچے لوگوں کو اپنی بستیوں میں کھینچ لے جاتا ہے، جو الا بابا جیسے لوگوں کو بھی۔

تو اسی باؤری دھوڑے کے کنارے ایک پان گٹی ہے جس میں دن کو پان بٹری اور رات کو شراب بکتی ہے۔ اس گٹی کے سامنے دو کوٹھری کے بعد تیسری کوٹھری پھول منیا کی ہے اگر کوئی آدمی پان کی دکان میں بیٹھ کر دیکھے تو پھول منیا کے بند کو اڑ صاف دیکھائی دینگے۔ سری و استو وہیں جم کر بیٹھ گیا تھا۔ اس نے دکان میں آئے دو ایک آدمیوں کو اور پھسکد یا تو وہ بھی تماشہ دیکھنے رک گئے۔ وہ لوگ سمجھتے تھے کہ بس وہی لوگ اس بات سے واقف ہیں مگر ان سے بھی تیز جست رکھنے والی عورتوں کو پہلے ہی بول گئی تھی۔

ادھر بابا ان تمام کوائف سے بے خبر پھول منیا کی کایا کو پوتر کرنے میں لگے تھے۔ کافی دیر بعد وہ نکلے اور سری و استو کو دیکھا تو ذرا سا لنگڑا کر چلنے لگے۔ پھر بغیر پوچھے ہی بولے۔

پاؤں میں موج آگئی تھی، سو بٹھانے چلے آئے تھے۔

سری و استو ہنسنا۔ پھر ذرا اونچی آواز میں پوچھا۔

پیرا ختم ہو گیا بابا۔؟

بابا اس جملے کا مطلب خوب سمجھتے تھے وہ یہ بھی جانتے ہیں کہ اتنی اونچی آواز محض موجود لوگوں کو سنانے کیلئے ہے۔ مگر یہ موقع نہیں تھا کہ وہ اس سے سوال جواب کرتے، موقع کی نزاکت کو سمجھتے ہوئے یہاں سے نکل چلنے میں ہی عافیت سمجھی، چنانچہ بجائے سری و استو کی باتوں کا جواب دیتے لمبے ڈگ بھر کر گویا الی دھوڑے کے پاس سے نیچے ڈھلان میں پگڈنڈی مگر پڑ کر اتر گئے۔ مگر رہائی وہاں بھی نہیں ملی۔ جاتے جاتے دو عورتوں کی بولی انہیں صاف سنائی دی۔ کوئی عورت دوسری عورت کو سنا کر کہہ رہی تھی۔

سنلا ہوڈ لری کے مائی اب تو اٹلی کے پیر میں آم لاگی۔!

دوسری بولی۔ ہاں ہن نالی میں گنگا ہے لاکھل ای کلجگ ما۔!

ان کا ہنسی مذاق کب تک چلتا رہا پتہ نہیں۔ تب تک جو الا بابا اتنی دُور نکل گئے

تھے۔ جہاں ان کی آواز ان تک نہیں پہنچ سکتی تھی۔

سری و استو جو الا بابا کے بارے میں کہتا ہے کہ سانپ میں کالا سانپ اور براہمن میں

کالا براہمن بہت خطرناک ہوتا ہے۔ وہ غلط نہیں کہتا۔ مگر اپنی جگہ یہ بھی سچ ہے کہ اگر کالسنڈ

گورا ہو تو وہ بھی کم نہیں پڑتا۔ چنانچہ سر و استونے گھنٹہ بھر میں یہ بات ساری کولیری میں پھیلا دی۔
حالا کہ اس کا کوئی رد عمل نہیں ہوا اور ہونا بھی نہیں چاہیے تھا۔ یہ تو روز کی بات تھی، ان ہارٹیوں
یا وریوں کے عصمت کا وہ تصور نہیں ہے جو دوسرے مڈل کلاس والوں کے یہاں ہے۔ بلکہ ان کے
یہاں عصمت کا کوئی تصور ہی نہیں ہے۔ ان کا سب پاک ہے۔

اس طرح کے واقعات سے کہ کولیری میں کوئی بچل ہوتی ہے اور نہ ہی آنس میں کوئی
بنگامہ چلتا ہے، بس یا لوگ ذرا سا مزہ لیتے ہیں۔ کچھ فقرے چلتے ہیں۔ کچھ بولیاں بولی جاتی ہیں
چنانچہ جو الامصر کو جمال الدین انصاری نے راستے میں روک کر ازراہ مذاق کہا۔

کیا مصر جی دن دہاڑے ڈاکہ ڈالنا شروع کر دیا۔ امارات تو ہونے دیتے!“
مصر جی غصہ نہیں ہوئے ایسی بات پر یہاں کوئی غصہ نہیں ہوتا بلکہ ایسے مسکراتا ہے۔
جیسے واقعہ کی تصدیق کر رہا ہو۔ مصر جی خوشدلی سے بولے۔

انصاری صاحب پاؤں میں موچ آگئی تھی وہی بھٹانے چلا گیا تھا۔ آپ لوگ تو جھوٹ
موٹرائی کا پرست بنا دیتے ہیں!“

پھول منی موٹی تازی، بے حد کسی ہوئی عورت تھی۔ اس کو مد نظر رکھتے ہوئے جمال الدین
نے ہمدردی سے پوچھا کہیں جوٹ و وٹ تو نہیں آئی بابا؟
آپ بھی کیا مذاق کہتے ہیں انصاری صاحب!

اے بھائی مذاق نہیں۔ آپ نے پرست کی جو بات کی تو عموماً پرست پر چڑھنے والوں
کی کہنیاں چھوٹ جاتی ہیں۔ دیکھوں ذرا!“
لوگوں کا تہقہہ پڑا تو مصر جی ذرا سا جھینپ کر منہ لگے۔

اس کا لی نگرانی میں یہ تھپینے اور شرمانے کی بات نہیں ہے بلکہ اس کو تو ایک طرہ
مردانگی سمجھا جاتا ہے۔ لوگ تو انڈر گر اوٹڈ میں بھی کوئی اندھیری گچھا تلاش کرتے ہیں،
اور کسی کلمن کو کھینچ لیجاتے ہیں۔ یہ کامین جو مردوں کے دوش بدوش کام کرتی ہیں باہر بھی اور
انڈر گر اوٹڈ بھی، وہ جانتی ہیں کہ مرد ایک ایسا طاقتور جانور ہے جس سے مفر نہیں۔ خاص طور
پر اس کو فلید میں۔ چنانچہ وہ اس طرح کی باتوں کی ایک حد تک عادی ہوتی ہیں۔ آہستہ آہستہ
ان میں ایک طرح کی جرات اور بے باکی آجاتی ہے۔ اور منہ اتنا کھل جاتا ہے کہ اگر اس سلسلے

میں کوئی سوال کیا جائے تو دل سے جواب دیتی ہیں اور اکثر لا جواب کر دیتی ہیں۔

اسی سہ پہر کو کیشر بالونے چائے منگوائی تھی، وہاں گیان سنگھ انجنیر، اور ادھیڑ عمر کالوڈنگ بابو جیسوال بھی موجود تھا۔ چائے کے پیسے دیتے تھے ایک مزدور کو مگر اس نے چائے بھیجوادی پھول منیا کے ہاتھ۔ وہ چائے کی پیالی رکھ کر جانے لگی تو کیشر بالونے چٹکی لی، اس پھول منیا آج کیا ہوا تھا رے۔؟

کچھ تو نہیں ہوا۔:

بتاؤ گی نہیں جو الامصر سے کیا گر بڑ ہوئی تھی۔

ہٹ۔: وہ بڑی ادا سے شرمائی۔

اب دیکھو چھپانے سے کیا فائدہ۔

بابو تم کو جراثیم نہیں لگتی۔

شرم ورم کی بات چھوڑو۔ ساری کویری میں تم کو بس ایک جو الا بابا ہی ملا تھا۔

وہ شرارت سے بولی۔ کیا کریں کیشر بابو ایک ہفتہ سے گھگھیار ہا تھا۔ سو م کو دیا اگئی۔

سب لوگ ہنسنے لگے۔ ذرا ہنسی رکی تو جیسوال بولا۔

کبھی ہم پر بھی تو یہ دیا کرو۔!

چھی وہ تنک کر بولی۔ آپ بال بچے دار ہیں ایسی بات کرتے ہیں۔

ان بادریوں کی یہ بھی ایک دلچسپ بات ہے کہ جب تک یہ کنواری ہیں چاہے جو کر لیں۔ مگر شادی

کے بعد یہ اسے بڑا پاپ مانتی ہیں۔

یہاں اس کالی دنیا میں پاپ کیا ہے۔ پُن کیا ہے کچھ پتہ نہیں چلتا۔ بڑے بڑے جنیو دھاروں

کے جنیو یہاں اتر گئے ہیں۔ بڑے بڑے برہمچاریوں کا برہم چرنج یہاں کے جھونپڑوں، جھاڑیوں

اور کونو کھتروں میں پڑا اسک رہا ہے۔ جو الامصر تو بے چارے سادھارن آدمی ہیں۔ اکثر کہتے

کہہتے ہیں۔

ایٹیل لچھی ٹانٹی نالکا دل جاتا ہو۔

مطلب یہ کہ اگر لچھی آرہی ہو تو اس کے آگے روک نہیں لگانا چاہیے۔ لوگ سمجھتے ہیں کہ

یہ جملہ وہ صرف پیسے کے معاملے میں بولتے ہیں۔ حالانکہ ان کی مراد دونوں لچھیوں سے ہوتی ہے،

تو اس شام تمام ہی تذکرہ تھا۔ چائے پان کی دکان پر لوگ مزہ لے لے کر بات کر رہے تھے، اصل واقعہ میں خوب نمک مرچ لگا کر بیان کیا جا رہا تھا۔ اور پوری تفصیل بتائی جا رہی تھی، ان کی توند کا خوب مذاق اڑایا جا رہا تھا اور لنگڑا کر چلنے کی ادکاری کی جا رہی تھی، خوب ہنسی کھٹھا چل رہا تھا۔ حالانکہ کوئی نہیں جانتا تھا کہ یہ ساری تفصیل کس نے بتائی ہے، یہ سارا کرشمہ تو بس ایک آدمی کا تھا۔ مری واسٹو کا۔

سہدیوں نے یہ سارا کھٹھول سنا تھا، چنانچہ اس نے رات کو ننگو سے پوچھا۔
یہ جو الامصر کون ہے؟

ننگو نے حیرانی سے اس کی طرف دیکھا۔

جو الامصر کون نہیں جانتے۔؟

جس سنیچر کو اس نے پہلا سہفتہ اٹھایا یا اسی روز اسکی ملاقات مصر سے ہوئی، جو الامصر سے۔ اگر انہیں کوئی نہیں جانتا تو حیرت کی بات ہے۔ وہ کو لیری لیڈر ہیں۔ بڑے نہیں ہیں۔ چھوٹے لیڈر ہیں۔ اس لئے اکثر جو مذاق بھی کر لیتا ہے۔ اور چندے کے دن ٹرخانے کی بھی کوشش کرتا ہے۔ حالانکہ یہ آسان نہیں ہے۔ کبوتر کی آنکھ رکھتے ہیں اور گتے کی پہچان۔ کھدر کا کرتا پہنتے ہیں۔ ویسا نہیں جیسے بڑے نیا لوگ پہنتے ہیں۔ صاف، شفاف، کلف کھڑکھڑاتا ہوا کہ اگر ایک مکھی بھی بیٹھ جائے تو صاف نظر آجائے، جی نہیں ویسا نہیں، کو لیرا کی سیاہ دھول چند گھنٹوں میں گرتے پاجامے کی ساری سفیدی کھا جاتی ہے۔ نیچے پاجامے کی جہری اور گرتے کے شانے سیاہ پڑ جاتے ہیں۔ جو الامصر بچا رے موٹے آدمی ہیں۔ توند نکلی ہوئی ہے۔ توند پر کا کرتا جو ہمیشہ تیار رہتا ہے۔ سب سے پہلے بدرنگ ہو جاتا ہے، موٹے جسم سے پہننے والا پسینہ کلف کی ساری کھڑکھڑاہٹ گم کرتا ہے، چنانچہ مصر جی جو کرتا پہنتے ہیں اس میں نہ کلف ڈالواتے ہیں نہ استری کر داتے ہیں۔ نتیجہ یہ ہوتا ہے کہ سارا لباس ان کے فریبہ بدن سے چمٹا رہتا ہے۔

موٹے لوگ زیادہ تر خوش باش ہوتے ہیں۔ مصر جی بھی ہنسنے بولنے والے آدمی ہیں، پھر ان کا کام بھی ایسا ہے کہ سب سے بناؤ رکھنا پڑتا ہے۔ اس لئے مزدوروں سے بھی ان کی گاڑھی چھنی ہے۔

اور آفس والے بھی چھڑ چھاڑ کرتے رہتے ہیں۔ مصر جی کسی کا بڑا نہیں مانتے بلکہ خود بھی چھٹکے
 چھوڑتے رہتے ہیں۔ مگر کمبخت پیسے کے معاملے میں بالکل براہمن ہی ہیں۔ مجال ہے جو کوئی
 ان کا پیسہ مار لے جائے۔ کلیجے پر چڑھ کر وصول کرتے ہیں۔ بار بار یہ ہی کہتے ہیں، ارے
 کجائی نیتاجی کو دینا ہے۔ میرے باپ کی سمیٹی تھوڑے ہی ہے۔ اور جب پیسہ جیب میں
 چلا جاتا ہے۔ تو ایسا میٹھا بولتے ہیں کہ دینے والے کے دل ساری میل دھل جاتی ہے۔
 یہ نیتاجی جن کا ذکر جو ابابا بار بار کرتے ہیں۔ بڑے لیڈر ہیں۔ ایک ایک بڑے لیڈر کی
 عملداری میں درجنوں، بلکہ بیسوں کو لیریاں ہوتی ہیں۔ چھوٹے لیڈران کے کارندوں کی
 طرح چندہ اگاتے اور کو لیری کے معاملات نبھاتے ہیں۔ کبھی کبھی معاملہ زیادہ اُلجھ جاتا ہے
 تو بڑے لیڈر کی مدد لینی پڑتی ہے۔ جس طرح بڑے بڑے جاگیردار کبھی کبھی اپنی جاگیر کا
 دورہ کرتے تھے۔ ویسے ہی بڑے بڑے لیڈر کبھی کبھی کو لیری مزدوروں کو درشن دے
 دیتے ہیں۔ ورنہ ان کو مطلب محض اپنے چندے سے ہوتا ہے۔ سال میں چھ روپیہ فی مزدور
 جبکہ چھوٹے لیڈر ایک روپیہ مہینہ وصول کرتے ہیں مزدوروں سے۔

یہ ایک روپیہ سال میں لاکھوں روپیہ بن جاتا ہے اس میں کمپنی کی طرف سے بندھی رقم بھی
 شامل ہوتی ہے۔ اور ٹھیکیداروں سے ملنے والی نذرانے کی رقم بھی، مزدوروں کے چھوٹے چھوٹے
 مسائل کی فیس، اور بے ضرر خطاؤں کی رشوت وغیرہ تو چھوٹے لیڈر وصول کرتے ہیں۔
 اسی لاکھوں روپیہ سالانہ کی رقم ہی کی بنا پر بڑے لیڈر بنکوں میں رہتے ہیں،
 کاروں پر گھومتے ہیں۔ شراب پیتے ہیں۔

اور بڑے بڑے پشتی زمینداروں کی طرح حکم چلاتے ہیں۔ حکم بجالانے کیلئے پہلوان
 رکھتے ہیں۔ یہ پہلوان نیتاجی کی ایاد پر جب تک کو لیریوں میں منگامہ مچاتے ہیں ان سے
 بچنے کے لئے مالک ایک مقررہ رقم بڑے لیڈر کو جزیہ دیتا ہے۔

برخلاف ان کے چھوٹے لیڈر زیادہ تکلیف میں رہتے ہیں۔ اس کی گمانی بھی کم ہوتی
 ہے اور مزدوروں اور مالکوں کے دھکے بھی کھانے پڑتے ہیں۔ مگر لوگ بھی ایک ہی
 کائیاں ہوتے ہیں۔ دو دو پانچ پانچ روپیہ سے بھی ہاتھ گندہ کر لیتے ہیں۔

تو اس دن سہدیو جیسے ہی منجواہ لیکر باہر آیا جو ابابا نے اپنے دو من سا تھوڑے

اس کو گھیر لیا۔

کا ہو ٹکٹ کٹا لیا۔؟

ٹکٹ۔؟ وہ چونک کر پلٹا تھا۔ کیسا ٹکٹ۔؟

یونین کا ٹکٹ اور کا ہے کا!

اس کے ساتھ لالو دسا دھ تھا۔ اس نے مشکل کچھ آسان کر دی۔

آج تو اس کا پہلا ہفتہ ہے بابا اگلے ہفتہ لے لیجئے گا۔

اور اگر آج کل میں اس کا ہاتھ پاؤں ٹوٹ جائے یا اس کی جان چلی جائے تو کون لڑے گا کمپنی

سے۔ کیا وہ سالے لال جھنڈا والے آئیں گے، یا وہ چچہ سری واسٹو کھڑا ہوگا۔؟

لالو بولا۔ کیا شو بھ بولتے ہیں بابا صبح صبح۔!

لو سچی بات کہو تو شو بھ ہو جاتی ہے۔ ارے یہ بیچارہ تو نیا آدمی ہے۔ اس کو کیا معلوم کہ

میں کیا ہوتا ہے۔ مگر تم تو نئے نہیں ہو۔!

لالو ہچکچا کے بولا، نئے کی بات نہیں ابھی تو بے چارے کو بیسوں سامان کرنے ہیں۔

بابا کے ساتھ کا آدمی سمجھانے لگا۔ ارے وہ تو ٹھیک ہے مگر کون سا دس بیس دینا ہے، بس ایک ہی

روپیہ کی تو بات ہے۔ بابا نے اپنے ساتھی کے بیان میں زور پیدا کیا۔

ایک روپیہ تو آدمی پان کھا کے تھوک دیتا ہے، بیڑی پی کر بھونک دیتا ہے۔

سو تو ہے مصر جی لیکن اگلے ہفتہ لے لیتے تو اچھا تھا۔

دیکھو تم جو روپیہ دو گے وہ میری جیب میں تو جائے گا نہیں۔ نیتا جی کے پاس جائیگا ان کیلئے

اس ایک روپیہ کی کوئی اہمیت نہیں ہے۔ اور نہ ہی ان کو اس ایک روپیہ کا موہ ہے۔ ان کو بس ایک

ہی فکر ہے کہ کسی طرح تم لوگوں کا بھلا ہو۔ کل ہی نیتا جی کے یہاں سے خبر آئی ہے کہ کچھ نئے آدمی کام سے

لگے ہیں ان کو مہر بنا لو ایسا نہ ہو کوئی بات ہو جائے۔ انھوں نے تو نام بھی بھیجا ہے۔ تمہارا نام

سہد یو ہے نا۔؟

سہد یو اپنا نام سن کر دنگ رہ گیا۔ نیتا جی کتنی خبر رکھتے ہیں، کتنے جاگرک ہیں اب ٹال مٹول

کی گنجائش نہیں تھی، چنانچہ اس نے ایک روپیہ نکال کر ان کو تھما دیا۔

مصر جی نے رسید بک نکالی اور پوچھا۔

تمہارا نام سہد یو ہے نا۔ سہد یو کیا۔؟
سہد یو رمانی۔!

پتیا کا نام؟
سورگیہ کی لاش رمانی۔

پتہ۔؟
گرام۔ ست گاؤں کا ضلع گیا۔
مصرحی نے رسید پھاڑ کر اسکو دیدی۔

لو اب تم ہماری یونین کے ممبر بن گئے اب جیب کوئی پریشانی ہو، منجھٹ ستائے یا کسی پریشانی
میں پڑ جاؤ تب دیکھنا ہم تمہاری کسی مدد کرتے ہیں۔ اگر ضرورت پڑگئی تو اس ایک روپیہ کے بدلے
ہزار روپے خرچ کر دیں گے۔ اور پھر اچانک انھوں نے پوچھا۔ اور وہ تمہارا میاں سا تھی
کہاں گیا۔

رحمت بھی اسی بھیت میں کھڑا تھا۔ اس نے بغیر کسی حیل و حجت کے ایک روپیہ نکال کر پکڑا دیا۔
جو الا بابا نے پھر قلم نکالا۔

تمہارا نام۔؟

گھر پہنچتے پہنچتے تین روپے اور نکل گئے تھے۔ دو مانگ سردار کے اور ایک روپیہ منشی کا۔
سردار اور منشی کا معاملہ طے کر دیا تھا لالو دسادھ نے۔ مانگ سردار اور منشی دونوں کو راضی رکھنا
ضروری تھا۔ کیونکہ ڈیوٹی بانٹنے کا کام انہیں کے ہاتھ میں تھا اور کان کے اندر ایسی جگہیں بھی تھیں
جہاں یا تو شدید گرمی میں کام کرنا پڑتا یا سارا دن پانی میں بھیک کر جو لوگ سردار اور منشی کو ہفتہ
دیتے تھے۔ انہیں خشک اور قدرے ہوا دار جگہ میں ڈیوٹی ملتی تھی۔ اپنا معاملہ طے ہو جانے کے بعد
اس نے رحمت میاں کیلئے کوشش کی۔ وہ دراصل رحمت میاں کو اپنے ہی ساتھ رکھنا چاہتا تھا، اور
یہ کام سردار ہی کر سکتا تھا۔ چنانچہ اس نے مانگ سردار کا دامن پکڑا۔

مانگ سردار رام اور تارنٹے قد کا ادھیڑ بلکہ ایک حد تک بوڑھا آدمی تھا۔ گوشہ نشین سے کمزور تھا
مگر کان کا تجربہ بہت رکھتا تھا وہ کان کی ایک ایسی سچ زمین سے واقف تھا۔ کہاں کون سی خرابی ہے۔
کہاں سے کتنا ناجائز مال نکالا گیا ہے۔ کون کون سے گوف میں کام بند کیا گیا ہے اور کس کس وجہ سے

کون سی سیم کتنی موٹی ہے اس سے کتنا مال کٹ چکا اور کتنا باقی ہے گویا ایک سمندر تھا وہ، بعض اوقات تو اور مین (Overman) اور انچارج بھی اس سے مشورہ لیا کرتے۔
 مائننگ سردار سے جب اس نے رحمت میاں کیلئے بات کی تو اس نے تیز چبھتی نظروں سے اسکی طرف دیکھا تھا۔

تمہارا کون ہے وہ۔؟
 وہ میرا لگتا تو کوئی نہیں بس گاؤں گھر کا آدمی ہے۔
 یہ تو میں بھی جانتا ہوں کہ وہ تمہارا کوئی نہیں لگتا۔ لگ بھی کیسے سکتا ہے۔ تم ہندو ہو اور وہ مسلمان ہے مگر تم لوگوں میں اتنا گہرا سمند بھ کیسے ہے کیا وہ تمہارا دوست ہے۔؟
 دوست۔؟ دوست وہ کہہ سکتا تھا۔ مگر کیا واقعی وہ دوست تھا۔؟ دس دن پہلے تک وہ اسکو جانتا تک نہیں تھا۔ اس کی شکل بھی نہیں دیکھی تھی، اس نے بڑی صفائی سے کہا۔

نہیں وہ میرا دوست بھی نہیں

پھر اتنی دیا دکھانے کی کیا ضرورت آ پڑی۔؟

بات دراصل یہ ہے کہ وہ بہت کمزور ہے۔!

کمزور ہے تو کیا ہے کیا تمہارے ساتھ رہنے سے اس کی کمزوری دور ہو جائے گی، نہیں یہ بات نہیں۔ سچی بات یہ ہے کہ ابھی وہ کان میں کام کرنے لائق نہیں ہے اس کو پورا کام دیدیا جائے تو مر جائے گا۔ میرے ساتھ رہے گا تو میں ایک نظر دیکھوں گا۔

دیکھنے کا کیا مطلب؟ کیا تم اسکا بھی کام کر دیا کرو گے۔؟

میرے ساتھ رہے گا تو میں اس کو ہلکا کام دوں گا اور اس کا بھاری کام خود کر دوں گا۔
 نئی بات تھی، سردار کو عجیب لگی کیونکہ یہاں کوئی آدمی اپنے حصے کا کام بھی صحیح سے نہیں کرنا چاہتا۔
 اس نے نیچے سے اوپر تک سہد یو کو غور سے دیکھا خود اعتمادی اور یقین کی جو تابانی اسکے چہرے پر تھی وہ رام اوتار کی بھینگی مگر تجربہ کار آنکھوں سے چھپی نہ رہ سکی۔ مگر اس نے بد دلی سے سہد یو کی بات مان لی۔

ٹھیک ہے۔ یہ ننکو پتہ نہیں کہاں کہاں سے مرے مرے اکھاڑ لاتا ہے۔
 رحمت میاں مروجہ نہیں تھا۔ وہ بہت زندہ آدمی تھا۔ کم لوگ اس بات کو جانتے ہیں

کہ ہنر کیلئے کون سی چیز ضروری ہے ایک چیز ہوتی ہے حق المحنت، یعنی آدمی جو محنت مشقت
 سے، بسکے لئے دھوپ میں جلے، پانی میں بھیکے اس کا کچھ بدل بھی ملنا چاہیے۔ جب یہی بدل نہیں ملتا
 تو آدمی آہستہ آہستہ اندر سے مرنے لگتا ہے۔ رحمت گاؤں کے بڑے کاشتکاروں، خان صاحب
 بیکار کرتے کرتے اتنا ٹوٹ چکا تھا کہ اس کو یقین بھی نہ آتا تھا کہ وہ یہاں کام بھی کر سکے گا۔
 چنانچہ وہ بار بار سہدیو سے پوچھتا۔

مجھ سے ہو جائے گا اتنی محنت کا؟

سہدیو کو اس پر بہت دیا آتی تھی۔ وہ اتنا کمزور، اتنا دُبلّا، اتنا معصوم تھا، جسے وہ
 ایک چھوٹا کمسن بچہ ہو۔ اور یہ دیووں کا جنگل تھا، پتھر ٹی چٹانوں سے نبرد آزما کیلئے بازوؤں میں
 طاقت اور کلجے میں دم ہونا چاہیے تھا۔ اور یہ دونوں چیزیں رحمت میاں کے پاس کم بلکہ بہت کم
 تھیں۔ چنانچہ دن بھر کی ہار توڑ محنت سے وہ اتنا تھک جاتا کہ کبھی کبھی تو وہ کونلہ لوڈ کرتے کرتے
 ہانپنے لگتا، پسینے میں ڈوب جاتا۔

سہدیو اس کو گنتیا چلانے، یا کونلہ کاٹنے نہیں دیتا تھا۔ اس کا کام تھا کہ وہ کٹے ہوئے
 کونلے کو گاڑی میں لوڈ کرے۔ یہ آسان کام بھی اسکے لئے بھاری تھا۔ ایسے وقت میں سہدیو
 جلدی جلدی اس کا ہاتھ بٹانے لگتا۔

دوسرے مزدور اس پر ہنستے، مذاق اڑاتے، پھر ذنگل کے دوسرے لوگوں کو بھی اس پر ہنسا
 آنے لگی اور وہ بھی اسکو آسان کام دینے لگے۔

رحمت کو جس دن پہلا ہفتہ ملا تھا اس دن لگتا تھا وہ خوشی سے پاگل ہو جائے گا۔ پہلے
 تو وہ نوٹ ہاتھ میں تھامے کھڑا رہ گیا تھا، جیسے اس کو یقین نہ آ رہا ہو۔ پھر آہستہ آہستہ لہو کی
 یلغار اسکے چہرے پر ہوئی چہرہ اور آنکھیں دونوں روشن ہوتی گئیں۔ ایک ناقابل یقین خوشی
 سے جیسے وہ سرشار ہو گیا۔ پھر بھی اس نے سہدیو سے تصدیق چاہی۔

یہ روپیہ میرا ہے نا۔

سہدیو ہنس دیا۔ ہاں تمہارا۔۔۔!

ایک مہینہ بعد رحمت میاں نے پچاس روپے گھر منی آرڈر کئے۔ یہ بہت بڑی رقم تھی۔ منی آرڈر
 جب گاؤں پہنچے گا تو سارے گاؤں میں ہلّا ہو جائے گا۔ اس کی بیوی خاتون جس کو گاؤں میں

خاتون کوئی نہیں کہتا سب ختمو نیا کہتے ہیں پھولی نہ سمائے گی۔ اس کا تو پاؤں زمین پر نہ پڑ رہا ہو گا۔ پچاس روپیہ کے علاوہ اس نے دو خوشبو والے صابن اور ایک بوتل خوشبو دار تیل بھی کسی جانے والے کے ہاتھ بھیجا ہے۔ شادی ہوئی تھی تب خوشبو دار تیل کی شیشی ملی تھی۔ اس کو وہ سالوں بچا کے رکھے رہی۔ گاؤں گھر میں کہیں شادی ہوتی یا کوئی تیج تہوار آتا تو ذرا سا لگا لیا کرتی۔ مگر پچھلے دو سال سے شیشی خالی پڑی تھی، ختمو نیا نے اس کو پھینکا نہیں تھا۔ سنبھال کر رکھے ہوئے تھی۔ اور کبھی کبھی اس کو سونگھ لیا کرتی۔ کبھی کبھی اس کو بھی سنبھالتی۔

”دیکھ تو ابھی تک کیسے دم دم تھک رہی ہے!“

لیکن اس طرح کی خوشی کے موقع بہت کم آتے تھے۔ سارا دن خانصاحب کی غلامی کے بعد جب واپس ہوتا تو اتنا تھک چکا ہوتا کہ کسی چیز کی طرف دیکھنے کا من نہ ہوتا اور ختمو نیا بھی دن بھر کے کام کیساتھ گوبر جمع کرتے اور مہوہ چھنتے چھنتے بھول چکی ہوتی کہ زندگی میں اور کچھ بھی ہے۔ بس کبھی کبھی، بجلی کے کوندے کی طرح.....

مگر اب رحمت میاں بہت خوش رہتا ہے۔ کچھ موٹا بھی ہو گیا ہے۔ چہرے پر چکناہٹ اور روغن دونوں آگیا ہے۔ ایک دن مائٹنگ سردار رام اوتار نے ٹوک بھی دیا۔

کول فیلڈ کا بھات تو بس رحمت میاں کو لگا ہے۔

کوئی دوسرا بولا۔ ایک دم دلپ کمار کی طرح دکھنے لگا ہے۔

ایک اور آدمی نے ہانک لگائی۔

اب ایک بیاہ کر بئے اجری سنگ

اجری ایک بے تھاشہ موٹی لوڈنگ کا من تھی۔ سب لوگ ہنسنے لگے۔



کوئی تین مہینہ بعد کی بات ہے۔ وہ تنخواہ لینے کھڑکی پر کھڑا تھا۔ اس کے ایک

آدمی کے آگے کالا چند باوری تھا۔ کالا چند کھڑکی کے پاس پہنچا، نوٹ لئے، تیزی سے پلٹا

اور سارے نوٹ اسکے ہاتھ تھما دیئے۔

اس کو رکھ لو، میں بعد میں لے لوں گا!“

سہدیو نے محسوس کیا کہ وہ بہت گھبرایا ہوا تھا۔ پتہ نہیں اس کو کس بات کا ڈر تھا، اسکی یہ حرکت اس کو بہت عجیب بھی لگی۔ وہ کچھ بولے، سمجھے یا پوچھے اس سے پہلے ہی کالا چند باہر نکل گیا تھا۔

جب وہ اپنے پیسے لیکر آفس سے باہر آیا تو اس نے دیکھا کالا چند کو تین آدمی گھیرے کھڑے تھے۔ یہ تینوں کپل سنگھ کے آدمی تھے، کپل سنگھ یوں تو چہرہ اسی تھا۔ مگر دراصل وہ مالک کا لٹھیت تھا۔ اس نے مزدوروں میں بڑے پیمانے پر سودی کاروبار پھیلا رکھا تھا۔ اور سودیوں کو کرنے کیلئے درجنوں غنڈے پال رکھے تھے۔

کپل سنگھ کے ایک آدمی نے کالا چند کو گم بیان سے پکڑ رکھا تھا۔

سارے پیسے نکالو۔!

پیسہ؟ پیسہ کہاں ہے میرے پاس۔؟

ابھی ہفتہ اٹھایا کہ نہیں۔؟

نہ۔ کہاں اٹھایا ہے۔ اس ہفتہ کام ہی نہیں کیا تھا۔

تب کیا یہاں بہن کو دیکھنے آئے تھے۔؟

وہ گم ہونے لگا۔ دیکھو بڑھ کے بات مت کرو۔

وہ سب کچھ نہیں چلے گا، سارے پیسے نکالو۔!

نہیں میرے پاس۔ کہہ دینا۔!

سالا سکھاتا ہے!

ان میں سے ایک نے اسکے پیٹ میں گھونہ جمایا، چل نکال نہیں تو.....

کہہ دینا نہیں ملا ہے ہفتہ۔! اب وہ زور زور سے بولنے لگا تاکہ لوگ جمع ہو جائیں

اور بیچ بچاؤ کر دیں۔

یہ حرام زادہ برابر ناٹک کرتا ہے چل نکال.....

دوسرے آدمی نے اسکے گال میں ٹھونہ لگایا۔ اب دھیرے دھیرے دونوں آدمی

اس کو لپٹتے چھیننے کرنے لگے۔ اب کالا چند زور زور سے چلانے لگا۔

مارتے کیوں ہو۔ ارے کیو مارتے ہو۔ میں مرنے نہیں گیا ہوں، ابھی ہفتہ لے لیتا۔

ان میں سے ایک نے دونوں کو روکا۔ ذرا ٹھہرو، سارے کی تلاشی لو۔!
 دونوں آدمیوں نے جلدی جلدی اس کی جیبوں میں ہاتھ ڈالے۔ کمر ٹٹولا، پھر دھوتی کھول
 دی۔ وہ اندر دیر نہیں پہننے ہوئے تھا اس لئے بالکل ننگا ہو گیا۔ اس نے جلدی سے جھپٹ
 کر دھوتی کمر میں لپیٹ لی۔

کیا ننگا کر دو گے۔؟ میں جھوٹ نہیں بولتا، پیسہ نہیں ملا ہے۔ اس سے پوچھ لو۔
 اس نے پاس کھڑے سہدیو کی طرف اشارہ کیا۔
 تینوں میں سے ایک بولا۔ ہم کسی سارے سے نہیں پوچھیں گے۔
 سہدیو کا سارا خون سمٹ کر کنپٹیوں پر آ گیا۔ ایک تیز تکیھا غصہ اسکے اندر
 بہت دیر سے پھٹ پڑنے کیلئے تلملار ہا تھا اس کا جی چاہا کہ تینوں کو اپنے گھونسوں کی زد
 پر رکھ لے یا پھر پاس میں پھینکے رڈ کو اٹھا کر سمجھوں کو دھتک دے۔
 غصہ سے سرخ ہو کر اس نے ان لوگوں کو گھورا،

کیوں مارتے ہو اس کو۔!

اس نے پیسہ لیا ہے۔ سالا برابر جل دیتا ہے۔!

تمہارا پیسہ لیا ہے تو اس کا یہ مطلب تو نہیں کہ تم اس کے کپڑے اتار لو گے۔
 کپڑا۔؟ ان میں سے ایک غصہ سے بولا۔ ہم چاہیں تو اس کی کھال اتار لیں۔
 اکب معاملہ سہدیو کی برداشت سے باہر ہو گیا۔ بدن آگ کی طرح تپ گیا۔

چھو کر دیکھو اس کو۔!

ان لوگوں نے حیرت سے بھی اور ترحم سے بھی اسکی طرف دیکھا، حیرت اس لئے کہ یہ کون ہے
 جس نے ان کی آواز پر آواز اٹھانے کی جرأت کی اور ترحم اس لئے کہ اس کا انجام اس کیلئے
 کتنا خطرناک ہو گا۔ کپیل سنگھ کے آدمی کالا چند کو چھوڑ کر اس سے الجھ گئے۔

تو کون دلائی کر رہا ہے۔ تمہارا تو سارا باہیں کباڑ لیب۔

دوسرا تمک کہ بولا۔ ایسی دیا آتی ہے باپ پر تو تم خود ہی چکا دو۔

سہدیو اپنا تاؤ کم کئے بنا بولا۔ سنو یہ خون پسینہ کا پیسہ ہے سو ذخوری کا نہیں۔
 اکب مزدوروں کی کافی بھڑا کھٹا ہو گئی تھی، آفس کے لوگ بھی باہر نکل آئے تھے، مگر

اس معاملے میں کوئی الجھنا نہیں چاہتا تھا۔ اس لئے کسی نے بیچ بچاؤ کی کوشش بھی نہیں کی، کپل سنگھ کے آدمیوں کا بھی دماغ چڑھ گیا۔

سار! بڑی پسلی ایک کر دیں گے ابھی۔ اچانک وہ سہدیو کی طرف لپکا۔ سہدیو جھپٹ پاس پڑا ہوا رڈ اٹھا کر کھڑا ہو گیا۔

ہاتھ لگا یا تو کھوڑی اڑا دوں گا۔

تینوں رُک گئے۔ تناؤ اپنی آخری سیما تک پہنچ گیا۔ ٹھیک اسی وقت ننکو پتہ نہیں کہاں سے آ گیا۔ وہ تیزی سے بڑھا اور دونوں کے بیچ حائل ہو گیا۔

سرکار جانے دیں، لٹیکا با۔!

کے باہو۔ خون میں بہت گرمی ہو گیا ہے اس کے۔

ہمے آدمی ہے بابو صاحب!

وہ پلٹا اور سہدیو کو ڈانٹنے لگا۔ سارے جانتے نہیں ہو مالک لوگ ہیں۔ ان کے بغیر

ایک دن کو لیری میں رہ سکو گے۔؟ ان سے کوئی جھگڑا کرتا ہے!

وہ ایک بار پھر پلٹا اور ان لوگوں سے منت کرنے لگا۔

ابھی نیا نیا آیا ہے بابو صاحب، اکیدم نیا مہینہ بھر بھی نہیں ہوا۔

وہ ایک بار پھر پلٹا اور سہدیو کو بھیرے سے باہر کھینچ لیا۔

پانی میں رہ کر مجھ سے بیر پیدا کرتا۔

وہ کچھ بولا نہیں۔ ننکو اسکو تھوڑا آگے پہنچا کر پھر لوٹ گیا شاید ان لوگوں کو سمجھانے

کیلئے۔

آفس سے تھوڑا آگے نکل آنے پر اس نے دیکھا کہ کالا چند اس کے انتظار میں کھڑا ہے۔

جب کپل سنگھ کے آدمیوں سے اس کا جھگڑا ہو رہا تھا اسی وقت وہ چپکے سے نکل گیا تھا۔

اس کو کالا چند پر پہلی بار غصہ آیا مگر اس نے ضبط کر کے پوچھا۔

تم نے ایسا کیوں کیا۔؟

کیا کرتا سارے پیسہ چھین لیتے۔

مگر تم نے خاص طور پر میرے ہی ہاتھ میں پیسہ کیوں پکڑا لیا، اور لوگ بھی تو تھے۔

اور کوئی پیسہ نہیں لیتا میرے ہاتھ سے۔ یہاں جتنا آدمی ہے سب سالانہ ڈرپوک ہے کسی میں ہمت نہیں۔

تم میں ہے ہمت۔ اس نے تیکھے پن سے پوچھا۔ ایک لمحہ کیلئے کالا چند چپ رہ گیا شاید وہ اچانک اور براہ راست حملے کیلئے تیار نہیں تھا۔ مگر پھر دکھ سے بولا۔
سہد یو تم ہمت کا بات کرتا ہے۔ ہم کپل سنگھ جیسے آدمی کو گھول کر پی جاتا تھا۔ مگر دکھ
دکھ توڑ دیتا ہے۔ بدن کا سارا انس توڑ دیتا ہے۔ نہیں تو میں ان سالوں کو اپنے اسکے برابر بھی نہیں
سمجھتا۔ اس نے نیچے ہاتھ گھمایا۔

اب تک سہد یو کا غصہ تقریباً ٹھنڈا پڑ چکا تھا۔ مگر پھر بھی تیکھے پن سے پوچھا۔
کیوں لیا تھا پیسہ۔؟ دارو پیسے کو۔؟
نہیں گنو قسم نہیں۔!

پھر۔؟

وہ ایک دم سنجیدہ ہو گیا۔ یہ بات مت پوچھو۔
تم روز دارو پیتے ہو۔ وہی پیسہ تھوڑا تھوڑا کر کے دے کیوں نہیں دیتے۔
وہ بولا۔ میں عمر بھر تھوڑا تھوڑا دیتا رہوں گا تب بھی ان کا چلتا نہیں ہوگا۔ سالانہ سودی
قرضہ قرضہ نہیں گورکھ دھندہ ہوتا ہے۔ میں نے ایک سو روپیہ لیا تھا۔ دس روپیہ ہفتہ سو
پر، وہ بڑھ کر دو سو ہو گیا۔ اب بیس روپیہ ہفتہ سود لگتا ہے۔ بولو بیس روپیہ ہفتہ اسی کو دے
دے گا تو کھائے گا کیا؟

مگر اس کا کچھ نہ کچھ تو فیصلہ کرنا ہی ہوگا۔!
کوئی فیصلہ نہیں کرنا۔ میں ان لوگوں کا پیسہ نہیں دوں گا۔ کیا کرے گا اد لوگ، مارے گا بس تو
کوئی جان تو نہیں مار دے گا۔ اب تک تین سو روپیہ دے چکا ہوں، اب کچھ نہیں دے گا۔
ایک پیسہ نہیں۔

سہد یو نے ایک دارا در کیا۔
تم نے اس دن کہا تھا نا کہ کول فیلڈ میں کوئی تم کو ہاتھ نہیں لگا سکتا، آج تو دیکھا تم کو ہاتھ
لگاتے!!

وہ چپ رہ گیا۔ کچھ نہیں بولا۔ کوئی جواب نہیں دیا۔ سر جھکا کر چپ چاپ اسکے ساتھ چلتا رہا۔
مختصری دیر بعد اس نے سر اٹھایا تو سہدیو نے دیکھا اس کی آنکھیں نم تھیں۔ وہ رو رہا تھا۔ ایک
لمحہ کیلئے ہی سہی، بے آواز ہی سہی مگر وہ رو یا ضرور تھا۔ سہدیو کو افسوس ہوا وہ اچانک رک
گیا۔

میری بات کا برا لگاتم کو۔؟
نہیں۔ اس میں پٹے ہوئے تھا۔
اس نے کالا چند کے شانے پر ہاتھ رکھ دیا اور ایسے ہاتھ رکھے چلنے لگا۔
صرف ایک چیز تم کو دھیرے دھیر کھا رہی ہے۔
اس نے نظر اٹھا کر دیکھا۔ جیسے پوچھ رہا ہو۔ کون سی چیز۔
دارو۔!

اس نے جواب نہیں دیا۔ سر اٹھا کر الٹا ایک سوال کر دیا۔
کیا میں اکیلا پیتا ہوں۔؟ کو لیری میں سب پیتا ہے،
میں سبھوں کو بولتا ہوں۔!
وہ بولا۔ سہدیو آدمی مجبوری سے پیتا ہے۔
ایسی کون سی مجبوری ہے بھلا۔

یہ میں نہیں جانتا مگر پینا پڑتا ہے۔ کچھ نہ کچھ ایسا ہوتا ہے۔ جب آدمی چاروں طرف
سے گھبر جاتا ہے تو بس ایک راستہ رہ جاتا ہے۔ ہم کو تو سالا پر پھول جوشی پینے کا عادت
ڈالا۔ مگر اور سب کو۔؟

بیچ کا ویران راستہ طے کر کے وہ بازار میں چلے آئے۔ بازار کیا تھا صرف چار دکانیں
تھیں۔ دو چائے کی، ایک پان کی، اور ایک میں اسٹیشنری کا چھوٹا موٹا سامان ملتا تھا، یہی
بازار تھا جہاں رات پہلے والے صبح کو اور دن پلہ والے رات کو جمع رہتے، بڑے بڑے
سامان خریدنے کے لئے یہاں سے پانچ میل پر شہر آباد تھا۔
سہدیو نے اس کو روک لیا۔
آؤ چائے پی لو۔

چائے کا دکان پر کھڑے ایک مزدور نے ازراہ مذاق کہا۔
چائے سے اس کا کیا ہوگا۔

آج تنخواہ کا دن ہے اس کو جمبوا کی جھونپڑی میں لے جاؤ۔
دونوں نے اس کو گھور کر دیکھا، دونوں مذاق کے موڈ میں نہیں تھے۔ مزدور ان کے تہور
دیکھ کر چپ ہو گیا۔

چائے پی کر دونوں پھر چل پڑے۔ سہدیو نے اسکے پیسے جیسے نکال کر لوٹا دیئے۔
پہلے کالا چند کا دھوڑا پڑتا تھا پھر فرلانگ بھر آگے سہدیو کا۔ اس لئے پھر دونوں ساتھ
چلنے لگے۔

چلتے چلتے سہدیو نے اس کا ہاتھ پکڑ کر کہا۔

میری ایک بات مانو۔ پتیا چھوڑ دو۔!

وہ بڑے اطمینان سے بولا۔ سچا آدمی ہوں، اس لئے جھوٹ نہیں بولے گا، یہ ابک
ہم سے نہیں چھوٹے گی۔

کیوں نہیں چھوٹے گی۔

دیکھو سہدیو تم عمر میں ہم سے بہت چھوٹا ہے، ابھی تم کو چار دن ہوا کو لیری میں آئے۔
دنیا پھر کے جھوٹ میں ہم یہی ایک سچا کام کرتا ہے۔ اس کو کیسے چھوڑ دے گا۔ یہ چیز....
یہ دارو جو ہے نا، بہت سچا چیز ہے۔ یہ سچ سوچنے پر مجبور کرتا ہے، سچ بولنے کا ہمت دیتا ہے
اس کو چھوڑ دینا تو ہم بھی کوئلہ ہو جائے گا۔ کالا کوئلہ، ایسا اس نے راہ میں پڑے ایک کوئلے
کے ٹکڑے کو ٹھوکر ماری۔

سہدیو ہنسنا! اگر تھوڑے دن تمہارے ساتھ رہوں تو میں بھی شروع کر دوں گا۔
تب تک کالا چند کا گھر آگیا تھا۔ مگر گھر کے سامنے پہنچ کر دونوں ٹھٹھک گئے۔

وہاں ایک موٹی تازی عورت کھڑی تھی۔

عورت کی عمر ڈھل رہی تھی۔ مگر اس نے اتنا بناؤ سنگار کر رکھا تھا، اتنے چست اور
مہین کیڑے پہن رکھے تھے کہ اپنی عمر سے کافی کم دکھلائی پڑتی تھی، اس لئے موٹاپے میں بھی ایک
دل کشی برقرار تھی۔ اس کو دیکھتے ہی کالا چند برہم ہو گیا۔

تم یہاں کیوں آئی ہو۔؟

عورت نے جواب دینے کی بجائے اٹھا سوال کیا۔

تم نے آج پھر جھگڑا کیا ہے۔

میں پوچھتا ہوں تم یہاں کیوں آئی ہو۔؟ ہم نے تو تم کو منع کر دیا ہے اپنے گھر آنے سے۔
عورت دھیمے سے بولی۔

میں نے سنا ہے کہ ان لوگوں نے تم کو مارا ہے۔

اس سے تم کو کیا۔؟

تم آخر ان لوگوں سے بیربسا کے کیسے رہ سکتے ہو۔

اس کا فکر تم مرت کرو۔

تم ایک کام کرو، ان لوگوں کا چکلتا کر دو۔!

وہ ایک دم سے برہم ہو گیا۔

یہ ہمارا معاملہ ہے ہم سمجھے گا۔ تم یہاں سے جاؤ۔ ہم تمہارا شکل نہیں دیکھنا چاہتا۔

عورت کو بھی غصہ آ گیا۔ مت دیکھو میری شکل مگر اس کو رکھ لو۔

عورت نے اپنا داہنا ہاتھ پھیلا لیا۔ اس میں سوسو کے چار نوٹ تھے۔ کالا چند نے

آپے سے باہر ہو کر اس کے ہاتھ سے روپیہ لیکر فرش پر پھینک دیا۔

نہیں چاہیے ہم کو کتیا۔!

سہدیو جو اتنی دیر سے چپ کھڑا تھا اس نے آگے بڑھ کر ہوا میں بھلگتے نوٹوں کو

چن لیا۔

کالا چند! اس کو رکھ کیوں نہیں لیتے۔!

عورت نے چونک کر اس کی طرف دیکھا مگر بولی کچھ نہیں۔

تبھی اچانک بالکل غیر متوقع طور پر کالا چند اپنے دھوڑے میں گھس گیا اور ٹین کا ایک تکیے

کا دروازہ بند کر لیا۔

وہ دونوں باہر کھڑے رہ گئے۔

کہیں کوئی نہیں تھا، سیاہ دھول سے بھرا راستہ ایک دم خالی تھا بالکل سنا۔

کالا چند تمہارا کون لگتا ہے۔؟

عورت آنسو پونچھ کر بولی۔ میرا بھائی ہے، کسائی ہے۔!

سہدیو نے کسی قدر حیرت سے عورت کی طرف دیکھا۔ تمہارا بھائی ہے؟

عورت نے اثبات میں گہرے دن ہلائی۔

کچھ دیر بعد عورت بولی۔

میں نے ابھی ابھی سنا کہ کپیل سنگھ کے آدمیوں نے اس کو بے عزت کیا۔ مارا بھی اوڑھتی کھول کر نہنگا بھی کر دیا، سو میں پیسے لے کر چلی آئی کہ اس کو اس جنجال سے چھٹکارا دلا دوں مگر کوئی بات اس کی سمجھ میں نہیں آتی۔

ذرا اکھڑا آدمی ہے۔!

اکھڑ ہونے سے تو کام نہیں چلتا۔ دنیا میں رہنا ہے تو دنیا داری بھی کرنی پڑتی ہے۔

اس نے کوئی جواب نہیں دیا۔ ہاتھ میں پکڑے نوٹ اسکی طرف بڑھا دیئے۔

لو اس کو رکھ لو۔!

نہیں تم ہی رکھے رہو مگر جیسے بھی ہو کپیل سنگھ سے اس کی جان چھڑا دو۔

میرے لئے یہ مشکل ہے۔ اصل جھگڑا تو تجھی سے ہوا ہے۔!

وہ بھی میں نے سنا ہے! مگر تم دو چار آدمی لیکر کوشش کرو تو بات بن سکتی ہے۔

مجھے تو امید نہیں کہ وہ میری سنے گا، مگر پھر بھی میں کوشش کروں گا۔ ویسے یہ روپے تم رکھ لو

میں بعد میں لے لوں گا۔

نہیں! اسکو تم اپنے پاس رکھو۔ مگر اس سے کاغذ ضرور لے لینا۔ یہ سب بڑے ایمان

لوگ ہیں۔

کیسا کاغذ۔؟

قرض کا کاغذ۔!

اچانک اسکے ذہن میں ایک نام چمکا۔ اس نے نرمی سے پوچھا۔

تمہارا نام رانی ہے نا۔؟

وہ چونکی۔ اس کو غور سے دیکھا۔ تمہیں کس نے بتایا۔؟

بتایا کسی نے نہیں صرف تمہارا ذکر سنا تھا اس کے ذہن میں کلیان کا جملہ کوندھ گیا۔
 کس سے سنا تھا۔؟ کالا چند کچھ بولا تھا میرے بارے میں۔؟ اس نے اشتیاق سے پوچھا۔
 نہیں اس نے تو کبھی کوئی ذکر نہیں کیا۔ میں نے دوسرے لوگوں سے سنا تھا۔

وہ مایوس ہو گئی۔ ہاں وہ میرا ذکر کبھی نہیں کرتا۔ میری صورت تک دیکھنا نہیں چاہتا۔ تم بتاؤ
 اس میں میرا کیا قصور ہے۔ میں نے شادی کر لی، نہیں کرتی تو کیا کرتی۔؟ وہ تو اور خراب بات تھی
 بس اسی بات پر وہ ناراض ہے۔!

اس نے غور سے اس کی طرف دیکھتے ہوئے کہا۔
 وہ شرابی آدمی ہے۔ روز شراب کے لئے یہاں وہاں قرض لیتا رہے گا تم کہاں تک چکاؤ گی؟
 نہیں وہ دار و پینے کے لئے قرض نہیں لیتا۔ یہ قرض تو وہ..... وہ ذرا سار کی پھر پوچھا۔
 اس نے تم کو بتایا نہیں کہ یہ قرض اس نے کیوں لیا تھا؟
 نہیں،! میں نے پوچھا بھی تھا مگر وہ ٹال گیا۔

یہ قرض اس نے میرے ہی لئے لیا تھا۔ کوئی سال بھر پہلے جب میرے پہلے آدمی نے مجھ کو
 گھر سے نکال دیا تو ساتھ ہی تھانے میں لکھا دیا کہ میں اس کے یہاں سے پانچ سو روپیہ لے آئی ہوں،
 تھانے سے بات ہوئی تو وہ سو روپیہ پر معاملہ رفع دفع کرنے پر راضی ہوا، میرے پاس بالکل
 پیسہ نہیں تھا۔ یہ بات کسی طرح کالا کو معلوم ہوئی اس نے کیل سنگھ سے پیسہ لیکر تھانہ بھیجوا یا اور
 مجھے نجات دلائی۔

اچانک وہ بولی اچھا تو میں چلتی ہوں، تم کاغذ لیکر مجھے خبر کرنا۔ حاضری بابو کے کوارٹر میں،
 حاضری بابو سے وہ ایک بار پھر چونکا۔ شاید اسی لئے کالا چند کبھی حاضری نہیں لگواتا۔ اسکی
 حاضری ایسے ہی بنجاتی ہے۔ وہ غیر حاضر ہو جیب بھی۔



شام کو ننگو اس پر بہت گرم تھا۔

کالا چند تمہارا کون لگتا ہے۔؟ کیوں گئے تھے اسکے لئے لڑنے۔؟ جانتے ہو کیل سنگھ

کون ہے۔؟؟

وہ چپ رہا نگو بولتا ہی رہا۔

وہ ڈیڑھ سو روپیہ جہیہ کا چیر اسی نہیں ہے۔ یہ تو ایک آرٹھے۔ دو ہزار روپیہ جہیہ کما تا ہے وہ بیسویں ہزار روپیہ اس کا سود میں لگا ہوا ہے۔ دو جوئے کے اڈے چلاتا ہے۔ تین شراب کی جھوٹیاں چلتی ہیں۔ اس کی اس سارے کاروبار کو چلانے اور سود کار روپیہ وصول کرنے کیلئے درجنوں آدمی بد معاش آدمی تنخواہ پر رکھے ہوئے ہے۔ پوری آسرا کو لیری میں بلکہ آس پاس کی دو چار کو لیریوں میں بھی کوئی اسکے سامنے کھڑا ہونے کی جرأت نہیں کر سکتا۔ کمپنی کا خاص آدمی ہے۔ اس کی اتنی چلتی ہے کہ جس کو چاہے رکھے جس کو چاہے نکلوا دے۔ اور تم گئے تھے اس سے اُلجھنے مارے وہ چاہے تو تمہیں بیونٹی کی طرح مسل دے۔

بہت دیر تک کرنے کے بعد جب وہ دھبہ ہوا تو بولا۔

مجھ سے پوچھ رہا تھا تمہارے بارے میں، بہت سمجھا یا کہ لڑکا ہے، نا سمجھ ہے غلطی ہو گئی ہو۔ وہ پھر بھی چپ رہا۔ دراصل وہ نگو کی گھر اہٹ دیکھ رہا تھا۔ ڈر کے مارے اس کی حالت خراب تھی چہرے پر پسینہ آگیا تھا۔ آنکھیں ڈر سے پھیل گئی تھیں۔ ذرا سا رک کر وہ پھر بولا۔
تم ایسا کرو، میرے ساتھ چلو اور اس سے معافی مانگ لو۔!

معافی۔؟

کیوں کیا معافی مانگنے سے تمہاری عزت چلی جائے گی۔؟

معافی تو میں نہیں مانگ سکتا۔! اس نے بڑے اطمینان سے کہا۔ نگو جھلا گیا۔

آخر تم سمجھتے کیا ہو اپنے آپکو۔؟ ان لوگوں سے بے ریسانا جا ہیئے۔؟

شیر نہیں ہے وہ جو مجھے کھا جائے گا۔

شیر ہی ہے وہ، کتنوں کو کھا چکا ہے، تم کل آئے ہو تم کو کیا پتہ اچھے اچھونکا پتہ پانی ہوتا ہے اس پھر بھی میں معافی مانگنے نہیں جاؤں گا۔!

نکو اسکے دو ٹوک جواب سے فکر مند ہو گیا، کچھ دیر سوچتا رہا پھر بولا۔

اچھا دیکھو ایسا کرو تم صرف میرے ساتھ چلو۔ وہاں بولنا کچھ نہیں۔ میں خود بات کر لوں گا۔

ٹھیک ہے چلوں گا مگر آج نہیں۔

دوسرے روز سا کو وہ نگو کے ساتھ چلا۔ کپل سنگھ بڑی سڑک کے کنارے رہتا تھا۔

وہاں اس نے اپنا نجی مکان بنا رکھا تھا۔ پکا مکان، زمین ڈسٹرک بورڈ کی تھی یا کو لیری کی کچھ پتہ نہیں، اس نے جبراً یہ زمین دخل کی تھی۔ اور بزور مکان بنوایا تھا۔ سامنے دوکانیں بنا کر کرائے پر اٹھا دی تھیں اور باقی کے دو کمرے اس نے اپنے لئے رکھ چھوڑے تھے۔ اندر کے چار کمروں میں اس کے ادالی موالی رہتے تھے۔ سامنے کے دو کمرے جو اس نے اپنے لئے رکھ لئے تھے۔ وہ دراصل اسکی بیٹھک تھی۔ اسکے سارے پلان یہیں بنتے، سارے کاروبار کی دیکھ ریکھ یہیں سے ہوتی ہے۔ اسلئے عموماً شام کو دو چار آدمی ضرور جمع رہتے ہیں جس وقت ننکو اس کو لیکر وہاں پہنچا اس وقت بھی چار آدمی وہاں بیٹھے تھے۔ سہد لویو نے اس کو دیکھا وہ لمبا ترڑکا دبنگ آدمی تھا۔ بڑی بڑی مونچھیں تھیں اور چہرے پر ایک زخم کا گہرا نشان بائیں کان سے ہونٹ تک کھینچا ہوا تھا۔ اس نشان سے اس کا چہرہ کچھ زیادہ ہی بھیانک نظر آتا، اس نے نظر اٹھا کر ان کی طرف دیکھا۔ ننکو کے ساتھ اس کو دیکھ کر اس کو سمجھتے دیر نہیں لگی کہ وہ کون ہے۔

کاہو! کول دری میں کام کرے کے من باکرنا؟
 اس کے بولنے سے پہلے ننکو بولا۔

ابھی نیا نیا آیا ہے مالک پہچانتا نہیں ہے۔!
 کول دری کے گیتتا جھوڑی تک ہم کو پہچانتا ہے۔ کتنا دن ہو گئیں ہو۔؟
 جواب ننکو ہی نے دیا۔۔۔ چار جہینہ ہو گیا۔

ہم کو تو لوگ چار دن میں پہچان لیتے ہیں۔!
 ننکو بولا۔ سیدھا لڑکا ہے کہیں آتا جاتا نہیں ہے بس دھوڑا سے کھادا اور کھادا سے دھوڑا۔ اس کو کیا معلوم ہے کہ کو لیری میں کون کیا ہے۔
 کپس سنگھ برہمی سے بولا۔ جب کچھ نیکے جانت تو او، چھنری کے بھائی سنگ دوستی کیسے ہو گئیں۔

اجکے سہد لویو بولا۔ میری اس سے کوئی دوستی نہیں ہے۔
 ننکو ترڑ سے بولا۔ تب تم بیچ میں کیوں آئے۔؟

وہ لوگ اس کو مار رہے تھے۔

ننگو ہی بولا۔ یہ کون سی نئی بات ہے۔ یہاں تو سب سالے پٹاتے ہیں۔

یہ اس لئے کہ ان میں ایکتا نہیں ہے۔

ایکے کپیل سنگھ نے اس کو نیچے سے ادپر تک دیکھا اور مسکرا کے بولا۔

لیڈر بننے کے بچار با کا ہو۔؟ جو الا بابا کے ہاتھ تمام لا کلیان ہو جائی تہار،

چاہے او، سری و استو کے دھرا۔

میں لیڈر بننا نہیں چاہتا۔ مگر اس طرح سر عام کسی کو ننگا کر دینا.....

ننگو بات کاٹ کر چھوٹ بولا۔ قرض کلہے کو لیتے ہیں پھر۔؟

قرض لینے کا یہ مطلب نہیں کہ اس کو سر راہ بے عزت کیا جائے۔!

عزت کس سالے کا ہے یہاں۔؟ ایک کپیل سنگھ غصہ سے بولا۔ او سالے

باوری نیچے کی عزت ہے۔

چار آدمی کے بعد اس کی بہن اُجی حاضری بابو کے پاس گئی ہے، بہن چھنار بھیا بانکے

ای بنے عزت بارے۔

وہ چپ رہ گیا۔ بس اسی ایک لمحہ کی مصلحت اندیشی اس کے کام آگئی، اوپر سے

ننگو نے معاملے کو سنبھالا۔

اب جائے دیں مالک۔

ٹھیک ہے ننگو، اب تم آگے تو کونو بات نہیں۔ تمرا آدمی ہے تو ہمارا آدمی ہے۔ مگر اس

سالے کالا کو کہدینا کہ ابھی ہفتہ پیسہ نہ ملا تو ٹانگ پیر دیب۔!

اس کا پیسہ میں لیکر آیا ہوں۔! سہدیو جھٹ سے بولا تو سب لوگ اس کو دیکھنے

لگے۔ ننگو حیران رہ گیا۔

تم لیکر آئے ہو۔؟

ہاں!

تم کو معلوم ہے کتنا پیسہ ہے۔؟

ہاں اس نے سو روپیہ لیا تھا۔

کیل سنگھ اطمینان سے بولا۔ وہ سو روپیہ بڑھ کر دو سو ہو گیا اور سو روپے سے سو روپیہ ہفتہ۔ پانچ ہفتہ سے سو نہیں دیا ہے۔

سہدیو نے تین سو روپے نکال کر سامنے رکھ دیا۔

دیکھئے۔ سہدیو کیل سنگھ کو سمجھانے لگا۔ دیکھئے وہ ایک پیسہ دینے لائق نہیں ہے۔ آپ اس کو کیا کیجئے گا۔

مارئے گا۔ ٹانگ توڑ دیکھئے گا۔ مگر اس سے پیسہ تو وصول نہیں ہوگا۔

کیل سنگھ کا موڈ اچھا تھا اس لئے وہ ہنسا۔

کاہو تنکو ای کل کے پیدا سمجھائے لاگل۔

تنکو بھی خوشامد میں ہنسا۔ بڑا اچھا لڑکا ہے مالک، بہت پڑھا لکھا ہے۔ دس کلاس پاس ہے۔

کیا رے! تب جھوٹ میں کو لوری میں کوئلہ کا ہے کاٹتا ہے۔ ہمارے یہاں منشی رہ جا،

تنکو خوشامد میں بولا۔ ارے آپ ہی کا تو آدمی ہے سرکار، بارہ بجے رات کو بھی

ضرورت پڑ جائے تو حاضر ہو جائے گا۔ آپ کے حکم پر۔

اب کیل سنگھ ایک دم رام ہو گیا۔ اس نے سامنے پڑے پیسے اٹھائے اور دوسری

چارپائی پر بیٹھے آدمیوں میں سے ایک کو مخاطب کر کے بولا۔

کالا چند کا گالچ لادو،

ایک آدمی اندر گیا اور تھوڑی دیر میں ایک کاغذ لا کر کیل سنگھ کو دیدیا کیل سنگھ

نے وہ کاغذ لیکر سہدیو کی طرف بڑھا دیا۔

لے جا! بولدینا ابھی کہیں بہن پھنسنے تو ہمارے پاس مت آئے۔

وہاں سے نکلا تو تنکو اس کے سر ہو گیا۔

یہ پیسہ کہاں سے آیا۔ کیا تم کو کالا چند نے دیا تھا۔؟ کہیں تم نے اپنا پیسہ تو نہیں دیدیا؟

وہ چیپ رہا۔۔۔۔۔

تنکو نے اس کی بانہ پکڑ لی، سچ سچ بتاؤ یہ پیسہ تمہارا تو نہیں تھا۔

نہیں میرا نہیں تھا۔ کالا چند ہی کا پیسہ تھا۔

ہونہہ..... تنکو نے اطمینان کی سانس لی پھر بولا۔

جاننے ہو کو لفیلڈ کی سب سے بڑی چیز کیا ہے۔ ؟ پیسہ ! اس کو دانت سے

پکڑ کر رکھو نہیں تو کالا چند جیسے ہزاروں ہیں جو تمہاری کھلی آنکھوں کے سامنے تمہاری

جیب کاٹ لینگے۔ سچی بات تو یہ ہے سہدیو کہ کو لیر یہی بہت بڑی جگہ ہے۔ یہاں بھلے

اور ایماندار آدمی کا گزارہ نہیں۔ یہ چوروں، بے ایمانوں، سود خوروں اور دالوں کی دنیا

ہے۔ یہ آدم خورشیروں کا گڑھ ہے۔ یہ خون چوسنے والی جونکوں کا علاقہ ہے۔ یہاں

ہر قدم سوچ کر رکھنا چاہیے۔ یہاں آدمی آدمی کو کھاتا ہے کچا۔۔۔۔۔۔۔۔

وہ دونوں پکی سڑک چھوڑ کر کچے راستے پر آگئے۔ وہ ٹھنڈ کا موسم تھا اور شام

دھواں دھواں ہو گئی تھی۔ کوارڈوں اور دھوڑوں میں جلنے والے چولہوں کوئلے کے بھٹوں

سے جو دھواں اُٹھ رہا تھا۔ وہ بجائے اوپر جانے کے آہستہ آہستہ نیچے ہی جمع ہوتا جا رہا

تھا۔ تنکو موٹی سوتی چادر سے بدن کے علاوہ سر اور کان بھی ڈھانپنے ہوئے تھا۔ یہ چادر

اڑھنے کا ایک الگ ڈھنگ تھا۔ آج کل ٹھنڈ کا زور بڑھ گیا تھا۔ کان کے اندر کا جس اور

گرمی تو ایک حد تک کم ہو گئی تھی مگر یاہر جان نکل رہی تھی۔ ویسے بھی لوگ کان کے اندر کا آ

کرتے ہیں۔ ان کو ٹھنڈک کچھ زیادہ ہی محسوس ہوتی ہے۔ کہتے ہیں انڈر گراؤنڈ میں، بدن

میں مستقل رہنے والی گرمی رفتہ رفتہ زائل ہو جاتی ہے۔

تنکو نے مشکوک انداز میں پوچھا۔!

سبنا تم زانی سے بھی کچھ بات چیت کر رہے تھے؟

اس نے چونک کر تنکو کی طرف دیکھا۔ جواب نہ پا کر تنکو نے دوسرا سوال کر دیا۔

کب سے جان پہچان ہے اس سے۔ ؟

اس سے میری کوئی جان پہچان نہیں۔ جس دن کالا چند اور کیپل سنگھ کے آدمیوں

میں جھگڑا ہوا تھا۔ اسی دن ملی تھی۔

تنکو ہوشیار کرنے کے انداز میں بولا۔ اس سے ہوشیار رہنا بڑی خطرناک

عورت ہے۔!

سہدیو ہنس دیا، خطرناک آپ کیلئے ہوگی میرے لئے نہیں۔!

دیکھو لوگ کہتے ہیں اس کے پاس کوئی جڑی ہے۔ وہ جس آدمی کو چاہے یا پان میں گھول کر بلا دیتی ہے وہی اس کا دیوانہ ہو جاتا ہے۔ اب اسی حاضری بابو کو دیکھو۔ چتا تیار ہے اس کی اور اس نے اسکو گھر ڈالکر رکھا ہے۔ نہ عمر کا خیال، نہ ذات پات کا خیال، نہ سماج کا ڈر، نہ خاندان کے مریدہ کی پرواہ۔ سب ختم.....

سہدیو کی آنکھوں کے سامنے اس موٹی مگر دلکش عورت کا سراپا آگیا۔ اس میں ہزار خوبی سہی، ہزار ناز نخرے سہی مگر ایسی تو کوئی خاص بات اس میں نہیں تھی کہ آدمی پاگل ہو جائے۔ رہ گئی جڑی کی بات تو یہ محض ایک مفروضہ ہے۔

ننکو اس کو ابھی تک بغور دیکھے جا رہا تھا۔ جیسے اس کے چہرے سے کچھ پڑھنا چاہتا ہو۔ سہدیو کو ہنسی آگئی۔

ننکو بھائی ایسا مت سمجھئے گا کہ میں اس پر ریحہ گیا ہوں۔ عورتوں سے مجھے کوئی دلچسپی نہیں ہے۔

ننکو بولا۔ عورت کو یہاں کون پوچھتا ہے ٹکے کو ملتی ہیں۔ جتنی چاہو۔ مگر قاعدہ یہ ہے کہ آدمی ڈھول ضرور بجائے مگر اس کو گلے میں نہ ٹانگے۔

سہدیو نے اچانک پوچھا۔ اچھا یہ تو بتائیے یہ بات آپ کو کیس نے بتائی۔
کوئی بات۔؟

یہی میرے رانی کے بات چیت کرنے کی۔

جگیش نے۔!

جگیش۔؟ سہدیو کو تعجب ہوا۔ جگیش اس کے گاؤں گھر کا آدمی تھا۔ اسی کے

ساتھ آیا تھا۔ اسی کے ساتھ کام پر بھی لگا تھا۔ وہ ایک ہی دھوڑے میں رہتا تھا۔ مگر کسی قدر الگ تھلگ۔ وہ کبھی گھل مل نہیں سکا۔ حالانکہ کول فیلڈ میں چلے اور کوئی بات نہ ہو

مگر اپنے گاؤں گھر کا، اپنے علاقے کا خیال ضرور رکھا جاتا ہے۔ اپنے علاقے کے لوگ سمٹ

سمٹ کر اکٹھے رہتے ہیں۔ الگ الگ کولیروں میں کام کرنے والے ایک ہی علاقے کے لوگ بھی

تعلقات بنائے رکھتے ہیں۔ جگیش کچھ چپو قسم کا آدمی تھا۔ کسی زیادہ بولتا چلتا بھی نہیں تھا۔

زیادہ تر باہر رہتا۔ دیر رات کو لوٹ کر دھوڑا دلپس آتا اور کبھی کبھی پی کر آتا۔ ننکو اسکی

طرف مڑ کر بولا۔

جگیشتر کو دیکھو! بس اپنے کام سے کام رکھتا ہے کسی کے پھٹے میں ٹانگ نہیں اڑاتا۔
اس نے افس کے بابو لوگوں کو بھی خوش کر رکھا ہے۔ کیل سنگھ سے بھی سلام دعا بنا رہا ہے،
کل کیل سنگھ اسکی تعریف بھی کر رہا تھا۔

سہدیو بولا۔ میں کسی کی خوشامد نہیں کرتا۔ یہ میری عادت میں ہے۔ پھر مجھ کو بابو لوگوں
سے یا کیل سنگھ سے کیا لینا دینا ہے۔ مجھے تو کوئلہ کاٹنا ہے اور اپنی مجوری لینی ہے۔
تنکو بولا۔ دیکھو جیسا دیس ویسا بھیس تو رکھنا ہی پڑتا ہے۔ یہاں اتنے آدمیوں
میں رہنا ہے مل جل کر نہیں رہو گے تو کیسے گزر ہوگی۔؟

مل جل کر رہنے کیلئے کیا کیل سنگھ ہی رہ گیا ہے۔؟
نہیں تو کیا کالا چند دوستی کرنے جوگ ہے۔ یا اسکی بہن۔؟
تنکو کا دار تیکھا تھا۔ سہدیو دھیمے سے بولا۔

میری اس سے دوستی نہیں ہے، بس سنجوگ سے ایسا ہو گیا۔

سنجوگ کی کیا بات ہوئی۔؟ کالا چند کو مار کھاتے کیا تم نے اکیلے ہی دیکھا تھا؟ وہاں
تو چھاپسوں آدمی موجود تھے۔ خود جگیشتر بھی تھا اس نے تو کوئی ٹوک ٹاک نہیں کی۔
جگیشتر۔؟ پتہ نہیں کیوں شروع سے یہ آدمی اسکو پسند نہیں آیا تھا وہ تقریباً اس کا
ہم عمر تھا۔ اور اسی کی دیہہ کا مٹی کا بھی۔ صرف اسکی آنکھیں چھوٹی اور چمکدار تھیں یہ آنکھیں
ہمیشہ، ہمہ وقت داہنے بائیں اوپر نیچے ناچتی رہتی تھیں۔ ایک سکند کے لئے بھی استھرنہ
رہتیں۔ ایسا لگتا جیسے وہ کسی چیز کا متلاشی ہو۔ ایسی آنکھوں والے لوگ سادھارن
نہیں ہوتے۔ یہ بات سہدیو جانتا تھا شاید اسی لئے وہ خود بھی اس کی طرف زیادہ نہیں جھکا۔
اس کی جگہ رحمت میاں جو ایک الگ دھرم الگ جاتی کا آدمی تھا اس کے نزدیک آ گیا۔ کبھی کبھی
تو اسکو لگتا ہے جیسے بچپن سے ساکھ رہے ہوں۔

دوسری بگڈنڈی پر اترتے اترتے انہیں رحمت مل گیا۔ وہ انہیں کی تلاش میں آ رہا تھا۔
بے حد گھبرا یا ہوا۔ ان لوگوں کو آتے دیکھا تو اس کی جان آئی۔
کیا ہوا۔؟ تم لوگوں کو دیر ہوئی تو میں سمجھا کہ کہیں کوئی گر بڑ نہ ہو گئی ہو۔ لالو کہتا تھا۔

ان لوگوں کا کوئی ٹھیک ہے۔ یہ سارے اپنے باپ کے بھی نہیں۔
 سہدیو سہج بھاؤ سے بولا۔ لوگ جھوٹ موٹ ڈرتے ہیں۔ ان سے وہ بھی ہماری طرح
 آدمی ہی ہیں۔

نکو بولا آدمی آدمی میں فرق ہوتا ہے ابھی تمہیں آئے کتنے دن ہوئے ہیں۔ سال دو
 سال رہ جاؤ تو پتہ چل جائے گا۔

رحمت میاں اس کو ڈانٹنے لگا۔ تم جھوٹ موٹ کسی کے معاملے میں مت پڑا کرو۔ یہی
 سالا کالا چند ہم لوگوں کو ڈرکا پوجا کا پاٹھا کہا تھا کہ نہیں۔

دھوڑہ پہنچے تو لوگ ان کے منتظر تھے۔ انہیں بخیریت واپس آنا دیکھ کر سمجھوں نے

اطمینان کی سانس لی۔!

حاضری بابو بہت ٹھنڈے دماغ کے، بہت ٹھنڈے دل کے، بہت ٹھنڈے جسم
 کے اور بہت ٹھنڈے سبھاؤ کے آدمی ہیں۔ ایسی گرم عورت سے کیسے جا ٹکرائے یہ کوئی
 نہیں جانتا۔ شاید اس ساری ٹھنڈک کو دور کرنے کے لئے انہیں کسی گرم چیز کی ضرورت تھی
 ادھر رانی کو گرم یا ٹھنڈے سے کوئی مطلب نہیں تھا اسے کوئی عقل کا اندھا اور گانٹھ کا
 پورا چا بیٹھے تھا۔ اور یہ دونوں صفات حاضری بابو میں موجود تھیں۔

تنخواہ تو وہی دو سو روپیہ مہینہ تھی۔ مگر سینکڑوں مزدوروں میں دس پندرہ حاضر یا
 روزہ پچالینا ایسا کوئی مشکل کام نہ تھا۔ کسی کی اچانک طبیعت خراب ہو گئی۔ کوئی رات کو
 لونڈے ناتج دیکھنے چلا گیا۔ کسی کے گھر سے کوئی خبر آگئی اور چھٹی نہیں ملی۔ حاضری بابو بڑے
 دیا لو ہیں۔ سب کا کام کر دیتے ہیں شرط بس اتنی ہے کہ حاضری کا پیسہ وہ لے لیتے ہیں۔ اگر نپڑہ
 حاضری بھی مل گئی تو اور مین (over man) اور ٹاننگ سردار کا حصہ نکال کر بھی بیس پچیس روپے
 بچ ہی جاتے ہیں۔ رنڈوے ہیں، کوئی اولاد بھی نہیں، اور نزدیک کا کوئی رشتہ دار بھی نہیں۔
 دکھائی دیا کبھی سو بوند بوند کر کے تالاب اب اتنا بھر گیا ہے کہ کوئی بھی ڈول ڈال کر پانی
 نکالنے کی سوچ سکتا ہے۔ یوں بھی اب رانی ہر طرح کی لٹا چوری سے اوب چکی تھی۔ اس ڈھلتی
 عمر میں اسکو ایک مضبوط سہارے کی ضرورت تھی تاکہ اگر حاضری بابو چھوڑ بھی دے تو اسکو
 چھوڑتے چھوڑتے اتنا بٹورے کہ گھر گھر دانہ چھیننے کی ضرورت نہ رہے۔

باور یوں کے یہاں اگر کسی کی بہن یا بیٹی ڈرا سا کھیل کھالے۔ تو یہ بہت خاص بات نہیں ہوتی مگر ان میں بھی کالا چند جیسے لوگ ہوتے ہیں جو اپنے دامن پر ڈرا سا بھی داغ دیکھنا پسند نہیں کرتے۔ اور نہ ہی یہ گوارا کرتے ہیں کہ کوئی انگلی اٹھا کر یا آنکھ کے اشارے سے بتائے کہ فلاں کا بھائی یا فلاں کا باپ ہے۔ رانی کو بے انتہا چاہنے کے باوجود اس نے برسوں پہلے سے اس کو صبر کر لیا ہے۔ اس وقت سے جب سے وہ پہلے پہل پر پھول جوشی کی داشتہ بنی، پچھلے پندرہ برسوں سے اس کو معلوم ہے کہ وہ کہاں کہاں بٹھکتی رہی ہے۔ مگر اس نے کبھی اس کی کھوج نہیں لی۔ کبھی راستہ باٹ میں مل گئی تو منہ دوسری طرف پھیر لیا۔ کسی نے ذکر کیا تو فرس پر ہتھوک کر پاؤں سے مسل دیا۔ ایک آدھ بار اس کے گھر بھی آئی کہ پرانے رشتے پھر سے استوار ہو جائیں مگر اس نے کھڑے کھڑے دھتکار دیا۔ آخری بار جب وہ حاضری بابو سے لگی تو اس نے کان میں حاضری لگوانی ہی چھوڑ دی۔ یہ بات تقریباً سب لوگ جانتے ہیں۔ حاضری بابو سے مذاق مذاق میں بہت کچھ کہہ بھی جاتے ہیں۔ مگر کالا چند سے اس سلسلے میں مذاق کرنا تو دور رہا بات کرنے کی بھی کوئی جرأت نہیں کرتا۔ یہاں تک کہ حاضری بابو کی بھی بہت نہیں ہوتی کہ اس کو کچھ کہہ لیں۔ وہ بے چارے تو موٹے شیشے کی عینک سے اس کو آتا جاتا دیکھتے بہتے ہیں وہ ایسے آدمی ہیں جو اپنے کام میں کہیں سے کوئی کھوچ نہیں چھوڑتے۔ وہ چاہتے ہیں کہ کالا چند اگر اس کو قبول نہ بھی کرے تو اس کے لئے کدورت بھی نہ رکھے۔ وہ جو اس دن کالا چند اور کسل سنگھ میں جھگڑا ہوا تھا۔ اس دن انھوں نے ہی یہ بات رانی کو بتائی تھی اور اسی نے رانی کے ہاتھ روپے بھجوائے تھے۔ ان کا یہ خیال غلط نہیں ہے کہ روپے میں بڑی طاقت ہوتی ہے۔ مگر کالا چند کے سلسلے میں یہ وار بھی خالی گیا تھا۔ رانی نے سارا ماجرا انھیں رو رو کر سنایا تھا۔

وہ دن چھٹی کا تھا حاضری بابو اپنے کوارٹر کے برآمدے میں ایک کرسی ڈالے بیٹھے تھے۔ حاضری بابو نے بہت ٹھنڈی آنکھوں سے اس کو دیکھا اور بہت ٹھنڈے لہجے میں پوچھا۔

کون ہو تم؟ اور کس سے کام ہے۔؟
 جی میرا نام سہدیو ہے، مجھے کالا چند کی بہن رانی سے ملنا ہے۔
 اچھا تو وہ پیسے تم ہی کو دے آئی تھی۔

جی۔۔۔!

کام ہو گیا ہے۔؟

جی ہاں ہو گیا۔

کتنا لگا پورا چار سو۔۔۔۔۔

نہیں سو روپیہ کسی طرح لٹ جھکڑ کر چھڑایا۔

یہ بھی کمال ہے۔ ورنہ وہ لوگ ایک پائی چھوڑنے والے نہیں۔ خون چوس لیتے ہیں

آدمی کا۔

میں نے انہیں بہت سمجھایا، کھوڑی خوشامد بھی کی۔

حاضری بابو بولے۔ خوشامد تو اس کی اچھے اچھے کرتے ہیں۔ وہ تو بس کہنے کو جبر اسی

ہے۔ سچ پوچھو تو آدمی کو لیری اس کی مقروض ہے۔ طاقت اتنی رکھتا ہے۔ کہ جس پر چاہے

ہاتھ ڈال دے۔ اس سے کون الجھتا ہے۔

اسی لئے تو میں نے بھی الجھنے کی کوشش نہیں کی۔ کسی طرح اپنا کام نکال لیا۔!

چلو اچھا کیا۔ رانی تو تم کو پیسہ دے آئی۔ پوچھا کس کو دیا تو تمہارا نام بھی نہ لے سکی،

ہالیہ پوچھا تو وہ بھی نہ بتا سکی، میں نے سوچا کہ لوریہ چار سو بھی گئے۔ اس کو ڈانٹا کہ تم کس کو

روپیہ دے آئی تو وہ بولی کہ وہ آدمی ضرور ایماندار ہو گا۔ بتاؤ وہ اس کلجگ میں ایمان کی

بات کرتی ہے۔

سہدیو ہنسنا۔ اس نے کچھ غلط تو نہیں کہا ہے۔

تمہارا نام سہدیو ہے نا۔ تم تو جنرل شفٹ میں ہو۔

ہاں دن پلہ میں۔

چار پائی کھڑی ہے اس کو گر کر بیٹھو، کھڑے کیوں ہو؟ کاغذ لے آئے ہو۔

جی ہاں! سہدیو نے کاغذ حاضری بابو کو دیدیا۔ حاضری بابو نے اس پر ایک نظر ڈالی پھر

سہدیو سے بولے۔

تم نے دیکھا اس کو۔ انھوں نے رقم کا ہندسہ دکھلایا اس کو سو روپے کی رقم کی جگہ وہاں ہزار روپیہ لکھا ہوا تھا۔

یہی کرتے ہیں وہ لوگ، نکلنے نہیں دیتے اپنے جال سے۔

اسی وقت اندر سے رانی نکل آئی۔ اس کو دیکھا تو خوش ہو کر حاضری بابو سے بولی، دیکھو میں نے کہا تھا نا کہ وہ ضرور آئے گا۔!

حاضری بابو خوشدلی سے ہنسا۔ ایک تو تم بے قوف تھیں کہ ایک انجان آدمی کو راز دے آئیں۔ اور یہ ایک تم سے بھی بے قوف ہے کہ اس روپیہ کو ہضم نہ کر سکا۔ کام بھی کر دیا۔ اور سو روپیہ بچا کر واپس بھی کرنے آ گیا، کم سے کم یہ سو روپیہ تو جائز تھا اس کے لئے۔ رانی بولی! سب تمہاری طرح تھوڑے ہی ہیں کہ ادھر آنکھ چوکی ادھر مال اندر آئے حاضری بابو ذرا کھل کر ہنسا۔ دیکھو یہ الزام غلط ہے۔ میں آنکھ پھیرنے پر کوئی کام نہیں کرتا۔ جو ہوتا ہے سب کی کھلی آنکھوں کے سامنے ہوتا ہے۔ اصل قصہ یہ ہے کہ اگلے جنم میں میں براہمن رہا ہوں گا۔ اس لئے اس جنم میں خود ہی لوگ میری جھولی بھر جاتے ہیں۔

رانی نے بڑی ادا سے ذرا سامنے پچکایا اور سہدیو سے مخاطب ہوئی۔

کام تو ہو گیا۔ اب تو کالا سے کوئی معاملہ نہیں رہ گیا۔ کاغذ لے لیا تھا۔؟

ہاں لے لیا تھا۔ اتنا بے قوف نہیں ہوں جتنا حاضری بابو سمجھتے ہیں۔

رانی ہنسنے لگی۔ پھر بولی۔ اچھا تم بیٹھو، جانامت، میں چائے بنا کر لاتی ہوں!!

وہ اندر چلی گئی تو حاضری بابو نے اس سے پوچھا۔

کچھ پڑھے لکھے ہو یا وہی انگوٹھا چھاپ۔؟

دس کلاس تک پڑھائی کی ہے۔!

دس کلاس۔؟ حاضری بابو حیرت زدہ رہ گیا۔ کیونکہ وہ خود مڈل پاس تھے، تمہیں تو

اد پر بھی کام مل جاتا۔

اد پر کام میں نے خود پسند نہیں کیا۔ سو ڈیڑھ سو کی کلر کی میں زندگی گذر جاتی۔

ارے تو انڈر گراؤنڈ میں ہی کون سا ہن برس رہا ہے۔

کم از کم آگے بڑھنے کے مواقع تو ہیں۔ اور نہیں کچھ تو مائننگ سردار۔
 مائننگ سرداری کیا آسان ہے؟ ہر شیکشن میں چھ مہینہ کر کے کام کرنا پڑے گا، ملکٹا،
 لوڈر، ٹرامر، کھونٹا متری وغیرہ کم سے کم تین برس تو نکل جائیں گے۔ یہ سب اتنا آسان نہیں ہے،
 جتنا تم سمجھ رہے ہو۔“

ایک آڈیٹیا یہ بھی ہے کہ دھیرے دھیرے کچھ رقم جمع کر لوں گا اور اسی رقم سے گاؤں میں زمین
 خرید کر لوٹ جاؤں گا۔

حاضری بابو نے بڑے ترحم سے اسکی طرف دیکھا۔ تم سچ مچ بڑے بھولے ہو، تمہیں شاید
 پتہ نہیں، کہ یہ خواب کبھی دیکھتے ہیں، مجھے ہی دیکھو، اورنگ آباد کا رہنے والا ہوں، میں
 نے بھی یہی سپنا دیکھا تھا مگر کیا ہوا؟ گاؤں میں پہلے سے جو زمین تھی اس کو بھی بیچ دیا۔

اسی وقت رانی اندر سے چائے لیتی آئی۔ حاضری بابو نے اسے بتایا۔

یہ اپنا سہد یو ہے نا یہ بہت پڑھا لکھا ہے دس کلاس پاس ہے۔

ادماں! وہ بنگالیوں کے مخصوص دلنش انداز میں بولی — تب پھر یہاں کالا دھول

چھانکنے کیوں آگئے۔ کلکتہ چلے جاتے۔

اس علاقے میں جتنے بنگالی ہیں سب کا کعبہ کلکتہ ہے۔

کی شہر آچھے ماں گو۔ وہ بے حد میٹھے لہجے میں بولنے لگی، کتنا بڑا شہر ہے۔ کتنا بڑا بڑا

بلڈنگ ہے۔ کتنا گاڑی چلتا ہے۔ ہمارا تو وہاں سے آنے کا من نہیں کر رہا تھا۔

وہ سن نہیں رہا تھا صرف اس کو دیکھ رہا تھا۔ ایک اکیلی عورت، چاروں طرف جو جھتی، لڑتی

حالات سے ٹکراتی، لوگ کہتے ہیں کہ اس نے کتنے کھیل کھیلے ہیں۔ مگر دراصل اس نے

صرف ایک کھیل کھیلا ہے۔ زندہ رہنے کا کھیل۔ وہ ہر بار حالات کو اپنے رخ پر موڑتی رہی

ہے۔ اکیلی۔ اس کے پاس صرف ایک ہتھیار ہے۔ اس کا جسم، سانولا۔ سلونا۔ بنگال کی کیوال

مٹی سے بنا بس ایک جسم، اس نے اس ہتھیار کو آج تک کُند نہیں ہونے دیا۔ اس ڈھلتی عمر میں

بھی کہیں کچھ ہے جو مقناطیس کی طرح آدمی کو اپنی طرف کھینچ لیتا ہے وہ شاید اپنے فن کی ماہر

اس نے چائے ختم کی اور اٹھ کھڑا ہوا اور بظاہر حاضری بابو کو مخاطب کر کے بولا۔

اچھا میں چلتا ہوں۔!

حاضری بابو نے اس کو بے حد ٹھنڈی آنکھوں سے دیکھا۔
کبھی کوئی کام پڑ جائے تو بولنا۔ انچارج بابو سے میری اچھی جان پہچان ہے۔



رحمت گھر سے واپس آیا ہے۔

آٹھ مہینہ بعد چودن کی چھٹی لیکر گیا تھا۔ پندرہ دن کے بعد واپس آیا ہے، جتنا ناغہ
ہوا ہے اسکی حاضری حاضری بابو نے بنا دی ہے۔ اور اسکے تاخیر سے آنے پر ایک جملہ بھی جڑو دیا۔

کیا جی! کبیل تم کو نہیں چھوڑ رہا تھا یا تم کبیل کو؟

لاو بولا۔ حاضری بابو! رحمت میاں ایکدم بدھو آدمی ہے۔

وہ کیسے؟ حاضری بابو نے نظر اٹھا کر اسکی طرف دیکھا۔

اس کو چاہئے تھا کہ کبیل کو ساتھ لیتا آتا!

کوئی اور بولا۔ اچھا کیا جو کبیل ساتھ نہیں لایا۔ ورنہ کوئی دوسرا ہی اوڑھ کر گھومتا۔

ایک دبلے پتلے مزدور نے بجا جت سے کہا، میں تو رحمت بھائی سے مانگ لیتا۔

قمقمے کے بیچ کسی نے ازراہ مذاق پوچھ لیا۔ کبیل نیا ہے یا پرانا۔

چلو جاڑا کٹ جاتا ہوگا۔ ہے نا۔۔۔۔۔

اس کبیل پر بہت دیر تک منسی مذاق چلتا رہا۔ فقرے اور بولیاں اور فواروں

کی طرح پھوٹتے تھے۔ اس دوران سہدیو اپنے ہی کبیل کے بارے میں سوچتا رہا۔ جلیا کی

شادی ہوگئی ہے دھر پور کے کسی آدمی کے ساتھ۔ یہ خبر رحمت میاں نے دی ہے۔ یہ کوئی دو مہینہ

پہلے کی بات ہے۔ بھائی کی کئی چٹھیاں اس بیچ آئی ہیں کسی میں اس کا تذکرہ نہیں ہے۔ شاید

اس کو معلوم بھی نہ ہو۔ کہ جلیا اسکے لئے کیا تھی البتہ بھابی کو پتہ تھا۔ اس بارے میں ایک بار اس نے

بھابی سے پوچھا تھا۔

جلیا کا ذات گو تر ہم لوگوں کے ساتھ بیٹھتا ہے۔؟

اس کی بھابی چونک گئی تھی پھر پوچھا تھا۔

کیا بات ہے۔؟ کہیں کچھ.....

ہمت۔! وہ بھاگ نکلا تھا کانوں میں بھابی کی آواز دور تک سنائی دی تھی۔

کہو، تو تمہارے بھائی سے کہوں!

اس دن کے بعد اس نے پھر کبھی کوئی ذکر جلیا کا نہیں اٹھایا تھا گو اس کی بھابی نے کئی بار چھڑا

بھی۔

ہولی میں وہ گھر نہیں جا سکا تھا۔ پتہ نہیں جلیا نے تہوار منایا یا نہیں، لیکن اس نے گردھاری کے کنویں میں ڈوب کر جان نہیں دی تھی اور بیاہ کر دھر میور چلی گئی تھی۔ کوئی چیز تھی جو کھو گئی، افسوس ہوا، بڑی رات تک آنکھیں جاگتی رہیں۔ سلونا چہرہ، چمکیلی آنکھیں، اور بات کرنے کا وہ تیکھا اور تھمکانہ انداز، یادوں کا ایک بھنور تھا جس میں اس کی ننید جگمگاتی رہی۔ ساری رات صبح کو سب کچھ ادا اس، غمگین اور بے رس تھا۔ ہونٹوں پر ایک تلخ ذائقہ، ذہن میں ہزیمت کا احساس، شاید کوئی بچہ ایسے ہی ٹھوکا سا کھڑا رہ جاتا ہوگا۔ جس کے ہاتھ سے چپل دونا جھٹک کر لے اڑتی ہوگی۔

ایک بات اور رحمت میاں نے بتائی ہے اور وہ بھی کم افسوسناک نہیں ہے، اس نے بتایا کہ کھر سواں بانی اسکول کا ہیڈ پنڈت دینا نا تھا جس کو سب لوگ پکلا پنڈت کہتے تھے مر گیا۔ آنکھوں کے سامنے ایک بے حد گورا، بالکل سفید چہرہ ابھرتا ہے اس کی آنکھیں ہمیشہ ادھ گھلی رہتی تھیں۔ جیسے نشے میں ہوں۔ ڈبلا پتلا شریہ، اتنا ڈبلا کہ زور کی ہوا چلے تو اڑ جائے مگر آواز غضب کی ہے۔ بولتا ہے تو لگتا ہے کوئی دوسرا ہی آدمی بول رہا ہے۔ مائیک بے کار ہے اس کے سامنے جس گھڑی کسی بات پر گر جتا ہے تو لگتا ہے جیسے شہر دھاڑ نہا ہو۔ ہر وقت کوئی نہ کوئی کتاب ہاتھ میں ہوتی ہے۔ کتنا پڑھتے ہیں پنڈت جی، دوسرے روز دن بھر بے چینی سی رہی۔ کام میں بھی اس کا من نہیں لگا۔ دو گاڑی لوڈ کرتے کرتے وہ اکتا گیا۔ رات کو جیب سب لوگ سو گئے تو وہ چپکے سے رحمت کے بستر پر جا بیٹھا تھا۔ اس نے جلیا کے بارے میں کچھ نہیں پوچھا تھا۔ جلیا کے بارے میں رحمت میاں کچھ جانتا بھی نہیں ہوگا۔ اس نے تو بس سنا ہوگا کہ اس کے گاڑی کی فلاں لڑکی کی شادی ہو گئی ہے یا ممکن ہے اس کی بھابی نے جان بوجھ کر اس کو یہ بات بتائی ہو بہر حال بندھن ٹوٹ گئے تھے۔ پنچھی اڑ چکا تھا۔ دوسرے دیس، پر اے دیس، جو کچھ ہونا ہے

اس کے اندر ہی ہو۔۔۔۔۔ باہر کیوں آئے۔؟ نہیں وہ باہر کچھ بھی نہیں آنے دیکھا۔ ایک چنگاری بھی نہیں۔۔۔۔۔ دھوئیں کی ایک لکیر بھی نہیں۔ جو آگ ہے اس کو اندر ہی رکھے گا۔ چنانچہ اس بابت اس نے کچھ نہیں پوچھا اس نے بس دیکھا پنڈت کے بارے میں دریا فتیٰ کیا۔

پگلا پنڈت بیمار تھا کیا؟ کیسے مر گیا۔؟
 نہیں بیمار نہیں تھا۔ پاگل ہو گیا تھا۔
 پاگل۔؟ اس کو بہت تعجب ہوا پھر وہ سہج کر بولا۔
 پاگل تو وہ تھا ہی!

نہیں ادھر بہت پگلا گیا تھا۔ لڑکوں کو پڑھاتا لکھاتا کچھ نہیں تھا۔ رات رات بھر سڑکوں پر بے مطلب پھرتا۔ اندھیری اکیلی جگہوں میں بھاشن دیتا۔۔۔۔۔ لوگ سمجھا بجا کر لاتے تو کہتا میں کہاں جاؤں۔؟ سب لوگ مر گئے ہیں۔ سارا کور و کیشتر لاشوں سے پٹا پڑا ہے۔ ایک بھی آدمی جیوت نہیں۔ میں کس کو مخاطب کروں؟
 ایک دن وہ ہیڈ ماسٹر کے کمرے میں گھس گیا تھا۔ ہیڈ ماسٹر سے اس نے بڑے آہ سے پوچھا تھا۔

اچھا یہ بتائیے سر کہ شیوجی نے منتھن کیا۔ اور وہاں سے امرت نکالا اور سارا وش خود پی لیا۔ اگر ایسا تھا تو وہ امرت کہاں ہے۔ اور پھر زمین پر زہر کہاں سے آگیا؟
 ہیڈ ماسٹر بے چارے کام میں الجھے تھے۔ بڑی طرح برا فروختہ ہوئے۔
 یہاں آپ کو کس نے بھیجا یا میرا دماغ چاٹنے کو۔؟ جائیے باہر جائیے۔
 نہیں سر یہ سوچنے کی بات ہے کہ نہیں؟ آخر زہر جب شیوجی پی چکے تو پھر۔
 ہیڈ ماسٹر ایک دم سے گرج پڑے۔

میں کہتا ہوں آپ باہر جائیے۔

وہ کرسی سے اٹھا، باہر جانے لگا مگر پیر لوٹ کر آگیا۔

وہ تو ٹھیک ہے سر! میں چلا جاتا ہوں۔۔۔۔۔ لیکن آخر دھرتی کو بھی ایک منتھن کی ضرورت ہے

کہ نہیں۔؟

ہیڈ ماسٹر آپے سے باہر ہو گیا، چپراسی کو بلوایا۔ چپراسی نے اس کو بازو سے پکڑ کر باہر کیا۔

اب تم ہی بتاؤ یہ پاگل پن نہیں تو اور کیا ہے۔ ہیڈ ماسٹر نے اوپر اس کی رپورٹ کیا، سارے ماسٹروں کی رائے میں وہ ایک دم پاگل ہو گیا تھا۔ ابھی اسکور اچھی پاگل خانہ لیجانے کی بات ہو رہی تھی کہ اس نے اسکول کے چھت سے کود کر خودکشی کر لی۔

خودکشی۔؟ سہدیو نے ایک بار پھر اندھیرے میں اس کو حیرت سے دیکھا۔

ہاں خودکشی۔ اور وہ کرتا بھی کیا۔ سروا سچ مچ پاگل تھا ہو۔ ارحمت ہنسنا۔

سہدیو ہنسنا نہیں۔ صرف ایک بار اندھیرے میں اس کی آنکھیں چمکیں اور جھج گئیں۔ اس نے

ایک عجیب سی، بے نام سی خلش محسوس کی، ویسی جیسی وہ اسکول کے زلزلے میں تب محسوس کرتا تھا۔ جب کوئی مشکل سوال سمجھ نہ پاتا، یا جب وہ سوال سمجھ میں آتے آتے رہ جاتا۔ رحمت

بولتا۔

کچھ لوگ تو یہ بھی کہتے تھے کہ وہ پہنچا ہوا آدمی تھا۔ مؤکل اسکے قبضے میں تھے۔

مؤکل کیا۔؟

مؤکل مطلب جنات، روح، اگر وہ چاہتا تو ہیڈ ماسٹر کی گردن مزوڑو ادیتا مگر اس نے

ایسا نہیں کیا۔ پتہ نہیں کیوں۔ اس میں بھی کچھ مصلحت ہو گی۔

سہدیو نے اسکو کچھ نہیں کہا۔ بس چپ رہ گیا۔ اس کو بہت غم نہیں ہوا۔ آدمی کی موت

کوئی معنی نہیں رکھتی اس لئے کہ ہر کسی کو ایک دن مرنا ہے، لیکن بعض اوقات کسی کسی کے مرنے

سے ایک کھٹک رہ جاتی ہے۔ بس ایک کھٹک..... لگتا ہے۔ جیسے کوئی زندہ آدمی

مر گیا ہو۔ ایک دم زندہ اور جو الننت.....

رحمت نے اس سے پوچھا۔

تم تو اس سے پڑھے ہو۔؟

ہاں۔!

ایک دم پگلا تھا کہ نہیں۔ وہ ہی ہی کر کے ہنسنا۔ سہدیو نے اس کی ہنسی میں ساتھ نہیں

دیا۔ صرف بڑے یقین سے اتنا کہا۔

نہیں وہ پاگل نہیں تھا۔ وہ اس پاگل دنیا کا ایک ہوشمند انسان تھا۔

رحمت سنسنے لگا۔ اب تم بھی پگلاو گے لگتا ہے۔!

دونوں چپ ہو گئے۔ بہت دیر تک چپ رہے پھر سہدیو نے پوچھا۔

میرے گھر گئے تھے۔ سب لوگ ٹھیک تھے۔

سب آند میں ہیں۔ میری بہت خاطر کی، ایک روز روک رہے تھے۔ مگر میرا کبیل.....

رحمت میاں دن کی بات یاد کر کے ہنسا۔

تمہارے اپنے یہاں ٹھیک ہے سب؟

میرے یہاں ہے ہی کون۔ ایک بوڑھا باپ ہے۔ ایک بیوی ہے اور ایک بچہ۔ پھر اس نے

خوش ہو کر بتایا۔

میرا بیٹا پڑھنے لگا ہے اسکول میں۔ ابھی نیا نیا کھلا ہے گاؤں میں سرکاری ہے۔!

اگر دن ہوتا، یا ڈھیری جل رہی ہوتی تو وہ رحمت میاں کے خوش و خرم چہرے کو دیکھ پاتا۔

ایسے چہرے کو جس کے روم روم سے خوشی پھوٹ پڑنے کو بے چین تھی۔ شاید آنکھوں میں اتر آنے

والے غرور کے نشے کو بھی دیکھ پاتا جس میں کہیں ایک چھوٹی سی ختمونیا کی تصویر سی ہوتی کنویں

سے پانی لاتی۔ اس کا بستر لگاتی، اپنے بیٹے کو جانگیہ پر بیٹھاتی۔ کسی ان کہی، ان سستی بات پر

کھلکھا کر ہنستی۔ ایک کمل اور بھر پور عورت، آسودہ اور مطمئن، لبالب بھری ہوئی،

رحمت بولا۔

تم سوؤ گے نہیں آج۔؟

سونا رحمت میاں بھی نہیں چاہتا۔ مگر ایک انت چاہتا ہے۔ وہ آنکھیں بند کر کے کھلی آنکھوں

سے دیکھے گئے مناظر کو بار بار دیکھنا چاہتا ہے..... لگاتار.....

سہدیو اسکے بستر سے اٹھ کر اپنے بستر پر چلا آتا ہے۔ کھینچی تھوک کر لیٹ گیا۔

بھائی نے اس کو بلایا ہے۔ بہت دن ہو گئے ہیں۔ ہونے دو..... آخر کیا فائدہ ہے... کیا

فائدہ ہے۔ میرا ان اکیلا گاؤں۔ آخر کیا دھرا ہے گاؤں میں۔؟ چھٹی آتی ہے، خیر خبر ملتی ہی جاتی ہے،

پھر گاؤں جانے کا کیا فائدہ ہے؟ نہیں، وہ نہیں جائے گا۔ اگلے بھاگن میں بھی نہیں جائے گا۔

کھینچی گریہتی سے اس کو کیا لینا ہے۔ وہ ایک فیصلہ کرنا ہے اور اپنی آنکھیں بند کر لیتا ہے،

پگلا پنڈت کی آدھ کھلی آنکھیں یاد آتی ہیں۔

دو چمکیلی، اور روشن آنکھیں۔



مجھ دار نے اس کے لئے مکرے کی اکلوتی کرسی کھسکائی اور خود چار پائی پر بیٹھ گیا۔

میں نے تم کو کپل سنگھ کے آدمیوں کے ساتھ جھگڑا کرتے دیکھا تھا۔ آفس کے سب لوگ باہر نکل آئے

تھے۔ سب کو یقین تھا کہ آج کچھ ہوگا۔ ایسے مناظر لوگ بڑے چاڈ سے دیکھتے ہیں۔ انسانی تذلیل کے

منظر تم ان کے سامنے ڈٹ گئے تو لگا جیسے آج کوئی غیر معمولی بات ہوگی۔ عموماً ایسا نہیں ہوتا۔ ان کے

سامنے کھڑا ہونے کی جرأت کوئی نہیں کرتا۔ تم میں بہت آگ ہے، بہت تیج ہے۔ مگر سب بڑھی شکل

یہ ہے کہ کول فیلڈ میں سب آگ بجھ جاتی ہے۔ ایک دم راکھ ہو جاتی ہے۔ بالکل پانی.....!

وہ مجھ دار کا کمرہ تھا۔ مجھ دار کو لیریا میں جو نیئر کلرک ہے۔ بہت کم لوگوں سے ملتا ہے،

بہت کم لوگوں سے بات کرتا ہے۔ آج راستے میں مل گیا تھا اور اپنے گھر چلنے کی دعوت دی تھی۔

بابو اور لیبر کے بیچ جو ایک سٹرھی اد پر اور ایک سٹرھی نیچے کا رشتہ ہوتا ہے۔ وہ کبھی انہیں

ایک دوسرے کے نزدیک نہیں ہونے دیتا۔ لیبر کسی بابو کو سلام کر سکتا ہے۔ بلا بھی سکتا ہے

مگر کوئی بابو بلا ضرورت کسی لیبر کو منہ نہیں لگاتا ہے۔ چنانچہ آج مجھ دار کی دعوت پر اسے خوشی

کم اور تجسس زیادہ تھا۔

بڑھی سڑک پر کوئی فرلانگ بھر چلنے پر ایک بستی ملتی ہے۔ سونا پور۔ اسی بستی میں مجھ دار نے

ایک کمرہ کرائے پر لے رکھا ہے۔ جب شروع شروع میں بحال ہوا تھا تب کو لیریا کا کوئی کوارٹر خالی

نہیں تھا۔ اس لئے مجبوراً اس کو بستی میں ایک کمرہ لینا پڑا۔

اس کی شادی نہیں ہوئی تھی۔ اس نے شادی خود ہی نہیں کی تھی۔ دوسروں سے یہ

میں تو بیوی کا خواب بھی نہیں دیکھا جا سکتا۔ یہ بھی جانتا تھا کہ جب تک دوسروں سے بڑھ کر

سوہوں گے تب تک کسی بچے آپکے ہونگے۔ اور دنیا کے رسم و رواج میں بچنس کر رہے ہو تو

سے بال بچے گئے ہیں وہ بھی غائب ہو جائیں گے۔ لہذا اس کی بیوہ ماں اس کو سمجھاتے سمجھاتے مرنے

مگر اس نے شادی نہیں کی۔ اب آفس میں کوئی شادی کی بات پوچھتا ہے تو وہ انگریزی کا ایک مقولہ دہرا دیتا ہے۔

When the milk is available in the market, there is no need to purchase a cow.

اور یہاں کول فیلڈ کے بازار میں دودھ نہ صرف یہ کہ بکثرت ملتا ہے۔ بلکہ بہت سستا ملتا ہے اور اکثر مفت، ویسے اس کو عورتوں سے کوئی خاص دلچسپی نہیں ہے۔ ماں کتابوں کا شوق بہت ہے چنانچہ سہد یو اس کے کمرے میں دیکھتا ہے کہ چاروں طرف کتابوں اور اخباروں کا انبار لگا ہوا ہے، دیوار میں بنی الماری میں کتابیں سجی ہیں۔ طاق میں ٹھونسے ہوئی ہیں، بستر پر بکھری ہوئی ہیں۔ بلکہ فرش پر بھی ایک آدھ پڑھی ہیں۔ دوسرا پگلا پنڈت!

چنانچہ اس کو کرسی پر بیٹھا کر اس نے جو پہلا سوال کیا وہ یہی تھا۔

میں نے سنا ہے تم بہت پڑھے لکھے ہو۔ کتنا پڑھا ہے؟

ہائی اسکول فائنل نہ دے سکا تھا!

تب تو کافی پڑھائی کی ہے تم نے باہر کی کتابیں پڑھی ہیں۔؟ میرا مطلب ہے کورس کی کتابوں

کے علاوہ گھر پر پڑھتا تھا۔ یہاں تو کتابیں نہیں ملتیں۔

اب تک کیا پڑھا ہے تم نے مارکس کو پڑھا ہے۔

نہیں۔!

پریم چند، ٹیگور.....

نام یاد نہیں۔ اسکول میں ایک پگلا پنڈت تھا۔ وہی ہمیں کتابیں دیا کرتا تھا۔ کبھی کہانیوں

کی، کبھی ناول، کبھی ایسی کتابیں جو ہمیں بالکل سمجھ میں نہ آتی تھیں۔ انھوں نے ہمیں مہابھارت بھی پڑھوائی تھی۔

مہابھارت میں کرشن کا کردار کتنا عجیب ہے، ہے نا۔؟

اتنی گہرائی سے میں نے نہیں پڑھا تھا۔ پھر دس کلاس کے طالب علم کے سمجھ میں آیا جائیگی

وہ۔؟

علم اور دانائی اسکول یا کالج کے کلاسوں کی محتاج نہیں ہوتی۔ بس کتاب پڑھنا چاہیے

کیونکہ کتابیں سچ بولتی ہیں۔ ایک دم سچ، کھربايات، میں تو کتاب پڑھنے کو پوجا کے برابر مانتا ہوں،
خیر چھوڑو ان باتوں کو جس دن تمہارا جھگڑا کیل سنگھ کے آدمیوں سے ہوا تھا اسی دن سے میں
تم سے ملنا چاہتا تھا، تمہارے تیور.....

اس دن میں چھوٹ موٹ ہی اس جھگڑے میں بھنس گیا تھا۔ لوگ کالا چند کو گھیر کر مار رہے
تھے۔ مار کیا رہے تھے۔ ذلیل کر رہے تھے۔ اور یہی بات مجھ سے دیکھی نہیں گئی۔
مگر دیکھنا پڑتا ہے رکتے دن ہوئے تمہیں کو لیری میں آئے۔

آٹھ مہینہ۔!

اسی لئے۔!

سہیلو نے استہفامیہ انداز میں اسکی طرف دیکھا۔

اس کوں فیلڈ میں رہنے کی یہ پہلی ہے کہ دیکھو سب کچھ، سنو سب کچھ، مگر بولو کچھ نہیں، ایک
لفظ نہیں یوں سمجھ لو یہاں کے لوگوں کے پاس آنکھ ہے۔ کان ہے۔ مگر منہ نہیں، زبان نہیں، چھ
سال ہو گئے مجھ کو مختلف کو لیریوں میں کام کرتے، میں نے کسی کو بولتے نہیں سنا، کسی کو آواز
اٹھانے نہیں پایا۔ جو بولتے بھی ہیں وہ ایک مقررہ حد میں اپنی بات کو کسی دوسرے معنی میں لپیٹ کر
حالانکہ تمام ایک ہی بات ہے: سارے کوں فیلڈ میں۔

کون سی بات۔؟

وہی دھن چکر، وہی استحصال، پیروں کے تلے روند کے رکھتے ہیں سب کو ادھر سے یہ سود خور

گدھ!

مگر سوال یہ ہے کہ ہم روپیہ لیتے ہی کیوں ہیں سود پر۔؟ یہ تو سب جانتے ہیں کہ سود کا
دھندہ تباہ کرنے کا دھندہ ہے۔ کیا ہمارے گاؤں میں مہاجن نہیں ہوتے۔؟ وہ بھی تو یہی کرتے
ہیں۔ اور یہ بات سب لوگ بھلی بھانتی جانتے ہیں۔

وہ اٹھ کھڑا ہوا، قریب رکھے اسٹو اوے ہی کو اٹھایا پھر ہا کر اس بات کا اندازہ کیا کہ اس

میں تیل ہے یا نہیں پھر سہیلو کی طرف مڑ کر بولا۔

کیا تم سمجھتے ہو کہ آدمی قرض تفریاً لیتا ہے۔؟

اس نے کوئی جواب نہیں دیا، ایک لمحہ اسکے جواب کا انتظار کرنے کے بعد وہ اسٹو میں ہوا

بھرتے ہوئے بولا۔

اصل بات یہ ہے کہ جب تنخواہ پیٹ بھرنے سے کم ہو تو بھوک آدمی کو پاگل کر دیتی ہے، آدمی ایک دن بھوکا رہ سکتا ہے دس دن بھوکا رہ سکتا ہے مگر کب تک۔؟ بچوں کو بھوک سے روتے پلکتے کب تک دیکھا جاسکتا ہے، پھر اور بھی مسائل ہیں، بیماری، شادی، موت، بچے، پر سوز، جانتے ہو بیس فی صد عورتیں یہاں زچگی میں مر جاتی ہیں۔ یہ عجیبوری جو ہے ناسہدلو یہ بہت بُری چیز ہے۔ کبھی کبھی آدمی ایسا الجھ جاتا ہے۔ چاروں طرف سے کہ کوئی راہ نہیں ملتی۔ بھوک کی مچھلی چارے پر لپکتی ہے اور پھینس جاتی ہے اور جو پھینس گیا.....

مگر جاں کا نام سنا ہے تم نے؟

اسٹواب مسلسل شوں شوں کی آواز نکال رہا تھا۔ مجددار نے چائے بناتے ہوئے پھر اسکی طرف سوالیہ نگاہوں سے دیکھا اور کوئی جواب نہ پا کر تلخی سے ہنس دیا۔

تم نئے آئے ہو۔ دو چار برس رہ جاؤ گے اور اپنے چاروں طرف دیکھو گے تو تم کو ایک قیامت برپا نظر آئے گی ہر طرف۔!

اس نے بغیر ہنڈل کے کپ میں اس کو چائے بڑھائی۔ ساتھ میں پاؤروٹی کا ایک ٹکڑا

تھا۔ سہدلو لجاجت سے بولا۔

اسکی کیا ضرورت تھی؟!

ضرورت نہیں تھی مگر تھا اس لئے دیدیا۔ نہیں ہوتا تو نہیں ملتا۔ میں تکلف نہیں کرتا۔

تم بھی مت کرنا آخر تو ہم ایک ناؤ پر سوار ہیں؟!

سہدلو مسکرا کر بولا۔ ناؤ تو دو ہے ایک بابو کی ناؤ اور ایک لیبر کی ناؤ۔

وہ بہت زور سے ہنسا۔ چائے چھلکنے لگی تو اسکو چار پانی کی پٹی پر رکھ دیا۔

بابو لوگوں کی حالت بھی تم لوگوں سے کچھ بہتر نہیں ہے۔ سب باہری چمک دک ہے۔

اندر سے وہ بھی شڑے ہوئے ہیں۔ ایک بات بتاؤں؟ یہ بابو لوگ جو ہیں نا یہ بھی سود خوروں

کے چنگل میں بری طرح پھنسنے ہوئے ہیں۔ تم سود نہیں دیکر دو گالی بھی سن سکتے ہو۔

موقع ملے تو جھگڑا بھی کر سکتے ہو۔ مگر یہ بیچارے تو اپنی عزت کی ڈر سے کچھ نہیں کر سکتے

جب بہت پھینس جاتے ہیں تو کمری تک چھوڑ کر بھاگ جاتے ہیں۔ پھر کوئی دوسری کو لیری

کوئی تیسری کو لیری۔۔۔۔۔

سہدیو بولا۔ آپ نے جو کہا کہ ہم گالی بھی سن سکتے ہیں یہ بات غلط ہے۔ کم از کم میں گالی برداشت نہیں کر سکتا۔ یہ میرے بچپن کی عادت ہے۔ میں گاؤں میں بھی اکثر اس بات پر جھگڑا کر بیٹھتا تھا۔

وہ ہنسنا۔ گالی تو یہاں اتنی عام ہے کہ اس کا مطلب ہی ختم ہو گیا ہے۔ کبھی تو نیا دھوڑا اور اس کے نیچے جو کچھ جھگی جیسی جھونپڑیاں ڈال کر لوگ آباد ہیں ادھر گئے ہو۔ وہ ادھر گیا تھا۔ ادھر وہ لوگ آباد تھے جو کو لیری کے نوکر نہیں تھے۔ جو کسی کے نوکر نہیں تھے۔ یا یوں کہہ لیں کہ جو بیکار تھے۔ یہ کوئلہ چوری کر کے اور ٹھیکیداروں کے یہاں گاہ بہ گاہ کام کر کے اور شہر سے ناجائز شراب کے کنسٹر ڈھوکرا اپنا پیٹ پالتے ہیں۔ صبح دم یہ اپنی عورتوں اور بچوں کے ساتھ بید کی جھوڑیوں میں کوئلہ لیکر نکل جاتے ہیں۔ چار پانچ میل چل کر قصبہ کی چائے کی دکانوں اور شہر کے کارخانوں، بیکریوں اور گھروں میں بیچ آتے ہیں۔ انھیں کوئلوں کی جھوڑیوں میں چوری کے لوہے بھی ہوتے ہیں۔ بڑے لوہے ان کے مرد اور نوجوان لڑکے کبھی کپڑوں میں لپیٹ کر اور کبھی بوروں میں بھر کر صبح تڑکے نکل جاتے ہیں۔ کو لیری کے چیرا سیوں سے رقم بندھی ہے۔ پھر آگے رنگدار گھیرتے ہیں۔ پولس والے الگ گھات میں لگے ہوتے ہیں۔ یہ سب کو جمل دیکر، کچھ کی مٹھی گرم کرتے پختے بچاتے شہر پہنچتے ہیں، اور مال فروخت کر کے سیدھے کلا لی یا ناڑی گودام میں اتر پڑتے ہیں پیٹے ہیں، عورتوں اور بچوں کے ساتھ پیٹے ہیں جھگڑتے ہیں، گالیاں بکتے ہیں۔ بے تحاشہ گالیاں بکتے ہیں۔ ایسی ایسی ننگی اور فحش گالیاں جن کو سن کر خود گالیوں کو پسینہ آجائے۔ عورتیں آپنل کا کونا کمر میں کھونس کر ہاتھ نچا نچا کر، جھک جھک کر آگے جاتے جاتے پلٹ پلٹ کر ایک دوسرے کے جنسی کارناموں کا بکھان کرتی ہیں، کبھی کبھی اپنے مردوں سے الجھ پڑتی ہیں۔ تو اور مزہ آتا ہے۔ مرد اسکو مارنے پٹینے کی دھکی دیتا ہے، اور وہ اڑ کر لٹکارتی ہے۔

لے آمارے گلام کے بٹیا۔ دیہہ جرا کے پوت۔!
یہ دونوں گالیاں مرد کے باپ کو پڑتی ہیں۔ چنانچہ وہ غصہ سے بے قابو ہو کر اسکے گندے غلیظ بالوں کو مٹھی بھر کر پھینک کر گھسوٹتا ہے۔

عورت درد سے دوہری ہو کر زمین پر پچھاڑ کھاتی ہے۔ چار میٹر کا چھوٹی ساڑھی اس کے جسم کو ڈھکے رہنے سے معذور ہو جاتی ہے۔ سیاہ بدن جگہ جگہ سے جھانکنے لگتا ہے، کبھی کبھی بالکل کھل جاتا ہے۔

مگر عورت کا تاؤ کم نہیں ہوتا اسی حالت میں صبح کر کہتی ہے۔

ارے گلام کے بیٹا۔ ارے رنڈی کے پوت ارے تورمنہ میں.....

بھیر لگ جاتی ہے۔ لوگ آوازے کستے ہیں۔ مزہ لیتے ہیں۔ شہ دیتے ہیں۔ خوب

ہنستے ہیں یہ بے پیسے کا سینما ہے۔ پھوکٹ کا بائیس کوپ..... کوئی انہیں منع نہیں کرتا۔

کوئی روکتا نہیں بلکہ اور چڑھاتے ہیں، کھیل جتنا طویل ہوگا۔ اتنا ہی مزہ آئے گا۔

جب جھگڑا نہیں ہوتا تو مزے میں بازار سے ایک روپیہ میں ایک ٹوکری سٹرا ہو آم

جس کو دکاندار اس لئے رکھ چھوڑتا ہے کہ کوئی کوئلہ بیچنے والی پھنس گئی تو لے ہی جائیگی۔

خرید کر اٹھلاتے، جھومتے جھامتے چلے آتے ہیں۔ آم کے سٹرے ہوئے حصے کو نوچ کر پھینک

دیتے ہیں اور بقیہ آم ایک ہاتھ سے پکڑ کر چوسنے لگتے ہیں، کبھی کبھی سفید کپڑا (پلو) ہاتھ کے

پچھلے حصے پر رینگنے لگتا ہے تو اسے ہاتھ جھٹک کر گرا دیتے ہیں، ہاتھ ہنہ آم کے گودے

سے لت پت ہو جاتا ہے جن پر مکھیاں جو جھتی، اڑتی بیٹھتی ان کے ساتھ چلتی ہیں اور دیکھنے

والے کو یقین نہیں آتا کہ یہ آدمی ہیں۔ اشرف المخلوقات یا یہ کہ ہم بیسویں صدی میں رہ رہے

ہیں۔

سہد لوی سوچتا رہتا ہے اور مجددار اس کے چہرے پر نظر گڑوا لے رہتا ہے،

بہت دیر بعد بولا۔

نونیا دھوڑے یا باوری دھوڑے میں بھی اسی طرح کے مناظر دکھائی دیتے ہیں، یہ

تعجب خیز بات نہیں ہے، غریبی، افلاس اور روزمرہ کی چیزوں کا ابھاؤ انہیں جانوروں کی زندگی

جینے پر مجبور کرتا ہے۔ تمہارا کیا خیال ہے ایسا کیوں ہوتا ہے۔؟

سہد لوی کے پاس جواب نہیں ہے۔ اس نے اس سلسلے میں کچھ سوچا بھی نہیں ہے، بس

دیکھا ہے۔ اور جو بات وہ جانتا ہے وہ وہی بات ہے جو ہزاروں سال سے بڑے لوگوں کو

سمجھاتے چلے آ رہے ہیں۔ اور وہی بات وہ دھرتا بھی ہے۔

امیر غریب چھوٹا بڑا۔ اونچے نیچے تو بھگوان بناتا ہے۔
نہیں بھگوان نہیں۔ ہم بناتے ہیں۔

ہم۔؟

محمد ار نے اسکو آگے بولنے نہیں دیا۔

غریب، چھوٹا اور نیچے انہیں بھگوان نے نہیں بنایا۔ ان کو نیچے گرا یا گیا ہے۔ ان کا استحصال کیا گیا ہے۔ ان کو بھوکا اور نمکا رکھ کر، سود میں جکڑ کر، بیگار لیکر مار پیٹ کر، اس حد تک پہنچا دیا کہ وہ کیڑے بھرے آم کھانے پر آمادہ ہو گئے۔ سارا سماجی شعور، سارا معاشرتی اور تہذیبی تصور ان کے یہاں مفقود ہو گیا۔ صرف ایک بات وہ جانتے ہیں کہ زندہ رہنا ہے۔ وہی بات جو ایک جانور جانتا ہے۔ یہ سب ایک دو سال یا دس بیس سال میں نہیں ہوا، بلکہ ہزاروں سال سے چلتا رہا ہے یہ سب کچھ، پہلے فیوڈل نظام.....

اب محمد ار جو کچھ بول رہا تھا وہ سب اس کی سمجھ میں نہیں آ رہا تھا۔ بالکل نہیں آ رہا تھا۔ اس لئے وہ چائے کی پیالی رکھ کر اٹھ کھڑا ہوا۔

اب چلنا چاہیے۔!

محمد ار نے سنسن کر اسکا ہاتھ پکڑا اور ٹھہر بیٹھا لیا۔

یہ سب باتیں تمہاری سمجھ میں نہیں آ رہی ہیں ہے نا۔؟ مگر ان کو سمجھنا چاہیے اور یہی سب کچھ بتاتی ہیں کتابیں، سچائیاں، زندگی کی سچائیاں جن کو جاننے کے بعد ہی زندہ رہنے کا مطلب بھی سمجھ میں آتا ہے۔

سہدیو خوشدلی سے ہنسنا۔

لیکن مجھے لیڈر نہیں بننا ہے۔ اس کیلئے ہمارا جو الامصری کافی ہے۔

جو الامصر لیڈر ہے۔؟ اسی کو لیڈر کہتے ہیں۔؟ عیاش وہ، شرابا وہ، مزدوروں

سے رشوت وہ کھائے، کوئلہ چوروں اور لوہا چوروں سے پیسہ وہ وصول کرے، جس آدمی

کے مورل کا یہ حال ہوا اسکو لیڈر کہا جائے گا۔؟

سہدیو نے ویسے ہی سہج بھاؤ سے کہا۔ مگر میرا تو اس نے بہت سا تھ دیا،

کپس سنگھ کے جھکڑے کے بارے میں اس نے سنا تو مجھے بلا کر کہا کہ تم ان سالوں سے

ڈرنارت میں تمہارے پیچھے ہوں۔ یونین تمہارے پیچھے ہے۔
اس دن جیسے ہی کان سے اد پڑا اٹھا تھا دو آدمی اسکے منتظر تھے۔

تم کو مصر جی نے بلایا ہے۔؟

کس نے۔؟

جو الامصر نے وہ یونین آفس میں بیٹھے تمہارا انتظار کر رہے ہیں۔

اس کو تعجب ہوا۔ ایسی کونسی بات ہو گئی کہ جو الامصر نے اس کو آدمی بھیج کر بلوایا ہے۔ وہ تو جلدی دکھائی بھی نہیں دیتے۔ کبھی یہاں وہاں آتے جاتے میں دعا و سلام ہو جاتی ہے۔ اور بس۔ ان کو آج ایسی کیا ضرورت آ پڑی۔ وہ ویسے ہی کالک میں پوتا انڈر دیر اور بنیان پہنے یونین آفس پہنچ گیا۔ کھریل کی ایک کوکھڑی جس میں چار پانچ کرسیاں اور ایک سستا کرم خوردہ ٹیبل پڑا تھا، جو الامصر ٹیبل پر پڑے کاغذوں کو انہماک سے دیکھ رہے تھے۔ اس کو دیکھا تو خوش دلی سے بولا۔

کا ہو سہد یو۔!

پالاگی بابا۔!

جیا، آئند کر۔!

ہم تم کو بلائے تھے..... بابا بغیر تمہید کے شروع ہو گئے۔... ہم تم کو بلائے تھے کہ سنا تمہارا کیل سنگھ کے آدمیوں سے جھگڑا ہو گیا ہے۔ کیا بات ہوا تھا۔؟
وہ کالا چند کو سود کیلئے تنگ کر رہے تھے۔ اسی بات پر تھوڑی کہا سنی ہو گئی تھی۔
جو الامصر بابا بولے۔ ای سالہ کپلا بہت بڑھ گیا ہے اس کا رسی کھینچا ہو گا۔ بچہ سہد یو سے مخاطب ہو کر پوچھا۔

کوئی بات تو نہیں ہوا۔؟ کوئی مار پیٹ۔؟

نہیں مار پیٹ تو نہیں ہوئی۔ بس کہا سنی ہو کر رہ گئی۔

دُبنامت، اور تنگ مت گھبرانا۔ اب سمجھ لو کہ ہم تمہارے ساتھ ہیں، یونین تمہاری ہے۔ اگر آدمی کا ضرورت ہو تو وہ بھی ہو جائے گا۔ نیتاجی کے پاس بہت آدمی ہیں ایک سے ایک پہلوان، لٹھیت، بس اشارہ بھر کی دیر ہے۔ اس لئے ڈرنا نہیں، اس سالے سے

ایک بار ٹکرانا ہی ہوگا۔

وہ متانت سے بولا۔ نہیں اب اسکی ضرورت نہیں ہوگی۔ معاملہ سلٹ گیا ہے۔

معاملہ سلٹ گیا۔؟ کیسے سلٹ گیا۔؟ اس نے تعجب سے پوچھا۔

ہم گئے تھے شام کو، اسکا پیسہ چکتا کر کے کالا چند کا کاغذ لے آئے۔

ویدیا اد کاغذ۔؟ بابا نے انتہائی حیرت سے پوچھا۔

ہاں دیدیا۔!

سالانہ سکر و انسٹی گریہ باندھنا ہے گلے میں، جتنا چھوٹنے کی کوشش کرو اتنا کنا جاتا ہے کیسے جو تم کو چھوڑ دیا۔ سمجھ گیا ہوگا کہ جوالا کا آدمی ہے۔ نیتاجی کی یونین کا ممبر ہے

اسی لئے اس نے بات نہیں بڑھائی۔ سالانہ مالک کا پہلو ان ہے، بھیس چیرا سی کا، کام سود کا کو لیری کے لیبر کا سارا پیسہ تو وہی کھاتا ہے۔ چوس لیتا ہے۔

ہم سے تو بات نہیں بڑھایا۔ حالانکہ نشر میں تھا تھوڑا۔

نشر میں تو ادا چوبیس گھنٹہ رہتا ہے۔ اس کو معلوم ہو گیا ہوگا کہ اس کا باپ جوالا

ابھی موجود ہے کو لیری میں۔ آفس میں بیٹھے لوگ ہنسنے لگے۔ ان میں سے ایک بولا۔

اس کی کورس آپ ہی سے دیتی ہے۔ ورنہ کو لیری میں کسی کو خاطر میں نہیں لاتا۔

جوالا مصر نے پیار سے اس آدمی کو دیکھا۔

ارے اگر میری جگہ کوئی دوسرا ہوتا تو وہ یونین چلانے دیتا، دو دن میں کھڈی کر باہر

کہ دیتا۔ دیکھتے نہیں لال جھنڈا والوں کو ادھر کارخ نہیں کرنے دیتا۔ ایک سری واسلو

ہے۔ وہ بھی اسی کا دلال ہے۔ دونوں سالاے چور ہیں۔؟

سب لوگ کھھی کھی کر کے ہنسنے لگے۔ سہدیو نے بے زاری سے ان لوگوں کو دیکھا

پھر بولا۔

تو ہم جائیں بابا۔؟

بابا بولے۔ ہاں جاؤ مگر اپنا خیال رکھنا۔ یہ لوگ سالاے سانپ ہیں۔ کب کاٹ

لیں گے پتہ نہیں اور کوئی بات ہو تو اس کو بتا دینا کہ تم جوالا کے آدمی ہو۔!

ٹھیک ہے بابا۔!

وہ آہستہ سے بولا تھا اور باہر نکل آیا تھا۔

محمد ارجمند جی دیر سے اس کے چہرے کو پڑھ رہا تھا بولا۔

اگر تمہارا کبھی جو الامصر سے جھگڑا ہو جائے تو بالکل یہی بات تم سے کہیں سنگھ کہے گا۔ دونوں ایک دوسرے سے ٹکرانا چاہتے ہیں مگر خود نہیں۔ وہ سامنے سامنے کبھی نہیں آئیں گے۔ وہ چاہیں گے کہ کوئی دوسرا ٹکرائے اور یہ کام نکال لیں۔ کیل سنگھ کمپنی کا غنڈہ ہے تو جو الامصر نیتاجی کا غنڈہ ہے کوئی خاص فرق نہیں ہے دونوں میں۔ دونوں کے راستے الگ ہیں مگر منزل ایک ہے۔ پیسہ..... اور یہ پیسہ وہ مزدوروں سے حاصل کرتے ہیں، ایک چھین کر حاصل کرتا ہے اور ایک اپنی حکمتِ عملی سے۔ یہ دونوں جونک ہیں، جونک جانتے ہو؟ یہ ایک جانور ہوتا ہے جو خون چوستا ہے، آہستہ سے بدن سے چمٹ جاتا، اور خون چوسنے لگتا ہے۔ بڑھتا اور موٹا ہوتا جاتا ہے۔ اور جتنا موٹا ہوتا جاتا ہے اتنا ہی زیادہ خون چوستا ہے۔ سچ تو یہ ہے سہدیو کہ ٹریڈ یونین یہاں ایک مذاق سے زیادہ کچھ نہیں۔ اتنا ہی بڑا مذاق جتنا بڑا مذاق کیل سنگھ جیسے کمپنی کے دلالوں کے گروہ کا ہے۔

سہدیو اکتا کر بولا۔ مگر رہنا تو انہیں کے ساتھ ہے، محمد ارجمند!

ہاں انہیں کے ساتھ رہنا ہے۔ اسی اندھیرے میں رہنا ہے..... اسی راستے پر چلنا ہے جو اتھاہ اندھیرے میں ڈوبا ہے۔ وہ ذرا سا رکھو سہدیو کا ہاتھ پکڑ کر بولا۔

مگر اس اندھیرے میں بھی ایک دھندلی، قدرے روشن مگر بہت پتلی سہی پکڑنڈی ہے۔ اس کو لوگوں کے پیروں کا اسپریش چاہئے۔ پھر وہ بڑھتی اور چوڑی ہوتی جائے گی۔ اور ایک دن شاہراہ بن جائے گی.....!

اب سہدیو اکیدم بول رہا تھا۔ اتنا فلسفہ تو پکلا پنڈت بھی نہیں بگھارتا تھا وہ اٹھا تو محمد ارجمند نے ہاتھ ملایا۔ کبھی کبھی میرے گھر آیا کرو۔

باہر نکلتے نکلتے اس نے پلٹ کر کہا۔ آیا کر ذرا۔ ■■

اندھیرے میں چلتے ہوئے رحمت نے اس کا ہاتھ چھوا تھا۔

”میرے ساتھ ساتھ چلو، مجھے ڈر لگتا ہے۔“

ڈر۔؟ اس نے چونک کر رحمت کی طرف دیکھا تھا۔ مگر وہاں اندھیرا بہت تھا۔

کچھ دیکھا کئی نہ دیتا تھا۔ رحمت کا چہرہ بھی نہیں۔۔۔۔۔ گو ان کے ہاتھ میں لیمپ تھا مگر

اس کی روشنی اتنی محدود تھی کہ صرف نیچے کافرش دکھائی دیتا تھا۔ اور وہ بھی بس

چند قدم۔ اس نے لیمپ اٹھا کر رحمت کا چہرہ دیکھا۔

زرد ستا ہوا چہرہ جو پہلے ہی اپنی ساری لائی مسلسل گر سنگی سلسل ناواری

اور فاقہ مستی کی نذر کر چکا تھا۔ وہی لائی اب برسوں کی نوکری اور بھر پیٹ کھانے کے

باوجود دوبارہ بحال نہ ہو سکی تھی۔ اس دم پہ چہرہ خوف سے ایک دم پھیلا لگا۔ پسینے میں بھیگا

ہوا۔۔۔۔۔

اس نے ہاتھ بڑھا کر اس کو بازو سے تھام لیا۔

کس بات کا ڈر لگتا ہے تم کو۔؟

ڈر اس کو بھی لگتا ہے۔ شاید سب کو لگتا ہے۔ اتنا ہ اندھیرے میں موت گھات

میں پھندہ لگائے موجود ہے۔ دکھائی نہیں دیتی مگر ہے۔ ہر قدم جو اٹھتا ہے اس میں

کہیں نہ کہیں شک و شبہ شامل ہوتا ہے۔ کیا پتہ آگے۔۔۔۔۔ بظاہر منہستے بولتے۔

گپ کرتے لوگوں کا ابنوہ۔، خطروں کا سونگھنا، اندر ہی اندر ڈرتا۔ اپنی سلامتی کیلئے

دعائیں مانگتا نیچے ڈھلان میں۔ اس اندھی سڑنگ میں اترنا جاتا ہے۔ گہرا۔ سو، دوسو فٹ

نیچے، ہزار فٹ نیچے ایک دم پاتاں میں۔ جہاں باہر کی دنیا کا کچھ نہیں ہوتا۔ جہاں اپنی ہی

تیز تیز چلتی سانس کی آواز صاف سنائی دیتی ہے۔ اپنے ہی دل کی ڈھڑکن کو گنا

جاسکتا ہے۔ چھت کو بار بار تاکتے۔ ٹرام لائن کے تاروں سے بچتے لوگ اور آگے

بڑھتے ہیں۔ اور نیچے اترتے ہیں۔ نہیں کوئی بھی لمحہ قیامت بن کے ٹوٹ سکتا ہے۔

ایک آدمی کیلئے۔ دو کیلئے۔ دس بیس کیلئے۔ اس لئے عام طور پر زمین کے اندر آدمی

کی چہل ختم ہو جاتی۔

رحمت کوئی جواب نہیں دیتا۔ اس کے لئے کچھ بول پانا مشکل سا لگتا ہے۔ سہہ لیا سکے

اس کے بازو کو ہلا کر پھر پوچھتا ہے۔

کس بات کا ڈر لگتا ہے تم کو؟

لچھی کہتا تھا یہاں ایک آدمی مرا تھا چند سال پہلے۔ اس کی روح بھٹکتی رہتی

ہے۔

وہ تم کو کھڑا ہو گیا۔ کتنے دن ہو گئے کان میں آئے۔!

رحمت پھر جواب نہیں دیتا۔ سہد یو جانتا ہے کہ کان میں کام کرتے دو برس ہو چکے ہیں۔ ہاٹ توڑ محنت کے دو سال پیسے اور کوبلے، اور کالک میں ڈوبے دو سال، ان دو سالوں نے چاہے اور کچھ دیا ہو یا نہ دیا ہو۔ ایک خود اعتمادی ایک بھروسہ فرور دیلے۔ ایک دیار روشن ہوا ہے۔ جس کی روشنی یہاں سے گاؤں تک پھیل گئی ہے۔ اب خود نیا اپنے بیٹے کے لئے کھیت خریدنے کی بات نہیں کرتی۔ اب وہ اسکو پڑھانا چاہتی ہے۔ یہی تو بہت سارے خواب ہیں۔ جو ان دو سالوں میں ملے ہیں۔ چھوٹے ہی سہی، چھکیلے تو ہیں۔ بد ہوشی کرتے ہیں۔ ہنسی خوشی زندگی گزار دینے کے لئے اور کیا چاہیے۔ یہی تھوڑا سا نشہ.....

اور لوگ بھی تو کہتے ہیں کہ اس کا بھوت سزنگوں میں بھٹکتا رہتا ہے۔ ہالچ کی گھنٹی بجا دیتا ہے۔ کبھی گاڑی الٹ دیتا ہے۔ کچھ لوگوں نے تو اس کو دیکھا بھی ہے، سہد یو نے آہستہ سے پوچھا۔

تم بھوت پر یقین رکھتے ہو؟

رحمت میاں نے جواب دینے کی بجائے ایک سوال کر دیا۔

اور تم نہیں رکھتے کیا؟

نہیں بھوت دنیا میں ہوتا ہی نہیں!۔

واہ کیسے نہیں ہوتا۔ جو آدمی وقت سے پہلے مر جاتا ہے اسکی روح.....

اس کو ہنسی بھی آئی اور غصہ بھی آیا۔ مگر یہاں، زمین کے تیرہ سو فٹ نیچے

بے پناہ اندھیرے اور جس میں نہ اس کا مذاق اڑایا جاسکتا تھا اور نہ ہی اس کو ڈانٹا جاسکتا تھا۔ اس لئے اس نے صرف اسکو یقین دلانے کی کوشش کی۔

بھوت دوت کچھ نہیں ہوتا۔ جاہل لوگ ہمیشہ کسی نہ کسی وہم میں مبتلا رہتے ہیں۔ یہ انڈر گر اڈنڈ کی اندھیری دنیا تھی۔ تیرہ سو فٹ نیچے سرنگوں کا ایک جال بچھا تھا کالی دیواریں، کالا فرش اور کالی چھت، ہاتھ میں ڈھیری لئے جو سیکڑوں کی تعداد میں اس عجیب و غریب گپھا میں داخل ہوئے تھے۔ اب مختلف فیسوں یا ادتانوں میں بننے بننے صرف آٹھ گئے تھے۔ آدھیوں کا ایک مجموعہ جسے ذنگل کہا جاتا ہے۔ وہ اور رحمت لالو کے ذنگل میں تھے۔

لالو دس ادھ بہت گھسا ہوا ملکٹا ہے۔ جس کو کولیری کی ہر گیلری، ہر فیس کا علم ہے۔ جو کوئلہ کی قسمیں، اسکی بناوٹ اور اسکی قیمت تک جانتا ہے، جسے معلوم ہے کہ چال کرنے کے کیا آثار ہیں، اور کون سی چال کتنی دیر میں کر جائیگی۔

ادتان پہنچ کر سبھوں نے اپنے گینتے، سیلچے، اور جھوڑیاں رکھ دیں۔ چار آدمیوں نے سروں پر گچھے اور رومال باندھے۔ اور گینتے سنبھال کر کوئلہ کاٹنے میں لگ گئے جبکہ باقی چار آدمی پلٹ کر رکھی گئی جھوڑیوں پر بیٹھ گئے۔ لالو نے کہا۔

رحمت جھوٹ نہیں بولتا یہاں ایک سایہ ہے۔!

سہدیو ہنسنا۔ اب تم چچا ایک نیا شگوفہ چھوڑو گے۔

شگوفہ کی بات نہیں میں نے اسکو بالکل سامنے سے دیکھا ہے۔

اسی چچا تم کو ڈر نہیں لگا۔؟ جھوڑیوں پر بیٹھے لوگوں میں سے کسی نے حیرت سے

پوچھا۔

ڈر تو بعد میں لگا۔ پہلے مجھے معلوم ہی نہ ہو سکا کہ کیا بات ہے۔ ادھر بالکل لائین کے اسٹیشن پر سے گذر رہا تھا کہ وہ میرے ساتھ ساتھ چلنے لگا۔ وہ کھینی مانگ رہا تھا۔ جبر اکھنیا دے میں نہ ہو۔ جبر اکھنیا دے میں نہ ہو۔

اندھیرے میں کچھ دکھائی تو دیا نہیں۔ میں نے سوچا کوئی ہوگا، میں نے کھینی رکا لکر چونا ملا یا اور مسلنے لگا۔ اس بیچ اس نے کوئی بات نہیں کی بس کبھی کبھی کھینی مانگ لینا جبر اکھنیا دے میں نا ہو۔ مجھے غصہ آگیا۔ میں نے کہا سن تو لیا تم ایک بات کی رٹ کیوں لگائے ہو۔ یہ کہہ کر چٹکی میں کھینی پکڑ کر اس کو دینے کو مڑا تو دیکھا وہاں کوئی نہ تھا۔؟

کوئی نہیں۔ بے حد ڈری ہوئی آواز میں کسی نے پوچھا۔

نہیں کوئی نہیں۔ میں نے ڈھری اونچی اٹھا کر چاروں طرف نظر دوڑائی، چاروں طرف سناٹا تھا۔ نہ آدمی نہ زاد چھن سے میرا جھاڑ گیا۔ بدن کے رونگٹے کھڑے ہو گئے۔ کھاد نکلا تو بخار سے تپ رہا تھا۔ پانچ دن بعد بلیا پور سے سنٹوش اوجھا آیا۔ سرسوں سے جھاڑا تب کہیں جا کر میرا بخار اترتا۔

سہدیو کوئلہ کاٹتے اس کی باتیں بھی سن رہا تھا۔ وہ ایک دم چپ رہ گیا۔ اتنی لمبی کہانی کے بعد اور کیا رہ گیا ہے کہنے کو۔ مجھدار ٹھیک کہتا ہے ان لوگوں نے لیبروں کو انگنت اندھیرے کنوؤں میں بند کر رکھا ہے، جاتی واد کا کنواں، علاقائی عصبیت کا کنواں، توہم کا کنواں، یہ کتنے کنوؤں سے نکل پائیں گے۔؟ نہیں سہدیو یہ مشکل ہے۔ بہت مشکل۔

مجھدار پگلا نہیں ہے۔ پچھلے سال بھر سے وہ اس کے سمپرک میں ہے۔ اتوار کا دن اسی کے گھر میں گذرتا ہے۔ گھر یعنی وہی اکیلا کتابوں سے بھرا کمرہ وہ اسے کتابیں پڑھ کر سناتا ہے۔ اخبار کی خبریں بتاتا ہے، بحثیں کرتا ہے۔ اس کا ذہن آہستہ آہستہ روشن ہوتا جا رہا ہے۔ آنکھیں دور تک دیکھنے لگی ہیں۔ یہاں سے امریکہ تک، روس چین اور انقلاب تک، وہ محنت کی قیمت جان گیا ہے۔ اسکو یاد ہے بہت پہلے کالا چند نے کہا تھا کہ یہ لوگ جو س لیتے ہیں۔ اور گنڈیری کی طرح تھوک دیتے ہیں۔ تب یہ بات اسکی سمجھ میں نہیں آئی تھی، مگر اب وہ سمجھ گیا ہے۔

اس نے پلٹ کر لالو کی طرف دیکھا۔ وہ کھینٹی کھا کر ہاتھ جھاڑ کر کوئلہ جمع کرنے کیلئے اٹھ کھڑا ہوا۔ اس نے ایک لمحہ کیلئے سوچا کہ اگر اس کو وہ بھوت بل جائے تو.....

اس نے اپنا ہاتھ اوپر اٹھایا اور اپنی پوری قوت سے گنیتا اپنے سامنے کی سیاہ دیوار پر دے مارا۔ کھچاک کی آواز ہوئی گنیتے کا پہل دور تک کوئلے کی نرم چھاتی میں اترتا چلا گیا پھر اس نے گنیتے کو جھکا دیا اور کوئلے کا ایک بڑا سا ٹکڑا اس کے پیروں کے پاس آگرا۔

کوئلہ کانٹے کا یہی طریقہ رائج ہے۔ آٹھ آدمی میں چار کوئلہ کاٹتے ہیں اور چار آدمی کٹے ہوئے کوئلے کو جھوڑیوں میں بھر کر گاڑی میں لوڈ کرتے جاتے ہیں۔ پھر دوسرے چار کوئلہ کاٹتے ہیں اور یہ چاروں گاڑی بوجھتے ہیں، گاڑی کا وزن ایک ٹن ہوتا ہے۔

ایک دن محمدار نے اس سے پوچھا تھا۔

ایک گاڑی کوئلہ کا وزن کتنا ہوتا ہے معلوم ہے۔؟

ایک ٹن۔

جانتے ہو ایک ٹن کتنے سی ایف ٹی CFT میں ہوتا ہے۔؟

نہیں۔

ایک ٹن ہوتا ہے 36 سی ایف ٹی میں اور کول ٹب جو بنا مے جاتے ہیں جسے تم لوگ

گاڑی کہتے ہو وہ چالیس CFT کا ہوتا ہے۔ اس کا مطلب یہ ہوتا ہے کہ ہر کول ٹب میں

چار CFT کوئلہ ایسا کٹتا ہے جسکی اجرت لیبر کو نہیں ملتی اور مالک کو جس پر کوئی لاگت نہیں

آتی۔

وہ حیرت سے محمدار کا منہ تاکنے لگا۔

حیرت کی بات نہیں ہے یہ لیبر کی محنت ہی ان مالکوں کا عیش و آرام ہے۔ بہ سادھا

آدمی نہیں ہیں۔ یہ ڈاکو ہیں، لیٹرے..... صرف اسی بات پر مت جاؤ، یہ لیبروں کی

چھٹیاں، ان کے اور ٹائم، ان کے بونس اور ان کو ملنے والی کئی طرح کی سہولتیں سب

ہڑپ لیتے ہیں۔ جانتے ہو مجھے تنخواہ دو سو روپیہ ملتی ہے اور دستخط ڈھائی سو پر کرنے

پڑتے ہیں۔

سہدیونے پھر اس کی طرف حیرت سے دیکھا۔

محمدار ہنسنا۔ تم سوچتے ہو گے میں اتنا قابل بنتا ہوں، اتنی لمبی لمبی بات کرتا ہوں،

پھر بھی اس طرح کی نا انصافی کو برداشت کر لیتا ہوں۔ کیا کیا جائے یہ مجبوری ہے،

اتنے بڑے گرم توے پر اگر ایک بوند پانی ٹپکا بھی تو کیا ہو گا، چھن سے جل جائیگا فوراً

محمدار کبھی کبھی اتنا سچ بولتا ہے کہ جلدی یقین نہیں آتا۔

تاہر توڑ گنیٹا چلاتے رہنے سے اس کے ہر سام سے پسینہ پھوٹ نکلا تھا اور

اب اسکے بدن پر کینچوے کی طرح رینگ رہا تھا۔ یہاں پسینہ کوئی پونچھتا نہیں۔ ایسے ہی ہر،

گردن، پیٹھ پر سے رینگتی ہوئی پسینے کی دھار پیروں سے گذر کر زمین میں چو جاتی ہے۔

کوئلہ مٹی کی طرح پسینہ کو جذب نہیں کرتا۔ اپنے پاس جمع رکھتا ہے۔

کوئلے کی دھول اس کو ڈھکتی رہتی ہے۔ سکھاتی رہتی ہے۔ کوئلے کا تازہ دھول پسینے سے ہم
اکمیز ہو کر سونے کی طرح چمکتی ہے۔

وہ جب ذرا سستانے کیلئے رکا تو لالو سے بولا۔

تم ایسا کر دچکا کہ اپنے بھوت سے مجھے ملوادو کسی دن -

لالو دسادھ نے اس کو گھور کر دیکھا۔ مذاق مت اڑاؤ کسی دن دیکھ ہی لو گے

یہ غلط بات نہیں ہے، یہیں اتر میں وہ مہو لڑکا، کیا نام تھا اسکا شمشو میرے سامنے
اُترا تھا۔ بس مہینہ بھر پہلے تو بیاہ ہوا تھا اسکا۔ سب جانتے ہیں ای بات۔

سہدیو نہیں تھا۔ چچا بات دراصل یہ ہے کہ یہ بھوتوں کا علاقہ ہے ہا۔ یہاں

سیکڑوں کو لیریاں ہیں۔ ہزاروں لوگ ان کو لیروں میں مرے بھی ہوں گے۔ اس طرح

ہر کو لیریاں میں پانچ دس بھوت تو ضرور مل جائیں گے۔ پھر ڈرنے کی کیا بات ہے۔

لا لوبرا مان گیا۔ بولا۔ تمہارا دماغ خراب کر دیا ہے اس لال جھنڈے والے بھو

نے، چار اکھڑ کیا پڑھا ویسے کہ ایک دم سے پنڈت ہو گئے۔ مطلب یہ کہ گر و گڑیدہ گیا اور

چیلہ چینی ہو گیا۔

سب لوگ ہنسنے لگے۔

محمد ار سے اس کی بات تمام پھیل گئی ہے۔ سب لوگ یہ بھی جان گئے ہیں کہ سہدیو

پڑھا لکھا ہے۔ اکثر کو لیری کے مزدور کسی بات پر اُلجھ جاتے ہیں تو اس کے پاس صلاح لینے چلے

آتے ہیں وہ اکثر یونین کے پاس نہیں جاتے، کیل سنگھ سے مدد نہیں مانگتے۔ بس سیدھے

اس کے پاس چلے آتے ہیں۔ اسکی مقبولیت بڑھ رہی ہے اور اس اندھیر نگری میں جو قبضہ مقبول

ہوتا جاتا ہے۔ اتنا ہی یونین اور میمنٹ دونوں کی نظروں میں چڑھتا جاتا ہے۔ دونوں اس

کو اپنی طرف کھینچنا چاہتے ہیں۔ اسکے فائدے کیلئے نہیں، اپنے مفاد کیلئے۔ جو الامصر اسکو

اکثر کپڑے کر یونین آفس لیجاتا ہے۔ کئی بار ضد کر چکا ہے کہ تم یونین کیلئے کام کرو کیل سنگھ

بھی کبھی آتے جاتے بلا کر بیٹھا بیٹھا ہے۔

ارے چھوڑا نوکری، کا دھول با۔ کو نوٹھیکی دارمی کر لا۔

محمد ار کہتا ہے۔ یہ گڑھے ہیں۔ اور گڈھوں پر جاں ہیں۔ جہاں اس پر پاؤں رکھا کے گئے

چھپاک..... اور اوپر سے جال کس جائے گا۔ اس لئے دونوں سنے پختے رہو۔
 مجدار اپنا کام بہت لگن سے کرتا ہے اس نے گیارہ ممبر بنا لئے ہیں۔ اپنی پارٹی کے
 جی ہاں وہی لال جھنڈا، حالانکہ کوئی فرق نہیں پڑا ہے۔ گرم تو ہے پر جہاں ایک بوند پانی
 چھن سے اڑ جائے گا وہیں گیارہ بوند پانی بھی کیا کر سکے گا۔

اس نے ایک دن مذاق میں مجدار کو مشورہ دیا تھا۔ تم جو الا کی یونین میں شامل ہو جاؤ۔
 وہیں سے کام شروع کرو بعد میں پوری یونین کی شدھی کر دینا۔!
 وہ خوب ہنسنا تھا مطلب یہ کہ تم بھی وہی داؤں سکھا رہے ہو جو یہاں اکثر چلا جاتا ہے
 آخر اس میں حرج ہی کیا ہے۔

یہ سدھانت کی بات ہے سہدیو۔

سدھانت کو بن بدلنے کو کہتا ہے میں تو صرف تھوڑے دنوں کے لئے بہرہ ور
 بدلنے کو کہہ رہا تھا۔ آخر یہ لوگ کتنے ہتھکنڈے دکھاتے ہیں۔ کیا کیا چال چلتے ہیں۔ ایک داؤں تم بھلا
 لوگے تو ازتھ ہو جائے گا۔

ہمارے یہاں اپنا کچھ نہیں ہوتا۔ پانی ہی سب کچھ ہے۔ اور پارٹی کی پالیسی سے باہر نکلنے کی کسی
 کو اجازت نہیں۔ یہی ہم لوگوں کا اصول ہے۔

تو مت توڑو اپنے اصول، اور بیٹھے صرف انقلاب کے خواب دیکھتے رہو۔

چار گاڑی بوڈو کر کے ان لوگوں نے ہلیج اسٹیشن تک دھکیل کر پہنچا دیا۔ اب کے لاو وغیرہ کی
 باری تھی، کونلے کاٹنے کی۔ وہ چاروں سستانے لگے لئے بیٹھ گئے۔ رحمت سہدیو سے بولا۔
 میں بھوت پریت سے نہیں ڈرتا ہوں۔ بس ایک وہم سمایا رہتا ہے دل میں ہمیشہ۔

کیسا وہم؟

ایسا لگتا ہے جیسے کچھ ہوگا۔ کوئی ایکسیڈنٹ، کوئی حادثہ.....

دیکھو یہ ڈر مہار اکیلا نہیں ہے۔ ہر آدمی جو کان کے اندر اترتا ہے یہ خوف کہیں نہ کہیں
 اس کے دل میں موجود ہوتا ہے۔ اور اسی کی وجہ سے آدمی چوکنا بھی رہتا ہے۔ ہر چیز کو دیکھتا جاتا
 ہے۔ خاص طور پر خطرے والی جگہوں پر ایک طرح سے سوچو تو یہ اچھا ہی ہے۔!

مگر مجھے ڈر لگتا ہے۔ ایسا لگتا ہے جیسے کسی دن اچانک میں مر جاؤں گا۔
 ہش۔: سہدیو نے اس کی بات کاٹ دی۔ پاگلوں کی طرح کیوں سوچتے ہو۔
 نہیں سہدیو بھائی مجھ کو ایسا لگتا ہے۔

سہدیو جھٹلا گیا۔ جب تم کو اتنا ڈر لگتا ہے تو تم گاؤں ہی چلے جاؤ۔
 گاؤں۔؟ وہ کچھ سوچنے لگا پھر کچھ دیر سوچ کر بولا۔ گاؤں میں بھی کیا ہے؟ نہ جگہ نہ
 زمین، وہاں بھی تو مجوری ہی کرنی ہے۔ یہاں کم سے کم کھٹتے ہیں تو پیسہ تو ملتا ہے۔ خان صاحب لوگوں
 کا رعب تو نہیں سینا پڑتا۔

پھر اتنا گہراتے کیوں ہو۔؟ ہم لوگ بھی تو کام کر رہے ہیں۔ سینکڑوں ہزاروں لوگ کام کر رہے
 ہیں۔ سہدیو اس کو پیار سے دیکھا۔ بری بات سوچنا چھوڑ دو۔ چار پانچ سال کام کرنا ہے۔ پھر ہم
 لوگ گاؤں میں زمین لیکر بوٹ جائیں گے۔

سہدیو نہیں جانتا کہ یہ خواب ہے۔ وہ خواب جو تقریباً ہر ملکٹا دیکھتا ہے۔ اس کو اس بات
 کا پتہ نہیں کہ کولیری کی نوکری گڑ بھرا ہنسولہ ہے۔ جو ٹیڑھا اتنا ہے کہ نگلا نہیں جاتا اور مٹیھا اتنا ہے کہ چھوڑا
 بھی نہیں جاتا۔

رحمت کے دل میں جو ڈر سما گیا تھا وہ کبھی نہیں نکلا۔



آنکھ کھلتی ہے تو چھپیر کے سوراخوں میں آسمان کے سفید، دودھیا ٹکڑے ٹنٹے
 ہوئے ہیں۔ کالوں کو جھاڑو لگانے کی سب سب کی مخصوص آواز سنائی دیتی ہے کبھی کبھی
 مرغوں کی بانگ کی آواز ساری خاموشی کو جھک بھور ڈالتی ہے۔ اکاد کا جانوروں کے گلے
 میں بجتی ہوئی گھنٹی کی آواز بھی اور آوازوں میں شامل ہونے لگتی ہے۔ گاؤں میں ہر
 روز صبح ایسے ہی نمودار ہوتی ہے۔ اسی مخصوص انداز میں، یہ سب اس کو دُور
 برس بعد بھی ایک دم مانوس لگا۔ مانوس اور اپنا۔

وہ دو برس بعد گاؤں لوٹا ہے، خود سے نہیں لوٹا، اسکا بھائی لانے گیا تھا۔

اب ان لوگوں کو اندیشہ ہو چلا تھا کہ وہ شہر میں کسی پھندے میں پھنس گیا ہے۔ یہ شبہ اس لئے ہوا کہ اس نے ادھر خط لکھنا، بلکہ خطوں کا جواب دینا بھی تقریباً بند کر دیا تھا۔ ایسے میں ایک دن کام پر سے واپس آیا تو اپنے بھائی کو آیا پا کر اکیدم حیران رہ گیا۔

آپ۔؟ کب آئے۔؟

اس کا بھائی جواب دینے کے بجائے اس پر گم ہو گیا۔

تم کو کچھ گھر کی فکر ہے۔؟ دو برس ہو گئے تم نے پلٹ کر بھی نہیں دیکھا کہ ہم جہاں رہے ہیں یا مر چکے ہیں۔!

پیسے تو میں برابر بھیج دیتا ہوں۔! وہ لجاجت سے بولا۔

پیسے بھیجے سے کیا ہوتا ہے۔ لوگ کہتے ہیں کہ میں نے پیسے کے لوبھ میں تم کو پر دیا ہاں تک دیا ہے۔ ویسے بھگوان جانتا ہے جو کچھ کیا ہے۔ تمہارے بھلے کیلئے ہی سوچ کر کیا ہے۔

سہدیو بولا۔ لوگ بکتے ہیں بکنے دیجئے۔ کتا بھونکتا رہتا ہے اور ہاتھی چلتا رہتا ہے۔ لوگوں کی میں پر واہ نہیں کرتا۔ تمہاری بھابی نے جینا دوکھر کر دیا ہے۔ بار بار یہی کہتی ہے سہدیو ہاتھ سے بے ہاتھ ہو گیا ہے۔ وہ ضرور کسی پھندے میں پھنس گیا ہے۔!

پھندے میں پھنس جانا ایک مخصوص محاورہ ہے، یہ پھندے عورت بھی ہو سکتی ہے، شراب بھی اور جوا بھی۔

سہدیو دھیرے سے ہنسا۔ عورتوں کو تو ہمیشہ یہ خدشہ لگا ہوتا ہے۔ ان دو برسوں میں چار پانچ بار تو رحمت میاں گھر ہوا ہے۔ اس سے تو پوری خبر مل ہی جاتی ہو گی۔

ہاں اس نے بتلایا تھا کہ تم آجکل بہت کتابیں پڑھتے ہو پگلا پنڈت کی طرح۔ رات کو جب سو جاتے ہیں۔ تب تم ڈھیری جلا کر پڑھتے ہو۔ اس نے ایک بات اور بتائی ہے۔ اسکے بھائی نے رک کر راز جو یا نہ اس کی طرف دیکھا تھا۔

کیا بتایا ہے اس نے۔؟

یہی کہ تم کمیونسٹ ہو گئے ہو۔ بھگوان پر دسواش نہیں رکھتے۔

بھگوان پر وہ یقین رکھتا ہے، وہ مجھدار کی طرح اتنی دُر نہیں گیا ہے۔ کہ ساری چیزوں

کو صاف صاف بالکل واضح شکل میں دیکھ سکے۔ کئی نسلوں کا یا شاید جنم جنم کا سنسکار اتنی جلدی نہیں چھوٹتا۔ مجھار خود کہتا ہے کہ یہ آسان کام نہیں ہے۔ کیونکہ مذہب کی جڑیں بہت دوزنک اور بہت گہرائی تک پھیلی ہیں۔ ان سے اپنے آپ کو آزاد کرنا سہل نہیں ہوتا۔ مذہب جو معصوم اور سادہ لوح انسانوں کو بیکار کھنے اور ایک مخصوص اخلاقی راہ پر چلانے کے لئے ایک سماجی ڈھانچے کے طور پر ایجاد ہوا تھا۔ اس کا اتنا غلط استعمال ہوا ہے کہ بیان نہیں کیا جاسکتا پہلے فیوڈل لوگوں نے پھر سرمایہ داری کے ٹھیکیداروں نے اور اب سیاسی رہنماؤں نے اسکو ایک مہلک، مضبوط اور اچوک ہتھیار کی طرح استعمال کیا ہے۔

سہدیو مجھار کی بات یاد کر کے مسکرایا۔ اگر کھتیا سے اس کی ملاقات ہو جاتی تو مزہ آجاتا۔

وہ گاؤں جاننا نہ چاہتا تھا۔ اسلئے اس نے چھٹی نہ ملنے کا بہانہ بھی بنایا۔ مگر اس کا بھائی اس کو چھوڑ کر جانے پر راضی نہیں ہوا۔ اس بار اس کو بہر حال لیجانا ہی تھا۔ چنانچہ تنکو کی مدد سے اس کے بھائی نے اس کو پندرہ دن کی چھٹی دلا دی اور اسی دن رات کی گاڑی سے اس کو گاؤں لیتا آیا۔

گاؤں ویسا ہی تھا جیسا وہ ڈوبرس پہلے چھوڑ کر گیا تھا۔ ہرا بھرا اور سبزہ کی مخصوص خوشبو بکھیرتا ہوا، میلے ٹھیلے اور تھج تھواروں سے سجا سنورا، اب صرف یہ ہوا تھا کہ لڑکے ذرا بڑے ہو گئے تھے۔ لڈو بولنے اور دوڑنے لگا تھا۔ اور کچھ لڑکیوں نے فرائک چھوڑ کر ساڑھی باندھنا شروع کر دیا تھا۔ گردھاری کا باپ اور سندری چائین دونوں مر گئے تھے۔ دکھن لال کی بیوہ کے کھیت جو دھری صاحب نے بے ایمانی سے ناش کر کے اپنے کھیت میں بلا لئے تھے۔ زندگی ویسے ہی سست رفتاری سے گذر رہی تھی گاؤں میں۔

اب چھپر کے سوراخوں سے زرد دھوپ کی لمبی لمبی لکیریں کھینچ گئی تھیں۔ اور دیواروں پر، کائی جمی دیواروں پر دھوپ یوں دکھلائی دے رہی تھی جیسے ان پر زرد دوزی کی گئی ہو۔ اچانک اس کو بھابی بھڑے دروازے کو دھکیل کر اندر چلی آئی۔

اب کیا سارا دن سوتے رہو گے۔ شہر میں جا کر عادت بگاڑ لی ہے۔

گاؤں کے لوگوں کا ایک دشوا سس بن گیا ہے کہ شہر کے لوگ عالی شان کمروں میں دن چڑھے

سوتے ہیں۔

انہیں معلوم نہیں کہ شہر میں بھی اس کے گاؤں سے بدتر جگہیں ہیں۔ اندھیری، متعفن اور بچھاتی ہوئی نالیوں والی جگہیں انہیں بھی منہ اندھیرے اٹھنا پڑتا ہے۔ اور ایسی شدید محنت کرنی پڑتی ہے کہ جسم سے پسینے کے ساتھ تین نکل آتا ہے۔ مگر اس نے اپنی بھابی کو کچھ نہیں بتایا۔ چپ چاپ سے اٹھ کر بستر پر بیٹھ گیا۔

میں سمجھتی تھی اب تم آؤ گے ہی نہیں۔ کسی کو گھر ڈال لیا ہو گا۔ وہاں تو بہت ملتی ہے مہین ساری سے بدن جھلکتا ہے ان کا۔ پاؤں اور لالی سے منہ لال بھبھو کا۔

اس میں جلنے کی کیا بات ہے بھابی۔ تم بھی جا بسو بھئی کے ساتھ شہر۔ روکا کس نے ہے اس کی بھابی نے منہ پچکایا۔ تمہارے بھئیالے جائیں گے؟ کتنا ضد کیا کہ میں بھی کول وری (کولیری) جاؤنگی اور شہر دیکھو گی۔ مگر تمہارے بھائی نے چھوڑ کر ہاں نہیں کیا۔ وہ ہنسا۔ وہاں کولیری میں کیا دیکھو گی۔؟ چہرہ کالا ہو جائے گا۔

”ہونے دو۔ وہاں گاڑی نہیں ہوتی؟ بڑے بڑے مکان، سینما، تھیٹر، بڑی بڑی جگہ کرتی دکانیں۔ ایک سے ایک تو سامان بکتا ہے وہاں!“

اس کی بھابی نے جو خاکہ کھینچ رکھا ہے اپنے ذہن میں اس کو وہ توڑنا نہیں چاہتا۔ اس نے مسکرا کر رہ جاتا ہے۔ اس کی بھابی ہی بولتی ہے۔

بہت موح مزہ کر لیا۔ اس بار تو تمہیں ایسے جانے نہیں دوں گی۔ پاؤں میں بیڑی ڈال ہی دوں گی!“

پاؤں میں بیڑی یا گلے میں پھندہ؟

اس کے لہجے میں کچھ تھا۔ کوئی درد، کوئی شکوہ، کوئی کلا، اس کی بھابی کو سمجھتے دیر نہیں لگی۔ ایسی باتوں کے لئے عورتوں کی حس بہت تیز ہوتی ہے۔ وہ فوراً اٹھیک جگہ پر آگئی۔

جلبیا کیلئے تمہارے بھائی کو کہا تھا مگر وہ لوگ راضی نہیں ہوئے۔ ذات گوتر میں وہ لوگ ہم سے اونچے تھے!“

سہدیو نے اپنی ساری سماعت یکجا کر لی، اس کی بھابی بتلائے گی کہ کیسے جلیانے

فیل چائی تھی۔ کیسے رد کر آئیں سب جالی تھیں۔ کیسے ڈوب مرنے کی کوشش کی تھی، کتنا بڑا ہنگامہ مچا تھا۔۔۔۔۔ مگر اس کی بھابی کچھ نہیں بولی اٹھ کر کھڑی ہو گئی۔

اب جلدی سے اٹھو۔ کہیں باہر نہیں جاؤ گے۔؟

اس کی بھابی چلی گئی۔ وہ ویسے ہی چادر اور ٹھوسے اسیا یا سا بیٹھا رہا۔ بالکل خالی الذہن، باہر لڈو اس کا لایا ہوا پلاسٹک کا باجا تمام بجاتا پھر رہا تھا۔ ٹین کے ڈنلی جس پر ایک خوبصورت عورت کی تصویر بنی تھی۔ اس کو گلے میں لٹکا رکھا تھا۔ آج وہ کسی بڑے رئیس کی طرح اپنے شہر ہی کھلونوں کو لے گاؤں میں دندناتا پھر رہا تھا۔ اور تمام یہ خبر بھی پھیلتی جا رہی تھی کہ سہدیو گھرا گیا ہے۔

دوپہر کو سند رلال اس سے ملنے آیا۔ سند رلال اسکا دوست تھا، دونوں کھرسواں ہائی اسکول میں سات کلاس تک ساتھ پڑھے تھے۔ پھر وہ کھیتی گری ہستی میں لگ گیا تھا۔ اس سے چھٹنے کے بعد بھی دونوں کی دوستی کم نہیں ہوئی تھی۔ دن رات کا ساتھ تھا۔ کبھی کبھی وہ سہدیو سے جلیا کے بارے میں کہتا۔

اے یار یہ چو ما چاٹی چھوڑو۔ اور اس کو لیکر اڑ جاؤ، باقی جو ہو گا میں سنبھال لوں گا۔ اس کا ماما داروغہ ہے۔ پٹنہ میں۔ بھجوا دے گا سات برس کیلئے۔! بھجوا کیسے دے گا۔؟ میاں بی بی راضی تو کیا کرے گا قاضی۔

دونوں خوب ہنستے۔ سہدیو اسے لے اڑنے پر راضی نہیں ہوا۔ وہ جانتا تھا کہ اسکا بیاہ اسی سے ہو گا۔ اس نے اپنے بھابی کو قریب قریب بتلا ہی دیا ہے۔ جلیا بھی اپنے گھر میں کسی نہ کسی کو اپنا عندیہ کہہ ہی چکی ہو گی۔

سند رلال اس سے بہت سنجیدگی سے ملا۔ اس کو سہدیو کے صدمے کا احساس تھا چند رسمی اور تقریباً غیر ضروری باتوں کے علاوہ کوئی بات نہیں ہوئی۔ دونوں نے ساتھ کھانا کھایا۔ اور سپہر کے بعد ہاتھ میں ہاتھ ڈال کر باہر نکل گئے۔ پھاگن کا مہینہ جب صبح کو ٹھنڈک لگتی ہے مگر دن کی دھوپ تیکھی ہو جاتی ہے اور شام ہوتے ہوتے ہوا میں رس اترتا ہے۔ اسی رس بھری ہوا میں دونوں بے مطلب گاؤں کا چکر کاٹتے رہے۔

جلیا کے گھر کے پاس سے گزرتے ہوئے سہدیو نے پوچھا۔

بارت بہت بڑی آئی تھی؟

نہ بہت بڑی نہ بہت چھوٹی!

تم نے بڑ کو دیکھا تھا۔؟

بڑ تو تمہارے پاؤں برابر بھی نہیں تھا۔ سوکھا، مرا، برسوں کا بیمار، پتہ نہیں کیا دیکھو

دیا اس کو!

شادی میں کوئی ہنگامہ نہیں ہوا۔؟

نہیں تو۔!

جلدیانے کہا تھا اگر اسکی شادی کسی دوسری جگہ ہوئی تو وہ گم دھاری کے کنوس میں ڈوب کر

جان دے دیگی۔

آرے یار..... سنڈر لال نفرت سے بولا۔ تم بھی عجیب جمن ہو۔ عورت کمبخت بولتی بہت ہے

مگر کرتی کچھ نہیں مزے میں چپتی سادھ لیتی ہے۔!

مقوڑی دیر کے لئے خاموشی چھا گئی۔ دونوں کھیت کی آری پر چلنے و در نکل گئے۔

مقوڑی دیر بعد لیکا ایک سنڈر لال نے پوچھا۔

تمہیں اس کا بہت غم ہے۔؟

اس نے ایک لمحہ کیلئے رک کر سنڈر لال کی طرف دیکھا پھر بولا۔

نہیں۔!

ہونا بھی نہیں چاہیئے۔ پاؤں کی جوتی، ایک نہیں رہی دوسری لے لیں گے۔

کہیں ایک غصہ سہد لویو کے اندر سرسراتا ہے۔ ایک تلخ، تکیگا، اچانک پھٹ پڑنے

والا غصہ۔ وہ سامنے پڑے مٹی کے ڈھیلے پر زور سے ٹھوکر مارتا ہے۔ مٹی کا ڈھیلو ٹوٹ

سکر بکھر جاتا ہے۔

ذرا دیر بعد سنڈر لال بولا۔

بھابی کہہ رہی تھی تمہارے لئے اس نے سراپور میں کوئی لڑکی دیکھ رکھی ہے۔

اس نے رک کر پھر سنڈر لال کی طرف دیکھا۔

میں شادی نہیں کر دکھا۔!

کیوں نہیں کر دگے؟ اگر جلیا سے اچھی نہ ہو تو مت کرنا!۔
سوال اچھی بری کا نہیں ہے۔!

پھر۔۔؟

بس ایسے ہی میں نے فیصلہ کر لیا ہے۔

دونوں خاموشی سے چلنے لگے، جیسے سب کہنا سننا ختم ہو گیا ہو۔
پورے گاؤں کا چکر لگا کر وہ لوٹے تو سورج غروب ہو رہا تھا۔ ہوا میں خنکی آگئی تھی،
گاؤں کی چھپروں سے دھواں نکلنے لگا تھا اور ایک مغموم دھند لگا، ایک بے نام ادا سنی آہستہ
آہستہ چاروں طرف بسیط ہوتی جا رہی تھی۔ سندرلاں نے پیار سے اس کے کندھے پر ہاتھ
رکھا۔

میں تمہیں اتنا کمزور نہیں سمجھتا۔

ہاں کم سے کم اتنا مضبوط تو ضرور ہوں کہ کوئی فیصلہ کر سکوں۔

چاہے وہ فیصلہ غلط ہو۔؟

غلط اور صحیح کا فیصلہ تو بہت بعد ہوتا ہے۔

پھر دونوں چپ ہو گئے۔ شام کے گہرانے دھند لگے میں دونوں نے ایک دوسرے
کے چہرے کو پڑھنا چاہا اور دونوں ہی ناکام ہو گئے۔ سہدیو نے بات پلٹ کر اچانک
پوچھا۔

گاؤں میں کسی کے پاس سائیکل ہوگی۔؟

کہاں جاؤ گے۔؟

رسولپور جانا ہے۔ وہاں کا ایک میاں میرے ساتھ کام کرتا ہے۔ اس کے پیسے اور

سامان پہنچانا ہے۔!

سائیکل تو..... سائیکل تو..... وہ من ہی من یاد کرتا ہے پھر بتلاتا ہے،

کہہ پا کے پاس ہے سائیکل۔ اس کو بیاہ میں ملی ہے۔ بالکل نئی ہے..... میں مانگ کر لاؤں گا۔

.....

.....



رسول پور اس نے پہلے نہیں دیکھا تھا !

پانچ برس پہلے ایک بار اس کا بیل کھو گیا تھا تب وہ بیل کھو جتا ہوا، رسول پور پہنچ گیا تھا۔ خانصاحب کے پکا مکان میں جو گاؤں کے پہلے ہی واقع ہے اور جسے لوگ حویلی کہتے ہیں۔ وہیں پوچھتا چھ کی کھتی۔ اور وہیں سے واپس بھی ہو گیا تھا۔ گاؤں میں گھسنے کی، یا گاؤں دیکھنے کی نوبت ہی نہ آئی تھی۔ آج رسول پور پہنچا تو دوپہر ہونے کو آ رہی تھی۔ صبح اٹھنے میں دیر ہو گئی تھی اور کھیر بھالی نے صبح صبح جو پکوان پکائے تھے اسکے بھوگ کے بغیر کیسے جانے دیتیں، راستہ بھی لمبا تھا۔ سات کوس، وہ تو سائیکل نہ تھی۔ اور راستہ سوکھا تھا اس لئے بغیر رکے زندنا تا ہوا پہنچ گیا تھا۔ کئی آدمیوں سے پوچھتا گاؤں پار کمر کے آخری سرے پر آ گیا یہاں غیب اور بے زمین لوگوں کے گھر تھے۔

انہیں گھروں میں سے ایک گھر رحمت میاں کا تھا۔ دو کمروں کا گھر۔ سامنے چھوٹا سا برآمدہ تھا۔ اسی برآمدے کے کونے میں جو لہا بنا تھا۔ یہ گویا باورچہ خانہ تھا۔ سامنے ایک پرانی خستہ حال چوکی پڑی تھی۔ جس کا ایک پایہ ٹوٹ گیا تھا۔ اس کی جگہ درخت کی ایک موٹی ٹہنی کاٹ کر ٹھونک دی گئی تھی۔ اب یہی بوسیدہ جار جار چوکی تخت "کہلاتی ہے۔ جیسے خان صاحب کا چھوٹا سا گھر حویلی کہلاتا ہے۔ اسی بات کو کو لیری میں سنتوش مہتو بہت مزے میں کہتا ہے۔

گج بھر کپڑا دسترخوان۔ واہ رے بیٹا مسلمان

رحمت میاں کے گھر کے سامنے اس نے سائیکل کی گھنٹی بجائی تو ایک عورت نے ڈری سہمی نظروں سے باہر جھانکا۔ اور خلاف توقع ایک صاف ستھرے کونئی چھپاتی سائیکل میں آیا دیکھ کر ایک دم سے گبرا گئی۔ شاید وہ سمجھی کوئی کورٹ کچہری کا آدمی ہے۔ اس کے سسرال کی زمین پر جب مقدمہ چل رہا تھا تو ایسے پیادے کئی بار آئے تھے اور آخر میں زمین خانصاحب نے نیلام کر دالی تھی۔ سہدیو نے ڈری سہمی، بے حد گبرائی ہوئی عورت کو دیکھا، عورت کا فی قبول صورت تھی بلکہ کافی خوبصورت تھی۔ اس کو کبیل کی بات یاد آئی۔ مطلب یہ کہ کبیل نیا ہی زیادہ

لگتا تھا۔ چمک دمک ابھی قائم تھی اور بہت زیادہ استعمال کے آثار بھی دکھلائی نہ دیتے تھے۔
یہ سب سوچ کر وہ من ہی من مسکرا دیا۔

پانچ چھ برس کے ایک لڑکے نے قدرے تھلا کر پوچھا۔
کس کو کھودتے ہیں؟

اس نے سائیکل اسٹینڈ پر کھڑی کر دی اور ذرا سا جھک کر اس کو گود میں اٹھالیا۔
تم کو کھودتے ہیں!۔

اب اپنی ماں کی طرح لڑکا بھی حیران رہ گیا۔ وہ لڑکے کو اٹھائے اندر آ کر تو کی ریٹیٹ
گیا۔!

میرا نام سہدیو ہے میں سرت گالوا کارہنے والا ہوں
آگے بولنے کی ضرورت نہیں ہوتی۔ نئی نیا فوراً سمجھ گئی۔ رحمت میاں نے ساری تفصیل سے
پہلے ہی بتا رکھی تھی۔ وہ جب بھی گاؤں آتا ایک بار مست گالوا ضرور جاتا تھا۔ وہ جھٹ سے
سر پر آنچل ڈال کر باہر آگئی۔

تم نے بھیا ڈرا ہی دیا تھا۔ میں سمجھی تھی کوئی کچھری کا پیادہ ہے!۔
سہدیو ہنسا۔ پیادہ تو ہوں ہی بھلے کچھری کا نہ ہوں بلکہ رحمت بھائی کا ہوں۔
کب آئے ہو بھیا۔؟

پرسوں آیا ہوں۔!

ابھی تو رکو گے کچھ دن۔؟

ہاں پندرہ دن کی چھٹی ہے۔ دو برس بعد آیا ہوں۔

دو برس۔؟ تم لوگوں کا شہر میں من لگ جاتا ہے تو گاؤں آنے کا من نہیں ہوتا۔

ہے نا.....؟

اس کے جملے میں جو شکوہ چھپا تھا۔ اس کو سمجھتے دیر نہیں لگی سہدیو کو مسکرا کے بولا۔
ہمارے رحمت بھائی کا من تو شہر میں ذرا نہیں لگتا۔ ہر مہینہ گاؤں آنے کی بات کرتا ہے۔
ختمونیا شراگئی۔ اب بھیا تم بھی ہنسی کرنے لگے!۔

سہدیو نے روپے نکال کر لڑکے کے ہاتھ میں پکڑا دیئے۔

تمہارے باپ نے بھیجے ہیں۔!
 پھر اٹھ سائیکل کے ہینڈیل سے لٹکتے کھیلے کو اتار کر دیدیا۔ تھیلا پاتے ہی لڑکا خوشی سے مچل گیا۔ اور وہیں چوکی پر تھیلا اٹھ دیا۔ اس میں ایک جوڑی لڑکے کا کپڑا تھا۔ ختنونیا کی ایک ساڑھی تھی۔ تقوڑے چاکلیٹ اور پلاسٹک کی موٹر۔ لڑکا سب چیز وہیں چوکی پر چھوڑ کر موٹراٹھا کر بھاگ کھڑا ہوا۔ ختنونیا نے بچہ کے سامان کو پھر کھیلے میں بھر دیا۔ پھر المونیم کے ٹکڑوں میں پانی لاکر اس کے سامنے رکھا۔

اب بیٹا کھانی کر اٹھے پھر جانا۔ اتنی دور سے سائیکل چلا کر آئے ہو۔!
 دیر ہو جائے گی۔ گھر سے نکلنے نکلنے دس دفعہ تو بھابی نے کہا کہ جلدی لوٹ آنا۔
 وہ سب میں نہیں جانتی بنا کھائے تو میں جانے نہیں دوں گی کسی حال میں۔!
 پھر وہ اچانک کسی سنکوچ میں پڑ گئی۔ دھیرے سے پوچھا۔
 پر کھیا تم ہمارے یہاں کا بنا کھاؤ گے۔؟
 کیوں۔؟

نہیں گاؤں میں لوگ اکثر نہیں کھاتے۔
 کول فیڈ میں سب بھر شٹ ہو گیا ہے۔ وہ ایک ایسی جگہ ہے جہاں چھو اچھوت کی بات کوئی سوچتا بھی نہیں۔ میں اور رحمت تو کبھی کبھی ایک ہی تھالی میں کھا لیتے ہیں،
 پر گاؤں میں تو نیم دھرم ہے ابھی۔!
 نیم دھرم کو چھینکے پر ٹانگ دو۔ میں یہ سب نہیں مانتا۔ پہلے بھی نہیں مانتا تھا۔ تم بناؤ
 میں کھاؤں گا۔!

ہاں بھیا! بنا کھائے جاؤ گے تو تمہارے بھائی کیا کہیں گے کہ میرے دوست کو سوکھے
 منہ بھجیدا یا۔ بھات اور چوکھا بنا دیتی ہوں۔

سہدیو سنس کہ بولا۔ تم زہر دیدو، وہ کبھی کھالوں گا۔
 اس بیچے رحمت کا بیٹا گاؤں کے کئی گھروں کا چکر کاٹ کر واپس آ گیا تھا۔ سہدیو نے
 اس کو اپنے قریب کھینچ لیا۔
 کیا نام ہے تمہارا۔؟

الفان۔!

ارے یہ الفان کیا ہوا۔؟

ختونیا بیچ میں بولی۔ اس کا نام عرفان ہے بھتیا۔

اچھا عرفان تم پڑھتے ہو۔؟

ہاں!

کیا پڑھتے ہو۔؟

الف۔ بے۔ پے۔۔۔۔!

سہدیو سنس کر بولا۔ الف بے پے۔ اماں مرغی لے دے۔

اس بار ختونیا منہ پر آخیل ڈال کر سنسنے لگی۔

سہدیو نے عرفان سے پوچھا۔ اپنے باپ کے پاس چلے گا۔؟

ماں جائے گی تب۔!

ختونیا تنک کر بولی۔ مجھے کیوں لے جائیگا تمہارا باپ؟ اسکے عیش میں خلل نہیں پڑے گا۔

سہدیو بولا۔ بھابی ابکی رحمت آئے تو تم ضرور اسکے ساکھ آؤ۔

ختونیا بولی۔ کتنی بار کہا کہ یہاں کیا ہے۔ بوڑھا ہے اور میں، بس دوپرائی وہیں رہیں گے۔

تو نہیں ہوگا۔ وہاں تو عورت بھی کام کرتی ہے۔ مجھے بھی کوئی نہ کوئی مجوری مل ہی جائے گی،

کم سے کم شہر میں لڑکا تو پڑھ جائے گا۔ یہاں تو مولوی صاحب الف دوزبر ان بے دوزبر بن

میں ساری عمر پا کر دیں گے۔

سہدیو کو تعجب ہوا۔ یہ معمولی مہوہ چھننے والی عورت اتنی عقل کہاں سیکھ آئی۔ مرد ہے

تو بھولا بھالا۔ ایک دم گائے۔ ٹھیک سے بات تک کہہ نہی آتی۔ کچھ لوگ عورت کے معاملے

میں کافی خوش نصیب ہوتے ہیں۔

ابھی عرفان اس کی گود ہی میں تھا کہ رحمت کا باپ آگیا۔ جمعہ کا دن تھا۔ اور وہ کھر سواں کی

مسجد میں جمعہ کی نماز پڑھنے گیا تھا۔ ایک اجنبی آدمی کو اپنے برآمدے میں بیٹھا اور اس کی گود

میں عرفان کو دیکھ کر استہفامیہ انداز میں بہو کی طرف دیکھا۔ ختونیا جلدی جلدی اس کا تعارف

کرانے لگی۔

عرفان کے ابو انہیں کے ساتھ کول دری میں کام کرتے ہیں سہد یو بھیا۔ وہی ست گانوا
ڈالے جن کے یہاں وہ ہر بار جاتے ہیں۔

رحمت کا باپ سمجھ گیا۔ پوچھا۔

کب آئے بابوٹے؟

پرسوں آیا ہوں۔!

رحمت ٹھیک ہے نا۔؟

ہاں بالکل ٹھیک ہے۔

بات ایسی ہے بابو کہ کبھی پریش نکلنا نہیں ہے۔ ایک ہی لڑکا ہے۔ تین اور تھے سب
بچپن ہی میں اللہ کو پیارے ہو گئے۔ بس یہی ایک بچ گیا۔ اب گھر چھوڑ کر کمانے نکلا ہے
تو دم اسی پر اٹکا رہتا ہے۔ وہ گاؤں میں تھا تو میں نماز نہیں پڑھتا تھا۔ وہ چلا گیا ہے تو
پنج وقت پڑھتا ہوں اور ہر نماز میں اس کی سلامتی کیلئے دعا کرتا ہوں۔

آنکھوں کے سامنے رحمت کا خوف سے پیلا پڑتا چہرہ ابھر آتا ہے وہ اندھیری
موت کی سُرنگیں دکھلائی پڑتی ہیں۔ وہ دم گھٹنے والا حبس، اور جسم کے سارے مساموں
سے پھوٹتا ہوا پسینہ اور ذہن میں لرزتا کانپتا وہ خوف، موت کا خوف، موت جو وہیں
کہیں موجود ہوتی ہے۔ یہ شاید باپوں کی دعاؤں کا ہی پرتا ہے کہ ہم لوگ ہر روز موت
کے منہ سے سلامت نکل آتے ہیں۔ سہد یو نے نظر اٹھا کر بوڑھے کو دیکھا۔ کمزور
آدمی، کچھڑی بال۔ داڑھی اور کھبوں کے ایک آدھ سفید بال، دھیرے دھیرے
چلتا ہے۔ شاید ٹھیک سے دکھلائی بھی نہیں دینا۔
رحمت کا باپ سہد یو کے بغل میں بیٹھ گیا۔

اس سے کہنا فضول چیزوں میں پیسہ برباد نہ کرے۔ اب اس نے بہو کیلئے ایک مہین
سٹری بھج دی ہے۔ گاؤں میں ایسی سٹری کون پہنتا ہے کہ انگ دکھلائی دے۔ یہ سب
چلاوا شہر کا ہے۔ ابھی کمار با ہے، دو پیسہ و اب کر نہیں رکھے گا تو آگے ادلا دے۔ اسکے
لے بھی کچھ کرتا ہے۔ ادھر ادھر کر کے بیگھ دو بیگھ زمین خرید لے تو کم از کم پتے کا ادھار تو
ہو جائے گا۔ لڑکے کا جھنجھنا بھج دینے سے زندگی نہیں کٹی۔۔۔۔۔!

اچانک عرفان نے داد کو مخاطب کیا۔
دادا۔؟ اور آج لائی ہوئی پلاسٹک کی موٹراس کو چڑھانے کیلئے دکھائی۔

ایک دم خراب کر دیا ہے اسکو بہونے!۔
خستونیا منہ پر آنچل ڈال کر منسنے لگی۔

چار گھنٹہ رسولپور میں گزار کر، میاں کے گھر کا بھات دکھوس کر واپس
ہوا تو اسکا من ایک دم ہلکا چکا تھا۔ کل دن بھر جو کدورت تھی، جو ایک بے نام سی اداسی، یا احساس
زیاں تھا وہ سب ختم ہو چکا تھا۔ خستونیا باہر نکلتے نکلتے سسر کی نظر بھی کر بولی تھی۔

عرفان کے ابو کو بولنا کہ وہ بول گیا تھا چاندی کی سکر می بھینچنے کو، وہ بھیجدے، اگلے
مہینہ خاں صاحب کے یہاں شادی ہے۔ کیا تنگی مچی جاؤ گی۔؟

ابھی اس نے کوئی جواب بھی نہیں دیا تھا کہ بوڑھا آدھمکا۔ دونوں ساکت ساکت باہر نکل
آئے۔ بوڑھے نے پیار سے اسکے سر پر ہاتھ پھیرا اور دعا دی۔

فی ان اللہ۔!

سہد پو اس کی طرف نظر اٹھا کر دیکھا۔

اس کا کیا مطلب ہوا بابا۔

اس کا مطلب ہوا جاؤ تمہیں خدا کی حفاظت میں دیا۔

واپسی میں سائیکل چلاتے ہوئے وہ بہت دیر تک سوچتا رہا کہ یہ دعا کس نے
کس کو دی۔ ایک باپ نے ایک بیٹے کو، ایک دکھی آدمی نے دوسرے دکھی آدمی کو، یا
ایک مسلمان نے ایک ہندو کو۔ مجھرار کہتا ہے۔ ایک جگہ پہنچ کر مذہب آپ سے آپ ختم ہو جاتا
ہے۔ ہر قسم کا بھید بھاؤ ناپید ہو جاتا ہے۔ ساری خود ساختہ لکیریں مٹ جاتی ہیں۔ وہ
جگہ، وہ نقطہ اتصال شاید یہی ہے۔



من نہیں لگا تھا گاؤں میں!

سب کچھ سونا سونا، لٹا لٹا سا محسوس ہوتا۔ ایسا لگتا جیسے کچھ کھو گیا ہو۔ یا جیسے وہ تھک گیا ہو۔ جلیا کا بہت غم بھی نہیں تھا۔ بہت زیادہ احساسِ زیاں بھی نہیں۔ بس ایک غصہ، ایک کڑھن، جھڈا ہٹ، اور اداسی، ہاں گہری بے نام اداسی، اس بار بھاگن بھی پھیکا پھیکا ہی تھا۔ نس نس میں لہر لہر چلنے والا لہو بھی جیسے ٹھنڈا ہی تھا۔ نہ کوئی ترنگ مچلی، نہ کوئی سرکش خواہش، کسی کوزرہ دستی دبوچ کر چوم لینے کی خواہش، جاگی۔ نہ گلیوں میں ناچنے کا من ہوا۔ نہ راستے میں دھول اڑانے پہ طبیعت آئی۔ ہوئی اتنی پھیکی اور اتنی بے رس کبھی نہ تھی۔ اسی لئے وہ دن چڑھ تک سوتا رہا۔ اس کا من نہیں ہو رہا تھا کہ وہ بستر سے باہر نکلے۔ اس کی بھابی نے کئی بار اسکی چادر کھینچی، دو ایک تیز تیکھی گالی بھی دی۔ جھڈائی بھی۔ پاؤں رنگنے والا تیز گلابی رنگ اس کے چہرے پر مل دیا۔ سارا منہ لال ہو گیا۔ اکیدم کجک کجک گلابی۔ مگر وہ ویسے ہی ٹھنڈا پڑا رہا۔ آخر جب سندر لال اپنے ساتھیوں کے ساتھ آدھمکا۔ اور اس کوزرہ دستی گھسیٹ کر باہر لے گیا۔ تب اسکو معلوم پڑا کہ آج سچ مچ ہو لی ہے۔ پھر بھی اس نے کوئی پریکٹیکل حصہ نہیں لیا۔ جس نے رنگ دیا لے لیا۔ جس نے ابیر لگائی لگوالی۔ سندر لال کے یہاں پورا پوری کھائی۔ سندر لال کی بیوی کے مذاق کا نشانہ بھی بنا۔ مگر بجانگ کھانے سے صاف انکار کر دیا۔

کولیری واپس آنے کیلئے وہ ہوئی کے دوسرے ہی دن تیار ہو گیا تھا۔ مگر اسکے بھائی نے اسکو زبردستی روک لیا۔ دو دن کسی طرح اور کاٹ کر آخر پندرہ دن کی چھٹی کے دو دن ابھی باقی ہی تھے کہ وہ بھاگ نکلا۔ بھابی طعنہ سے بولی۔

ایسے اوتاؤ لے ہو رہے ہو مانو وہاں کوئی تم سے ہوئی کھیلنے بیٹھا ہے۔

بھائی بولا۔ شہر کی ہوا لگ گئی ہے اسکو۔ اب گاؤں کھوڑے ہی اچھا لگے گا اسکو۔

اس نے سے دونوں میں سے کسی کوئی جواب نہیں دیا۔

رات بھر گاڑی میں جھکو سے کھانے کے بعد جب صبح کو وہ کولیری پہنچا۔ تب اسکو

ذرا سکون ملا۔ جس گاؤں کو چھوڑتے ہوئے پہلی دفعہ اس کا دل اتنا دکھا تھا۔ آج اس سے جدا

ہوتے ہوئے ذرا سا احساس بھی نہیں ہوا۔ بلکہ اس نے ایک طرح کی راحت سی محسوس کی۔ حالانکہ

دھوڑے میں بھی خلاف معمول ایک عجیب سی چپ لگی تھی۔ وہ پہلے والی چہل پہل، بولنا بتانا با

سب موقوف تھا۔ سبھی کی آنکھوں میں ایک انجانا خوف اور چہرے پر فکر مندی کے آثار تھے۔ اس سے کسی نے حال چال بھی نہ پوچھا۔ نہ گاؤں گھر کے حالات معلوم کئے۔ نہ ہولی کی بابت دریافت کیا۔ بس اتنا بھر پوچھا۔

کیسے آگئے ابھی تو چھٹی میں دو دن باقی ہیں۔؟

بس من نہیں لگا گا نو میں۔

کسی نے کوئی جواب نہیں دیا۔ اس کو اس سرد رویے کا احساس ضرور ہوا مگر وہ اتنا تھکا ہوا تھا اور اتنا دل برداشتہ تھا کہ اسکی طرف دھیان بھی نہیں گیا۔ گچھا اٹھا کر پوکھر میں نہانے چلا گیا پھر وہاں سے واپس آیا تو چائے پینے نکل گیا۔ دھوڑے کے لوگ بھی کام پر جا چکے تھے۔ رات کو گھر سے لایا بھنا چاول نکال کر سب کو دینے لگا تب اس نے دیکھا کہ رحمت میاں نہیں ہے۔ اس نے ایسے ہی پوچھ لیا۔

رحمت کیا رات کے پتے میں ہے۔؟

کسی نے کوئی جواب نہیں دیا۔ بلکہ ایسا لگا کہ اس کے سوال پر اچانک سب گھبرا سگئے۔ مگر سہیلو نے اس کا نوٹس نہیں لیا اور اپنی رو میں بولتا گیا۔

میں اسکے گھر گیا تھا۔ اس کا کمبل واقعی نیا ہے۔ کیا فرسٹ کلاس عورت ہے۔

کمبل کی بات اتنی عام ہو گئی تھی کہ سب لوگ جان گئے تھے کہ کمبل سے مراد رحمت کی بیوی ہے، مگر اس بات کا بھی کوئی رد عمل نہیں ہوا۔ نہ کوئی ہنسنا اور نہ ہی کسی نے جواب دیا۔ وہ لوگوں کے رویتے سے چونک گیا۔

کیا بات ہے؟ کوئی خاص بات ہوئی ہے کیا؟

ننکو نے کھکھار کر گلا صاف کیا پھر بولا۔

وہ رحمت میاں.....!

کیا ہوا رحمت میاں کو۔؟

ہوا کچھ نہیں بس وہ تین دن سے لاپتہ ہے۔

وہ ایک دم سے حیران رہ گیا۔ لاپتہ.....؟ مطلب؟؟

مطلب یہ کہ تین دن پہلے وہ کام پر گیا ہے۔ اندر ہمارے ساتھ ہی اتر ہے۔ پھر کھاد سے

نکل کر پتہ نہیں کہاں چلا گیا۔

مگر اتنی دیر سے کسی نے مجھے بتایا بھی نہیں۔

ہم لوگوں نے سوچا وہ گھر چلا گیا ہوگا۔

بغیر کسی کو بولے، بتائے وہ گھر کیسے جاسکتا ہے۔ اور وہ بھی ہولی میں، جب مسلمان اور

اور لوکل لیبر ریپی کولیری چلتی ہے۔

جگیشتر بولا۔ میرا خیال ہے گھر سے کوئی خیر خبر مل گئی ہوگی اس لئے اچانک چلا گیا۔ میں بھی

تو پرسوں آیا ہوں۔ تم تو اس کے گھر ضرور گئے ہو گے۔

اس کے گھر تو میں کوئی دس دن پہلے گیا تھا۔

یہ بات تو تین دن پہلے کی ہے۔

سامان لے گیا ہے اپنا۔؟

نہیں سامان تو ویسے ہی پڑا ہے سب کا سب، یہاں تک کہ پاجامہ جسے وہ سو کھنے کیلئے

رسی پر ٹانگ گیا تھا وہ بھی ویسے ہی پڑا ہے۔

مالک کو خبر ہے۔؟

سب کو خبر ہے، ایسے تو لیبر اکثر بھاگ جاتے ہیں۔

یہ بات کس نے بتائی تھی کہ وہ کان سے اوپر آیا تھا۔

حاضری بابو نے!

وہ عجیب خدشوں میں گھر گیا۔ کام چھوڑ کر بھاگ جانے کی بات گلے سے نہیں اتر رہی

تھی۔ وہ کسی بری لائین میں بھی نہیں تھا۔ نہ شراب، نہ جوا، نہ عورت بازی، کسی سے دشمنی بھی

نہیں تھی۔ گسو آدمی تھا۔ لے دے کہ ایک ہی بات دماغ میں ٹھہرتی تھی کہ وہ گھر ہی چلا گیا ہوگا۔

ننکو بولا۔ کل اسکے گھر چھٹی بھی بھجھی ہے۔ اگر وہاں ہوا تو جواب آجائے گا۔

سہدیو نے اس کا پاجامہ جو ابھی تک رسی سے لٹک رہا تھا۔ اٹھا کر تہہ کیا اور اس کے لکڑی

کے بکے پر رکھ دیا۔ اس کی درمی جو فرش پر ایک طرف سمت گئی تھی۔ اس کو بھی تہہ کر کے بکس

پر ڈال دیا۔

اس روز رات بہت دیر تک نیند نہیں آئی۔ پھاگن کی ہوا ضرور ایسی تھی جو آدمی کو گھر بلانے،

ہولی میں مزدور گھر جانے کیلئے پاگل ہوا ٹھٹھے ہیں۔ چاہے چھٹی ملے نہ ملے۔ چاہے نوکری رہے یا نہ رہے۔ اس لئے عام طور پر ہولی میں رینزنگ ایکدم کم ہو جاتی ہے، بس وہی قصور سے میاں لیر اور وہ مزدور جو اس پاس کے گاؤں میں رہتے ہیں اور روزانہ کام کر کے لوٹ جاتے ہیں۔ اسکے علاوہ اور کوئی نہیں ملتا۔ بابو لوگوں کی حاضری بھی ایکدم کم ہو جاتی ہے۔ دو چار آدمی جو آفس میں رہ جاتے ہیں۔ وہی سارا کام دیکھتے ہیں۔ مگر سوال یہ تھا کہ رحمت میاں مسلمان تھا۔ اس کا نہ یہ تہوار تھا اور نہ ہی اس کو چھٹی مل سکتی تھی۔ وہ اتنے گرم خون والا آدمی بھی نہیں تھا کہ اپنی نوکری کو داؤں پر لگا دے، ٹھنڈی طبیعت کا آدمی، اس میں ایسی آگ بھڑک ہی نہیں سکتی تھی اس سے زیادہ گرم تو اس کی بیوی لگتی ہے دیکھنے میں۔ ختنو نیا کاسرا پا آنکھوں کے سامنے آتا ہے اس کی رازداری سے کہی بات یاد آتی ہے۔

عرفان کے ابو سے بولنا کہ سکرٹی بھیج دے کیا خاں صاحب کے یہاں تنگی بچی جاؤنگی۔ میاں دو پیسہ کمانے لگا ہے تو ختنو نیا کے ٹھاٹھ ہو گئے ہیں۔ وہ خاں صاحب لوگوں کو دکھا دینا چاہتی ہے کہ وہ بھی گہنا پن سکتی ہے۔ گلٹ کا نہیں۔ اصلی چاندی کا چاچم.... پھر یاد آتا ہے رحمت کچھ ڈرا ڈرا سا کچھ سہا سہا سا۔ تم میرے ساتھ ساتھ چلو مجھے ڈر لگتا ہے۔

ڈر۔

وہ ڈرتا بہت تھا۔ ہو سکتا ہے ڈر سے ہی بھاگ گیا ہو۔ سہید ہو تھا تو اس کو بہت تقویت ملتی تھی ممکن ہے اکیلا ہونے کی وجہ سے بھاگ گیا ہو۔ نیند نہیں ہے آنکھوں میں اس کی طرح دوسرے لوگ بھی جاگ رہے ہیں۔ کر دٹ پر کر دٹ بدل رہے ہیں، ڈھیری بھی جل رہی ہے۔ کوئی بھجانے بھی نہیں اٹھا۔ شاید کسی کو یاد ہی نہیں رہا۔ ڈھیری کی مدھم پھلی دھواں اگلتی روشنی کو ٹھری میں بکھری پڑی ہے۔ اور سارے لوگ بظاہر سوتے معلوم پڑتے ہیں۔ گہری بے چینی میں مبتلا ہیں۔

آخر رحمت میاں کیا کہاں؟

زیادہ تر لوگوں کی رائے یہی تھی کہ وہ گھر چلا گیا ہے۔ چاہے تو گھر سے کوئی خبر آئی ہو۔ چاہے خوف کی وجہ سے۔ اکثر ایسی ہی مزدور کام کرتے کرتے نکل کر رنوجک رہ جاتے

کھے۔ یہ عام سی بات کتنی بہت۔

مگر اسکے پاس کیا تھا۔ بالشت بھر بھی تو زمین نہیں کتنی گاؤں میں۔ وہ کس بوتے پر بھاگا؟
وہ تو کہو باپ نے ایک چھپر ڈال دی تھی۔ ورنہ کسی درخت کے نیچے پڑے ہوتے۔ پھر اسکو یہ
مزدوری راس بھی آئی تھی۔ وہ تو ہر صورت میں محنت بیچنے والا آدمی تھا۔ کولیری میں تو
اس کو اپنی محنت کے دام بھی مل جاتے تھے۔ کم ہی سہی۔ وہاں تو بس بیگار تھی۔ جنم جات غلامی
پھر وہ کیسے بھاگ سکتا ہے۔

رات ایسے ہی سوتے جاگتے کٹ گئی۔ صبح ہوئی۔ دن نکلا۔ لوگوں میں کام پر جانے کی
ہوڑ مچی۔ مگر وہ چپ چاپ لیٹا چھپر کو تکتا رہا۔ پھر کچھ سوچ کر اٹھا اور منہ ہاتھ دھوئے بنا جا
پہنچا حاضری بابو کے پاس۔

حاضری بابو نہا دھو کر پوچھا کہ رہے تھے۔ یہ ان کا روز کا نیم تھا۔ ہر روز نہا دھو کر
ناشتہ کر کے کھٹیک کولیری جانے سے پہلے ڈواگرتی جلاتے اور دیوار پر لگی لکشمی دیوی کی پوجا
کرتے۔ آنکھیں بند کر کے اشلوک بڑبڑاتے اور ایک ہاتھ سے اگر بتی گھماتے جاتے۔ اسی
لکشمی کا پرتاپ تھا کہ ان کے گھر میں دھن لکشمی اور جن لکشمی دونوں موجود تھے۔

حاضری بابو پوجا سے فارغ ہوئے اور اپنے سامنے سہد یو کو کھڑے دیکھا تو چوڑنگ
گئے۔ دم بھر کو ایک سایہ سا اسکے چہرے پر رنگ گیا۔ ہونٹ کچھ سوکد سے گئے۔ ہوشیار
آدمی تھے۔ اس لئے جلد ہی اپنے پر قابو پالیا۔ دھیمے سے مسکرائے اور بڑے پیار سے پوچھا،
کہو سہد یو۔ کیسے آنا ہوا صبح صبح۔؟

کچھ کہنے سے پہلے سہد یو نے نظر بھر کر حاضری بابو کو دیکھا وہ اس کو کچھ کمزور نظر آئے۔

وہ رحمت میاں کے بارے میں کچھ پوچھنا تھا۔

رحمت،؟ اوہ اچھا وہ رحمت۔ کچھ پتہ چلا۔؟

نہیں میں تو کل ہی گھر سے آیا ہوں۔!

وہ بجاگ گیا ہے۔ کمزور آدمی تھا نہیں سکا۔

یہ آپ کیسے کہہ سکتے ہیں۔

کیوں۔؟ بیسیوں لوگ بجاگ چکے ہیں، کچھ کام کے ڈر سے کچھ چوری کر کے، اور کچھ

تو عورتوں ہی کو لے بھاگے۔

مگر رحمت میاں کے ساتھ یہ ممکن نہیں ہے حاضری بابو۔ وہ اس طرح کا آدمی نہیں ہے۔
دیکھو سہدیو۔ کون کس طرح کا آدمی ہے یہ کوئی نہیں جانتا۔ سب وقت آنے پر معلوم

ہوتا ہے۔

میں اس کو بہت دن سے تو نہیں جانتا مگر جتنے دنوں سے جانتا ہوں اس سے یہ بات
بھر دسے سے کہہ سکتا ہوں کہ اتنا سیدھا اور شانت آدمی پوری سرساکو لیری میں کوئی نہیں۔
ابک حاضری بابو ذرا چیں بر جہیں ہو کر بو لے۔

بات سیدھے یا بد معاش کی نہیں ہے، بہت سے لیر جو کو لیری کی ہاڑ توڑ محنت
پر داشت نہیں کرتے اکثر بھاگ جاتے ہیں۔ یہ بات سب لوگ جانتے ہیں۔ اچھا ہے تم
اپنا دماغ خراب مت کرو۔

پھر یکا یک حاضری بابو نے ایک دم نرم پڑ کر پوچھا۔

تم کام پر آ رہے ہو آج سے۔ کتنا ناغہ ہوا۔؟

ابھی تو میری دو دن کی چھٹی باقی ہے۔

گھر میں سب کسل منگل تو ہے۔؟

ہاں سب ٹھیک ہے۔!

اب گویا بات ختم ہو گئی تھی۔ حاضری بابو اپنی چمڑی اور چشمہ ڈھونڈنے لگے۔

اب اس کو چلے جانا چاہیے۔ جی بھی اندر سے رانی نکل آئی۔

ارے سہدیو! کیسے آئے۔؟

سہدیو ٹال گیا۔ بس ایسے ہی حاضری بابو سے کام تھا۔

رانی شکوہ کے انداز میں بولی۔ کبھی تو ہمارے گھر آتے نہیں۔ کوئی چھو اچھوت

ہے کیا۔؟

ابھی کل تو گھر سے آیا ہوں!

وہ رانی کو پھر آنے کیلئے کہہ کر باہر نکل گیا۔

سارا دن وہ تمام جگہوں میں تلاش کرتا رہا۔ چائے کی دکانوں میں پوچھا۔

کھیننی کی گمٹی والے سے دریافت کیا۔ کو لیری کے دھوڑوں میں، یہاں تک کہ شہر میں بھی دھوڑا،
 نریا ہا چھوٹا سا شہر، وہ سب طرف گھومتا رہا۔ لوگوں کے چہروں کو تاکتا ہوا جیسے وہ کوئی
 پتہ ہے جو کھو گیا ہے۔ کلانی پٹی کے تاڑی خانے اور زندی خانے پر بھی ایک نظر ڈال لی حالانکہ
 ایسی جگہیں تو رحمت میاں نے زندگی میں دیکھی بھی نہیں ہوں گئیں۔

لوٹتے لوٹتے شام ہو گئی تھی۔ کوارٹر آنے کی بجائے وہ بڑی سڑک پر آگے بڑھ
 گیا۔ سونا پورستی، محمدار کے گھر، محمدار آنس سے آچکا تھا۔ اور اب نہادھو کر کھانا بنا رہا
 تھا۔ اس کو دیکھ کر ہنستے ہوئے بولا۔

اگر آنا ہی تھا تو کچھ پہلے آئے ہوتے۔ تمہارے لئے بھی چادوں ڈتیا۔

اس نے کوئی جواب نہیں دیا۔ تھکا تھکا سا آکر اس کی چار پائی پر کہنیوں کے
 سہارے لیٹ گیا۔ اس کے چہرے کی پریشانی اور اس کی حالت بھانپ کر محمدار سنجیدہ
 ہو گیا۔

کیا بات ہے۔ بہت تھکے لگتے ہو۔؟

جھریا گیا تھا۔!

کیوں۔؟

رحمت غائب ہے پرسوں سے!

اچھا وہی جو تمہارے گاؤں کا ہے؟

خاص میرے گاؤں کا تو نہیں جو ارکا ہے۔

ہاں ہاں! کہاں چلا گیا وہ۔

No Trace

محمدار بولا۔ ارے یار گاؤں چلا گیا ہوگا۔ شاید اچانک گھر سے کوئی خبر آگئی ہو۔

اگر گھر جاتا تو کسی کو بتا کر ضرور جاتا۔!

ہو سکتا ہے اتنا موقع نہ ملا ہو۔ تم ایک دم سے Negative way میں کیوں

سوچتے ہو۔!

میں ٹھیک سے کچھ سوچ بھی نہیں پار رہا ہوں۔ اتنا تک پتہ چلتا ہے کہ وہ کان کے اندر

گیا ہے پھر فوراً ہی یعنی بیس بیس منٹ کے بعد باہر نکل گیا۔ اس کے بعد سے اس کا کوئی پتہ نہیں ہے۔

اس بات کی تصدیق تو حاضری بابو سے ہو سکتی ہے۔ اس کے پاس ایک کھاتہ ہے۔ جس کو Form-9 یا نو نمبر کھاتہ کہا جاتا ہے۔ انڈر گراؤنڈ سے جب کوئی کام کے دوران باہر آتا ہے تو اس کو اس کھاتے پر دستخط کرنے پڑتے ہیں۔ اس میں باہر نکلنے کا ٹائم بھی لکھا جاتا ہے۔

میں آج حاضری بابو سے ملا تھا صبح کو گر اٹھوں نے کوئی تذکرہ نہیں کیا اس کھاتے بھول گیا ہوگا۔

اتنی بڑی بات کوئی بھول سکتا ہے؟

بھائی یہ بات تمہارے لئے جتنی بڑی ہے حاضری بابو کیلئے اتنی بڑی نہیں ہے۔ تم ایسا کر دو تم کل پھر حاضری بابو سے مل لو۔ اور اس سے رحمت کی نکاسی کا وقت بھی معلوم کر لو اور رحمت کے دستخط بھی دیکھ لو۔

وہ پڑھنا لکھنا نہیں جانتا تھا۔

تب بھی اسکے انگوٹھے کا نشان تو ضرور ہوگا۔

مگر پتہ نہیں کیوں میرا دل بہت گھبرا رہا ہے۔ رحمت اگر گھر بھی گیا ہو گا جب بھی کوئی بڑی بات ہوئی ہوگی تب ہی کسی کو بتائے بنا گیا ہوگا۔

بھات پک گیا تھا۔ ٹماٹر کا چوکھا پہلے سے تیار تھا۔ محمد ار نے اس کو اپنے ساتھ بیٹھا لیا۔ لگتا ہے تم نے صبح سے کچھ کھایا ہی نہیں۔

مجھے یاد ہی نہیں ہوا۔

میرے خیال میں تو یہ اتنا پریشان ہونگی بات نہیں۔ تم اسکے گھر سے خبر کیوں نہیں منگو ایسے۔

گھر خط لکھا ہے نکلنے۔

تب چار چھ دن انتظار کر لو۔

بھات کھا کر وہ وہیں لیٹ گیا۔ رحمت کا ادا اس خشک چہرہ پھر سنا منے آ گیا۔ اس نے

سوچا کہ آدمی کو اتنا سیدھا اور بے قوف نہ ہونا چاہیے۔ وہ جہاں کہیں بھی گیا تھا۔ کسی کو بتا کے جانا چاہیے تھا۔ تمام ایک سینس پھیلانے کی کیا ضرورت تھی۔ اچانک اس نے فیصلہ کیا کہ اگر کل تک کچھ پتہ نہیں چلتا تو وہ خود اسکے گھر چلا جائے گا۔



محمد ار کے گھر سے نکلا تو رات کے دس بج چکے تھے۔ تمام اندھیرا گہرا گیا تھا۔ یوں بھی کولیروں میں اندھیرا دوسری جگہوں کی نسبت زیادہ گہرا ہوتا ہے۔ راستے پر آمد و رفت بھی موقوف تھی۔ رات پلہ چالو تھا۔ دن پلہ کے مزدور اپنے دھوڑوں میں بے خبر ہو چکے تھے۔ صرف اکا دکا شراب کے رسیا کہیں کہیں دکھائی دے جاتے۔ وہ دن بھر کی دوڑ دھوپ کے بعد بری طرح تھک گیا تھا۔ آج اس کو بہت امید تھی کہ رحمت کا کچھ نہ کچھ پتہ مل جائے گا۔ مگر کسی کو کچھ معلوم نہیں تھا۔ کسی نے اس کو دیکھا بھی نہیں تھا۔

بادری دھوڑے کے قریب سے گزرتے ہوئے اس کو کالا چند مل گیا۔ وہ بری طرح پئے ہوئے تھا۔ اس کو دیکھا تو ٹھٹھک کر کھڑا ہو گیا۔ اتنا رات کو تم کدھر نکل آیا؟ ارے یار میرے ساتھ رحمت کام کرتا تھا نا اسی کو کھونج رہا ہوں۔ کوئی پتہ نہیں چلتا۔ اور چلے گا بھی نہیں۔

سہدیو ایدم سے چونک گیا۔ مطلب؟

مطلب مت پوچھو۔ یہ سالانہ مالک لوگ، اس نے دانت پیسا۔ نشے کے جھونک میں ذرا سا جھولا۔ پھر سہدیو کا کندھا پکڑ لیا۔ اس کی آنکھیں نشے کے بوجھ سے ادھ کھلی تھیں، مگر ایسے چمک رہی تھیں جیسے ان میں آگ جل رہی ہو۔ سہدیو نے اسکے دونوں کندھوں کو پکڑ لیا۔

کالا چند! تم کچھ جانتے ہو۔

کالا چند غصہ سے تھوک کر بولا۔ سب جانتا ہو گا مگر بولے گا کوئی نہیں۔ کوئی سالانہ لوگ کیا جانتے ہوں گے؟ تم تو بولو۔

کیا فائدہ۔؟ اب کچھ نہیں ہوگا۔

اسکے صبر کا پیمانہ لبریز ہو گیا۔ اس نے کالا چند کے کندھے پر اپنی گرفت مضبوط کر دی۔

دیکھو کالا چند مجھے صاف صاف بتاؤ۔

میں زیادہ نہیں جانتا۔

کتنا جانتے ہو۔؟

بس اتنا کہ اب رحمت اس دنیا میں نہیں ہے۔

نہیں..... ن..... ن.....!

ایک زوردار دھماکہ ہوا سہدایوں کے اندر۔ اسحاقم پاتھر ڈیہہ لوکل ٹرین کی تیز سیٹی اس کی سماعت کو پارہ پارہ کر گئی۔ کولیری کے سارے بلب اچانک بجھ گئے۔ ساری دنیا ایک اتھاہ اندھیرے میں ڈوب گئی۔ اس اندھیرے میں صرف ایک آدمی دوسرے آدمی کا کندھا پکڑے کھڑا رہ گیا۔ ایک آدمی جسکے پیروں کے نیچے زمین نہیں تھی۔ اور جو اتھاہ گہرائیوں میں گرتا جا رہا تھا۔... سہارے کیلئے... اپنے آپ کو گرنے سے بچانے کیلئے اس نے اپنے ہاتھ اسکے کندھے سے اٹھائے اور اس کے پہلو میں ڈال کر دبوچ لیا۔ اس کو کئی لمحہ کالا چند دکھائی بھی نہیں دیا۔ پھر آہستہ آہستہ اسکی شکل دھندلی دھندلی دکھائی دینے لگی اچانک اس نے کالا چند کو چھوڑ دیا۔

بتاؤ کیا ہوا، کیسے ہوا؟ تم کیسے جانتے ہو یہ بات؟؟

پورا بات ہم نہیں جانتا بس اتنا معلوم ہے کہ وہ ختم ہو گیا۔ اور اتنا بات سب سالانتا

ہوگا۔

کون جانتا ہوگا؟

کالا چند غصہ سے بولا۔ سب! مگر بولے گا کوئی نہیں۔ سب سالانتا ڈرپوک ہے مالک

کا دلال ہے۔!

مگر تم کو کیسے معلوم ہوا؟

مدنا سے۔!

کون مدنا۔؟

وہی مدنا باوری جس کا جناں کو پہل سنگھ کا بھائی لیکر کھا گیا تھا۔ اور سب جانتا ہے۔
 پہلے تو نشہ کے جھونک میں ہم کو بتا دیا پھر ہم پوچھا کیسے ہوا۔ کیا ہوا تو ہاتھ جوڑ دیا۔ بولا ہمارا چھوٹا چھوٹا
 بتر ہے۔ ہم کچھ بولے گا تو سب مر جائے گا۔

کچھ نہیں بولا کہ کیسے مرا۔؟
 اکیسی ڈینٹ ہوا تھا۔ کھاد کے اندر۔۔۔۔۔
 یہ کیسے ہو سکتا ہے کان میں اور آدمی ہوں گے۔
 یہ سب ہم کو نہیں معلوم۔

مدنا رہتا کہاں ہے۔؟

یہ ہیں تو رہتا ہے باوری دھوڑا میں۔ ہم اگھر سے تیسرا والا۔

تب رحمت یاد نہیں آتا، ختم نیا یاد آتی ہے۔ اس کا بچوں سا کھلا چہرہ یاد آتا ہے۔
 اس کی چمکی ہوئی چھل آنکھیں یاد آتی ہیں۔۔۔۔۔ اور عرفان یاد آتا ہے۔

الف بے پے اماں مرغی لے دے۔

اور وہ بوڑھا باپ یاد آتا ہے۔ جو ہر نماز کے بعد اپنے بیٹے کی سلامتی کی دعا مانگتا ہے۔
 جس کی پیشانی پر سجدے کا نشان ابھر آیا ہے۔ اور جس کی کمزور دھندلی، بوڑھی آنکھوں میں
 جتنی دور تک، جتنی گہرائی تک دیکھو، بس ایک شبیہ نظر آتی ہے۔۔۔۔۔ اس کے بیٹے کی، اسکے
 رحمت کی شبیہ۔۔۔۔۔ وہ گھر یاد آتا ہے جو برسوں کے بعد اب خوشیوں سے، تیز اونچی
 آواز سے بچے اور ماں کی بے لوث اور بے ساختہ ہنسی سے بھر گیا ہے۔۔۔۔۔ اور یہ ساری
 یادیں سہیو کی آنکھوں میں انکارہ بن کر جل رہی ہیں۔۔۔۔۔ نہیں آنسو نہیں ہیں۔۔۔ ایک تیکھا،
 مضطرب کر دینے والا درد ہے، جیسے اس کے اندر کسی آتش فشاں کا دہانہ کھل گیا ہو اور
 بڑی بڑی چٹائیں ٹوٹ ٹوٹ کر، چٹخ چٹخ کر کبھر رہی ہوں اور لاوا، گرم سیال آگ پھوٹ پڑنے کو
 اتا دی ہوا ٹھی ہو۔

کالا چند جا چکا ہے۔ اب وہ گھپ اندھیرے میں اکیلا کھڑا ہے، کہیں کوئی آواز نہیں، صرف
 کبھی کبھی بالچ کی گڑ گڑاہٹ سنائی دیتی ہے۔ جیسے سیکڑوں غفریت ایک ساتھ چنچ رہے
 ہوں۔ پھر سناٹا چھا جاتا ہے۔ وقفے وقفے سے یہ سب کچھ ہورہا ہے۔ ایک دم سسٹو میٹک

ٹھنک سے

اب وہ کدھر جائے۔؟ گھر۔؟

نہیں۔

مجدد کے گھر۔؟

نہیں وہاں بھی نہیں۔

پھر۔؟

وہ فیصلہ نہیں لے پاتا۔ بہت دیر تک کھڑا رہتا ہے۔ خاموش، اندھیرے میں ایک غیر مادی شے کی طرح۔ پھر اسکے پاؤں آپ سے آپ باری دھوڑے کی طرف اٹھ جاتے ہیں، مدنا سویا نہیں ہے۔ چارونوں سے نہیں سویا۔ دارو بھی بیکار گئی ہے۔ اس آدمی کی شکل آنکھوں سے اتر ہی نہیں رہی ہے۔ دھنسی ہوئی کھوٹھی، بیٹھا ہوا جبراً، اور ٹوٹی ہوئی گردن اور کولے کی چٹانوں میں پھنسا ہوا وہ میاں لیبر آج چار دن کے بعد بھی لگتا ہے جیسے سب کچھ ابھی اچھا وقوع پذیر ہوا ہے۔ خونیں منظر کا تمام تر خوف و ہراس اسکے روم روم میں سما گیا ہے۔ اس لئے وہ چار دنوں سے کام پر نہیں گیا بلکہ گھر سے باہر بھی نہیں نکلا۔ کوئی آواز ہوتی ہے تو چونک جاتا ہے۔ مرے ہوئے آدمی اس نے بہت دیکھے ہیں مگر ایسے نہیں اس طرح تو بالکل نہیں.... ہنستے بولتے لیک ایک موت کے منہ میں چلے جانا.....

اس کے گھر میں کوئی عورت نہیں تھی، بیوی سال بھر پہلے مر گئی تھی۔ کپل سنگھ کے بھائی سدا ما سنگھ کے یہاں سے گیارہ دن رہ کر لوٹنے کے بعد گیارہ قسم کی تو اس کو بیماری لگ گئی تھی، سارے بدن میں لال لال چمکتے ابھر آئے تھے، جسم کے نازک حصے زخموں سے بھر گئے تھے۔ برآمدے میں سر نہوڑ کر سارا دن روتی رہتی۔ علاج کیلئے تھا بھی کیا۔؟ دونوں میاں بی بی لکر کھاتے تھے تو دو جو کئی روٹی چلتی تھی۔ ان میں سے ایک بیٹھ گیا تو سب آدھا ہو گیا۔ مگر بیٹ تو آدھا نہیں ہو سکتا، اوپر سے تین چھوٹے چھوٹے ریزہ۔ ریزہ۔ بچے۔ دوا کہاں سے آئے۔؟ سوئی کہاں سے لگے۔؟ غریب تو ایسی بیماری بھی نہیں لگتی ناکہ کام بھی کرتے رہو اور علاج کرواتے رہو۔ سو علاج کے بنا ہی دو مہینہ بعد مر گئی۔ پتہ نہیں اپنے باپ کا ڈنڈ بھوگ کر یا دوسرے کے باپ کا مگر اب یہ تین چھوٹے چھوٹے بچے، بڑی لڑکی سات سات سال کی ہے۔ باپ کے ساتھ جو کابرتن میں ہاتھ بٹاتی ہے، بن ماں کے

بچے دھول میں سسنے، ناک بہتی ہوئی۔ سر پر دھول مٹی کا تاج، مدنا کماڑے کہ بچوں کی دیکھ رکھ کرے، مگر پیار تو ہے ہی اس کو۔ سو گڑک مرغی جیسے اپنے بچوں کو پیٹ کے نیچے سمیٹ کر رکھے رہتی ہے۔ اسی طرح وہ بھی اپنے بچوں کو انگ لگائے رکھتا ہے۔ ان بچوں کے چلتے اس نے دار دھبی چھوٹی دی تھی۔ مگر چار دنوں سے اس نے پھر دار شروع کر دی ہے۔ گو کوئی فائدہ نہیں نشہ ہی نہیں ہوتا وہ سب کچھ جو دماغ میں گھسا ہوا ہے۔ اس سے چھٹکارا ہی نہیں ملتا۔ دن تو خیر کسی طرح کٹ جاتا ہے۔ مگر رات، رات کو پھر وہی حادثہ ہوتا ہے۔ ہر رات کو ہوتا ہے۔

لوگ جب انڈر گراؤنڈ میں اسٹیشن پر Eye setting station دس منڈر منٹ کیلئے رک گئے تو ان میں سے کچھ لوگ اوتان لوٹنے کیلئے بھاگ کھڑے ہوئے۔ ان میں وہ خود بھی تھا۔ یہ سب الگ الگ گیلریوں میں جا رہے تھے۔ یہ اتفاق کی بات ہے کہ وہ جس اوتان

کی طرف بڑھ رہا تھا اسی اوتان میں کوئی اس سے پہلے پہنچ چکا تھا۔ وہ اس سے کوئی تیس گز آگے تھا۔ وہ تو دکھلائی نہیں دے رہا تھا مگر ڈھیری کی مدھم روشنی میں ایک انسانی ہیولا صاف دکھلائی دے رہا تھا۔ وہ ابھی چلا کر کچھ پوچھنے ہی والا تھا کہ روف (چھت) سے کونسلے کا ایک بڑا سا ٹکڑا ٹوٹ کر گرا۔ ایک دھماکہ ہوا۔ ہوا کا ایک تیز جھونکا اس پاس کی سیاہ دھول کے ساتھ ملکر ایک سیاہ آندھی کی طرح سب کچھ ڈھانپ گیا۔ بجلی کی تیزی کے ساتھ وہ سرنگ کی دیوار سے چپک گیا ورنہ ہوا کا یہ تیز جھونکا اس کو دھڑام سے پٹخ دیتا۔ یہ اتفاق تھا کہ اسکی ڈھیری بچھنے سے رہ گئی۔ جب سیاہ دھول چھٹ گئی تب اس نے ڈھیری اٹھا کر چھت کو دیکھا۔ چھت ٹھیک تھی۔ اپنے سارے وجود کی بہت کو مجتمع کر کے وہ آگے بڑھا اور نظر لگائے اس آدمی کی ٹانگ بکڑ کر گھسیٹ لایا۔ خطرے کی جگہ سے باہر آ کر اس نے ڈھیری نزدیک کر کے دیکھا۔ اس امید میں کہ شاید وہ زندہ ہو مگر جیسے ہی اسکے چہرے پر نظر پڑی وہ سر سے پاؤں تک سہر گیا۔ سر ٹھوڑی کے پاس آ گیا تھا۔ اور ٹھوڑی گم دن میں دھنس گئی تھی۔ اور گردن شانوں کے نیچے میں غائب تھی۔ مدنا اپنے سارے وجود سے کانپنے لگا۔ پہچان نہیں سکا۔ پہچان کیلئے چہرہ تھا بھی کہاں۔ اٹے بیروں بھاگنے کو ہوا تب ہی رام اوتان سردار بھاگتا ہوا آ گیا۔ وہ ہوا کے جھونکے اور ہوا میں کونسلے کے ذرات دیکھ کر سمجھ گیا تھا۔ اس نے آتے ہی ڈھیری سے مرنے والا چہرہ دیکھا تھا اور پوچھا تھا۔

کہاں ہوا؟

آگے..... روف.....! وہ ٹھیک سے بول بھی نہ سکا۔

اچھا دیکھو تم سیدھے اوپر چلے جاؤ اور وہاں سے سیدھے گھر چلے جانا۔ کسی سے کچھ بولنا مت، ایک لفظ نہیں!

پھر اس نے ایک آدمی کو بلایا اور سرنگ کے موڑ پر کھڑا کر دیا۔

کسی کو اس طرف کے اوتار میں جانے مت دینا۔ کہنا خطرہ ہے ادھر۔

رام اوتار سردار بھی اسکے ساتھ ہی اوپر اٹھا تھا۔ حاضری بابو کے کان میں کچھ بھونک کر انچارج بابو کے اوفس کی طرف بھاگا۔ مدنا ہانپتا ہوا، بدحواس گھر آیا تھا اور سیدھے بستر پر جاگرا تھا۔ دوسرے دن کپل سنگھ کا ایک آدمی اس کے گھر آیا تھا اور تاکید کی تھی۔

اس بات کی خبر کسی کو نہیں ملنی چاہیے۔ تم کسی سے اس بارے میں کوئی بات نہیں کرو گے۔ گھر سے باہر جانے کی بھی ضرورت نہیں ہے۔ کام پر بھی نہیں، تمہاری حاضری بن جائے گی۔ ہفتہ گھر پہنچ جائے گا۔ اور اگر تم نے کسی کو بتایا تو تمہارا توجو ہوگا سو ہوگا ہی تمہارے بچے سڑک پر بھیک مانگتے نظر آئیں گے۔

مگر اس سے پہلے ہی وہ دو آدمیوں کو بتلا چکا تھا۔ ایک اپنی سات سالہ بیٹی گھسی کو اور دوسرے اپنے ساتھ پینے والے کالا چند کو۔

جب سوچتے سوچتے اس کے دماغ کی ایک ایک رگ تن گئی تب وہ اندھیرا گہرانے کے بعد پینے چل دیا۔ پوری بوتل خریدی تھی۔ اس کا خیال تھا کہ نشہ میں سب بھول جائے گا۔ دارو سب ٹھیک کر دے گی۔ مگر کچھ نہیں ہوا۔ لگا جیسے دارو نہیں پی رہا اور ندی کا پانی پیا ہو۔ بدن کی ٹھنڈک بھی ذرا کم نہیں ہوئی۔ بدن کا اپنا بھی بند نہیں ہوا۔ تب وہ قریب میں تنہا بیٹھ کر پینے والے کالا چند کے پاس چلا گیا۔ اور اس سے رازداری سے بولا۔

تم کو پتہ ہے کھاد میں حادثہ ہو گیا۔

حادثہ۔؟ کالا چند چوزکا تھا۔ پھر اس کی طرف دیکھ کر اطمینان سے پوچھا تھا۔

کیا بے زیادہ چڑھ گئی ہے۔؟

گو قسم نشہ میں نہیں بولتا۔

کالا چند نے مزہ لیتے ہوئے پوچھا۔ ہاں تو بیٹا کب ہوا یہ حادثہ۔؟ کل۔؟

نہیں آج۔!

کسی کو چوٹ لگا۔؟

ایک آدمی مر گیا۔

اچھا کون تھا وہ۔؟

یہ معلوم نہیں۔ پہچان نہیں سکا۔

کالا چند پورے نشہ میں تھا بولا۔

اچھا کیا بیٹیا جو پہچانا نہیں۔ پھر اس سے ازراہ مذاق پوچھا۔

اسکا ارہتی تم اکیلے لے گیا تھا۔؟

تم یا مذاق سمجھتا ہے۔

کون سا لقمہ سے مذاق کرتا ہے۔ بولو تو کتنا بوتل پیا ہے۔

دو بوتل مگر نشہ نہیں ہوتا۔ سالا لوگ پانی ملا دیتا ہے۔ پانی کا پیسہ لیتا ہے۔

ابے پانی نہیں ملائے گا تو کیا تم کو کھانسی (خالص) دے گا۔ جانتا ہے کس کا دکان ہے۔

دوار کا پرشاد کا۔ کیل سنگھ کا آدمی ہے۔ وہ پانی نہیں بیچے گا تو کیا جہوہ کا پہلا دھار والا بیچے گا۔

تب مذاک کو اچانک احساس ہوتا ہے کہ یہ سب اسکو نہیں بتلانا چاہیے تھا کالا چند کو۔

وہ گہرا کر اٹھا اور لڑکھڑا کر اندھیرے میں اتر گیا۔ سوچا اچھا ہوا کالا چند اس بات پر یقین نہیں

کیا۔ ورنہ.....

ڈر سے اب اس نے باہر نکلنا ہی چھوڑ دیا ہے۔ روز شام کو اپنی بیٹی سے دارو منگو الیبتا

جب تینوں بچے سو جاتے ہیں تب وہ پینا شروع کرتا ہے۔ کلاس بھر بھر کے آگ اپنے اندر انڈلینا

مگر بدن کی ٹھنڈک اور ہاتھوں کی لرزش ختم نہیں ہوتی۔ رات لمحہ لمحہ کٹتی ہے، کتوں کے جھنڈکے

جھنڈ بھونکتے ہیں۔ سیار (گیدڑ) روتے ہیں۔ بالچ کی گڑ گڑاہٹ سنائی دیتی ہے۔.....

آنکھیں نیند کو ترس جاتی ہیں۔..... ہر بار وہی چہرہ..... وہی ٹوٹی ہوئی گردن..... کون تھا وہ؟

پھر آگے کیا ہوا۔؟..... لاش باہر کب لائی گئی۔؟..... اس کو پھونکا کب گیا۔؟.....

کچھ معلوم نہیں،..... کوئی خبر نہیں..... کو لیری میں کوئی ہلا بھی نہیں ہے..... کہیں کوئی طوفان کبھی

نہیں اٹھا..... پھر اس کو کیوں قید کر رکھا ہے کیل سنگھ نے۔ اگر سب ٹھیکے ٹھاکے تو اسکی

زبان کیوں بند کر دی گئی ہے۔

دروازہ بیٹھنے کی آواز آرہی ہے۔ کوئی اس کا نام لیکر پکار رہا ہے۔

وہ دارو کا بوتل اور المونیم کا گلاس چار پائی کے نیچے دھکیل دیتا ہے۔ چاہتا ہے کہ باہر جو کوئی بھی ہے اس کو سوتا سمجھ کر واپس چلا جائے۔ اس لئے کوئی جواب نہیں دیتا۔ چپ رہتا، اتنی رات کو کون ہوگا۔؟ وہ اندازہ لگانے کی کوشش کرتا ہے۔۔۔۔۔ کہیں کیل سنگھ خود نہ ہو، مگر نہیں یہ کیل سنگھ کی آواز نہیں ہے۔ اس کی آواز وہ پہچانتا ہے۔ آ رہ ضلع دالی انٹھی ہوئی زبان، دروازہ اب زور زور سے پٹیا جا رہا ہے۔ یہ کون ہے۔؟ کمبخت کو معلوم نہیں کہ نیچے جاگ جائیں گے۔ دروازہ بھی ٹوٹ سکتا ہے۔ ٹھیکیدار نے پیسہ لیا ہے۔ سال لکڑی کا پر بنوایا ہے جامن کا۔ ایک برس ات ہوئی تو اینٹھ گیا۔ دوسری برس ات ہوئی تو کوئی جگہ سے پھٹ گیا۔ اب تو گھن لگ کر ایسا جا رہا ہو گیا ہے۔ کہ کوئی زور سے دھکا دے تو چوکھٹ سمیت اندر آ جائیگا۔ دروازہ مسلسل پٹیا جا رہا ہے۔ وہ اٹھتا ہے۔ لڑکھڑا کر چلتا دروازے کی کنڈی کھولتا ہے، ذرا سا جھانک کر دیکھتا ہے۔ اندھیرے میں کچھ دکھائی نہیں دیتا۔ جی بھی ایک مضبوط ہاتھ اندر آ کے اس کو بازو سے پکڑ کر باہر کھینچ لیتا ہے۔ وہ خوف سے کانپنے لگتا ہے۔

تمہارا نام مدن ہے۔؟

وہ منہ سے جواب نہیں دے پاتا، کوئی آواز ہی نہیں نکلتی۔ صرف گردن ہلاتا ہے جو سہدیو کو دکھائی نہیں دیتی وہ اسکے بازو پر اپنی گرفت اور مضبوط کر دیتا ہے اور سانپ کی طرح پھپھکتا ہے۔

تمہارا نام مدن ہے؟ مدنا باؤری۔؟

ہاں۔!

رحمت میاں کیسے مرا۔؟

رحمت میاں۔۔۔؟ اچھا تو اس کا نام رحمت میاں تھا۔ وہ گنو آدمی، اونچا پا جامہ پہنتا تھا۔

اس لئے کبھی کبھی لوگ اس کو مولی صاحب بھی کہتے تھے۔ سہدیو نے اس کو زور سے ہلایا۔

میں پوچھتا ہوں رحمت میاں کیسے مرا۔؟

اسکا ایکسی ڈینٹ ہوا تھا۔ چال کا ٹکڑا اگر اٹھا۔

تم نے دیکھا تھا اپنی آنکھ سے۔؟

ہاں۔!

کب ہوا یہ اکیسی ڈینٹ۔؟

چار دن پہلے منگلو ارکو۔!

تم نے دیکھا تھا وہ رحمت میاں ہی تھا۔؟

اس کی شکل اتنی خراب ہو گئی تھی کہ پہچانا نہ جاتا تھا۔

مگر اس کی لاش کہاں ہے۔؟

یہ مجھے معلوم نہیں۔!

پھر وہ دھیرے دھیرے سب بتا دیتا ہے۔ ساری بات بتا دیتا ہے۔ جتنا بھروسہ جانتا ہے۔
وہ سب کچھ۔ مگر آگے کیا ہوا یہ بات اس کو معلوم نہیں۔ کسی کو معلوم نہیں۔۔۔۔۔ سہدیو نے اس کو
کہا۔!

تمہیں کل چلنا ہو گا۔ میرے ساتھ جو الامصر کے پاس۔

مگر کپل سنگھ نے منع کیا ہے کہ میں کسی سے کچھ نہ بولوں۔

کپل سنگھ کی ایسی تیزی پہلے تو مجھے رام اوتار سردار سے ملنا ہے، سالادو منہہا سانپ۔

سہدیو واپس ہوتا ہے۔ پہلے رحمت میاں لاپتہ تھا۔ اب اس کی لاش

غائب ہے۔ تعجب ہے۔ اتنا بڑا واقعہ ہوا، ایک آدمی کی جان چلی گئی اور کسی کو خبر نہیں ہوئی، او

اگر کچھ خبر بھی ملی تو لوگوں نے جتنی سادھ لی۔ کیا یونین کو کچھ معلوم نہیں۔؟

وہ اپنے دھوڑے میں آتا ہے۔ وہ جگہ خالی ہے جہاں رحمت میاں کی درمی بچی ہوئی

تھی۔ وہ وہیں جا کر بیٹھ گیا۔ دیوار کے ساتھ رکھے اسکے لکڑی کے بکس کو چھوا، ہتھ کر کے رکھے

پاجامہ اور درمی پر دھیرے دھیرے ہاتھ پھیرا۔۔۔۔۔ اس کے اندر، بہت اندر، بھجھک کر دھوا

اٹھا اور اندر کی ساری آگ آنسو بن کر آنکھوں سے بہ نکلی۔۔۔۔۔ اندھیری کو ٹھہری میں وہ

بے آواز روتا رہا۔۔۔۔۔ آگ کو بہنے دیا۔۔۔۔۔ بہہ جانے دیا۔۔۔۔۔ قطرہ قطرہ۔۔۔۔۔ بوند بوند

گالوں پر ریگتی سیال آگ، جو جلاتی نہیں، ساری جلن کو ٹھنڈا کرتی جاتی ہے۔ سارے

آگ کو بجھاتی جاتی ہے۔

بوند بوند..... قطرہ قطرہ.....



صبح آنکھ کھلتی تو کافی چڑھ آیا تھا۔ وہ ننگے فرش پر اس جگہ پڑا تھا، جہاں پہلے رحمت میاں سوتا تھا۔ دھوڑے کے لوگ اٹھ کر کام پر چلے گئے تھے۔ کسی نے اس کو جگانے کا ساہس نہیں کیا۔ ایسا لگتا تھا جیسے ان لوگوں نے اپنی عافیت اسی میں سمجھی کہ وہ سویا رہے اور وہ نکل جائیں۔ وہ اسکا سا منا کرنے سے کتر رہے تھے۔

بہت دیر تک یونہی پڑے چھپر کو گھورتے ہوئے وہ سوچتا رہا کہ اب اسکو کیا کرنا ہے، لیکن ہر بار رحمت میاں کا بھولا بھالا معصوم چہرہ آنکھوں کے سامنے آجاتا۔ وہ اپنے آپ کو اس سے بچا نہیں پارہا تھا۔

بہت دیر بعد وہ اٹھا اور گچھا اٹھا کر پوکھر میں نہانے چلا گیا۔ آج دو دن سے اس نے غسل نہیں کیا تھا۔ پوکھر کے ٹھنڈے پانی سے اسکو کافی سکون ملا۔ مگر ساتھ ہی اسکی بھوک بھی چمک اٹھی۔ تب اسکو یاد آیا کہ کل سے اس نے کچھ کھایا بھی نہیں ہے۔ محمد ار کے ساتھ دو چار نوالہ بجات کے علاوہ، نہا کہ وہ بازار آگیا۔ آلو چپ کھا کر اور چائے پی کر وہ یونین آفس کی طرف چل دیا۔

جو الامصر یونین آفس میں نہیں تھا۔ معلوم ہوا وہ کو لیری آفس کی طرف گیا ہے۔ کو لیری آفس پہنچا تو معلوم ہوا وہ آٹھ گھنٹہ پہلے انچارج بابو کے ساتھ کہیں گاڑی میں گیا ہے۔ کو لیری آفس میں محمد ار سے ملاقات ہوئی۔ اس نے ادھر ادھر دیکھ کر آہستگی سے پوچھا۔

کچھ پتہ چلا۔؟

ہاں! مجھے بھی کچھ سن گن ملی ہے۔

کسا۔؟
آج شام کو گھر آؤنا وہیں باتیں ہونگی۔

تو تمام کولیری میں ہلا ہو جاتا۔

مجھے تو لگتا ہے وہ بھاگ ہی گیا ہوگا۔ حاضر فی بابو کے کھاتے میں اسکی نکاسی بھی لکھی ہوئی

ہے، اس پر رحمت میاں کے انگوٹھے کا نشان بھی لگا ہوا ہے۔

کیا یہ ممکن نہیں کہ انگوٹھے کا نشان کسی دوسرے کا ہو؟

اس کی تو جانچ کرائی جاسکتی ہے۔

پھر مدنا بھی تو ہے۔ اس نے تو اپنی آنکھوں سے دیکھا ہے۔

اوسالا پیکٹر کا ہم کو ذرا بھروسہ نہیں!

وہ لوگ بازار سے گذرے۔ ایک آدھ ملکشانے شردھا سے اس کو پر نام کیا۔

پالاگی بابا۔

جیا۔ آند کرائے!

جو الامصر اور اس کو ساتھ ساتھ جاتے دیکھ کر لوگوں کے چہروں پر تجسس تھا۔ مگر ٹوک

کوئی نہیں رہا تھا۔ جیسے سب کے سب کو اندازہ تھا کہ کچھ ہونے والا تھا۔ مگر دونوں لوگوں کی

نظروں سے بے خبری نہی بولتے بتیاتے گیوالی دھوڑے کو پار کر کے جب بادری دھوڑے

میں مدنا کے کوارٹر پر پہنچے تو دنگ رہ گئے۔ مدنا کے کمرے میں تالا جھول رہا تھا۔

ارے یہ کہاں چلا گیا؟

بغل کے لوگوں سے پوچھتا چھ کرنے پر معلوم ہوا کہ آج صبح ترے کے ہی وہ اپنے تمام

سامان اور بچوں کے ساتھ کہیں چلا گیا کسی کو کچھ معلوم نہیں تھا کہ وہ کہاں گیا۔ کسی کو کانوں کا

خبر بھی نہ ہوئی۔ وہ تو ایک بڑھیا کو اپنے گھر کی اکلوتی چار پائی دے گیا تھا اسی نے یہ بات بتائی،

دونوں چپ چاپ کھڑے بند دروازے پر جھولتے تالے کو دیکھتے رہے۔ سہد بونے

جو الامصر کی طرف دیکھا۔

اب کیا کیا جائے؟

کہنا کیا ہے۔ یہ مدنا بیٹیا تو گیا۔ اگر رہتا بھی تو مالک کے خلاف کچھ بولنا اس کے لئے مشکل تھا۔

ارے سدا ما اس کی جو رو کو اٹھا کے لے گیا سو تو وہ کچھ بولا ہی نہیں۔

سہد بونے بولا۔ اب آخر میں کیا کرے؟

رحمت میاں کے لاش کو کھڑا کر کے رہوں گا۔

اس کی گرنج دار آواز سے سارا ماحول گونج اٹھا۔ دو تین آدمی جمع ہو گئے۔ اوفس سے بھی ایک ادھ آدمی نکل آئے۔ حاضری بابو کو پسینہ چھوٹ گیا۔ شہد یو کی بات کا جواب دینے بغیر وہ دفن سے باہر آ گیا۔

کولیری آفس سے نکل کر حاضری بابو سے نپٹنے کے بعد شہد یو جو الامصر کی کھوج میں چلا مگر اسکا کہیں پتہ نہیں تھا۔ شاید انچارج بابو کے ساتھ لوٹا نہیں ہے۔ یونین آفس بند تھا۔ اور وہ کمرہ بھی بند تھا جس میں جو الامصر رہتا تھا۔ اس سے ملاقات شام کو ہوئی۔ بڑے خلوص سے ملا ساری بات سن کر اس نے بڑی نرمی سے پوچھا۔

تم کو کس نے بتلایا کہ رحمت کا ایکسی ڈینٹ ہوا اور وہ مر گیا۔

مدن نے۔ وہی مدنا باؤری.....

ارے وہ سال پکڑے۔؟ کب بولا تم سے۔

کل رات کو۔

سوال تو یہ ہے کہ اگر ایکسی ڈینٹ ہوا اور رحمت میاں مر گیا۔ تو اس کی لاش....؟

یہی تو پتہ نہیں چلتا بابا۔!

تم ایک کام کرو۔ او سال مدنا کو یونین آفس بلاؤ۔!

وہ آئے گا نہیں۔ بہت ڈرا ہوا ہے۔ چار دن سے کام پر بھی نہیں جا رہا۔ بلکہ گھر سے باہر

بھی نہیں نکلتا۔

مدنا کے سامنے گھٹی تھی یہ گھٹنا۔؟

ہاں اس کی آنکھوں کے سامنے بلکہ اسی نے اس کی ٹانگ پکڑ کر گھسیٹا تھا۔

اچھا چلو۔ میں چلتا ہوں، اس کے پاس۔

جو الامصر نے یونین آفس کا دروازہ بند کیا۔ اور سائیکل کی ہینڈل میں بیگ لٹکا کر اس کے

ساتھ چلنے لگا۔

مجھے تو نہیں لگتا کہ رحمت میاں مرا ہے۔ اتنی بڑی بات ہو جائے اور کسی کو پتہ بھی نہ چلے،

ایسا کیسے ہو سکتا ہے۔ اگر رحمت میاں مرا تو لاش ضرور باہر لائی گئی ہوگی۔ اور اگر لاش باہر آتی

ٹھیک ہے۔

وہ آگے بڑھا۔ اب اسکو حاضری بابو سے ملنا تھا۔ حاضری بابو اس کے تیور دیکھ کر ذرا گھبرایا پھر فوراً ہی اپنے پر قابو پالیا۔ بات پلٹنے کیلئے، یا شاید اس ڈر سے کہ سہدیو کوئی بات نہ اٹھائے اس نے پہلے ہی سوال ٹھونک دیا۔

ڈیوٹی پر کاہے نہیں آئے۔؟

سہدیو نے اسکے سوال کو نظر انداز کر کے خشونت سے پوچھا۔

رحمت میاں کان سے نکلا تھا۔ یہ بات آپ کو ٹھیک سے معلوم ہے؟

واہ معلوم کیسے نہیں ہوگی۔ اسکے انگوٹھے کا نشان میرے کھاتے میں موجود ہے۔

یہ انگوٹھے کا نشان جعلی بھی ہو سکتا ہے۔

حاضری بابو کا رنگ پھیکا پڑ گیا۔ وہ جھلا کر بولا۔

جعلی کیسے ہوگا۔ کوئی چاہے تو دیکھ سکتا ہے۔ اکسپرٹنگ کروا سکتا ہے۔

میں دیکھنا چاہتا ہوں۔!

تم۔؟

ہاں میں۔!

تم کھانا دیکھنے کے مجاز نہیں ہو۔!

پہلی بار گویا حاضری بابو نے اس سے کسی قدر سخت لہجے میں کہا۔ صاف ایسا معلوم ہوا،

جیسے وہ اس کو کہہ رہا ہو کہ تمہاری کیا حیثیت ہے کھانا دیکھنے کی تم ہو کیا۔؟ ایک معمولی نضاعت

نکلتا۔ ایک لیبر.....

میں کیوں نہیں دیکھ سکتا۔

نہیں تم نہیں دیکھ سکتے۔ لیبر کو اتنا پاور نہیں ہے۔ میرا کھانا یا تو انچارج بابو دیکھ سکتا ہے۔

یا خود مالک۔

سہدیو کو اچانک شدید طور پر اپنی کمتری اور بے حیثی کا احساس ہوا۔ اور اسکے اندر

کا غصہ اکیدم آگ کی طرح دہک اٹھا۔

کھانا تو دیکھنا ہوگا آپ کو، چاہے جو الامہر کو دیکھا میں چاہے مائننگ اوٹھری کو، میں

کر دو گئے کیا۔ کوئی کیس کھڑا کرنے کیلئے کوئی بنیاد تو چاہیے۔ ہوا میں تو کوئی گھر نہیں بنایا جا سکتا۔ اس لئے ضروری ہے کہ تم پہلے ثبوت اکٹھا کرو۔ مدنا کو تلاش کرو۔ جب کچھ بات معلوم ہو جائے تب میرے پاس آؤ۔ پھر دیکھو میں سارے مالک کو ننگا کر کے نچا دوں گا۔ اتنے بڑے کیس کو پی جا سیکے گا؛ جو الامصر مدنا کا پتہ لگانے اور دوسرے ثبوت جمع کرنے کو کہہ کر چلا گیا۔ اور وہ ایک بار پھر اندھیرے میں اکیلا کھڑا رہ گیا۔

جنرل شفٹ کی چھٹی ہو چکی تھی۔ مزدور اپنے دھوڑوں میں واپس آچکے تھے۔ بازار کی رونق بڑھ گئی تھی، جہاں تہاں دو دو چار چار آدمی آتے جاتے دکھائی دے رہے تھے۔ چائے پان کی دکانوں میں بھیر بڑھ گئی تھی۔ اور دوسرے لوگ مگر اسکا من نہیں ہوا، کہ وہ دھوڑوں میں لوگ آچکے ہونگے۔ ننگو، جگیشتر، سنتا، اور دوسرے لوگ مگر اسکا من نہیں ہوا، کہ وہ دھوڑوں میں جائے۔ اس لئے کھگن لال کی دکان سے چائے پی کر وہ مائنگ سردار رام اوتار سے ملنے چلا گیا۔ اب اس کا ذہنی انتشار قریب قریب ختم ہو چکا تھا۔ ایک ٹھوس غم و غصہ کی کیفیت البتہ باقی تھی۔

رام اوتار نے اس کو دیکھا مگر بولا کچھ نہیں۔ آج پہلے والی گرم جوشی نہیں تھی۔ سہد یو سلام کر کے کھڑا رہا۔

کیسے آنا ہوا۔؟ بڑی دیر بعد مائنگ سردار نے پوچھا۔

رحمت میاں کے بارے میں کچھ باتیں کرنی تھیں۔

وہ تو سنا بھاگ گیا کو لیری جھوڑ کر۔

وہ بھاگا نہیں ہے!

رام اوتار نے ایکدم چونک کر اس کی طرف دیکھا۔

پھر۔؟

اس کان میں اکیسی ڈنٹ ہو ا اور وہ مر گیا۔

تم سے کس نے کہا۔؟ اسکا انداز تعجب کا نہیں، بلکہ جازکاری حاصل کرنے کا تھا۔

مجھے ایک ایسے آدمی سے معلوم ہوا ہے جو حادثے کے وقت وہاں موجود تھا۔ اس نے

اپنی آنکھوں سے سب کچھ دیکھا ہے۔

” دیکھو — اب رام اوتار کا لہجہ ایک دم سرد اور دو ٹوک تھا۔ دیکھو کو لیری کا دستور ہے کہ ہمیشہ اپنے کام سے کار کھو، تمہارے آس پاس کیا ہو رہا ہے۔ کون جی رہا ہے، کون مر گیا ہے، یہ سب دیکھنے کی ضرورت نہیں۔ اور اگر دیکھ لیا تو بولنے کی ضرورت نہیں، یہی اچھا راستہ ہے۔“

کوئفیلڈ بہت خراب جگہ ہے۔ یہاں جو آدمی ذرا سا بھی سراٹھاتا ہے، اس کا سر کچل دیا جاتا ہے۔

سہدیو مانٹنگ سردار کے بدلے ہوئے تیور کو دیکھتا رہا پھر اپنے غصے کو قدرے دبا کر بولا۔

اس کا یہ مطلب ہے کہ آپ مجھے دھکی دے رہے ہیں۔

دھکی نہیں ہے یہ، چتا دنی ہے اور وہ بھی اس لئے کہ تم اپنے آدمی ہو۔ سیدھی بات ہے کسی پر الزام لگانے سے پہلے اسکے لئے ثبوت چاہیئے۔ کیا ثبوت ہے تمہارے پاس؟ اگر یہ سب سچ بھی ہو جب بھی تم کو ساری سر سا کو لیری میں ایک بھی گواہ نہیں ملے گا، جس آدمی نے تم کو بتایا ہے اسی سے پوچھ لو کیا وہ پولس کے سامنے اپنا بیان دے گا۔؟ جھوٹ موٹ کسی دوسرے کے معاملے میں مت پڑو۔

مگر اتنی آسانی سے میں سارے معاملے کو ہضم نہیں ہونے دوں گا۔ یہ میرا سنکلیپ ہے۔ بات کو سمجھو۔ اب اس نے اپنے لہجے کو ایک دم نرم کر لیا۔ یہ سب چھوڑو۔ اس بات ہی کو بھول جاؤ اور مزے سے ڈیوٹی کرو۔ تمہاری ترقی کیلئے راستہ کھلا ہے۔

سہدیو نے آج پہلی بار ایک ٹھوس مضبوط چیز سے ٹکڑا کر محسوس کیا کہ وہ کتنا کمزور ہے۔ اس کو تکلیف ہوئی، بہت تکلیف ہوئی، غصہ بھی آیا۔ بہت غصہ آیا۔ نفرت کی آگ بھی بھڑکی۔ بہت زور کی بھڑکی، پھر اپنی بے چارگی، اور کم مائیگی کا شدید اور بے پایاں احساس بھی ہوا۔ وہ اپنے آپ میں کستارہا کچھ بولا نہیں بولنے کو کچھ رہ بھی نہیں گیا تھا۔

ادھر مانٹنگ سردار رام اوتار بہت خائف تھا۔ اس نے انچارج بابو کے کہے مطابق دھکی بھی دیدی تھی۔ سمجھا بھجا بھی دیا تھا۔ ترقی کا لالچ بھی دے دیا تھا۔ مگر پھر بھی اس کو ڈر لگ رہا تھا۔ وہ اپنی ساری کمزوریوں کو چھپائے اسکو جاتا ہوا دیکھتا رہا۔ یہ آدمی، یہ آدمی کتنا نڈر ہے۔ کتنا مضبوط ہے۔ کتنا بے پرواہ ہے اس کو معلوم نہیں کہ مالک سے ٹوٹنے کا کیا مطلب ہوتا ہے۔ ابھی اس کو جوٹ نہیں لگی، اس لئے درد کا اندازہ بھی نہیں ہے، مگر یہ آدمی اگر کھڑا رہا،

اگر ڈٹا رہا تو کیا ہو گا۔ کیا پتہ چل جائے گا۔ کیا ساری حقیقت کھل جائے گی، کیل سنگھ کہتا ہے۔
سارجو کو فوگڑ بڑی کڑی تو اٹھانے کے جندے چانک میں ڈال دیب۔

اس سے کوئی بعید بھی نہیں ہے۔ دن رات اسکا یہی تو کام ہے اسی کام کے لئے مالک نے اس کو رکھا ہوا بھی ہے۔ اگر وہ نہ ہوتا۔۔۔۔۔ اگر وہ نہ کہتا۔۔۔۔۔ اگر وہ نہ دھوکھاتا اور اسنی لال لال انکارہ جیسی آنکھوں سے حکم نہ دیتا تو کیا وہ اتنا بڑا کام اپنے دم پر کر لیتا۔؟ کبھی نہیں کرتا، چاہے انچارج بابو کیسے چاہے خود مالک کہے۔ کہاں سے اتنی ہمت آگئی تھی اسمیں۔۔۔۔۔ مگر اب ہمت نہیں رہی ہے۔ وہ اندر اندر دہل رہا ہے۔۔۔۔۔ وہ سب نہیں بھولتا۔ بالکل نہیں بھولتا۔۔۔۔۔ کیسا ڈر سا گیا ہے اسکے دل میں؟۔۔۔۔۔ کان میں وہ سرنگ کی طرف منہ کر کے کھڑا بھی نہیں ہوسکتا۔۔۔۔۔ ادھر پیٹھ کر کے بھس کھڑا ہونا مشکل ہے ایسا لگتا ہے جیسے رحمت میاں اچانک اندھیرے سے نکل کر اس کو دبوچ

لے گا۔ اس لئے زیادہ تر وہ ایسی بگہوں پر رہتا ہے جہاں لوگ موجود ہوں۔

کان سے گھروٹ کر سب ٹھیک ٹھاک رہتا ہے۔ مگر جیب رات گہرا جاتی ہے، لوگ سو جاتے ہیں۔ چاروں طرف سناٹا چھا جاتا ہے۔ اور اس سناٹے کو بھیدتی درجنوں کتوں کی آوازوں کے ساتھ ہالچ کی گڑگڑاہٹ سنائی دیتی ہے تو ایسا لگتا ہے جیسے رحمت میاں کان سے باہر نکل رہا ہے۔۔۔۔۔ جیسے وہ اوپر اٹھ کر سیدھا اسکے پاس آئے گا۔ بغیر سر کا آدمی۔۔۔۔۔ بے چہرہ لاش۔۔۔۔۔ وہ ڈر کر اور دُک جاتا ہے بستر میں۔۔۔۔۔

اسکو ذرا سا بھی گمان نہیں تھا کہ مالک ایسا کرے گا۔ اس نے تو اس ڈر سے کہ خواہ مخواہ لوگوں میں ہلا ہو گا اور کام بند ہو جائے گا۔ اس لئے اس نے مناسب سمجھا کہ پہلے انچارج بابو کو خبر کی جائے۔ وہ جیسا حکم کرینگے۔ مگر انچارج بابو حکم کرنے کا بجائے اس کو گاڑی میں بیٹھا کر لیتا گیا مالک کے پاس، مالک اور انچارج بابو میں انگریزی میں کیا گٹ پٹ ہوئی کچھ پتہ نہیں۔ انچارج بابو نے باہر آکر بتلایا کہ مالک نے لاش کو ٹھکانے لگانے کو کہا ہے۔ تب وہ چونکا۔

کون ٹھکانا لگائے گا۔

تم۔۔۔!

میں..... یہ کا اٹھ سے نہ ہوگا۔

تم اکیلے نہیں رہو گے۔ کپیل سنگھ کے آدمی تمہارے ساتھ ہوں گے۔

پھر بھی میں یہ سب نہیں کر سکتا۔!

تم نہیں کرو گے تو اور کون کرے گا۔ اندر، گوف ایر یا کاکس کو پتہ ہے۔؟

وہ پھر بھی انکار کر دیتا مگر تب پتہ نہیں کہاں سے کپیل سنگھ اپنے چار آدمیوں

کے ساتھ آ گیا تھا۔ شاید مالک نے اس کو آدمی بھیج کر بلوایا تھا۔ اسکی بات سن کر کپیل سنگھ نے اس کو گھور کر دیکھا تھا۔

تم کچھ مت کرنا۔ سب ہمراہ آدمی کرے گا۔ تم صرف راستہ بتانا۔

یہ محض ایک تسلی بھر جملہ نہیں تھا بلکہ ایک حکم تھا۔

کپیل سنگھ اور اس کے پہلوان اسی گاڑی سے لوٹے تھے۔ گاڑی کو لیری آفس میں نہیں

رکھی تھی۔ سیدھے جہانی پر آ کر لگی تھی۔ کپیل سنگھ نے حاضر بابو سے کھاتہ لیکر نیچے چلنے کو کہا مگر وہ مگر گیا۔

میر انڈرگر اوڈنڈ جانے کا کام نہیں ہے۔!

کا بولا۔؟ کپیل سنگھ نے اپنی انکارہ جیسی آنکھوں سے اس کو دیکھا تھا۔ آج مالک

سنگٹ میں ہے تو بولتا ہے کہ نہیں جائے گا۔ تم کو جانا ہوگا۔

حاضر بابو کپیل سنگھ کی لال انکارہ جیسی آنکھوں کی تاب نہیں لاسکا تھا۔ کھاتا نمبر نو

اٹھایا اور اندر چلا گیا۔ کپیل سنگھ کے دو آدمی اسکے ساتھ گئے تھے۔ کام حاضر بابو کو معلوم

تھا چنانچہ اس نے مرے ہوئے رحمت میاں کے انگوٹھے کا نشان کھاتا نمبر نو پر لیا اور اوپر آ کر

نکاسی کا وقت اور تاریخ بھری۔

اس کے بعد کپیل سنگھ نے اپنے دونوں آدمیوں کو اس کے ساتھ کر دیا تھا۔ ان

میں سے ایک آدمی کے ہاتھ میں ٹاریح تھی۔ اور دوسرے کے ہاتھ میں تہہ کیا خالی بستہ۔ رام اوتار

نے ٹاریح جلانے کو منع کر دیا تھا۔ مبادہ کسی کو کچھ احساس ہو جائے۔ رام اوتار آگے آگے ڈھبھری

لے چل رہا تھا۔ اور وہ دونوں اس کے پیچھے پیچھے۔ رام اوتار تو خیر کان کے چتے چتے سے واقف

تھا۔ اور اسی لئے اسکو بھیجا بھی گیا تھا۔ مگر وہ دونوں اندر گر اوڈنڈ سے بالکل ناواقف تھے۔ اس

وہ قدم قدم پر سنبھل سنبھل کر اور کہیں کہیں دیوار کچڑ کر چل رہے تھے۔ انہیں زیادہ دُور نہیں جانا پڑا۔ تھوڑی ہی دُور پر رحمت میاں کی لاش پڑی تھی۔

تینوں نے مل کر لاش کو جیسے تیسے بورے میں بھرا۔ اور ان میں سے ایک آدمی جو کافی توانا تھا۔ اس نے بورے کو کندھے پر لاد لیا۔ پھر ڈھیری کی مدد سے روشنی میں یہ قافلہ دھیرے دھیرے بڑھنے لگا۔ دونوں آدمیوں کو چلنے میں خاصی دقت ہو رہی تھی۔ خاص طور پر اس آدمی کو جس نے بورے کو کندھے پر اٹھا رکھا تھا۔ کئی گلیاں سے گزرتے کئی سڑنگوں کو پار کر کے وہ ایک دُور دراز کے علاقے میں پہنچ گئے۔ رام اوتار ڈھیری لئے ان کے آگے آگے راستہ بناتے ہوئے چل رہا تھا۔ اور دونوں اس کے پیچھے پیچھے۔ کان میں ہونے والا شور شرابا دوسری طرف رہ گیا تھا۔ یہاں بالکل سناٹا تھا۔ گرمی شدید تھی۔ ہوا بوجھل تھی اور گیس کی طرح تیکھی۔ اس جگہ پہنچ کر رام اوتار نے انہیں روک دیا۔

بس یہیں روکو۔ آگے خطرہ ہے۔ بند سڑنگ میں کچھ بھی ہو سکتا ہے۔“

اس نے ایک آدمی کے ہاتھ سے ٹارچ لی اور دیوار اور چھت کا معائنہ کرنے لگا۔ ڈنڈے کے ڈنڈے سے کئی جگہوں کو ٹھوک کر دیکھا۔ پھر فرش پر ٹارچ کی روشنی پھینکی۔

تم لوگ یہیں روکو، میں بورے کو اور اندر پھینک دیتا ہوں۔“

اس خیال سے وہ بار بار سہر جاتا کہ جس بورے کو لے کر وہ جا رہا ہے اس میں ایک آدمی کی لاش بھری ہے۔ وہ پینے میں شرابور ہو گیا تھا۔ اس کی سانس لوہار کی بھانسی کی طرح چل رہی تھی۔ دونوں ٹانگیں ہولے ہولے کانپ رہی تھیں۔ بورے کو گھسیٹتا، راستے کے روڑوں سے الجھتا وہ آگے بڑھتا گیا۔ ہر دس بارہ قدم پر رک کر وہ چھت اور دیواروں کا معائنہ کرتا اور پھر آگے بڑھ جاتا۔ کوئی پچاس ساٹھ گز اندر جا کر اس نے بورے کو چھوڑ دیا۔ چند لمحے کھڑا سوچتا رہا پھر جلتی ٹارچ کو ایک بچھر سے لگا کر کھڑی کر دی اور پھر اور کولے کے ٹکڑے چُن چُن کر لاش کو ڈھکنے لگا۔ اس کام میں اس کو بہت دقت لگا۔ ادھر ان دونوں پہلو انوں کا بھی گرمی اور جس سے بُرا حال تھا۔ رام اوتار انھیں دکھائی بھی نہیں دے رہا تھا۔ البتہ ٹارچ کی روشنی ایک سفید لکیر کی طرح نظر آرہی تھی۔

رام اوتار نے لاش کو ابھی طرح ڈھک کر دیکھا وہاں ایک فبر نمودار ہو گئی تھی۔ وہ اتنا

تک کیا تھا کہ لگتا تھا جیسے اب اس سے ایک پتھر بھی نہ رکھا جائے گا۔ وہ رہا بیٹھ کر سستانے لگا، بھلتی ہوئی مارچ اس نے اب اٹھا کر ہاتھ میں پکڑ لی تھی۔ اس کی روشنی میں اندر کا سارا ماحول ایک دم ڈراؤنا ہوا اٹھا تھا۔ خوف سے اس کی آواز لگتا تھا بیٹھ گئی ہے۔ پیاس نے جیسے حلق میں کانٹے بو دیئے تھے۔

کچھ دیر آرام کرنے کے بعد جب بدن میں ذرا طاقت آئی تب وہ اٹھا اور تیز تیز قدم سے چلتا ان دونوں آدمیوں کے پاس پہنچ کر پھر بیٹھ گیا۔
میں بہت متک گیا ہوں، تھوڑا سستانے دو۔

ایک آدمی نے جسکے ہاتھ میں لیپ تھا۔ لیپ اس کے چہرے کے نزدیک کی اور پوچھا۔

سب ٹھیک ہے۔؟

ہاں ٹھیک ہے۔!

ایسے تھوڑے دینے سے بدبو ہو جائے گی کچھ دن بعد!

ایسے نہیں تھوڑا ہے۔ پتھروں سے پوری طرح ڈنک دیا ہے۔

اچھی طرح سے۔؟

ہاں اچھی طرح سے۔! اے مائٹک سردار جملا گیا۔ اب اگر اس پر بھی بدبو ہو جائے تو

میں کیا کروں گا۔ مردہ دفن کرنے کی میری ڈیوٹی نہیں ہے۔ سب لوگوں نے ہم لوگوں کو کتا

سمجھ لیا ہے۔ ایک دم پالتو کتا۔!

کوئی کچھ نہیں بولا۔

اندھیرا بہت تھا کسی کی صورت دکھلائی نہیں دیتی تھی ورنہ وہ دیکھتا کہ دونوں

کے چہرے پر صرف ترہم ہے۔

جبکہ خود رام اوتار کا چہرہ۔ حقارت، اہانت اور ذلت کی اذیت سے سلگ ہا

تھا۔

وہ تینوں دھیرے دھیرے چلتے ہوئے باہر نکل آئے تھے، جو آدمی بورا اٹھا

کے لیکھا تھا اس کے کمرے میں خون لگ گیا تھا۔ باہر آکر اس نے کرتا اتار کر لپیٹ


لیا تھا۔ اور بنیان پر پڑے خون کے دھبے کو ہاتھ سے چھپائے رکھا چلا گیا تھا۔

حاضری بابو نے حقارت سے رام اوتار کی طرف دیکھا۔

مالک نے شام کو بلایا ہے بنگلے پر۔!

رام اوتار نے دل ہی دل میں گالی دی۔

سالا۔!



محمدار نے اس سے پوچھا۔

تم نے کھانا تو نہیں کھایا ہو گا۔ بھات کھاؤ گے۔؟

وہ رات کا کھانا بنانے جا رہا تھا جب وہ اس کے پاس پہنچا۔ اس کو کھانے

کی خواہش نہیں تھی۔ اسکو یاد بھی نہیں تھا کہ اس نے کھانا کھایا ہے یا نہیں۔ اسلئے اس

نے محمدار کو کوئی جواب نہیں دیا۔ محمدار نے اسلئے بھی چاول ڈال دیا اور اس کے پاس

آ بیٹھا۔

ادھر ادھر سے خبر مل رہی ہے کہ رحمت میاں اب اس دنیا میں نہیں ہے۔!

ہاں مجھے معلوم ہے۔ بلکہ یہ بھی معلوم ہے کہ وہ کیسے مرا۔

محمدار نے اس کی طرف استہفامیہ انداز میں دیکھا۔

اس کا ایکسی ڈینیٹ ہوا ہے کان کے اندر مگر اس کی لاش کا کوئی پتہ نہیں ہے۔

اور اب پتہ چلنا بھی مشکل ہے۔!

کیوں۔؟

اس کو غائب کر دیا گیا ہو گا۔ یا تو اس کو لٹکا کر ٹھکانے لگا دیا گیا۔ یا وہیں

انڈر گراؤنڈ میں کہیں..... میں شروہا کو لیری میں تھا۔ وہ پٹ PIT تھی تین آدمی

اس میں ایک ساتھ مرے تھے۔ تینوں کو اسٹوننگ میں ڈال دیا گیا تھا۔ اب سیکڑوں

ٹرک بالوں میں کس کی مجال تھی کہ ان کو برآمد کر لینا۔

سہیل بولا " میری سمجھ میں ایک بات نہیں آتی کہ آخر اس کی کیا ضرورت ہے۔
 اگر اندر کوئی مر جائے تو اس کی لاش بر باد کر دینے سے کیا ملتا ہے؟"
 واہ ملتا کیوں نہیں۔ کمپنی ہزاروں روپیہ معاوضہ دینے سے بچ جاتی ہے۔ پھر یہ
 یونین کے لیڈر پولس مائننگ انسپکٹر۔ اس بات کیلئے بھی کمپنی کو جواب دہ ہونا
 پڑتا ہے کہ جس وقت کان میں حادثہ ہوا کان کی کیا صورت حال تھی۔ کہیں غلط ڈھنگ
 سے، مائننگ قوانین کو توڑ کر تو کھدائی نہیں ہو رہی ہے۔ ہزاروں لپھڑے ہیں، ان
 سب سے بچاؤ ہو جاتا ہے۔ اطمینان سے مرے آدمی کو فرار قرار دے کر، کچھ خاص خاص
 آدمیوں کی مٹھی گرم کر کے سارا معاملہ رفع دفع ہو جاتا ہے۔ لیبروں میں اتنا سا ہنس
 تو ہے نہیں کہ اسکے لئے آواز اٹھا سکیں دراصل ان مالکوں نے مزدوروں کو اتنا کرش کر
 رکھا ہے کہ یہ ذرا سا سر ادنچا کرنے لائق بھی نہیں ہیں۔

مگر یہ یونین۔؟

محمد ار بہت زور سے ہنسا۔ کون سی یونین۔؟ جو الامہر کی یونین۔؟ یا سری واسٹو
 کی یونین؟ تم کیا سمجھتے ہو کہ یہ لیبر یونین ہے یہ دراصل مالکوں کی یونین ہے۔ اور یہ لیڈر؟
 یہ مالکوں کے جو توں کے فیتے ہیں۔ مالک جب جتنا چاہتا ہے کس لیتا ہے۔ اور جب
 جتنا چاہتا ہے ڈھیلا چھوڑ دیتا ہے۔

وہ سب ٹھیک ہے لیکن آخر یہ یونین کس کے بل پر قائم ہے۔؟ کس کیلئے بنائی
 گئی ہے۔ اسکا کام کیا ہے، اسکا کام لیبر کے مفادات کی حفاظت ہی تو ہے۔ اسی لیبر
 کے چندے پر چل بھی رہی ہے۔ اسی کی ممبر شپ پر اسکا وجود بھی ہے۔ کیا نہیں ہے؟
 ہے! مگر کاغذ پر، اصلیت اس سے بالکل الگ ہے۔ ہر آدمی جو ذرا سا ہوشمند
 یہ بات بخوبی جانتا ہے کہ یونین لیبر کی نہیں ہے۔ جو الامہر بھی لیبر کا نہیں ہے۔ اور سب
 بڑی ٹریڈی تو ہے کہ لیبر بھی لیبر کا نہیں ہے۔ ایک لیبر کے گلے میں رسی باندھ کر اگر مالک
 ساری کو لیری میں گھسیٹا پھرے تب بھی کوئی دوسرا لیبر نہیں بولے گا۔ ان کے پاس
 کھولنے کیلئے منہ اور بولنے کیلئے زبان نہیں ہے۔۔۔۔۔ چاروں طرف طاقت کا جال
 پھیلا ہے۔۔۔ جہاں جال، کمر جال۔ لوگ اس میں پھنسی بے بس مچھلیوں کی طرح سانس لے رہے ہیں

چھوٹنے کی، نکل بھاگنے کی، جال کو توڑ دینے کی ساری امید چھوڑ کر اب صرف لمبی لمبی سانسیں
لے رہے ہیں

They are gods among men only.

کوئی گنڈی، بہت گنڈی شے سہدیو کے خون میں شامل ہو کر بننے لگتی ہے،
دل آہستہ آہستہ گہری ناامیدیوں اور مایوسیوں میں ڈوبنے لگا ہے۔ مجھدار اس کی
طرف سے آنکھیں پھیرا کرتا ہے۔ انگلیں بجات پساتا ہے پھر دیچی کو اٹھکا کر اس کے پاس آکر
بیٹھ جاتا ہے۔ اور دکھ سے بولتا ہے۔

ہم لوگ وہاں کھڑے ہیں جہاں پیروں کے نیچے زمین نہیں ہے،

اچانک سہدیو نے اس سے پوچھا۔

تم کچھ نہیں کر سکتے۔؟

وہ سنجیدہ ہو گیا۔ تم کیا سمجھتے ہو کہ یہ ایک اکیلے آدمی کا کام ہے۔ میرے پیچھے

کون ہے۔؟ نہ کوئی یونین، نہ کوئی لیری کے مزدور، کیا ہے۔؟ صرف تھیوریاں، اصول،
مارکس اور لینن کا لٹریچر، مگر یہ سب بریکار ہے۔ اگر یہ عمل میں نہ ہو۔ اور عمل میں لائے گا کون
میں، تم یا کوئی اور۔؟ یہ کام تو انہیں لوگوں کو کرنا ہوگا۔ انہیں مزدوروں، انہیں کچلے ہوئے
لوگوں کو، ہم تو صرف راستہ بتا سکتے ہیں۔ چلنا تو انہیں کو ہے۔ پتہ نہیں اگلے پچاس سو
سالوں میں۔ کبھی یہ اس قابل ہو سکیں یا نہ ہو سکیں۔

تو اس کا مطلب ہے کہ سارے معاملے کو صبر کر لیا جائے۔؟

نہیں۔ اس پر سوچتے ہیں ابھی کہ کیا کرنا چاہیے لیکن پہلے کھانا کھالیں۔ تم نے وہ کہاوت
نہیں سنی کہ۔

بھوکے بھجن نہ ہوئے گو پالا۔

لے لے اپنی کنٹھی مالا۔

مجھدار خوشدلی سے ہنسا مگر سہدیو ویسے ہی سنجیدہ رہا۔

تم ایسے موقعوں پر، اتنے سیریس موقعوں پر بھی ہنس لیتے ہو۔؟

رونے سے بھی کیا فائدہ ہوگا۔؟ اور رونا تو ہے زندگی بھر۔ کیوں نہیں اس عمر بھر کے

رُونے کے بیچ تھوڑا سا ہنس لیا جائے :-

دونوں نے چپ چاپ بھات کھایا اور اپنی اپنی تمچین کی پلیٹ ایک طرف رکھ کر پھر

آبیٹھے۔

دیکھو سہد یو اس معاملے میں کچھ کر سکتا اتنا آسان نہیں ہے۔ بس ایک ہی سورت ہے کہ ایک گنم چھٹی مائنس ڈپارٹمنٹ کو بھیج دی جائے۔ اور پھر پہنچ جائے گی تو کم سے کم معاملہ تو کھل جائے گا۔ اس بیچ ہم کوئی چشم دید گواہ ڈھونڈ لیں۔

بس ایک آدمی ایسا تھا جس نے اس واقعے کو اپنی آنکھوں سے دیکھا تھا۔

کون آدمی — کیا ایسا کوئی آدمی ہے۔؟ مجھ دار نے دلچسپی سے پوچھا۔

ہے نہیں تھا۔ مدنا باوری۔ آج صبح کو بھاگ گیا ہے۔

کہاں بھاگ گیا۔؟

کچھ پتہ نہیں کسی کو معلوم نہیں وہ اتنا خائف تھا کہ چار دنوں سے گھر میں بند تھا۔ کل رات کو میں نے اس کو پکڑا تو اس نے ساری باتوں کا اقرار کر لیا۔ میں نے اس سے کہا تھا کہ وہ کل میرے ساتھ یونین آفس چلے۔ بس اسی بات پر وہ بھاگ نکلا۔ مجھے تو لگتا ہے اس کو بھگا دیا گیا۔

بات ہو سکتا ہے مینجمنٹ اتنا پختہ ثبوت کبھی نہیں چھوڑے گا۔

مجھ دار نے چھٹی ڈرافٹ کی پھر سہد یو کو دیا۔

اس کو لیکر تم کل دھنبا دھلے جاؤ۔ وہاں کورٹ میں بہت سے لوگ ٹائپ کرتے ہیں کسی

سے ٹائپ کر دالینا اور وہیں بجل میں پوسٹ آفس ہے وہیں سے پوسٹ بھی کر دینا۔ دیکھیں

کیا ہوتا ہے۔

بات چیت کرتے، چھٹی ڈرافٹ اور پھر فیئر کرتے کافی رات ہو گئی تھی۔ سہد یو نے جانا چاہا مگر مجھ دار نے روک لیا۔ چار پائی کھڑی کر دی گئی اور فرس پر بستر لگا کر دونوں لیٹ گئے

میری سمجھ میں نہیں آ رہا ہے کہ لاش ان لوگوں نے کہاں ٹھکانے لگائی ہو گی۔ اسٹوٹنگ تو

ہوتی نہیں اس کان میں۔ اگر اسٹوٹنگ سسٹم ہوتا تو پھر یہ بات صاف ہو جاتی کہ اس کو

ریت میں دبا دیا گیا۔ ایسا بھی ہو سکتا ہے کہ لاش کو باہر نکال کر کہیں گاڑ دیا ہو گیا ہو،

مالک لوگ کچھ بھی کر سکتے ہیں۔

لیکن آخر انسانیت بھی تو کوئی چیز ہے۔

ہاں ہے کتابوں میں، لیٹروں کے بغاشٹوں میں ہے۔ کو لیری میٹنگوں میں تم نے دیکھا ہوگا کہ دھواں دھار تقریروں میں یہ لفظ بار بار آتا ہے مگر یہاں اس کو لفظ میں یہ کہیں نہیں ہے۔

نیند آنے لگی ہے۔ رات بھر رونے، صبح پوکھر میں نہانے، اور رام اوتار کی دھمکی اور مجھدار کی باتوں سے وہ تھک کر چور چور ہو گیا ہے۔ جوش سرد پڑتا جا رہا ہے۔ جنگ، جنگ مغلوبہ میں بدلتی جا رہی ہے۔ وہ اپنے تھکے ہوئے اعضاء کو، تھکے ہوئے اعصاب کو ڈھیلا چھوڑ کر اپنی آنکھیں بند کر لیتا ہے۔



انچارج بابو نے تیز تیکھی نظروں سے اسکو دیکھتے ہوئے پوچھا۔

تمہارا نام سہدیو ہے۔؟

ہاں صاحب!

تم پڑھے لکھے ہو۔؟

دسویں تک!۔!

انگریزی لکھنی آتی ہے۔؟

انگریزی کے نام سہدیو چونک کر دیکھتا ہے اور بات کو سمجھ کر فوراً انکار کر دیتا ہے۔

نہیں صاحب!

مجھدار سے تمہاری بہت دوستی ہے۔؟

تھوڑی دعا سکرام ہے۔

دونوں ایک دوسرے کو تھیل رہے ہیں۔ سہدیو جانتا ہے کہ وہ کول مائنس ڈپارٹمنٹ

کو لکھی چھٹی کے بارے میں جاننا چاہتا ہے۔ اور انچارج بابو بھی سمجھ رہا ہے کہ سہدیو اتنا آسان آدمی نہیں ہے۔ اس لئے وہ ذرا اور کھلتا ہے۔

رحمت میاں تمہارے گاؤں کا تھا۔؟

اسکا گاؤں میرے گاؤں سے کوئی سات کوس پر ہے۔

انچارج بابو سیدھے مطلب پر آگیا۔

دیکھو جو ہوا سو ہوا، گڑ بڑ یہ ہوئی کہ کسی نے مائنس ڈپارٹمنٹ کو ایک چھٹی لکھدی ہے....

اس نے رک کر گہری نظروں سے سہدیو کو دیکھا۔ حالانکہ اس سے کمپنی کا کچھ بگڑنے والا نہیں ہے۔

جو آدمی پینٹ سلواتا ہے نا وہ اس میں پیشاب کرنیکی جگہ رکھتا ہے۔ دیکھنا یہ ہے کہ یہ چھٹی کس

نے لکھی ہے؟ وہ کالی بھیڑ کون ہے۔؟ ایسے لوگوں سے کمپنی کو پاک رکھنا ضروری ہے، بید

ضروری.....

سہدیو اس ڈھکی چھپی دھمکی کو محسوس کرتا ہے۔ مگر بولتا کچھ نہیں۔ صرف وہ انچارج

بابو کی بات کے انڈر کرنٹ کو تار تار ہے۔ اسکی تپتی سے تنگ آکر انچارج بابو سیدھے

پوچھتا ہے۔

تمہارا کیا خیال ہے یہ کام کس کا ہو سکتا ہے۔؟

میں کیسے کہہ سکتا ہوں۔!

مجھدار کا۔؟

نہیں! اگر مجھدار کا ہوتا تو وہ مجھ سے کچھ کہتا ضرور۔

پھر کس کا ہو سکتا ہے یہ کام۔؟

وہ چپ رہا۔

کپل سنگھ اور اسکے آدمی، اس شخص کو شہکاری کٹوں کی طرح کھوجتے پھر رہے ہیں

یہ ایک اور دھمکی ہے۔ وہ دل ہی دل میں سوچتا ہے۔

تم ایسا کرو، کمپنی تم کو ایک ہینے کی پیشگی تنخواہ دیتی ہے۔ تم گھر چلے جاؤ ایک ہینے

کیلئے۔

میں گھر نہیں جانا چاہتا۔

یہاں رہو مجھے تم پر نہیں کڑے کو گے۔۔۔۔۔ ایکے ایکدم سیدھا دار کیا گیا۔

وہ تپتا رہا۔

جاؤ تم سے جو بن پڑے کہ لینا، انچارج بابو نے ٹیبل پر گھونٹہ پرکا۔ کمپنی تمہارے جیسے لوگوں کا انتظام کر سکتی ہے۔ اس کو انچارج بابو کی آواز سانپ کے پھپھکار کی طرح لگی، اس ساری گفتگو میں جو ایک ڈر، اور اس ڈرنے کے ساتھ ایک بے چینی اور بے چینی کے ساتھ گھبراہٹ تھی۔ وہ سہدیو کی نظر سے چھپی نہ رہ سکی۔ اس کو اندازہ ہو گیا تھا کہ چھٹی نے کام کیا ہے اور اندر اندر ایک کھلبلی سی مچی ہوئی ہے۔ آفس سے نکل کر وہ کان کی طرف جا رہا تھا کہ راستے میں کیپل سنگھ مل گیا۔ اس کے ساتھ دو آدمی بھی تھے اور نگو بھی ساتھ ہی تھا۔ اس پر نظر پڑی تو کیپل سنگھ رک گیا۔

کیا جی اب کتا ہاتھی پر چڑھ کر کاٹے گا۔؟
تنکو فوراً سفارش میں بولا۔

اس کو تو سنگھ جی کچھ معلوم بھی نہیں ہو گا۔

سب معلوم بائیکا۔ پھر وہ سہدیو کی طرف مخاطب ہو کر بولا۔

اوسار "کٹوا" خاطر کا ہے پر ان دیت بارے۔!

انچارج بابو کی باتوں سے اس کا بدن تبا گیا تھا۔ کیپل سنگھ کی باتوں سے جیسے آگ سی لگ گئی اس نے کٹوا لفظ کی اہانت کو شدت سے محسوس کیا مگر اپنے اوپر قابو بنائے رکھا، ہنگوٹی کٹوا یا کسٹی ٹیک دھاری سے کیا لینا۔ ہم تو مجبوری کرنے آئے ہیں، مجبوری کرتے ہیں۔

پھر چھٹی کا ہے لکھا۔؟

ہم نے کوئی چھٹی نہیں لکھی۔

ہمراپاس رپورٹ باکہ ای تہار کام با۔ ٹھیک با دیکھل جائی۔ تہار ٹائم پورا ہوگیل لگت یا۔ سانپ اور شیر دونوں سے نیٹ کر وہ انڈر گراؤنڈ اتر گیا۔ ان ساری دھمکیوں کے باوجود وہ خوش تھا۔ کہ تیر نشانے پر بیٹھا ہے۔ اب کچھ نہ کچھ ہوگا۔ انکو اسری ہو سکتی ہے۔ کو لیری سرچ بھی ہو سکتی ہے۔ رحمت میاں کی لاش بھی برآمد ہو سکتی ہے۔ مگر شام کو مجددار نے اس کو مایوس کر دیا۔

کچھ نہیں ہوگا؟

کیونکہ انپکڑ جو آیا تھا اس سے بات ہو چکی ہوگی ورنہ وہ آفس کے باہر بھی کچھ پوچھ کر گیا۔
مگر جھٹی نے کام تو کیا، انکو آسری تو آئی۔

ہاں انکو آسری آئی۔ آفس کے لوگ برسی طرح گھبرائے ہوئے بھی ہیں۔ انپارچ بابو کو پسینہ
چھوٹ رہا ہے۔ مالک کا منہ سوکھ گیا ہے۔ تمام چہ میگوئیاں چل رہی ہیں۔ مگر ہو گا کچھ نہیں۔
مگر کیوں نہیں ہو گا؟

ارے یار یہ لوگ اتنے آسان نہیں ہیں۔ زندگی بھر ہزاروں لاکھوں داؤں کھیلتے آئے
ہیں۔ اتنی آسانی سے تھوڑے ہی مات کھا جائیں گے۔

سہد یو بولا۔ تمہارے بارے میں بھی ان لوگوں کو شک ہے۔ مجھ سے پوچھا تھا اس بار میں
ہاں مجھ سے بھی پوچھتا چھ ہوئی ہے۔ میرا پتہ بھی کٹا سمجھو۔ اس معاملے کو نمٹانے کے
بعد شاید وہ لوگ تمہیں اور مجھے دونوں کو نکال باہر کریں۔

مجھے پرواہ نہیں ہے۔ مجھے تو اپنی محنت بیچنی ہے اس دکان میں نہیں بچی کسی دوسری
دکان میں بکے گی۔

پرواہ تو مجھے بھی نہیں ہے۔ کیونکہ یہ میرے کام کرنے کی جگہ بھی نہیں ہے مگر پھر فوری طور
پر کوئی جگہ ڈھونڈنی ہوگی۔ اور ہم لوگوں کیلئے، مطلب آفس اسٹاف کیلئے یہ ذرا مشکل
کام ہے۔

اچھا ایک بات بتاؤ، سہد یو نے ذرا سا رک کر پوچھا۔ انکو آسری کی بات یونین کو معلوم
کیا بات کرتے ہو۔ ارے اسکو تو یہ بھی معلوم ہو گا کہ رحمت میاں کی لاش کہاں ہے
مگر جس امید سے تم پوچھ رہے ہو۔ وہ بے کار ہے۔ جو الامصر آج دن میں کئی بار آفس آیا
ہے۔ آج وہ خوش بھی بہت دکھلائی رہتا۔ معلوم ہوتا ڈام اچھے ملے ہیں۔

سہد یو نے ایک لمبی سانس بھری اور بہت مایوسی سے بولا۔

سب لوگ بک جاتے ہیں۔!

یہاں کول فیلڈ میں بس ڈوفیکٹر کام کرتا ہے ایک پیسہ اور دوسرا طاقت۔ کچھ فال
لوگوں کو پیسہ سے خرید لیا جاتا ہے۔ اور باقی کو طاقت سے دبا دیا جاتا ہے اور مزدور
یہ ملکٹا لوگ اتنے معصوم ہیں کہ کچھ نہیں جانتے۔ اتنے کمزور ہیں کہ کچھ کہہ نہیں سکتے، زندہ

رہنا یا یوں کہہ لیں کہ اپنے آپ کو زندہ رکھنا ان کے لئے شرط ہو گیا ہے۔ بس کام کر دو اور کھانا کھاؤ دیکھو، سونو مگر بولو کچھ نہیں۔ کوئی آواز نہیں۔ دہشت کی ایک ایسی دنیا ان کے چاروں طرف کھڑی کر دی گئی ہے، اور یہ اس سے اتنے خائف ہیں کہ احتجاج کا خیال تک ان کے دماغ سے نکل گیا ہے اور یہ بڑا المیہ ہے۔ بہت بڑا المیہ ہے ان تمام کی موت سے بھی بڑا۔ اچھا تو آپ افس میں تھے۔ وہاں مائننگ انسپکٹر آیا تھا۔ پھر کیا ہوا۔ کیا ساری بات ختم ہو گئی۔؟

نہیں ابھی ساری بات ختم نہیں ہوئی بلکہ ابھی تو شروع ہوئی ہے یہ تو ایک سرسری انکوائری تھی۔ اب گواہی ہوگی۔ اگلے بدھ کو مائننگ انسپکٹر آئیں گے۔ گواہیاں گزریں گی۔ حاضری باہر اپنا کھاتا دکھا کر بتائیں گے کہ رحمت میاں نونج کرسات منٹ میں باہر چلا گیا تھا۔ اوپر سطح پر ایک دوپل سنگھ کے آدمی اور ایک آدھ لوڈنگ کا من بتائے گی کہ انھوں نے رحمت میاں کو کان سے نکل کر جاتے ہوئے دیکھا ہے۔ بس ختم.....

لیکن اگر میں گواہی دینا چاہوں۔؟

تم کیسے دے سکتے ہو۔؟ گواہوں کے نام دیئے جا چکے ہیں۔ کاغذ پر صرف انہیں کا بیانا لیا جائے گا۔ یوں سمجھو بس خانہ پری ہوگی۔

لیکن اگر میں زبردستی گواہی دینا چاہوں۔؟

یہ بھی ممکن نہیں ہے کیونکہ بدھ دار کا دن طے ہوا ہے۔ ورکنگ ڈے۔ سب لوگ انڈر گراؤنڈ چلے جائیں گے۔ صرف انہیں لوگوں کو روک لیا جائے گا جن کی گواہی گزرنی ہے۔ پھر یہ ساری کارروائی بند کمرے میں ہوگی۔ باہر کپل سنگھ اور اس کے لٹھقیت مستعد رہیں گے پھرے پر۔ یہاں جو بھی کام ہوتا ہے ایک دم منضو بند طریقے پر ہوتا ہے۔

سہد بولو کچھ نہیں بولتا مگر من ہی من ایک فیصلہ کرتا ہے کہ وہ بدھ کے دن ڈیوٹی پر نہیں جائے گا۔ اور جیسے بھی ہوگا۔ انکوائری انسپکٹر کے کمرے میں گھس جائیگا منگلو اور کا دن بڑا ہنگامہ خیز ہے۔ چاروں طرف بات چل رہی ہے۔ اندازے، اٹکلیں۔ گو سب کو معلوم ہے کہ کیا ہو رہا ہے۔ مگر سب اس بات کے متوقع ہیں کہ کچھ ایسا ہو جائے جس کی امید نہ کی جاتی ہو۔ طرح طرح کی قیاس آرائیاں کی جا رہی ہیں۔

پیشگوئیاں ہو رہی ہیں۔ سارے علاقے میں پہلوان گھوم رہے ہیں۔ ہاتھ میں بھالے اور تیل پلائی لٹھیاں لئے۔ ان میں بیشتر نے پی رکھی ہے۔ مفت ملی ہے کمپنی کی طرف سے۔ دہشت پھیلانے کیلئے وہ جس تیس کو بے مطلب گالیاں بک رہے ہیں۔ دو ایک آدمی پر بلا دہ ایک دو ہاتھ جھاڑ بھی دیا گیا ہے۔

تمام سنسی ہے، کویری آفس میں، بھٹے پر، لوڈنگ سٹیڈ کے پاس، بازاروں میں، دھوڑوں میں، عام آدمیوں کے چہروں پر، دلوں میں.....

کیا ہوگا۔ کیا ہو سکتا ہے؟

منگل کی شام کو سہدیو محمد ار سے ملتا ہے مگر اس کو یہ نہیں بتاتا کہ کل وہ چھٹی کرنے والا ہے۔ اور یہ بھی نہیں بتاتا کہ اس نے طے کر رکھا ہے کہ وہ انکو انٹری انسپکٹر سے ضرور ملیگا۔ اگر اندر کمرے میں نہیں مل سکا تو باہر برآمدے میں ملے گا اور اس کو چیخ چیخ کر بتائے گا کہ رحمت میاں مر گیا ہے اور اس کی لاش کو غائب کر دیا گیا ہے۔

محمد ار بھی بہت دکھی ہے، اپنی مجبوری اور بے بسی پر اس کو بہت غصہ آرہا ہے۔ سارا

لکھا پڑھا، سارا کیا دھرا ایک دم بیکار لگتا ہے۔ یہ ساری کتابیں، یہ سارا لٹریچر، یہ سب بوجھ ہیں۔

وہ سہدیو کی طرف دیکھتے ہوئے گھبڑا رہا ہے۔ اس کا ضمیر سلگ رہا ہے..... دھدھک

رہا ہے۔ مگر وہ کیا کرے؟ کیا کر سکتا ہے؟ کوئی ایسی چیخ، کوئی ایسی لکار، کوئی ایسا احتجاجی

نعرہ ہوتا جو اس مصلحت آمیز خاموشی کو پارہ پارہ کر دیتا۔ جو کل کھیلے جانے والے ڈرامے کو

پتھ سے ٹکڑا کر چور چور کر دیتا۔

مگر وہ اکیلے کیا کر سکتا ہے۔

اور اس کے چاروں طرف جو خلقت ہے وہ بے زبان ہے۔

بے آواز ہے.....



پہلی سردیوں کی رات لمحہ لمحہ گزر رہی ہے۔ منگل کی رات، کل بدھ کا دن ہے۔
 نیامت کا دن ہر طرف سناٹا ہے۔۔۔ آج لوگ باہر سے، بازار سے کچھ پہلے ہی آگئے ہیں۔
 آج کسی دھوڑے کے سامنے جماؤ بھی نہیں ہوا ہے۔ لوگ ایک دوسرے سے بات چیت
 بھی کم کر رہے ہیں۔ ان کے پاس بولنے کو کچھ نہیں ہے۔ سب جانتے ہیں کہ کیا ہو رہا ہے، کیا
 ہونے جا رہا ہے۔ تنگو بہت فکر مند ہے۔ سہدیو ابھی تک نہیں لوٹا۔ شاید نہیں بھی لوٹے، اب
 ادھر کبھی کبھی پوری رات غائب رہتا ہے۔ اس نے پینا بھی شروع کر دیا ہے۔ مگر اس کو کم از کم
 اتنی رات تک غائب نہیں رہنا چاہیے تھا۔ کیل سنگھ کے آدمی چاروں طرف گھوم رہے ہیں
 اس نے کچھ اور پہلوان باہر سے منگوائے ہیں۔ ایسے میں باہر رہنا خطرے سے خالی نہیں،
 عجب ضدی آدمی ہے سہدیو بھی۔ ایک بات ہوگئی، ہوگئی۔ کوئی سگاسمبندھی تو تھا نہیں،
 اپنے گاؤں گھر کا بھی نہیں تھا۔ ذرا سی مالک کی بات مان لے تو آگے بڑھنے کا راستہ مل جائیگا۔
 اور بات بھی کیا ماننی ہے، بس چرپ رہنا ہے۔ آدمی کو تھوڑا موقع مصلحت بھی دیکھنا چاہیے۔
 وہ بہت بگڑ گیا ہے محمد ار کے ساتھ رہ کے۔ او سال لال جھنڈا کا آدمی ہے۔ آج بھی سہدیو
 وہیں ہوگا۔

سہدیو وہاں نہیں تھا۔ جلتی آنکھوں اور دیکھتے دماغ کے ساتھ بے مطلب ادھر ادھر کھپ
 رہا تھا۔ اس نے کیل سنگھ کے آدمیوں کو دیکھ لیا تھا۔ ماحول کے سارے تناؤ کا احساس
 اس کو تھا۔ مگر ڈر نہیں لگ رہا تھا۔ وہ چائے اور پان کی بند دکانوں سے گزر کر دھوڑا آنے
 کی بجائے مہانی کی طرف چلا جاتا ہے۔
 کان کے نزدیک پہنچتا ہے تو دو ٹرام اس کو لٹکارتے ہیں۔

کون ہے بے۔؟

وہ کوئی جواب نہیں دیتا۔ ٹرام اس کے نزدیک آکر پہچان لیتے ہیں۔

ارے یہ تو سہدیو ہے۔!

کاہو سہدیو ادھر کیسے آگئے رات پلا ہے کیا۔؟

وہ جواب نہیں دیتا۔ صرف خالی خالی نظروں سے ان کو دیکھتا ہے۔ تب ان میں سے
 ایک منہس کر دوسرے سے کہتا ہے۔

ہوگی۔ خانصاحب کے یہاں بیاہ کی دھوم دھام شروع ہو گئی ہوگی۔ ختمو نیار رحمت میاں کو کوستی ہوگی.....

نیند نہیں آرہی.... آج آئے گی بھی نہیں۔ کل کا دن بہت خاص ہوگا۔ فیصلے کا دن.... مگر فیصلہ تو ہو چکا ہے۔ اب صرف خانہ پُری ہوگی۔ رپورٹ، سوچی سمجھی، منضوبہ بندر پورٹ، باہر اندھیرے میں کتوں کا جھنڈ بھونکتا ہے۔ بھوں... بھوں... بھوں... بن تلسی اور کٹیلے کی جھاڑیوں میں گیدڑ روتے ہیں۔ عجب بھیانک انداز میں، یہاں اسکو کہتے ہیں سیار پھنکر رہا ہے۔ لوگ کہتے ہیں۔ جب سیار پھنکر تا ہے تو کسی جوان آدمی کی موت ہوتی ہے.... اب اور کس کی موت باقی ہے؟

کون مرے گا۔؟ مرنا کوئی نہیں چاہتا اسی ڈر سے تو کوئی کچھ بولتا نہیں... سب لوگوں نے اپنے ہونٹ سی لئے ہیں.... چپ... چپ رہو... چپ رہو بھائی زمانہ خراب ہے... دوسرے لوگ بھی کر ڈٹیں لے رہے ہیں شاید وہ بھی سو نہیں سکے صرف آنکھیں بند کئے پڑے ہیں۔

باہر ہولناک، سفاک، سناٹا ہے... اچانک سناٹے کو جھنجھوڑتی، نہیں سناٹے میں شگاف ڈالتی ایک آواز سنائی پڑتی ہے۔

ارے کیا سب سالا سو گیا۔؟ کوئی بولتا کیوں نہیں۔؟ آواز کی دھار سے سارا ماحول جھنجھٹا اٹھتا ہے۔ لوگ سنتے ہیں مگر بولتا کوئی کچھ نہیں، صرف اندھیرے میں آنکھیں کھل جاتی ہیں سب کی۔

ارے سالا کیا سب مر گیا۔؟ ارے بولتا کا ہے نہیں۔؟ بولو کہ رحمت میاں مر گیا ہے، رحمت میاں کا نام ایک دھماکے کی طرح بھٹتا ہے۔ لوگوں کے دلوں کی دھڑکن تیز ہو جاتی ہے۔ وہ آواز کو پہچان لیتا ہے۔ یہ کالا چند کی آواز ہے۔ بسہدیواٹھ کر بیٹھ جاتا ہے، ننگو اس کو منع کرتا ہے۔

باہر مت جانا۔ او سالا کالا چند پی کر ہو، ہلا کر رہا ہے“
کل سالا لوگ گواہی میں بولو۔

اَرے بولے گا کہ نہیں۔۔۔؟

کالا چند کی کرخت، بلند، بے باک، بے خوف آواز چاروں طرف گونج رہی ہے۔ مگر کوئی نہیں بولتا، کوئی جواب نہیں دیتا۔ کوئی دروازہ نہیں کھولتا۔ کوئی باہر نہیں نکلتا، سب لوگ اپنے اپنے بستروں میں دیکے پڑے ہیں۔ بصارت سے محروم آنکھیں کھولے، سماعت سے عاری کان کٹے۔

اَرے بولونا منہ میں کیا مالک کا ٹوڑا گیا ہے۔؟

کالا چند تمام چلاتا پھر رہا ہے۔ بھٹہ سے بابو کو ارٹر،..... بابو کو ارٹر سے گنوالی دھوڑا بھوتیاں دھوڑا، یاوری دھوڑا..... تمام اس کی آواز گونج رہی ہے۔ وہ ایک جگہ سے دوسری جگہ جاتا ہے۔ دوسری جگہ سے تیسری جگہ..... آواز کبھی نزدیک ہو جاتی ہے، کبھی دُور چلی جاتی ہے۔ لوگوں کے دل دھڑک رہے ہیں، کیا ہوگا۔؟

آج کالا چند کی خیر نہیں.....

سالا ماڈر..... بہن..... تم لوگ سالا سب بُز دل ہے۔ سالا، بھڑا ہے سب.....

اَرے بولونا، بھڑا لوگ کل گواہی دے گا۔؟

کل کھا دمت جاؤ، بولو کہ رحمت میاں کھا د میں مر گیا ہے۔

اَرے اسکا لاش مانگو۔

بولو مانگے کا نہیں۔؟

مانگو.....

اچانک آواز رک جاتی ہے۔ جیسے اس آواز کا گلا دبوچ لیا گیا ہو۔ جیسے بولنے والے کی زبان کھینچ لی گئی ہو۔ سب سمجھ جاتے ہیں کہ کیا ہوا۔ سارے دھوڑوں میں جاگتے ہوئے مُردے جان جاتے ہیں کہ کیا ہوا۔

مگر اٹھتا کوئی نہیں..... بولتا کوئی نہیں.....

سہدیو کے دماغ کی نسین کھینچ گئی ہیں۔ غصہ پھٹ پڑنے کی سیما تک پہنچ چکا ہے۔ وہ تیزی سے اٹھتا ہے اور دروازہ کھول کر باہر نکل جاتا ہے، پھپھسا کر روکنے والی آوازوں کو آن سنا کر کے.....

باہر تاریکی ہے..... اندھیرا ہے..... اور گہرا سناٹا ہے.... تعاقب کرنے کیلئے
اب کالا چند کی آواز بھی نہیں ہے۔ وہ آگے بڑھ کر پکارتا ہے۔

کالا چند ہو... و... و....

اس کی اپنی آواز کی بازگشت سنائی دیتی ہے مگر جواب نہیں ملتا۔
وہ ڈھلان میں پگڈنڈی پر اتر آتا ہے۔ تھوڑے فاصلے پر اوپر چڑھ کر پھر پکارتا ہے۔

کالا چند ہو... و... و....

جھاڑیوں میں سرسراہٹ ہوتی ہے چار پانچ سائے جھاڑیوں باہر نکل آتے ہیں۔

مار... مار... سار کے.....!

ایک ساتھ چار پانچ لاکھٹیوں کا وار ہوتا ہے... پھر اور لاکھٹیاں....

وہ کسی سہارے کیلئے اندھیرے میں ہاتھ بڑھاتا ہے۔ کچھ پکڑ میں نہیں آتا۔

ساری دنیا نیچے پاتاں میں گرتی جاتی ہے۔

گتوں کا جھنڈ اور زور، زور سے بھونکنے لگتا ہے۔

پھر چاروں طرف فضا میں ایک دہشتناک سناٹا چھا جاتا ہے۔



صبح کچھ زیادہ ٹھنڈی ہے۔

سارے آفس میں سناٹا چھایا ہوا ہے۔ ہر کام نہایت محتاط طریقے پر ہو رہا ہے کیل سنگھ

اور اس کے آدمی بازو دچکاتے آنکھیں نچاتے آفس کے اندر ایسے ٹہل رہے ہیں جیسے وہ آفس

میر رہوں، اندر، انچارج بابو کے روم میں انکوائری میں آئے انسپکٹروں کی خاطر تو وضع چل رہی

ہے۔ باہر ایک لمبی بیچ پر وہ طوطے بیٹھے ہیں جنہیں گواہی دینی ہے، محمد ار دور ایک گوشے میں

اپنی کرسی پر بیٹھا ہے۔ اس کے دونوں طرف کیل سنگھ کے دو آدمی تعینات ہیں۔

آج بہت صبح کو، جب ابھی اندھیرا ہی تھا رانی اس کے گھر آئی تھی اور رات ہونے

والے کانڈ کی خبر دی تھی۔ پھر کچھ آدمیوں کو جمع کر کے اس نے اور رانی نے بڑی طرح زخمی سہدیو کو

ہسپتال میں بھرتی کروا دیا تھا۔ کالا چند کو ان لوگوں نے مار پیٹ کر کہیں بند کر دیا تھا۔
گواہی مقررہ وقت پر شروع ہوئی۔ ایک ایک کر کے پکار پڑتی رہی۔ ایک ایک گواہ اندر
جاتا رہا۔ سب کچھ بے حد میکانکی انداز سے ایک دم طے شدہ پروگرام کے تحت چل رہا تھا۔ انچارج
بابو کسی کام سے باہر آیا تو مجھ دار اٹھا اور انچارج سے بولا۔

(I want to talk to mining inspectors.)

انچارج بابو حیرت، غصہ، اور جوش سے بیخ پڑا۔

کیا بولا۔ تم سالا کیا بولا۔؟

میں رحمت میاں کے کہیں میں گواہی دینا چاہتا ہوں۔!

تم۔؟ انچارج بابو آپے سے باہر ہو کر گر جا۔ تم گواہی دے گا۔؟ تم کو کیا معلوم ہے۔

سالا باہر چلو، آفس سے باہر جاؤ۔ Get out.

اس کے گرجنے کی آواز ایک گنل تھا۔ کپل سنگھ اور اس کے آدمیوں نے مجھ کو گھیر لیا۔

چلو تم آفس سے باہر چلو۔!

مجھ دار کرسی کی پشت کو مضبوطی سے پکڑ کر کھڑا ہو گیا۔

میں نہیں جاؤں گا۔!

تہا ر باپ جانی۔ کسی نے اسکو بازو سے پکڑ کر گھسیٹا۔

میں نہیں جاؤں گا۔ مجھے بولنے دو کہ رحمت میاں بھاگا نہیں مر گیا ہے۔

جس ہاتھ سے اس نے کرسی پکڑ رکھی تھی اس پر ایک بھر پور ہاتھ پڑا۔ کرسی چھوٹ

گئی۔ کئی ہاتھوں نے اس کو گھسیٹ لیا۔

برنگالی چودا، سالا کیونسیٹ، باہر چلو نہیں تو اٹھا کے کھاد میں ڈال دیں۔

وہ لوگ اس کو گھسیٹنے لگے مگر مجھ دار نے اپنا منہ بند نہیں کیا۔

رحمت میاں کا اکیسی ڈینٹ ہوا تھا کھاد کے اندر وہ.....

مضبوط ہاتھوں نے اس کو گھسیٹ لیا۔ پیروں کا توازن بگڑا تو وہ گر پڑا مگر ان لوگوں

نے چھوڑا نہیں۔ گھسیٹتے ہوئے باہر لئے چلے گئے۔

مجھ دار برابر چیخ رہا تھا۔

رحمت میاں کی لاش کھاد کے اندر کہیں ہوگی۔ اس کو تلاش کیا جائے.....
شور سن کر دونوں انسپکٹر باہر نکل آئے مگر تب تک کہیں سنگھ کے آدمی مجھدار کو لے
جا چکے تھے۔ انچارج بابو نے مسکرا کر انسپکٹروں کی طرف دیکھا۔

This is nothing, a mad dog started barking suddenly.
آنکھوں آنکھوں میں گرین سگن جلا اور دونوں انسپکٹر اندر چلے گئے۔



تمام ایتر کی بو پھیلی ہوئی ہے۔
دیوار پر لگا بلب رنگ بدلتا ہے۔ کبھی ہرا، کبھی پیلا اور کبھی لال۔

پھر اندھیرا۔۔۔۔۔ اتھاہ اندھیرا۔
تب تاریکی میں دو آنکھیں چمکتی ہیں۔
گھنگھور اندھیرے میں دو سلگتی ہوئی، دکھتی ہوئی آنکھیں۔
کوئی چپکے سے کہتا ہے۔

شیر ہے۔!

شیر.....؟

آہستہ آہستہ روشنی کا حجم بڑھتا ہے اور دور ایک شیر کا ہیولا دکھائی دیتا ہے۔
ہاں! واقعی شیر ہے۔

بھاگو..... شیر بھاگو..... بھاگو.....

وہ سب بھاگنے لگتے ہیں۔ ساری بستی، بستی کے ہزار ہا لوگ..... وہ انہیں لکارتا
بزدل..... ڈر پوک..... رگ جاؤ۔

مگر یہ شیر ہے..... ہیں مار ڈالے گا۔ بہت سی آوازیں ایک ساتھ سنائی دیتی ہیں۔
شرم کرو، شرم کرو..... تم ہزاروں کی تعداد میں ہو۔ اگر ایک ایک پتھر بھی مارو گے تو شیر

مر جائے گا۔

نہیں نہیں... لوگ چیتے ہیں۔

بے وقوف مت بنو۔ آج تک تمہاری بستی سے شیر اس لئے ایک ایک دُؤر و آدمی کو اٹھا کر لے جاتا ہے کہ تم میں ہمت نہیں۔ چلو اٹھاؤ ہاتھ میں پتھر... وہ حکم دیتا ہے۔ سب لوگ اپنے ہاتھوں میں پتھر اٹھا لیتے ہیں۔ وہ پتھر لئے سب سے آگے ہے۔ روشنی کچھ اور تیز ہوتی ہے، منظر کچھ صاف ہوتا ہے۔

شیر اپنے پیردوں سے زمین پر خراشیں ڈال رہا ہے۔ فضا میں سیاہ دھول بکھری ہوئی ہے۔ وہ شیر کی آنکھوں میں آنکھیں ڈالے کھڑا ہے۔ اچانک شیر دھاڑتا ہے، جیسے اعلانِ جنگ کر رہا ہو۔

شیر کا پیٹ زمین سے لگ گیا ہے۔ اسکے پنجوں کے ناخن کھل گئے ہیں۔ تب وہ دیکھتا ہے، حیرت سے دیکھتا ہے، کہ اسکے پیچھے کھڑے ہزار ہا افراد غائب ہو چکے ہیں اور وہ اکیلا کھڑا ہے ہاتھ میں پتھر لئے۔ وہ ہراساں نہیں ہے... مگر جانتا ہے کہ ایک پتھر سے شیر نہیں مرے گا۔

اچانک شیر ایک لمبی جھلانگ لگاتا ہے۔ پنجے کا ایک بھر پور ہاتھ اسکے شانے پر پڑتا ہے۔ سارے جسم میں درد کی لہریں اٹھتی ہیں... انگنت چنگاریاں فضا میں بکھر جاتی ہیں... ہر چیز ضائع ہو جاتی ہے... صرف شدید اور بے پایاں درد کا احساس باقی رہتا ہے۔

دُؤر... دُؤر... بے پناہ... اتھا دُؤر۔

نرس اس کو اینٹھتا ہوا... اور چھٹپٹاتا ہوا دیکھتی ہے اور گہرا کر ڈاکٹر کے پاس دُور تھی ہے۔

ڈاکٹر اپنے چیمبر میں اطمینان سے ٹانگیں ٹیل پر پھیلائے بیٹھا ایک دوسرے ڈاکٹر سے محو گفتگو ہے۔ نرس کی بات سن کر جھلا جاتا ہے۔

تو میں کیا کروں؟ اسکے ساتھ جو موٹی عورت ہے اس سے کہو کہ مندر میں بھگوان بھی بغیر بھوگ لگائے نہیں رُنتا۔ یہ تو سرکاری اسپتال ہے۔ جاؤ پتھیدین کا ایک ڈوز دیدو۔

نرس بھاگ کر جاتی ہے۔ دوا بجلٹ کر کے چند منٹ سہد یو کو دکھتی ہے اور اس کو نشا پانت
 کر دوسرے مریضوں کی طرف متوجہ ہو جاتی ہے۔

درد کا احساس رفتہ رفتہ زائل ہو جاتا ہے۔ اب نہ وہ شیر ہے۔ نہ بستی کے لوگ ہیں،
 اور نہ خود بستی۔ کچھ نہیں..... کچھ بھی نہیں۔ مگر نیند آنکھوں پر چڑھی آرہی ہے۔ آنکھوں کو
 کھلا رکھنا مشکل پڑ رہا ہے۔ وہ نیند سے ٹوٹی پلکوں کو بمشکل کھول کر دیکھنا ہے۔
 سامنے اسٹینڈ پر ربر کی نلیوں سے جڑ ایک بوتل ٹنگا ہے۔ جس سے پانی بوند بوند
 نلکی میں ٹپک رہا ہے۔

بوند بوند — قطرہ قطرہ۔

بوند بوند — قطرہ قطرہ۔

اور آگ دھیرے دھیرے بجتی جا رہی ہے۔

ختم شد۔

دوسرا باب

ٹرز مورسین کمپنی کی موہنا کو لیری میں تمام سُنسی پھیل گئی ہے۔

آج اگر انگریز کاراج ہوتا تو پتہ نہیں کیا ہو جاتا۔ وہ ایک کا بدلہ ہزار سے لیتے۔ کتنے لوگوں پر زندگی حرام ہو جاتی۔ بید کی موٹی لاکھٹیوں کی مار... بندوق کے گندے... کیا پتہ گوئی بھی چل جاتی۔ دیکھا نہیں کیا کیا تھا۔ جلیان والا باغ میں؟

اصغر خاں نے تو ایک انگریز کو گھوڑے سے گھسیٹ کر اتارا تھا۔ وہ لوگ تو پتہ نہیں کتنوں کو قبر میں اتار دیتے۔ وہ تو اچھا ہوا کہ انگریز کاراج ختم ہو چکا تھا۔ نہ ملٹری ان کی تھی۔ اور نہ تھا نہ انکا تھا کہ اتنی بڑی بات دبی کی دبی رہ گئی۔

اسمال small صاحب کو بھی کون کہے، جانتا ہے کہ اب وہ پہلے والی بات نہیں رہ گئی ہے۔ ہندوستان کو آزاد ہوئے گیارہ سال ہو چکے۔ انگریزوں کا اقتدار کب کا ختم ہو چکا، سیکڑوں سال کی گرفت کی ایک ایک گانٹھ، ایک ایک گرہ کھل چکی ہے۔ وہ رعب، و دبدبہ، جس سے سہم کر لوگ تنگی گالی، اور رول کی مار سب برداشت کر لیتے تھے۔ اسکا تو اب نام و نشان بھی باقی نہیں رہ گیا ہے، مگر حکمرانی کا نشہ جلدی اترتا نہیں نا۔ آج بھی بہت سے انگریز ہیں جو ذہنی طور پر اس حقیقت کو تسلیم نہیں کرتے کہ ہندوستان سے ان کا سب کچھ ختم ہو چکا ہے، کل تک جو لوگ ان کو خوش کرنے کیلئے شراب کی بوتلیں پہنچاتے تھے۔ ان کے درانڈے میں بیٹھ کر انچ بیڈروم کے پنکھے کی ڈور کھینچتے تھے۔ جو گالی سن کر مسکراتے تھے، اور مار کھا کر سر جھکا لیتے تھے۔ آج وہ سینہ تان کر چلتے ہیں۔ آج وہ خود مختار ہیں۔ آزاد ہیں، ان کے برابر بلکہ ان سے بہتر ہیں، اسمال صاحب بھی ایسے ہی انگریزوں میں ہیں، قد پانچ فٹ سے کچھ کم ہی ہوگا، جسم بھی دُ بلا پتلا ہے۔ مگر رعونت وہ ہے کہ اپنے آپکو لارڈ ماؤنٹ بیٹن سے کم نہیں سمجھتا۔ بات بات پر گالی، جب تب لیبر پر ہاتھ چھوڑ دینا یہ سب آج

بھی اسکی عادت ہے۔ سفید چہرے اور بھورے بالوں کے درمیان دو چھوٹی چھوٹی آنکھیں ہرے رنگ کی کانچ کی گولیوں کی طرح دکھائی دیتی ہیں۔ یہ آنکھیں ہمیشہ مضطرب رہتی ہیں۔ ادھر سے ادھر ناچتی رہتی ہیں۔ اور ان میں سے ایک چیز جو ہمیشہ، ہمہ وقت جھلکتی رہتی ہے وہ ہے نفرت، تمام ہندوستانیوں سے نفرت۔ اس کو انگریزی حکومت کے اس اقدام پر آج بھی حیرت ہے کہ اس نے ہندوستان سے اپنا تصرف کیوں ختم کر لیا۔ اس نے انہیں آزادی کیوں دیدی۔ کیا یہ اسکے اہل تھے۔؟ یہ جاہل، غبی، کام چور، بے ایمان لوگ۔ وہ اس آزادی کو بخشی ہوئی۔ دی ہوئی چیز مانتا ہے۔ اس کو نہ جلیان والا باغ کی بات معلوم ہے نہ نمک آندولن کی۔ نہ نزن کو آپریشن کی، نہ ہی ۹ اگست 1942 کی اس انقلابی لڑکار سے اس کی سماعت آشنا ہے جو یہاں سے انگلینڈ تک، بلکہ دنیا کے کونے کونے تک میں سنی گئی تھی اور جس نے حکومت انگلیشہ کی چولیس ہلا دی تھیں۔ وہ ہندوستان کی آزادی کو، انگریزوں کی ایک سلاخ مانتا ہے اور انگریز حکمرانوں کا سارا غصہ غریب ہندوستانیوں پر نکالنا چاہتا ہے۔

اس دن، جس دن یہ واقعہ ظہور پذیر ہوا، صبح سے سخت گرمی تھی۔ ویسے بھی کول فیلڈ میں گرمی کا موسم سخت اذیت دہ ہوتا ہے۔ پسینے سے چھپچھپاتے بدن سے کونلے کے ذرے چمٹ جاتے ہیں۔ اور ان کی کرکراہٹ تمام محسوس ہوتی ہے۔ ابھی صبح کے آٹھ بجے تھے کہ پسینہ نکلنا شروع ہو گیا تھا۔ مزدور جلدی جلد اندر گرے اور اندر نے کیلے، بٹی اور ٹوپی لے رہے تھے کہ اس منظر نامے میں ایک گھوڑا سوار نمودار ہوا۔ یہ اسمال صاحب تھا۔ وہ واحد شخص تھا جو روزانہ کولیری گھوڑے پر چڑھ کر آتا تھا۔ دو اور انگریز تھے کولیری میں ایک ہاٹ صاحب جس کے پاس ایک ہندوستان فورٹین تھی۔ دوسرا لوکس صاحب جو ہمیشہ جیب استعمال کرتا تھا۔ مگر اسمال صاحب کی توشان ہی زالی تھی۔ گھنٹوں تک گم بوٹ پہنے، سر پر انگلش ہیٹ، جس پر جگہ جگہ کونلے کے سیاہ دھبے لگے ہوتے، ہاتھ میں بید کی چھڑی جس سے وہ گھوڑا ہانکنے کا کم، اور راستہ چلتے لوگوں پر لہرانے کا کام زیادہ لیا کرتا تھا۔ آنکھوں میں وہ رعونت ہوتی ہے اور جسم میں وہ اکر جیسے وہ ایسٹ انڈیا کمپنی کے ہیڈ کوارٹر کالی کٹ سے دلی تک کو اپنے گھوڑے کی ٹاپوں سے روندتا، تمام فتح کے جھڈے

لہر اتا چلا آرہا ہے۔

تو اس دن صبح کو وہ اسی شان سے کولیری آفس آ رہا تھا کہ آفس سے باہر کھلے میدان میں اصغر خاں نے اس کے گھوڑے کی لگام تھام لی۔ آسمان صاحب غصہ سے سر سے پاؤں تک لرز گیا۔ بلکہ اس پر لرزہ سا طاری ہو گیا۔ ایسا کہ زبان الفاظ ادا کرنے سے قاصر ہو گئی۔

ایک حرامزادے ہندوستانی غنڈے کی یہ مجال
ابھی مغلظت کا طوفان اسکے منہ سے لٹھنے ہی والا تھا کہ اصغر خاں نے کڑک کر پوچھا:
تم نے ادریس خاں کو گالی کیوں دی تھی۔

آسمان صاحب نے غصہ سے ہونٹ کاٹے، ہرے کا پخ کی گولیوں جیسی آنکھوں میں شعلے لہرائے، مگر انھوں نے انگریزوں کے مخصوص ضبط و تحمل کو ہاتھ سے جانے نہیں دیا۔
تم سے مطلب۔؟

مطلب ہے۔!
دیکھو تم کو جو کہنا ہوا آفس آ کر کہو۔
میں یہیں فیصلہ کر دنگا۔ وہ میرا بھتیجا ہے۔

وہ سالا کام چور.....

ابھی آسمان صاحب کا جملہ پورا بھی نہ ہوا تھا کہ اصغر خاں کے مضبوط ہاتھوں نے اسکو گریبان سے پکڑ کر نیچے کھینچ لیا۔

حرامزادے۔ مجھے جانتے ہو۔؟ میرے نام سے اچھے اچھوں کا پیشیاب خطا ہوتا ہے
آس پاس سمٹ آئی بھیڑ، جس میں کولیری کے مزدور، آفس کے کچھ اسٹاف، پاس
کے چائے پان کی دکانوں کے دکاندار اور ان کے گاہک شامل تھے۔ اس انہونے واقعے
پر دم بخود رہ گئے۔

ارے باپ رے۔ اسگر کھاڑوں ای کا کر دیا۔.....

یہ بات سب جانتے تھے کہ اصغر خاں بے مثال دلیری کا مالک تھا۔ اصغر خاں جو پٹھان
ڈنگل کا مکھیا تھا۔ اتنی ہمت رکھتا تھا کہ اکیلے سینکڑوں کے مجمع میں گھس پڑے۔ اس نے پتہ

نہیں کتنے خون کئے تھے، کتنے لوگوں کو موت کے گھاٹ اتارا تھا۔ اس کو معلوم ہی نہیں تھا کہ خون اور مصیحت کس چڑیا کا نام ہے۔ اس کی اس بے مہار دلیری کی بس ایک ہی وجہ تھی کہ اسکے سر پر انعام النخاں کا ہاتھ تھا۔

انعام النخاں موہنا کو لیری کا بے تاج بادشاہ تھا۔ اس پاس کے علاقے کا سب سے بڑا ٹریڈیونین لیڈر۔ اس نے مونگیر ضلع سے پھانوں کا ایک ڈنگل جمع کر رکھا ہے جس کو سارے علاقے میں انعام النخاں کی ”فوج“ کے نام سے جانا جاتا ہے۔ اسی پھان ڈنگل کا مکھیا ہے اصغر خاں۔ سارے علاقے میں کھلے ساند کی طرح دندناتا پھرتا ہے، بہت سے لوگ تو اس سے آنکھ ملا کر بات کرنے کی بھی جرأت نہیں کر پاتے۔ اور آج تو اس نے غضب ہی کر دیا تھا۔ اتنے بڑے افسر کو، اور وہ بھی انگریز افسر کو گھسیٹ کر اتار لینا۔... اصغر خاں کی تو مت ماری گئی ہے۔

بھیڑ آہستہ آہستہ پیچھے کھسکنے لگی۔ جیسے اب کچھ ہو جائے گا۔ گولی چل جائیگی۔

جنگل کی آگ کی طرح آنا فنا یہ خبر ساری کو لیری میں پھیل گئی۔

ارے کچھ سنا۔؟ اسگر کھاؤں نے اسمال صاحب کو گھوڑے سے گھسیٹ کر اتار لیا۔

ارے۔؟ تو کمپنی کا چپراسی لوگ نہیں تھا کا، ملو۔

ارے کس سارے کی بہت ہے اسگر کھاؤں کے سامنے کھڑا ہونگی۔

مگر ابکی نہیں چھوڑے گا۔ وہاٹھیٹ صاحب پھان ڈنگل کو۔!

پر چاہے جو کہو اسگر کھاؤں ہے بڑا مرد آدمی.....

کانا بھوسی چلتی رہی، اور ادھر اسمال صاحب اصغر خاں کی پکڑ میں تھر تھر کانپتا

رہا۔ چہرہ اتنا لال ہو گیا تھا کہ مانو بھک سے خون پھینک دیگا۔ اگر اس کے پاس پستول

ہوتا تو وہ اتنا کئی لوگوں کو بھون چکا ہوتا۔ مگر مشکل یہ تھی کہ ہاتھ میں جو چھڑی تھی اسکو

بھی اصغر خاں نے چھین کر دور پھینک دیا تھا۔

جیھی اصغر خاں نے اس کا گریبان چھوڑ دیا۔

کل سے کو لیری مت آنا نہیں تو ٹکڑے ٹکڑے کر چانک میں پھینکو ادوں گا۔

اسمال صاحب اصغر خاں کے ہاتھوں کی مضبوط گرفت سے چھوٹ کر سیدھا وہاٹھیٹ صاحب

کے آفس میں گھس گیا۔ چہرہ اب کاغذ کے ٹکڑے کی طرح سفید دکھلائی دے رہا تھا، ہونٹ
 کانپ رہے تھے۔ اور سفید قمیص کے گریبان میں پکڑ کا نشان صاف نظر آ رہا تھا۔
 وہ ہائیٹ صاحب کو خبر مل چکی تھی۔ وہ اسمال صاحب کے متوقع بھی تھے۔ اس
 عجیب و غریب واقعے نے کسی میں اتنی ہمت نہ چھوڑی تھی کہ وہ باہر نکل کر اسمال صاحب کی
 مدد کر سکتا۔ اور جب وہ چھوٹ کر وہ ہائیٹ صاحب کے آفس میں آ گیا جب بھی اس کی
 سمجھ میں نہیں آ رہا تھا کہ وہ کیا کہے۔ آخر اسمال صاحب ہی غصہ میں کانپتے ہوئے بولا۔
 یہ ناقابل برداشت ہے، بالکل ناقابل برداشت، آئی ڈول شوٹ دیٹ باسٹرڈ۔
 وہ ہائیٹ صاحب نے اس کو بیٹھایا، پیچھے کینٹ کھول کر برانڈی کی بوتل نکالی
 اور گلاس میں انڈیل کر اسکی طرف بڑھا دیا۔ حالانکہ یہ موسم بیڑ کا تھا۔ اور ٹھنڈا کیا ہوا
 بیڑ قطار سے سجا ہوا بھی تھا مگر، اسمال صاحب کے خوف اور اسکے اپنے غصے کیلئے شاید
 یہ تیز شراب ضروری تھی۔

Please calm yourself

پھر اس نے فون اٹھایا اور انعام النخان کے نمبر ڈائل کئے۔

انعام النخاں سے کیا گفتگو ہوئی یہ تو معلوم نہیں، لیکن اس وقت وہ ہائیٹ صاحب
 کا چہرہ غصہ سے لال ہوا اٹھا تھا۔ وہ بار بار ہونٹ کاٹتا، میز پر گھونہ مارتا اور دانت
 پیستا اپنے غم و غصہ کا خاموش اظہار کرتا رہا۔ لگتا تھا جو بات بھی ہو رہی ہے وہ شاید
 بالکل ناموافق ہے۔

اس وقت تلک تمام افسروں، ٹھیکیداروں، اور چھوٹے بڑے کمپنی کے خیر خواہوں
 کی بھیڑ وہ ہائیٹ صاحب کی آفس کے سامنے جمع ہو چکی تھی۔ مگر آفس کا دروازہ
 بند تھا۔ اور دروازے کے اوپر سرخ بلب روشن تھا۔

وہ ہائیٹ صاحب کی آفس کی پیشانی پر تین رنگین بلب لگے ہیں۔ ایک ہرا، ایک پیلا
 اور ایک لال۔ ہرا بلب اس بات کا اعلان ہے کہ آفس ہر آدمی کیلئے کھلا ہے۔ یعنی ہر
 ضرورت مند بلا روک ٹوک وہ ہائیٹ صاحب سے براہ راست مل سکتا ہے،
 اس بلب کے جلنے کے انتظار میں ایک بھیڑ ہمیشہ وہ ہائیٹ صاحب کی آفس کے سامنے

لگی رہتی ہے۔ اس میں زیادہ تر ٹھیکیدار ہوتے ہیں۔ کچھ نوکری کے خواہش مند اور کچھ چھوٹے چھوٹے مسئلوں کو سلجھانے کیلئے کولیری کے درکر۔ ان کو نپٹاتے نپٹاتے وہ ہائیٹ صاحب کو کئی گھنٹے لگ جاتے ہیں۔ تب ہری بتی مجھ جاتی ہے اور پیلی روشن ہو جاتی ہے۔ اب گویا خاص خاص آدمی ہی آفس کے اندر جاسکتے ہیں۔ سرخ بلب اس وقت جلتا ہے جب اندر کوئی نفی ڈینشیل (condensed) بات چیت چل رہی ہو۔ یا مائنگ ڈپارٹمنٹ کے انسپکٹروں اور افسروں سے کچھ لین دین ہو رہا ہو۔ یا پھر وہ ہائیٹ صاحب سکون چاہتے ہوں۔ اور ان کے پیچھے کا کینٹ کھلا ہوا ہو۔

ہر صبح ٹھیکیداروں کی کم سے کم بیس پچیس آدمیوں کی بھڑا نہیں سلام کرنے کیلئے دست بستہ کھڑی ہوتی ہے۔ اس کے بعد نوکری پانے والے ہوتے ہیں۔ ان تمام لوگوں کی گویا یہ ڈیوٹی ہوتی ہے کہ وہ ہر صبح ان کے آفس کے سامنے قطار باندھ کر کھڑے رہیں کسی کی قسمت دو چار دن ہی میں جاگ جاتی ہے اور کسی کی ہفتوں اور مہینوں میں بس سٹاپ صاحب کی ایک نظر کرم کی ضرورت ہوتی ہے۔

دلیل کیا مانگتا.....

تم کو کیا کام ہے؟

وہ اکثر کام کے متلاشی نئے چہروں سے پوچھ لیتا ہے۔ اکثر اس کی قسمت کھل جاتی،

مجھدار کی نوکری جیب مونیہ کولیری میں پکی ہو گئی تو اس نے خط لکھ کر سہیلو کو بلوایا۔ سہیلو پچھلے دو سالوں سے گھر ہی رہ رہا تھا۔ اس نے جو کچھ جھیلا تھا اسکے بعد اسکو مہت نہ ہوتی تھی کہ وہ پھر اس کانی ٹنگی میں داخل ہو مگر مجھدار نے اس کو اپنے خط میں یقین دلایا تھا کہ یہ انگلش فرم ہے۔ اور اس میں کرپشن کم سے کم ہے اور کسی طرح کی دھاندلی نہیں ہے۔ مجھدار نے اس کو وہ عام نسخہ اچھی طرح ذہن نشین کر وادیا جس سے نوکری مل جانے میں کسی طرح کا شک و شبہ نہ تھا۔

اب سہیلو روانہ وہ ہائیٹ صاحب کے آفس کے سامنے کھڑا ہو جاتا۔
سلام صاحب،.....

سلام بھجور.....

ہر روز وہاٹھ صاحب کی ہندوستان فورٹین رکتی۔ دروازہ کھلتا، کھٹا کھٹ کرتے، لوگوں کا سلام لیتا۔ کسی کسی کی مزاج پر سہی کرتا، اور کسی کسی کی طرف تنہی جملے اچھالتا اپنے آفس میں گھس جاتا، قریب قریب گیارویں دن اس نے اچانک سہدیو سے پوچھ لیا۔
کیا مانگتا ہے؟

صاحب نوکری!

وہاٹھ صاحب نے اس کو اوپر سے نیچے تک ایسے دیکھا جیسے قصاب جانوروں کی فرہی کا اندازہ کرتے ہیں۔ پھر بولا، ٹیک ہے۔ آفس میں آؤ۔!
آفس میں جانے کا موقع تین گھنٹہ بعد ملا۔ وہاٹھ صاحب نے اسکے سر پر ایک نظر پھر ڈالی اور پوچھا۔

تم اے۔ بی۔ سی کارہنے والا تو نہیں۔؟

اے۔ بی۔ سی یعنی بہار کے تین اضلاع آرہ، بلیا، چپرہ، ان تین ضلعوں کے لوگوں سے وہاٹھ صاحب کو بہت چڑھتی، اس لئے موہنا کولیری میں زیادہ تر دسادھ، بھونیاں یا مسلمان تھے، ان میں ان تین اضلاع کے لوگ آٹے میں نمک کے برابر بھی نہیں تھے، وہاٹھ صاحب کے اس سوال کا جواب مجھار نے اسکو پہلے ہی سمجھا دیا تھا۔ اس لئے اس نے فوراً جواب دیا۔

نوسر! فرم گیا ڈسٹرکٹ۔

وہاٹھ صاحب نے چونک کر اسکو دیکھا۔

تم ازگلس جانتا۔؟

تھوڑا تھوڑا صاحب۔!

ویری گڈ۔ پہلے کہیں کام کیا۔

ہاں صاحب سرسا کولیری میں۔

کیا کام کرتا تھا۔

لوڈر تھا صاحب۔ ملکٹا۔

کتنا دن کا کیا سرساکو لیری میں۔

کوئی دو سال۔

وہاں کیوں چھوڑا، یونین بنایا، اسٹرائیک کیا۔؟

نہیں صاحب وہاں پیسہ نہیں ملتا تھا۔

ٹھیک ہے کام مل جائے گا۔ مگر ٹرنر مورٹن کمپنی میں پھانکی نہیں چلے گا۔ یہاں کام

مانگنا اور ڈسپلن.....

ہاں صاحب!۔

ٹھیک ہے۔ جاؤ لوکس صاحب سے ہمارا نام بولو۔

لوکس صاحب چیف پرسنل افسر ہے۔ عہدہ چاہے اس کے پاس جو بھی ہو مگر

ساری کولیری میں بس وہ ہے۔ سب سے پرانا اور تجربہ کار آدمی ہونے کی وجہ سے کولیری

کے چتے چتے پر اس کے وجود کی چھاپ موجود ملتی ہے۔ انعام النخان کے بعد وہ دوسرا

آدمی ہے جو ہائیٹ صاحب کے آفس میں اس وقت بھی جا سکتا ہے جب سرخ بلب

روشن ہو۔ چنانچہ آج بھی وہ بلا روک ٹوک اندر چلا گیا۔

اندر دونوں آدمی، اسمال صاحب اور ہائیٹ صاحب ایکدم خاموش بیٹھے تھے،

دونوں کے گلاس ابھی تک ان کے سامنے پڑے تھے۔ لوکس کرسی کھینچ کر بیٹھ گیا۔

سراپ لوگوں نے کچھ سوچا۔

کیا۔؟ وہ ہائیٹ صاحب نے اپنی آنکھیں اوپر اٹھائیں۔

سراپ جو کچھ ہوا، ایسا ٹرنر مورٹن کمپنی کی تاریخ میں کبھی نہیں ہوا۔

بے شک۔!

پھر آپ نے کیا سوچا سر۔؟ ہم لوگوں کو اس پر ایکشن لینا چاہیے۔

ایکشن۔؟ آپ کیا سمجھتے ہیں کہ اصغر خاں آپ کا اہیلانی ہے۔!

مگر اس کے بھتیجے ادریس خاں پر کاروائی ہو سکتی ہے۔!

یہ بھی مشکل ہے۔ تم کیوں بھول جاتے ہو کہ اصغر خاں اکیلا نہیں ہے۔ اس کے

پچھلے انعام النخان ہے اور انعام النخان کے پیچھے شو سلسٹ یونین ہے۔ اوپر جانا چاہیے

تو وہاں پنڈت نہرو ہیں۔ وہ بہت سلیجے ہوئے دل و دماغ کے آدمی ہیں۔ غیر ملکوں کا، خصوصاً انگلش لوگوں کا بہت خیال بھی رکھتے ہیں مگر یہ تو شو سلسٹ ذہنیت کے وہ کسی شو سلسٹ یونین کے خلاف کبھی کوئی کاروائی نہیں کریں گے۔

مگر ہمارے پاس اپنے آدمی بھی تو ہیں۔ پھر بھگت جی ہیں۔

کیا تم خون خرابہ کروانا چاہتے ہو۔؟

اس کا مطلب ہے ہم چپ لگا جائیں۔

اس کے سوا چارہ بھی کیا ہے۔!

آپ نے انعام الخاں کو فون کیا تھا۔؟

ہاں۔! وہ اصغر خاں کے خلاف کوئی کاروائی نہیں کرنا چاہتا۔ میں نے تو معاملے کو دفع دفع کرنے کی بھی بات کی تھی۔ مگر وہ بولتا ہے کہ وہ اس کے کسی نجی معاملے میں دخل نہیں دے سکتا۔ ہاں اگر یونین کی کوئی بات ہوتی تو وہ کچھ کر سکتا تھا۔

اس کا صاف یہ مطلب ہے کہ وہ اسکو شہ دے رہا ہے۔

وہ ایٹ بولا۔ اس میں تو کوئی شک نہیں۔

لوکس نے بہت گھنبرتا سے وہ ایٹ صاحب کی طرف دیکھا۔

اس کا ایک مطلب یہ بھی نکلتا ہے کہ وہ ہم لوگوں کو بتانا چاہتا ہے کہ یہاں،

اس کو لیری میں، بلکہ پورے ہندوستان میں اب ہماری کیا حیثیت ہے۔

چند لمحے کیلئے گہری خاموشی چھا جاتی ہے۔

وہ ایٹ صاحب اسمال صاحب کے سامنے پڑی بوتل اپنی طرف کھینچ لیتا ہے۔ گلاس

میں پیگ بنا کر ایک ہی سانس میں پی جاتا ہے۔

یہ ان کا چھٹا پیگ ہے۔

لوکس صاحب بھی ایک بڑا پیگ بنا کر پیتا ہے۔ پھر اسمال صاحب کی آنکھوں میں آنکھیں

ڈال کر اور دانت پیس کر کسی سانپ کی طرح بھچھکارتا ہے۔

کوئی بات نہیں مٹر اسمال، تمہارا بدلہ میں لوں گا۔ میں اصغر خاں کو کھا جاؤں گا تھوڑا

تھوڑا کر کے ایک ایک بوٹی کر کے۔ اس کو بھی انعام الخاں کو بھی اور اس کی یونین کو بھی،

کوئی کچھ نہیں بولا۔ گہری فکر مندی سے کمرے کی فضا بو جھل مٹی۔

اسی دم چہرہ اسی اندر آکر ایک چٹ ٹیبل پر رکھ دیتا ہے۔ وہائیٹ کے اشارے پر لوکس بوتل اور گلاس اٹھا کر کینیٹ نہیں بند کر دیتا ہے۔ وہائیٹ صاحب لال بتی بجا کر پیلی جلا دیتا ہے۔

آفس کا دروازہ ذرا سا کھلتا ہے اور جعفری کا چہرہ دکھائی دیتا ہے۔

May we come in

وہائیٹ صاحب کوئی جواب نہیں دیتا جعفری اندر چلا آتا ہے۔ اسکے ساتھ چار پانچ سینئر افراد اور اندر چلے آتے ہیں۔

سر اصغر خاں بہت آگے بڑھ گیا ہے۔

کوئی دوسرا بولا۔ انعام الخاں تو کھلم کھلا بولتا ہے کہ ہم نے موہنا کو لیری میں ایک شیر چھوڑ رکھا ہے۔

شیر.....؟ لوکس غصہ سے دانت پستتا ہے۔

سر ہم لوگوں کو ایسے چپ نہیں بیٹھ رہنا چاہیے۔ ہمارے پاس بھی پہلو ان میں، بھگت جی ہیں۔ انکا دسادہ ڈنگل ہے.....

وہائیٹ صاحب نے سر اٹھا کر سمجھوں کو دیکھا پھر بولا۔

میری کو لیری کے ڈسپلن کو، امن کو خراب نہیں کرنا چاہتا۔ اس سے پروڈکشن متاثر ہو جائے گا۔

سر اگر آپ کہیں تو صلح کی بات چیت بھی کی جاسکتی ہے۔ پٹھان ڈنگل کا صلاح کا ایشیا ر خاں وہ لوگ اس کی بات کبھی نہیں اٹھاتے۔

اتنی دیر سے بالکل خاموش بیٹھے اسماں صاحب نے چونک کر اپنی سبز آنکھیں اوپر اٹھائیں اور سر بلند کر کے بھاری آواز میں کہا۔

نہیں عزت نفس کے مول پر یہ سودا نہیں کیا جائے گا۔

سر عزت نفس کا سوال نہیں، سمجھوتہ پر وقار ڈھنگ سے کیا جائے گا۔

نہیں مسٹر ناتھ! اب کوئی سمجھوتہ نہیں، میں نے فیصلہ کر لیا ہے۔ میں ریزائمن کروں گا۔

کیا۔؟ سب سنائے میں آگئے۔ بات اتنی آگے چلی جائے گی کسی کے دہم و گمان میں نہ تھا۔ ترلوک بولا۔

صاحب آپ اتنی جلدی کوئی فیصلہ نہ کریں۔ دو چار دن میں سارا معاملہ ٹھنڈا پڑ جائے گا۔
بھلے آپ دو چار دن کیلئے *side* لے لیں۔

جہاں عزت نہیں ہو وہاں کام کرنے کا کوئی مطلب نہیں ہوتا مسٹر ترلوک، ہر آدمی کا ایک وقار ہوتا ہے۔ ایک پریسٹج جس کو گنوا کر روٹی حاصل کرنے سے اچھا ہے آدمی بھیک مانگنے کا دھندہ کرے۔

سارے آفس میں سننا ٹاچھا گیا۔ ایک دم پن ڈراپ سائینس۔ اس لئے جب اسمال صاحب نے وہائیٹ صاحب کے سامنے سے کاغذ لیا تو اس کی آواز اور پھر کاغذ پر قلم گھسیٹے جانے کی آواز صاف سنائی دی۔ اس نے اپنا استعفاء، وہائیٹ صاحب کو بڑھا دیا۔

Samd it ti head spie

وہ اٹھاتن کر پر وقار انداز میں کھڑا ہو گیا۔

اب میں آزاد ہوں۔!

اس نے پہلے وہائیٹ صاحب سے ہاتھ ملایا، پھر لوکس سے۔ پھر جعفری سے، باقی لوگوں کو دوش کیا وہ جانے کیلئے مڑا تو وہائیٹ صاحب نے دھیر سے کہا۔

میری گاڑی لے جاؤ۔ پیدل جانا مناسب نہیں ہوگا۔

نہیں میں اپنے گھوڑے پر جاؤں گا۔

وہ باہر آیا۔ گھوڑا اپنی مخصوص جگہ پر کھڑا تھا۔ گو اسمال صاحب نے اس کو باندھا نہیں تھا۔ اسمال صاحب نے پیار سے اس کے گال تھپتھپائے گھوڑا اظہار عقیدت کے طور پر سنہنٹایا۔

لوگوں کی بھڑاب تک جمع تھی۔ دو دو چار چار کی ٹولیوں میں بٹے ہوئے، سیکڑوں لوگ، ایکدم، چپ، ایکدم خاموش، ساکت سا مت، اسمال صاحب نے چاروں طرف ایک طائرانہ نظر ڈالی جیسے سیکڑوں آنکھوں میں اپنی اہانت کی کہانی پڑھنا

پاہ رہے ہوں۔ اس نے رکاب میں پاؤں پھنساے اور اچک کر گھوڑے پر بٹھ گیا۔ اس نے نفرت سے زمین پر تھوکا اور شاید پہلی بار پوری طاقت سے چابک گھوڑے کی جانگوں کے درمیان نازک حصے پر کھینچ ماری۔ گھوڑا اس ناگہانی چوٹ کیلئے تیار نہیں تھا۔ تکلیف سے بلبلا یا، اگلے پاؤں پٹختے اور ہوا ہو گیا۔

اس کے ٹاپوں سے اڑی ہوئی سیاہ دھول دیر تک ہوا میں دھیرے دھیرے بکھرتی رہی۔



اسمال صاحب کے جانے کے بعد کلرکوں اور ٹائپسٹوں کے آفس ہال میں سناٹا سا چھا گیا۔ عام طور پر آفس میں یہ جو نیر لوگ ایک دوسرے سے لڑتے جھگڑتے ہیں۔ کالی گلوچ کرتے ہیں۔ شکایتیں بہونچائی جاتی ہیں۔ چغلی کھائی جاتی ہے۔ یہ روزمرہ کا کام ہے۔ مگر کسی کو نکال باہر کر نیکا، کسی کی روزی روٹی چھین لینے کی کسی کی نیت نہیں ہوتی۔ جب تک اصغر خاں اور اسمال صاحب میں جھگڑے کی بات تھی، بیشتر لوگ خوش تھے۔ اسمال صاحب کی ہری آنکھوں اور چھوٹے قد کو لیکر ہنسی مذاق بھی چل رہا تھا۔ فقرے اور بولیاں بھی اچھالی جا رہی تھیں، مگر جب یہ معلوم ہوا کہ اسمال صاحب نے استعفاء دے دیا ہے تب سب لوگوں کو افسوس ہوا۔ تھوڑی دیر کا ناچھوسی چلتی رہی پھر ایک دم سناٹا چھا گیا۔

اسمال صاحب کے جانے سے صرف ایک آدمی بہت خوش تھا۔ اور وہ تھے گھوٹسال بابو۔ کیش ڈپارٹمنٹ کے بابو ہیں۔ ایک پاؤں سے لنگڑے ہیں۔ کھد رہتے ہیں، انگریزوں کے کٹر دشمن ہیں۔ وہ ایک بھی گوری جمپری ہندوستان میں نہیں دیکھنا چاہتے، بلکہ پوری دنیا میں نہیں دیکھنا چاہتے۔ اپنے آپ کو فریڈم فائٹر کہتے ہیں اور ہر آدمی کو اپنی ٹانگ ٹوٹ جانے کا ماجرا سناتے ہیں۔ انگریزوں کے سامنے ڈٹے رہنے، ان سے جو جھنے اور گولیوں کی بارش پر ان سے پھراؤ کرنے اور پھر اپنی گرفتاری اور پٹائی کی

وہ داستان سناتے ہیں کہ آدمی عیش عیش کر اٹھتا ہے۔ کالانکھ بس اتنی سی بات ہے کہ ۱۹۴۲ کے اندولن میں پوسٹ آفس کو آگ لگائی جا رہی تھی لفافے اور پوسٹ کارڈ کی گڈیاں اچھالی جا رہی تھیں۔ اسی کو دیکھ کر یہ بھی چلے گئے۔ لفافے کی پانچ چھ گڈیاں لوٹ کر، یاچن کر کرتے کی جیبوں میں بھر لیں، ادھر انقلابیوں نے پوسٹ آفس کو آگ لگائی ادھر ملیٹری والے آگئے۔ لوگ بے تحاشہ، جدھر جس کا منہ اٹھا بھاگ نکلے، یہ بھی بھاگ نکلتے، بھاگنے میں کسی سے کم نہیں تھے بس سمت خراب تھی۔ اس لئے اپنی ہی دھوتی میں اپنا ہی پتل ایسا الجھا کہ دھڑام سے زمین پر گر پڑے پھر اٹھنا نصیب نہیں ہوا۔ بندوق کے گندے کی مار سے پاؤں کی ہڈی ٹوٹ گئی تھی، غرض پاؤں بھی ٹوٹا اور دھڑ بھی لئے گئے۔ جیب سے وہ لفافوں کے پانچ پکیٹوں کی برآمدگی بھی ہو گئی جسکی بنیاد پر انہیں چھ مہینے کی سزا ہو گئی۔

سزا کاٹ کر آئے تو انگریزوں ہی کی موہنا کو لیری میں چپکے سے چاکری کر لی۔ کیونکہ اب "داعی" ہو گئے تھے۔ اس لئے گورنمنٹ سردس تو ملی نہیں۔ تب لوگوں کو بتاتے تھے کہ ان کا پاؤں روڈ ایکسی ڈینٹ میں ٹوٹ گیا ہے، پر جیسے ہی ہندوستان آزاد ہو۔ اس نے فوراً چولا بدل لیا، ململ کا کرتا اور دھوتی اتار کھینکی اور کھدر دھاری ہو گئے۔

گو اس سے فائدہ کوئی نہیں ہوا۔ کانگریس کی لسٹ میں کہیں ان کا نام و نشان بھی نہیں تھا۔ چنانچہ فریڈم فائٹروں کو دیکھانے والی مراعات سے کبھی محروم رہے۔ اب حال ہے کہ کانگریسیوں کو جی بھر کر گالی دیتے ہیں۔ مگر لباس کھدر کا نپتے ہیں۔ ادھر انگریزوں کو نظر بھر کر دیکھنے کے بھی روادار نہیں مگر نوکر ہی انہیں کا کرتے ہیں۔

چنانچہ آج جب انہیں خبر ملی کہ اسمال صاحب نے ریزائن کر دیا اور ہمیشہ کیلئے دفان ہو گئے۔ تو وہ بہت خوش ہوئے۔

باقی دو تین گوری چٹری والوں کو بھی کھدڑ دیا جاتا تو کیا بہتر ہوتا۔ دو تین بار گھوشال بابو نے جب یہی بات کہی تو ایک بوڑھے نیکالی ڈرافٹس میں نے چڑھ کر کہا اور یہاں کھاد سنبھالنے تمہارا باپ آتا باکوڑہ سے۔

باپ کا نام سن کر گھوشال بابو بک گیا۔

دیکھو باپ دادا کیا تو بہت بُرا ہو جائے گا۔

کیا بُرا ہو جائے گا۔؟

تمہارا نقشہ بگاڑ دوں گا۔

نقشہ.....؟

ڈرافٹس مین کو نقشہ کی بات بہت بُری لگی۔ وہ تلملا کر اپنی کرسی سے اٹھ کھڑا ہوا، کرتے کی آستین چڑھا کر ننگلہ میں لٹکارنے لگا۔

آ..... آ..... آئے تو سالا..... تمہارے گشتی.....

گھوشتال بابو بھی کھڑا ہو گیا۔ اے گشتی نام لیبس نائے۔ سالا دلال.....

کیا بولا، دلال.....

شور بڑھتا دیکھ کر ہیڈ کلرک پاٹھک نے انہیں ڈانٹا۔

تم لوگ چپ رہو گے یا نہیں۔ یہ آفس ہے کہ مچھلی بازار.....؟

اقبال بابو نے اپنی رائے ظاہر کی۔

جہاں دو بنگالی جمع ہو جائیں وہاں بک بک ہونی ہی ہے۔ حکمتِ چین اور حجتِ

بنگال دونوں مشہور چیزیں ہیں۔

دیکھئے آج مینجمنٹ کے ساتھ اتنی بڑی بات ہو گئی کہ ایسا بھی نہیں ہوا تھا۔ اور اب

لوگ جھگڑا کرنے بیٹھ گئے ہیں۔

گھوشتال بابو بولے۔

یہ سالا بڑھا ہمارا پورا گشتی کو گالی دیا۔

ڈرافٹس مین تمک کر بولا۔

اور تم ہم کو دلال نہیں بولا۔؟ تم تو سالا جس برتن میں کھاتا ہے اسی میں چھید کرتا ہے،

ہیڈ کلرک نے ان کو پھر ڈانٹا۔

تم لوگ چپ رہو گے کہ نہیں۔ ہم لوگوں کو چاہیے کہ ہم لوگ سوچیں کہ ہمیں کیا کرنا چاہیے،

پٹ P 44 نمبر سات کا اور مین جو نیچے سے سماں صاحب کے ریزائن کی بات سن کر

اوپر آیا تھا تاکہ بات کی تصدیق بھی ہو جائے اور اس سلسلے میں آفس کا روتہ بھی معلوم

کیا جاسکے۔ اس نے آفس میں گھستے گھستے ہیڈ کلرک کا جملہ سن لیا تھا۔ بولا۔

کہنا تو ضرور کچھ کچھ چاہیے۔ یہ کوئی معمولی بات نہیں ہے۔

پر کیا؟

ہم لوگوں کو وہائیٹ صاحب سے ملکر کہنا چاہیے کہ وہ اسمال صاحب کو منالین اور اکی پر بھی نہ مانیں تو ان کے اعزاز میں ایک شاندار فیرویل پارٹی کا انتظام کیا جائے۔
راکھال بابو بولے۔

واہ کیا فیرویل پارٹی بھی نہیں ہوگا۔ کیا اصغر خاں کا راج چلتا ہے۔

راج اصغر خاں کا نہیں انعام الخاں کا چلتا ہے۔ وہ لیبر میں چلتا ہوگا۔ آفس میں نہیں۔
دن تپ گیا تھا۔ گرم لو کے جھونکے چلنے لگے تھے۔ اس تپتے ہوئے دن میں آفس اسٹاف وہائیٹ صاحب سے ملا اور اپنی گزارش ان کے سامنے رکھی، وہائیٹ صاحب نے انکار نہیں کیا بلکہ وعدہ کیا کہ وہ اسمال صاحب کو استعفا سے باز رکھنے کی ہر ممکن کوشش کریں گے،
رہ گئی فیرویل پارٹی کی بات تو یہ بعد کی بات ہے۔

ان سارے آفس اسٹافوں میں بس ایک آدمی نہیں تھا۔

گھوشال بابو۔



لوکس کا کتا لوکس سے بھی حرامی ہے۔

جب ایک کو دیکھتا ہے بھونکنے لگتا ہے، جیسے وہ کوئی چور ڈاکو ہو۔ وہ تو خیریت ہے کہ زنجیر سے بندھا ہوتا ہے۔ ورنہ سیدھے چیلانگ لگا دے۔ ایک بار تو چڑھ ہی بیٹھتا اس پر اگر مسٹر لوکس اچانک مداخلت نہ کرتیں۔

یہ بات سوائے انعام الخاں کے اور کوئی نہیں جانتا کہ لوکس کے کتے پر ہی منحصر نہیں ہے۔ بلکہ پتہ نہیں کیوں جو کتا اسکو دیکھتا ہے ایک بار بھونکتا ضرور ہے۔ اس میں کچھ ایسی بات ہے، کوئی ایسی بوسے جو ان کتوں کو پسند نہیں، یہ بہت پہلے کی بات ہے اس کی سسرال میں بھی ایک

مُتتا تھا۔ وہ جب سُسرال جاتا یہ کتابے تماشہ بھونکن شروع کر دیتا۔ اُس کی سالی کہتی بھائی جان آپ میں کچھ خاص بات ہے ورنہ یہ کتا تو کبخت اتنا سیدھا ہے کہ چور اچلوں پر بھی نہیں بھونکتا۔ وہ ہنس کر کہتا۔ کچھ گتے صرف شریف آدمیوں پر بھونکتے ہیں۔

آج بھی جب انعام النہاں کی گاڑی لوکس کے بنگلے میں داخل ہوئی اور وہ جیسے ہی گاڑی سے اترے، لوکس کے ایشیشین نے ہی اس کا استقبال کیا۔ وہ حسبِ معمول زنجیر سے بندھا تھا۔ اس لئے اس کو کوئی نقصان تو نہ پہنچا سکا۔ لیکن اس کے بھونکنے کی آواز پر لوکس باہر نکل آیا۔

ہلو مسٹر خان۔ !

ہلو.....!

اس نے برآمدے کی تین سیڑھیاں طے کیں اور لوکس سے ہاتھ ملایا۔
لوکس کا ہاتھ ٹھنڈا تھا۔

میں سمجھتا تھا آپ نہیں آئیں گے۔ شاید آپ ہم لوگوں سے ناراض ہیں۔

انعام النہاں نے نظر اٹھا کر اس کے چہرے کی طرف دیکھا اس کا چہرہ بھی اس کے ہاتھ کی طرح ٹھنڈا اور جذبات سے عاری تھا۔ اس نے یہ بھی محسوس کیا جیسے لوکس اس سیدھے سادھے حملے میں کہیں کوئی چھیننے والی بات بھی تھی۔ اس نے لوکس کو جواب دینے کی بجائے پوچھا۔

میں وہائیٹ صاحب کے یہاں سے ہو کر آ رہا ہوں۔ معلوم ہوا وہ آپ کے یہاں ہیں ہاں وہ اندر کمرے میں ہیں۔ اور مسٹر اسمال بھی ہیں۔

Good Luck یہ بڑی اچھی بات ہے کہ سب لوگ ایک ہی جگہ مل گئے۔
وہ لوکس کے ساتھ کمرے میں داخل ہوا۔ اندر لگا ڈور چل رہا ہے کیونکہ تپائی پر بوتل اور جگ پڑے تھے۔

اس نے وہائیٹ صاحب سے ہاتھ ملایا۔ اور اسمال صاحب کا ہاتھ اپنے ہاتھ میں لے کر بولا۔

آئی ایم ویری ساری مسٹر اسمال۔ آج جو واقعہ ہوا اس کا مجھے بے حد افسوس ہے،

گفتگو سے انعام الخان کو اندازہ ہو گیا تھا کہ یہ لوگ سخت ناراض ہیں۔ چنانچہ اس نے اپنی سطح سے کسی قدر نیچے آتے ہوئے کہا۔

بھائی اگر آپ کہیں تو میں اصغر خاں سے معذرت کروادوں، یا اگر آپ چاہیں تو خود اصغر خاں کی طرف سے معافی مانگنے کو تیار ہوں۔

اسمال صاحب جو اتنی دیر سے چپ تھا۔ وقار سے گردن اٹھا کر بولا۔

نہیں مسٹر خاں اب یہ ممکن نہیں ہے۔ میں نے جو فیصلہ کر لیا، وہ کر لیا۔ میرے لئے یہ ممکن نہیں کہ میں اپنی بات سے پلٹ جاؤں۔ میری طرف سے آپ فکر مند نہ ہوں۔ کیونکہ انگلینڈ کے پاس نہ ابھی سرمائے کی کمی ہے اور نہ روزگار کی۔

فکر اسکو نہ اسمال صاحب کے مستقبل کی ہے اور نہ اس کی ہندوستان سے چلے جانے کی۔ اندیشہ بس اتنا ہے کہ یونین اور مینجمنٹ کے بیچ ایک کھائی بن گئی ہے جس کو نہ ہونا چاہیے۔ کیونکہ تجربہ بتاتا ہے کہ کھولتے دودھ میں اگر بوند بھر بھی ترشی پڑ جائے تو دودھ جلد یا بدیر پھٹ ہی جائے گا۔ پھر بھی اس کو اسمال صاحب کا آخری جملہ ذرا تمکھا لگا۔ اور وہ ایسا آدمی نہیں تھا کہ کسی تلخ جملے کو اپنے سر پر سے گذر جانے دے اس لئے وہ ہنس کر بولا۔

یہ تو مجھے معلوم ہے مسٹر اسمال کہ انگلینڈ کے پاس نہ سرمائے کی کمی ہے اور نہ روزگار کی کیونکہ پچھلے سو سالوں میں دنیا کے مختلف علاقوں سے جو دولت جہاز بھر کر انگلینڈ پہنچانی گئی ہے وہ اتنی جلدی کیسے ختم ہو سکتی ہے۔ مگر پھر بھی آپ اتنی دور ہندوستان کی اس کالی نگرہی میں سیاہ دھول اور ایکٹوریٹ گرمی میں کیوں موجود ہیں، یہ بات میری سمجھ میں نہیں آتی، بالکل نہیں آتی۔

جواب اسمال صاحب کی بجائے لوکس نے دیا اور ہنس کر ہی دیا۔

یہ بات آپکی سمجھ میں ابھی نہیں آ سکتی مسٹر خان کیونکہ آپ لوگ ایک محدود دائرے میں جیتے ہیں۔ ہندوستان کا یہ ایک چھوٹا سا علاقہ، بس یہی آپکی دنیا ہے۔ آپ اس سے اوپر آنکھ اٹھا کر نہیں دیکھ سکتے جبکہ ہم لوگوں کی نظر گلوب پر ہوتی ہے۔ ہم بین الاقوامی تجارت کرتے ہیں۔ ٹرنر مورس کمپنی اس چھوٹی سی کولیبری کے دم پر زندہ نہیں ہے۔ اسکی

بین الاقوامی شبننگ کمپنی ہے۔ سیکڑوں جہاز دنیا بھر کے سمندروں میں تیرتے رہتے ہیں، عرب ممالک میں تیل کے کنویں ہیں۔ جاوا سما ترا میں ربر کی فیکٹریاں ہیں۔ یہ کولیری تو ٹرنر مورسین کمپنی کی دولت کی ایک بہت معمولی سی شق ہے۔

ہم اپنے محدود وسائل میں جینا زیادہ پسند کرتے ہیں مسٹر لوکس۔ مختلف ملکوں سے جائز اور ناجائز طریقے سے حاصل کی ہوئی دولت ہمیں نہیں چاہیے۔ جو ہمارے پاس ہے، ہم اسی میں خوش ہیں۔ مگر جو ہمارے پاس ہے وہ بھی ہمیں نہیں ملتا اور بدلے میں گالی دیکاتی ہے۔ تو غصہ زریز میں آگ کی طرح پھٹ پڑنے کو مچلنے لگتا ہے۔

فضا ایک دم سے بوجھل ہو گئی۔ اس سے پہلے کہ لوکس یا اسمال کوئی سخت جواب دے دہائیٹ صاحب نے موقع کی نزاکت کو بھانپ لیا۔ مسکرا کے بولا۔

Ha ng it Hy Khan اس طرح کی باتیں تو ہوتی رہتی ہیں۔ اسمال صاحب تو ذرا نازک مزاج ہیں۔ کسی بھی بات کا فوراً اثر لے لیتے ہیں۔ ہم لوگ تو ایک ہزار ایک گالی روز سننے ہیں۔ بھلے منہ پر نہ سننے ہوں، پیٹھ پیچھے ہی سہی، پھر وہ ہنس کر بولے۔

آپ بھی تو اپنے لیکچروں میں منجمنٹ کو کم گالی نہیں دیتے مسٹر خان !
انعام الخان نے دل ہی دل میں ایک بھدھی غلیظ گالی دی۔ مگر چہرے پر وہی ریڈی میڈ ہنسی لے آیا جسکو وہ اور اسکے جیسے بہت سے ذہین لوگ ماسک کی طرح استعمال کرتے ہیں۔

میں جو گالی دیتا ہوں مسٹر دہائیٹ وہ آپ لوگوں کو ناراض کرنے کیلئے نہیں بلکہ لیبروں کو خوش کرنے کیلئے دیتا ہوں۔ آپ تو جانتے ہیں ٹریڈ یونین چلانے کیلئے سیکڑوں بہروپ بھرنے پڑتے ہیں۔

تو مسٹر خان یوں سمجھ لیجئے کہ کولیری چلانے کیلئے بھی ہزاروں بہروپ بھرنے پڑتے ہیں۔ ہزاروں ہزار لوگوں سے کام لینے کیلئے۔ وہ بھی جاہل۔ اُجڑ، اور ایک سے ایک چھٹے ہوئے بد معاشوں سے کام لینے کیلئے مختلف ذرائع استعمال کرنے پڑتے ہیں۔ جس کی ایک معمولی چیز گالی ہے۔

انعام الخاں ہنس کر بولا۔

ہم دونوں دراصل غلط جگہ پر کھڑے ہیں۔ مسٹر وہائیٹ۔ نہ اسمال صاحب
اپنی گالی کیلئے Justified ہیں اور نہ ہی جو کچھ اصغر خاں نے کیا وہی مناسب
تھا۔

وہائیٹ صاحب مسکرا کر بولا۔

غلطی کس کی ہے مسٹر خاں۔؟ میں سمجھتا ہوں کہ آپ کی۔ آپ اصغر خاں کو بہت آگے
بڑھا دیا ہے۔ مناسب یہ ہے کہ آدمی جس گھوڑے پر سواری کر رہا ہو اس کو جانگھنوں کے درمیان
دبا کر رکھے ورنہ.....

آپ نے پھر غلط سمجھا مسٹر وہائیٹ اصغر خاں میرا گھوڑا نہیں۔ میرا شیر ہے میں نے اسکو
اپنی گھر کی، اور یونین کی حفاظت کیلئے رکھ چھوڑا ہے۔

کوئی کچھ نہیں بولا۔ گفتگو پھر ایک تلخ موڑ پر پہنچ گئی۔ اس لئے بات ختم کرنے کیلئے وہائیٹ
صاحب نے شراب نکالی جو کچھ ہو چکا ہے۔ اس کو بھول جانے کیلئے اور جو کچھ آنے والا ہے اسکی
تیاری کیلئے شراب بہترین چیز ہے۔
آن کورس مسٹر وہائیٹ۔

چاروں خاموشی سے پیتے رہے۔ پھر آہستہ آہستہ بات چیت شروع ہو گئی موضوع
مختلف تھے۔ ملکی سیاست۔ چین ہونے والی جنگ کے نقصانات۔ میک موہن لائیں وغیرہ
پھر اسمال صاحب کی کوئی بات نہیں نکلی۔... گو ذہن میں وہ تلخ ترش بوند موجود تھی۔ جو اعلیٰ
درجہ کی فرانسیسی شراب کے نشے کو بھی آہستہ آہستہ منتشر کر رہتی تھی۔

رات کو تقریباً آٹھ بجے انعام الخاں رخصت ہونے لگے۔ تو وہائیٹ صاحب نے اس
کا ہاتھ اپنے ہاتھ میں لیکر کہا۔

میں آپ کو ایک دوستانہ مشورہ دینا چاہتا ہوں مسٹر خاں۔ اور وہ یہ کہ گھر کی حفاظت
شیر کے ذمہ کرنا عقلمندی نہیں ہے۔ اس کے لئے کتا ہی مناسب ہوتا ہے۔

بات ختم ہوتے ہوتے جیسے ہی وہ باہر آئے لوکس کا کتا اس کو دیکھ کر زور زور سے بھونکنے
لگا تو سب لوگ قہقہہ لگا کر ہنسنے لگے۔ صرف لوکس چپ رہا۔ اس کی آنکھیں.....

اگر برآمدے میں اندھیرا ہوتا تو کسی خونخوار درندے کی طرح چمک رہی ہوتیں۔



یہ خبر جو دن بھر موہنا کو لیری کے آفس، کونلہ ڈپو، کانوں، یازاروں اور دھوڑوں میں گھومتی رہی اور طرح طرح کی قیاس آرائیوں میں مزید نکھرتی اور سنورتی رہی، دوسرے دن سارے کول فیلڈ میں پھیل گئی۔ اصغر خاں کا نام بیچ میں سے غائب ہو گیا تھا۔ اس واقعہ کی ساری ذمہ داری انعام الخاں اور اس کی یونین پر جا پڑی تھی۔ ایک طرح سے یہ انعام الخاں کے حق میں جاتا تھا۔ کیونکہ اس سے چاروں طرف اس کی طاقت کا شہرہ پھیل گیا تھا۔ انعام الخاں کی طاقت کا اندازہ سمجھوں کو تھا مگر یہ بات کوئی نہیں جانتا تھا کہ وہ اتنا طاقت ور ہے کہ ایک سی، ایم، ای کو دھمکی میں کو لیری سے استعفاء دینے پر مجبور کرے، دوسری طرف دوسری پارٹیوں میں اس خبر سے کافی ہلچل تھی۔ خاص طور پر آئی این ٹی یوسی والوں کے یہاں۔ وہ ایک عرصہ سے اس کوشش میں تھے کہ کسی طرح موہنا کو لیری میں اپنے پاؤں جمائیں۔ اس سلسلہ میں درپردہ کوشش بھی ہو رہی تھی۔ خاموشی اور راز داری سے ممبر بنائے جا رہے تھے۔ اب تک تقریباً ایک سو ممبر بن چکے تھے۔ گو اس کی خبر نہ انعام الخاں کی یونین کو تھی اور نہ ہی منجمنٹ کو۔ یہ راز داری اس لئے جاری رہی تھی کیونکہ انعام الخاں کی یونین منجمنٹ کی منظور شدہ تھی۔ اس لئے کھلم کھلا کچھ بھی کر پانا ممکن نہ تھا۔ کسی یونین کو کسی کو لیری میں پاؤں جماتے کیلئے منجمنٹ کا سہارا ضرور چاہئے۔ چاہے یہ سہارا خفیہ طور پر ہی کیوں نہ ہو۔ چنانچہ یونین والے ایسے موقعوں کی تاک میں رہتے ہیں۔ جب کسی تسلیم شدہ یا Adopted یونین اور منجمنٹ کے درمیان کوئی دراڑ پڑ جائے۔ چھوٹی سی چٹکاری کو پھونک کر دکھتی آگ میں تبدیل کر دینے کے فن سے بھی واقف ہیں۔ یہ آئی این ٹی یوسی والوں کیلئے ایک سنہرا موقع تھا۔ چنانچہ رات کے نو بجے ان لوگوں کے پانچ آدمیوں کا ایک وفد جس کی قیادت لالہ دیپ نارائن کر رہے تھے لوکس صاحب کے

بنگلے پر اپنے غم و غصہ کا اظہار کرنے جا پہنچا۔ یہ پانچوں اسی موہنا کو لیری میں کام کرتے تھے۔
 اور لوکس صاحب ان تمام لوگوں سے بخوبی واقف تھے۔ موقع بھی عمدہ تھا کہ ابھی
 کچھ دیر پہلے انعام النخان اٹھ کر گیا تھا۔ اس سے جو گرم با گرم گفتگو ہوئی تھی۔ اس کی وجہ سے لوہا
 ابھی گرم تھا۔ لوکس صاحب نے ان کو دیکھ کر تعجب کا اظہار کیا۔
 سرہم لوگ آئی۔ این۔ ٹی۔ یو۔ سی کے آدمی ہیں۔

تم لوگ تو ہمارا کو لیری میں کام کرتے ہو۔ ہم کو معلوم نہیں تھا۔
 ہاں صاحب یہاں کھلم کھلا تو کوئی کام نہیں کیا جاسکتا۔ یہاں تو غنڈہ راج
 ہے۔ انعام النخان کے آدمی تمام سونگھتے پھرتے ہیں۔ انہیں گندھ بلجائے تو سمجھتے خیر نہیں،
 اب اسی کو دیکھئے نا حضور کہ جسکی روٹی پر جی رہے ہیں۔ اسی کو کاٹنے دوڑتے ہیں۔!
 لوکس کے دماغ میں آج سارے دن کی تذلیل اور ہتک کا احساس پھر جاگ اٹھا،
 غصہ جو تمام لوگوں کے جانے کے بعد ذرا دیر کیلئے سرد ہو گیا تھا پھر دہکنے لگا۔ اس نے ان لوگوں
 کو اندر کمرے میں بلا لیا۔

سرہم لوگوں کو بہت افسوس ہے کہ آج انعام النخان نے وہ کام کیا ہے جو کوئی بھی
 شریف آدمی کبھی نہیں کر سکتا۔ بس ایک ذرا اسی گالی کیلئے بھجید یا اپنے رنگدار کو۔ صاحب
 اتنا بڑا افسر جب گالی دیتا ہے تو وہ مالک بن کر نہیں بلکہ باپ بن کے دیتا ہے۔ اور باپ
 گالی کون نہیں سنتا۔؟

سچ پوچھیے تو یہ ایک بہانہ بھر تھا۔ اس کا اصل مقصد منجمنٹ کو ذلیل کرنا تھا۔ اس کو
 یہ بتانا تھا کہ تم ہمارے سامنے کچھ نہیں ہو۔

”ویل ہم چاہتا تو بہت کچھ کر سکتا تھا۔ ہمارا بھی پہلو ان لوگ ہے کو لیری میں پھر اگر
 اسکے پاس پٹھان دنگل ہے تو ہمارے پاس بھی دسا دھ دنگل ہے۔ مگر اس سے بات بہت
 بڑھ جاتا۔ ہم تو خالی کو لیری کے سپین کا کو لیری کے ڈسپین کا خیال کیا۔ اس سے ایک بات
 اور ہوتا کہ یہ جھگڑا دنکا میں بدل جاتا۔ ہندو مسلمان دنکا میں۔ ہمارا سب ورکر تو بد معاش
 نہیں ہے۔ ہمارا اور کر تو غنڈہ نہیں ہے۔ اس میں ہندو بھی ہے اور مسلمان بھی۔!“

ورکر تو صاحب سب منجمنٹ کے ساتھ ہے۔ اس بات کا سب کو بڑا لگا ہے،

جیسے ہی اسمال صاحب کے ریزائن کابات چلا تمام لیبریں کھلبلی پھج گیا۔ سب کھلم کھلا اصغر فاطمہ کو، انعام انخان کو، اور اس کی یونین کو گالی بک رہا تھا۔ ہم جانتا ہے لیبر ایکدم انوسینٹ ہے۔

لیبر تو صاحب انعام انخان کا یونین سے بھی عاجز ہے مگر بے چارہ کیا کرے۔ کوئی من سے چندہ تھوڑے ہی دیتا ہے صاحب۔

اب اس کا ٹائم پورا ہو گیا ہے۔ تم لوگ کو ہم ایک صلاح دیتا ہے تم لوگ اپنا ایکٹیوٹی تھوڑا تیز کر دو۔ زیادہ ممبر بناؤ منجمنٹ تم کو سپورٹ کرے گا۔

صاحب ہم لوگوں کو گرین سگنل ملنا چاہیے۔ ہم لوگ اس یونین کو اکھاڑ کے پھینک دینگے، یہ بڑی اہم بات تھی کہ منجمنٹ خود انہیں یونین بنانے کی دعوت دے رہا تھا۔ لالہ جی کا چہرہ اس غیر متوقع کامیابی سے دکنے لگا۔ ادھر لوکس کی آنکھیں گہری فکر مند میں ڈوبی گئیں۔ چند لمحے تک لالہ جی کو بغور دیکھتے رہنے کے بعد اس نے کہا۔

آج ٹھیکیدار بھگت جی سے بات ہو گیا ہے۔ آپ لوگ ان سے بھی کنٹیکٹ *can be* کیجئے۔ اور ہفتہ دس دن بعد جب نیا سی ایم ای آجائے تو ایک جلسہ کیجئے اپنے ورما کو بلو، ایک آدھ گرام بھاشن دیجئے۔ یہ تھوڑا جو کھم کا کام ہے مگر اس کو کرنا۔ ہم انعام انخان کا یونین کے تابوت میں کیں ٹھونکے گا۔ ہم۔

لالہ جی ایکدم گدگد ہو گئے۔ وہ تو محض ذرا اندازہ لگانے آئے تھے کہ دیکھیں منجمنٹ اس معاملے کو کس ڈھنگ سے سوچ رہا ہے۔ یہاں تو قلعہ کا سارا پھاٹک ہی کھول دیا گیا۔ سر ہم لوگ کمپنی کے اتنے وفادار رہیں گے۔ کہ آپ کو کبھی شکایت کا موقع نہیں ملیگا۔ لوگ سمجھتے ہیں کہ یونین لیبر سے ہوتی ہے۔ حالانکہ یونین دراصل منجمنٹ کا ہاتھ سہارا نہ دے تو کوئی بھی یونین تادریگی نہیں رہ سکتی۔ اس لئے ہمیشہ یونین کا دانا ہنا ہاتھ منجمنٹ کے ہاتھ میں ہوتا ہے۔ اور بایاں ہاتھ لیبر کے ہاتھ میں۔

ویل مسٹر لالہ آپ کبھی کبھی ہم سے ملتے رہئے۔ یہ ہم دونوں کیلئے ٹھیک ہوگا۔ بے شک حضور۔ غلام برابرقدم بوسی کیلئے حاضر ہوگا۔

سب بڑا فائدہ یہ ہے مسٹر لالہ کہ آپ کا یونین کو گورنمنٹ بھی سپورٹ کرے گی کیوں کہ اسی پارٹی

ماہریت بھی ہے۔ کوئی آپ پر طاقت استعمال کرے تو تھانہ پولس، ایس، پی، ڈی، ایس۔ پی، سب پکا مدد کو آجائیگا۔

یہی وجہ تو ہے حضور کہ آدھی زیادہ کولیروں میں ہماری یونین بن گئی ہے ورنہ صاحب بہت بڑے لیڈر ہیں۔ بس ایک بار یہاں ہمیں کھڑے ہونے کا موقع مل جائے۔

ویل مسٹر لالہ آئی ایم تکنیک فل ٹو یو پیپل I am thankful to you people رات کافی ہو آئی تھی اور لوکس صاحب کا جملہ اس بات کی علامت تھا کہ اب میٹنگ بزخواست کی جاتی ہے۔ وہ لوگ ہاتھ جوڑ کر شہ دھالے پر نام کرتے اٹھ کھڑے ہوئے۔

وہ پانچ آدمی جو لوکس سے ملے تھے ان میں ایک سہیلو بھی تھا۔

اس کو انعام النمان کی یونین سے چڑھتی۔ اس کے نزدیک یہ یونین نہ مزدوروں کی نمائندگی کرتی تھی۔ اور نہ ان کے حقوق کی حفاظت، ایسا لگتا تھا جیسے شہ زوروں اور طاقتوروں کا ایک گروہ تھا، جو اپنا خراج وصول رہا تھا۔ رشوت کی شکل میں مالک سے، اور چندے کی شکل میں مزدوروں سے۔

سی پی آئی والوں کا کہیں پتہ نہیں تھا۔ گو محمد ارہیں تھا۔ محمد ار کی انتھک کوششوں کے باوجود پچیس تیس سے زیادہ آدمی اس گروپ میں جمع نہ ہو سکے۔ ان میں زیادہ تعداد آفسٹاف کی تھی کہنے کا مطلب یہ کہ اتنے بڑے گرم توے میں یہ تیس بوند پانی بھی کیا کرے گا۔ سو سہیلو

کانگریس یونین میں شامل ہو گیا تھا۔ وہ یونین کا ایکٹو active ممبر نہیں تھا۔ بس ایک تبدیلی چاہتا تھا اور اسی لئے کانگریس کا سپورٹ بن گیا تھا۔ حالانکہ وہ ٹریڈ یونین پولٹیکس سے

وہ دور رہنا چاہتا تھا۔ اس کو اپنے کام سے زیادہ دلچسپی تھی۔ پانچ سال کے مختصر عرصہ ہی میں وہ موہنا کولیبری کا ایک انتہائی تجربہ کار اور بھروسہ مند لیبر بن گیا تھا۔ خود لوکس صاحب اور وہ

صاحب بھی اس کو بہت مانتے تھے۔ اس کی وسیع معلومات کی وجہ سے اس کے اوپر کے اسٹاف تو اس خوش رہتے ہی تھے، اس کے ساتھ کام کرنے والے اور جو نیر لوگ بھی اس کی بے حد عزت

کرتے تھے۔ اور یہی وجہ تھی کہ لالہ دیپ نارائن نے پانچ آدمیوں میں اس کو بھی شامل رکھا تھا۔ دوسری شام کو وہ محمد ار، جو ناٹھن اور حمید اکٹھا ہوئے تو ہر جگہ کی طرح یہاں کا بھی موضوع

اسماں صاحب کا استعفاء تھا۔ جو ناٹھن بولا۔

آخر فرق کیا پڑے گا۔؟ ایک گیا دوسرا آجائیگا۔

حمید بولا۔ فرق تو ضرور پڑے گا۔ تم کیا سمجھتے ہو کہ منجمنٹ اس طمانچے کو برداشت کر لے گا؟
وہ یقیناً کوئی نہ کوئی انتقامی کارروائی ضرور کرے گا۔

سہد یو جو گہری فکر میں تھا چپکے سے بولا۔

کارروائی تو شروع ہو بھی چکی ہے۔ بہت جلد یہاں آئی این ٹی یوسی آرہی ہے۔ شاید ہم لوگوں کو اگلے سال کے چندے کی رسید اسی سے کٹوانی پڑے۔

محمد ارہنس دیا۔ یعنی اب سیٹیاں کو تو ال ہونے والے ہیں۔ لو بھائی تمہاری تو پانچوں گھی میں رنگی
محمد ارہنس یو کے کانگریس یونین میں شامل ہونے کی وجہ سے اکثر اس کا مذاق اڑایا کرتا تھا حالانکہ
وہ جانتا ہے کہ سہد یو دل سے اسی کے ساتھ ہے۔ کولیوری میں پارٹی کی کوئی فعال پوزیشن نہ ہونے
کی وجہ سے وہ کانگریس میں شامل ہوا ہے،

اس کے کانگریس میں شامل ہونے کی ایک وجہ جو سمجھ میں آتی ہے وہ یہ ہے کہ وہ
تبدیلی چاہتا ہے۔ اس کو ہمیشہ ایسا لگتا ہے، جیسے وہ برف کی بڑی بڑی سِلوں کے درمیان جم
گیا ہے وہ اس جمی ہوئی برف کو پگھلانا چاہتا ہے کہ کوئی نئی بات ہو، کچھ ایسا جو زنجیروں کو
توڑ نہیں سکے تو ڈھیلا ضرور کر دے۔ یہ سب محمد ار کا اندازہ ہے۔ حالانکہ سچی بات یہ ہے کہ
وہ پولیٹیکل آدمی ہے ہی نہیں۔ وہ پریکٹیکل آدمی ہے۔ ایک کامگار۔ وہ اپنی ساری صلاحیتوں
کا مظاہرہ کان کے اندر ہی کرتا ہے۔ چنانچہ مزدوروں کے بیچ اس کی اتنی عزت ہے جتنی عزت
کسی بڑے افسر کو میسر نہیں۔ مزدور کبھی اس کی کوئی بات رد نہیں کرتے۔ کبھی اس کا حکم ماننے
میں لعیت و لعل سے کام نہیں لیتے۔

جونانگھن بولا۔ اچھا یا رجب تمہاری یونین بن جائے تو ذرا اہم دستوں کا بھی خیال رکھنا،

سہد یو بولا۔ سیدھی بات ہے مجھے یونین وین سے کوئی دلچسپی نہیں ہے۔

کیوں لیڈر بن کر نہیں گئے تھے۔ لو کس صاحب کے پاس۔؟

ہاں وہاں گیا تھا۔ یا لے جایا گیا تھا۔ وہ جانتا ہے اس کو استعمال کیا گیا تھا۔ وہاں

اس نے جو منظر دیکھے، آہستہ آہستہ بنا جانے والا سازش کا جال، تلوے چاٹنے کا منظر،

خوشامدانہ جملے، ہمیشہ وفادار رہنے کے عہد و پیمان۔ اس نے اسکو اندر سے ایک دم مایوس

کر دیا..... کچھ نہیں ہوگا..... سب ایک ہی ہیں۔ لیڈر اور مالک..... یونین اور منجمنٹ

.... مزدور اس منظر نامے میں کہیں نہیں ہے۔ وہ محنت کش جس کی زندگی اندھیری سرنگوں میں ہر لمحہ موت سے جو جھپتی رہتی ہے، کہاں ہے؟
محمد ارمانس کر بولا۔

میری یونین بن جائے گی تو میں تمہیں انڈر گر اوڈ میں کام تھوڑے ہی کرنے دوں گا، میں تمہیں اپنا فرسٹ سیکریٹری بناؤں گا۔ بس فائل لئے میرے پیچھے پیچھے چلا کر نا۔
سہدیو نے اسکی طرف نظر اٹھا کر دیکھا۔ چند لمحے دیکھتا رہا پھر دکھ سے بولا۔
وہ جو انڈر گر اوڈ کام کرتا ہے۔ ہمیشہ انڈر گر اوڈ کام کرتا رہے گا اس کی قسمت بدلنے والی نہیں۔ یہ ایک ایسا سچ ہے جس کو کہیں جھٹلایا نہیں جاسکتا۔ اوپر کی تبدیلیوں سے جن کو فائدہ پہنچنا ہے پہنچے گا۔ تم نے بہت پہلے کہا تھا۔ مزدوروں کے پیسوں سے چلنے والی یونین مزدوروں کی نہیں ہے۔ وہ چھوٹی چھوٹی مراعات دلا سکتے ہیں۔ مزدوروں کے چھوٹے چھوٹے مسئلے سلجھا سکتے ہیں۔ مگر ان کی فلاح کیلئے، ان کے مستقبل کیلئے کبھی کوئی بڑا اقدام نہیں کیا جائے گا۔ یہ ان کے بس سے باہر کی بات ہے۔ ان علاقوں میں سیکڑوں کو لیریاں ہیں، درجنوں یونین ہیں۔ مگر کیا ہوتا ہے۔ یہاں تو پھر بھی غنمت ہے دوسری چھوٹی چھوٹی کو لیریاں میں تو لوگ کتوں سے بدتر زندگی گزار رہے ہیں۔ خوش قسمتی سے اس کا تجربہ محمد ارمان صاحب آپ کو بھی ہے اور مجھے بھی۔

محمد ارمان کے ذہن کو ایک جھٹکا لگا۔ سب یا آتا ہے۔ کچھ دیر کیلئے خاموشی چھا جاتی ہے پھر محمد ارمان بولتا ہے۔

یار یہ لوگ مرے ہوئے آدمی کی لاش بھی ہضم کر جاتے ہیں مسلم۔ رحمت میاں کا واقعہ مجھے آکھی یاد ہے۔

— یہ کس کا نام لے لیا ہے محمد ارمان نے۔؟ ذہن کے انگنت تار ایکدم سے جھنجھنا اٹھے ہیں جیسے کسی بچے نے انجانے میں ساز کے سارے تاروں پر زور سے ضرب لگا دی ہو۔

رحمت میاں۔!

رحمت میاں۔

رحمت میاں.....

وہ پھر ختونیہ کے گھر نہیں گیا تھا۔ بہت ہی نہیں ہوئی۔ کیسے اس کا سامنا کرے گا۔ کیا کہے گا؟ وہ جھوٹ بول سکتا ہے۔ مگر اتنا بڑا جھوٹ نہیں۔ وہ عرفان کی آنکھوں کے خاموش نم دیدہ سوال کے جواب میں شاید جھوٹ بھی نہ بول سکے۔ اس لئے اس نے کبھی رسول پور جانے کی سوچی بھی نہیں،

جب وہ گھری پر تھا تو ایک صبح جیسے ہی جگا اس کی بھابی نے بتایا۔ باہر کوئی تم سے ملنے آیا ہے۔ وہ جلدی سے کرتا بدن پر ڈال کر باہر آیا۔

باہر فرس پر ایک بوڑھا سیاہ فام، ہڈیوں کا ڈھانچہ آدمی اس کے انتظار میں بیٹھا تھا۔ بوڑھے نے اس کی آہٹ پر اپنی بینائی سے محروم ہوتی دھندلی آنکھوں پر ہاتھ کا چھجا بنا کر دیکھا۔ پھر بھی نہ دیکھ سکا تو پوچھا۔

کون ہو بابو۔؟ سہدیو...؟

سہدیو اس کو پہچان کر دنگ رہ گیا۔ یہ رحمت میاں کا باپ تھا۔ اس کے بدن میں جھرجھری سی ہو گئی۔ وہ رحمت میاں کے سلسلے میں کسی طرح کے جرح کیلئے تیار نہیں تھا۔ وہ ڈر رہا تھا کہ سچ کہیں اس کے منہ سے تمام بندیشوں کو توڑ کر نہ نکل پڑے۔ اس کا جواب نہ پا کر بوڑھا تھوڑا سا بے چین ہوا۔ بیٹھے بیٹھے ہی ذرا سا آگے کھسکا زمین پر لیٹے ڈنڈے کو بھی اپنے ساتھ گھسیٹا اور اپنی بات کی تصدیق چاہی۔

ابو سہدیو ہونا۔؟

سہدیو نے اپنے ٹوٹ کر ٹکڑے ٹکڑے بکھر جانے والے وجود کو مجتمع کیا۔ پر نام کا کا۔ ادھر اوپر بیٹھے چوکی پر، نیچے زمین پر کا ہے بیٹھے گئے ہیں۔ وہ اسکو اٹھانے کیلئے جھکنے ہی والا تھا کہ بڑھا کھسک کر ذرا اور آگے بڑھا اور اسکے پیر تھا لٹے۔

بابو ہر رحمت...؟

آگے بولنے کا یارا نہ رہا۔ آواز بھجک کر۔ پھٹ کر ریزے میں گم ہو گئی۔

سوال ادھورا رہ گیا۔

اور تب مشکل ہو گیا تھا سہدیو کو کھڑا رہنا۔ لگا ساری کائنات، سارا زمانہ، سارا ارض و سماں

بس اس ایک سوال سے بھر گیا ہے۔ اور کہیں کوئی بات، کہیں کوئی آواز نہیں ہے، بس ایک سوال...
جواب اسکے پاس ہے۔ وہ سب بتا سکتا ہے۔ مگر کچھ باتیں ایسی ہوتی ہیں جو نہ کھلیں، جو
ہمیشہ دبیز پردے میں چھپی رہیں تو شاید اچھا ہی ہوتا ہے۔ سہد یونے اس کو بازو سے پکڑ کر
اٹھایا اور چوکی پر لے جا کر بیٹھا دیا۔ بوڑھے کے اندر سے اٹھا ہوا بگولہ ذرا شانٹ ہوا اور
دھندلی آنکھوں کی برسات تھی تو اس نے پوچھا۔

اس بیٹا ہمارا رحمت کہاں چلا گیا؟ تم تو اس کے دوست ہو۔ میرا من کہتا ہے کہ ضرور
معلوم ہوگا۔ ننکو کی چٹھی آئی تھی اس میں بس اتنا لکھا تھا کہ وہ کام چھوڑ کر کسی عورت کے ساتھ بھاگ
گیا ہے۔ اسے بابو ہمارا رحمت تو ایسا نہیں تھا۔ اس کی دہن کو تم تو دیکھے ہو۔ لاکھوں میں ایک ہے کہ نہیں؟
ایسی عورت آگے کون عورت آگئی؟

کبھی کبھی، بولنے سے زیادہ اچھا چپ رہنا ہوتا ہے۔ سو سہد یونے چپ سا دھلی، اندر
سے پانی لاکر بوڑھے کا ہاتھ منہ دھلوا دیا اور اپنی بھابی کو کھانا بنانے کیلئے کہا۔
بھوک نہیں لگتی بابو! کچھ بھی کھانے کو من نہیں ہوتا۔ رات کو نیند بھی نہیں آتی۔ ایسا لگتا
ہے جیسے کسی دن، کسی وقت اس عورت کے جنگل سے چھوٹ کر واپس آجائے گا میرا بیٹا!
وہ ذرا سار کا پھر پوچھا۔

اس بابو اس کو اپنا لڑکا بھی یاد نہیں آتا ہوگا؟
کوئی نہیں یاد آتا ہے وہاں جہاں رحمت میاں ہے۔ نہ باپ، نہ بیوی، نہ بیٹا، کوئی
نہیں۔ اس اندھیری گپھو میں۔ زمین کے تیرہ سو فٹ نیچے... جہاں اتھاہ اندھیرا ہے بیپناہ
جس ہے، اور قیامت کی خاموشی... بڑی گہری قبر ہے اس کی۔ اتنی گہری قبر دیکھی
ہے تم نے کسی کی؟

تیرہ سو فٹ گہری قبر...؟

”بہرور زبولتی ہے کول وری چلو، بولو تو بیٹا وہاں جا کر کیا کرے گی ایسی عورت میں
بڈھا قبر میں پاؤں لٹکائے بیٹھا ہوں، آنکھ سے سو جھتا نہیں، پاؤں سے چلا نہیں جاتا، سوانگ
تھک گیا ہے۔ میں کہاں کھسیٹتا پھر دن کا اس کے ساتھ۔ کہتا ہوں دو مٹھی مٹی ڈال لو مجھ پر پھر
جو جی چاہے کرنا!“

اس کو بہت زور سے غصہ آتا ہے۔ یہ آدمی کیوں اتنا بولتا ہے۔ کیوں چپ نہیں رہتا۔؟
 جو ہونا تھا وہ ہو چکا ہے۔ چھ مہینہ ہو گیا ہے۔ اب تک تو وہ گچھا بھی بند کر دی گئی ہوگی۔ اس کے
 منہ پر دیوار چن دی گئی ہوگی۔ فالوں کے انبار میں دبی ہوئی وہ رپورٹ بھی کم ہو گئی ہوگی۔
 جس میں رحمت میاں کے بھاگ جانے کی تصدیق درج ہے۔

کسی نے اسکے کاندھے پر ہاتھ رکھا، اس نے چونک کر دیکھا وہ مجھ رہا تھا۔
 تم جو سوچ رہے ہو میں جانتا ہوں۔ مگر اس سے فائدہ کیا ہے۔؟ حالات سے ہر گز
 سمجھوتہ کرنا پڑتا ہے نا اگر حالات کو بدل ڈالنے کی شکتی آدمی میں نہیں ہوتی۔

اس کا لی دنیا میں کچھ نہیں بدلے گا۔ کبھی نہیں بدلے گا۔ انعام انہاں جائے گا تو پی این
 ورمہ آجائے گا۔ ورمہ آجائے گا تو کوئی دوسرا، سب کا داہنا ہاتھ منجمنٹ کے ہاتھ میں ہوگا۔
 اور بایاں ہاتھ مزدوروں کے ہاتھ میں۔ سب کچھ یونہی چلتا رہیگا۔ چلتا رہے گا۔ قیامت تک
 ابد تک، اسی آخری دن تک جب تک یہ دنیا قائم ہے۔



نام رگھونندن بھگت ہے۔ مگر صرف بھگت کہلاتا ہے۔ موہنا کولیری سے کوئی دو کیو میٹر
 دور عین دھنبا دروڑ پر اس نے ایک پکا مکان بنا رکھا ہے دو منزلہ۔ قوی الجبہ آدمی ہے کبھی
 پہلوان رہا ہوگا مگر اب لنگوٹ اتار دیا ہے۔ شراب کم پیتا ہے مگر کباب زیادہ کھاتا ہے
 مطلب یہ کہ نشہ پان سے اتنی دلچسپی نہیں ہے جتنی عورتوں سے ہے۔

عورت کے معاملے میں دو آدمی موہنا کولیری تو کیا دور دور تک مشہور ہیں۔ ایک تو ویلفیر
 آفسر جعفری صاحب اور دوسرے ہمارے بھگت جی۔ مگر دونوں کی عورت بازی میں بہت
 فرق ہے، جعفری صاحب تو اپنا سکار خود پھانتے ہیں۔ سیکرٹوں کامنوں میں سے کسی کو چنکر
 ہانک پر چڑھاتے ہیں، پنج کر نکلنے کا سوال نہیں۔ کیونکہ ایک تو یہ کہ ناہر کھلاڑی ہیں اور
 دوسرے ویلفیر آفسر، جن سے روز کوئی نہ کوئی کام پڑنا ہی ہے۔ سو جعفری صاحب ہر روز

ایک نیا چراغ جلاتے ہیں۔ ان کے ایک بہت پرانے دوست مولوی جلال الدین کہتے ہیں۔
سائے تم پر تو شیخ سدو سوار ہے۔ روز ایک پلنگ اڑا لائے ہو۔ وہ برا نہیں مانتے۔ منہ پھاڑ
کر ایسا بلند بانگ قہقہہ لگاتے ہیں کہ اس قہقہہ میں سب اڑ جاتا ہے۔

مگر اس کے بالکل برعکس بھگت جی بہت قاعدے قانون والے آدمی ہیں، جو کام بھی
کرتے ہیں بہت سلیقے سے کرتے ہیں چاہے وہ عورت بازی ہی کیوں نہ ہو۔ اپنے سڑک والے
مکان کی اوپر والی منزل انھوں نے بالکل خالی رکھی ہے۔ اس پر جانے کی کسی کو اجازت نہیں
سوائے جامنی کے۔

جامنی اور اسکا شوہر دلیپ دونوں بظاہر ان کے یہاں نوکری کرتے ہیں مگر اصل قصہ
یہ ہے کہ وہ بنگال کے چھڑے علاقے پر ولیا سے لڑکیاں لاتے ہیں۔ کبھی ہفتہ میں، اور کبھی
پندرہ دن میں۔ یہ بھگت جی کی مرضی پر ہے کہ جب ان کا دل بھر جائے۔ کبھی کبھی کوئی کوئی
لڑکی مہینوں رہ جاتی ہے۔ بھگت جی اس دوران لڑکی کو اوپر والی منزل میں اس طرح رکھتے
ہیں کہ اس کو باہر جھانکنے کی بھی اجازت نہیں ہوتی۔

اس سے یہ فائدہ ہوتا ہے کہ جعفری صاحب کی طرح ان کے قصے کہانیاں نہیں پھیل
پاتیں۔ گو یہ بات سب جانتے ہیں کہ بھگت جی کی اوپر والی منزل میں کیا کچھ ہوتا ہے،
بھگت جی بھاری بدن کے آدمی ہیں۔ مسلسل آرام پسندی اور مسلسل عیاشی کی وجہ
سے بدن کا تمام گوشت ڈھیلا پڑ گیا ہے۔ وہ اکثر گرمی کے دنوں میں برآمدے میں اور
سردیوں میں صبح کی دھوپ میں ننگے بدن بیٹھے مل جاتے ہیں۔ اس طرح کہ ان کی موٹی پلپلی جانگیہ
کسی لڑکے کی گود میں ہوگی۔ اور باز کسی دوسرے لڑکے کے کندھے پر۔ ان کا ایمان ہے کہ
روزانہ سہ سو تیل مالش سے آدمی پشٹ رہتا ہے۔ گھنٹہ بھر کی تیل مالش کے بعد وہ آشنا
کرتے ہیں تب کسی کام کو ہاتھ لگاتے ہیں۔ چاہے وہ کام، کام و اسنا ہی کیوں نہ ہو۔

ان کی آنکھوں کے پوٹے ہمیشہ سو جے رہتے ہیں۔ ان سو جے پوٹوں میں ان کی آنکھیں ہمیشہ
ڈبڈبائی رہتی ہیں۔ پتہ نہیں سو جے پوٹوں کی وجہ سے یا آنکھوں کے پانی کی وجہ سے ان کی آنکھیں
پوری کھل نہیں پاتیں۔ ہمہ وقت ادھ کھلی رہتی ہیں مگر چھ کی آنکھوں کی طرح۔ ان کا کوئی بھی جذبہ
ان کی آنکھوں یا چہرے سے کبھی مترشح نہیں ہو پاتا۔ شدید غصہ کے عالم میں بھی وہ اسی دھیمے

لہجے میں حکم دیتے ہیں۔

جرمن سنگھ - : ذرا محبوب علی کے ڈنگل کو دیکھنا سالا بہت بد معاشی کر رہا ہے۔ اس میں

دو دس ادھ لونڈے جو میں نابہت سر چڑھ گئے ہیں۔

جرمن سنگھ اور مہوا دس ادھ اور دلاور سنگھ اور اس کے آدھادر جن لوگ فوراً نکل

پڑتے ہیں۔ محبوب علی اور دونوں دس ادھ لونڈوں کو دھوڑے سے گھسیٹ کر اتنا مارتے

ہیں کہ آس پاس کے تمام دھوڑوں میں دہشت جھا جاتی ہے۔ پھر مہینوں کوئی چوں چاں نہیں کرتا۔

بھگت جی موہنا کو لیری کا سب سے بڑا ٹھیکیدار ہے۔ می کاٹنے کا، یا بلڈنگ بنانے کا۔

یا بالو سپلائی کا اس کا ٹھیکہ نہیں ہے۔ اس کا ٹھیکہ آدمی سپلائی کا ہے۔ موہنا کو لیری کی

تینوں کالوں میں وہ لوڈر سپلائی کرتا ہے۔ لگ بھگ آٹھ سو لوڈر ہیں۔ ہر آدمی ڈوگاڑی

مال بوجھتا ہے۔ یعنی سولہ سو گاڑی روزانہ، فی گاڑی دو آنہ کمیشن ملتا ہے بھگت جی کو۔ یہ انکی

بلاشرکت غیرے آمدنی ہے۔ اس کام کو کنٹرول میں رکھنے کیلئے انہیں بیسیوں پہلوان رکھنے

پڑتے ہیں۔ ان کا کام لوڈروں کو "ٹھیک کرنا" ہے۔ رات کو اکثر لیبر سو رہتے ہیں۔ یہ پہلوان

ان لوگوں کو دھوڑوں میں گھس کر گھسیٹ گھسیٹ کر باہر نکال لاتے ہیں اور انڈر گراؤنڈ

بھیج دیتے ہیں۔

کبھی کبھی نیچے سے خبر آتی ہے آج سات نمبر میں مین پاؤر Man Power کم ہے۔

آس بھگت جی کو آرڈر بھیجتا ہے۔ سات نمبر پٹ Pint میں پچاس لوڈر فوراً بھیجو،

بھگت جی حکم چلاتے ہیں۔ فوراً پہلوان دوڑ پڑتے ہیں۔ اور آن کی آن میں پچاس لیبر انڈر

اتار دیئے جاتے ہیں۔

بھگت جی کو یونین کی بھی مٹھی گرم رکھنی پڑتی ہے۔ چنانچہ ایک ماہواری رقم بندھی ہوئی

ہے، اس کے علاوہ بھی یونین والے چندہ کے نام پر بہت کچھ نوچ لے جاتے ہیں، یہ سب

اس لئے ہوتا ہے کہ لوڈروں پر ہونے والی زیادتیوں، حق تلفیوں اور مار پیٹ، گالی گلوچ

کے سلسلے میں یونین اپنے کان اور آنکھیں بند رکھے اور اگر اس پر بھی کوئی مسئلہ کھڑا

ہو جائے تو یونین لیبر کی بجائے بھگت جی کا ساتھ دے۔

یونین بھی دیکھتی ہے کہ بھگت جی ایک ایسا بینک ہے کہ جب جی چاہے کش نکال لو،

اس کے علاوہ ایک اہم بات یہ بھی ہے کہ بھگت جی کے پاس آٹھ سو لوڈز ایک منظم شکل میں ہیں۔ اور ان لیبروں کو ممبر بنائے رکھنے کیلئے بھگت جی کی خوشنودی ضروری ہے۔

وہ جو یونین کے بارے میں کہا جاتا ہے کہ اس کا ایک ہاتھ مالک کے ہاتھ میں اور دوسرا ہاتھ مزدور کے ہاتھ میں ہوتا ہے۔ اس کے برعکس بھگت جی کا ایک ہاتھ مالک کے ہاتھ میں ہوتا ہے اور دوسرا ہاتھ یونین کے ہاتھ میں ہوتا ہے۔ مزدوروں سے نہ یونین کو کوئی مطلب ہے اور نہ ہی بھگت جی کو۔ یہ روز مار کھاتے ہیں۔ کام سے بھگا دیئے جاتے ہیں، ذرا سزا کھاتے ہیں تو کچل دیئے جاتے ہیں۔ کہیں کوئی شنوائی نہیں، کہیں کوئی پناہ نہیں۔

ایسے ٹھیکیدار بہت سے ہیں۔ لوڈز کے ٹھیکیدار، ٹرامز کے ٹھیکے دار۔ Casual لیبر کے ٹھیکیدار۔ بالوں کے ٹھیکیدار۔ بلڈنگوں کے ٹھیکیدار۔ یہ سب طاقتور شخصیتیں ہیں۔ ان کا ایک الگ گروپ ہے۔ یا یوں کہہ لیجئے کہ یہ ایسے لوگ ہیں جن کے ذریعہ کمپنی مزدوروں کا استحصال کرتی ہے۔ انہیں کنٹروں میں رکھتی ہے۔ برکس کے اس رنگ ماسٹر کی طرح جو اپنی بجلی کی چھڑی سے شیر کو بس میں کئے رہتا ہے۔

بھگت جی اسمال صاحب کے ہنگامے میں وہ پہلا آدمی تھا جو لوکس سے ملا تھا وہ بہت برہم تھا۔ یا کم از کم برہم ہونے کا مظاہرہ کر رہا تھا۔ صاحب آپ دے کیوں۔ آٹھ سو آدمی میرے پاس ہیں، اگر آپ چاہیں تو انعام الٹا اور اسکی یونین کو چھٹی کی طرح چاٹ جائیں۔ آپ بس حکم دیجئے۔ میں راتوں رات ان لوگوں کو اجاڑ کر پھینک دوں گا۔

لوکس صاحب نے اس کو ٹھنڈا کیا تھا اور اپنے ساتھ آفس لیتا گیا تھا۔ پھر دروازہ بند کر کے گھنٹہ بھر تک بھگت جی اور لوکس صاحب میں کیا راز و نیاز ہوا یہ کوئی نہیں جانتا۔!



نئے سی ایم ای کو آسے ابھی دس دن بھی نہیں ہوئے تھے کہ ایک دوپہر دوکاریں
 آکر آفس کے سامنے رکیں۔ ان میں سے دس بارہ آدمی اترے۔ ان ہی میں کول فیلڈ کا ایک ابھرتا
 ہوا ٹریڈ یونین لیڈر پی این ورما بھی تھا۔ لمبا قد، چوڑا پر جلال چہرہ اور اونچی پیشانی آنکھوں کا رنگ
 سیاہ نہیں بلکہ ہلکا کتھی تھا۔ غضب کی شخصیت تھی اس کی۔ اس کے سامنے آتے ہی اس کا رعب
 طاری ہو جاتا تھا آدمی پر۔

اسکے ساتھ اترنے والوں میں اس کے باڈی گارڈ تھے، اور کچھ چھوٹے لیڈر جو اسی کے دم
 سے جا رہے تھے۔

گھوشال بابو نے کھڑکی سے جھانک کر انہیں اترتا ہوا دیکھا پھر حیرت سے پوچھا۔

ای کے رے (یہ کون ہے رے)

ارے یار ہو گا کوئی ما۔ نیسی ایم ای آیا تو سب چارہ ڈال رہا ہے۔

ہیں یار کوئی کانگریسی ہے۔

ہم کو تو کوئی موٹا مرغا لگتا ہے۔

گھوشال بابو نے کاررگا ترنگا دیکھ کر اندازہ لگایا۔ آفس سے نکل کر کھدر کے کرتے کا
 کالر کھڑا کیا، سلیقے سے بٹن لگائے اور شر دھا سے پڑھ کر پی این ورما کا ہاتھ تھام لیا۔ ادبی ناش
 نے جو اسی کو لیری میں کام کرتا تھا۔ آگے بڑھ کر تعارف کرایا۔

سر پر گھوشال بابو ہیں۔ بہت پرانے کانگریسی ہیں، فریڈیم فائٹر بھی رہ چکے ہیں اور جیل بھی
 جا چکے ہیں۔

ورما گرم جوشی سے اس کا ہاتھ دباتے ہوئے کہا۔

بھئی تعجب ہے کہ آپ جیسے لوگوں کے ہوتے ہوئے بھی موہنا کو لیری میں کانگریسی کا
 کام نہیں ہو رہا ہے۔!

کام تو سہ ہونا ہی ہونا ہے بس یہاں کمیڈیٹوں کی ذرا کمی ہے۔

یہ کام بھی آپ ہی کا تھا گھوشال بابو۔

سر اب کوئی کمی نہیں ہو گا۔ آپ کا پاؤں ہمارا کو لیری میں آ گیا تو سمجھے کام ہو گیا۔ ہے
 ورمانے پیار سے اس کے کندھے پر ہاتھ رکھا۔ اب تو تو سب کچھ آپ ہی لوگوں کو کرنا۔

گھوٹال بابو سرشانہ ہو گئے۔ اتنی عزت افزائی کے وہ متوقع بھی نہیں تھے۔ آفس میں بیٹھے لوگوں کو آج معلوم ہو گیا ہو گا کہ گھوٹال بابو کیا میں ذرا یہاں نئی یونین برسرِ اقتدار آجائے پھر دیکھنا۔ ابھی وہ کچھ کہنے ہی جا رہے تھے کہ سی ایم ای آفس کا چیرا سی پھوٹا کیلے آگے بڑھا اور آفس کا دروازہ کھول دیا۔ اگرچہ کہ آفس کی پیشانی پر سُرخ بتی جل رہی تھی۔ صرف دو آدمی اندر گئے۔ ایک در صاحب، اور دوسرے نند کشور ورنما کا معتمد خاص۔ آفس کے اندر بھی دو ہی آدمی موجود تھے۔ ایک لوکس صاحب اور دوسرے نئے سی ایم ای آئی ون صاحب۔ مصافحہ اور رسمی مزاج پر سی اور مبارکباد کے بعد جب لوگ اطمینان سے بیٹھ گئے تو آئی ون صاحب نے ذرا سا جھک کر قدرے رازداری سے کہا۔

قصہ یہ ہے مسٹر ورنما کہ اب سوشلسٹ یونین نے کمپنی کے ساتھ کھلواڑ شروع کر دیا ہے اور یہ بات ہائیر ادھر ٹی کو سخت ناپسند ہے۔ چنانچہ مجھے اس طرح کے خاص احکامات ملے ہیں۔ کہ میں مناسب کارروائی کروں۔

سوشلسٹ یونین کرپٹ ہو گئی ہے۔ اس کے پاؤں ہر جگہ سے اکھڑ رہے ہیں۔ کتر اس فیلڈ جوان کا گڑھ ہے وہاں سادھن دانے کئی کولیریاں چھین لی ہیں۔ آس پاس کی کولیریاں میں۔۔۔۔۔ طوفان کی طرح بڑھتی آرہی ہے۔ موہنا کولیریاں میں بھی اس کو پاؤں جمانے میں دیر نہیں لگے گی۔ اگر آپ چاہیں۔۔۔۔۔

آخری جملے پر بہت زور دیکر ورنما نے گہری نظروں سے آئی ون صاحب کو دیکھا۔ آئی ون صاحب ایسے سادھان آدمی نہیں تھے جسکے چہرے پر کوئی رد عمل آسانی سے دیکھا جاسکے۔ لوکس نے بات بڑھائی۔

ہاں بشرطیکہ آپ اس بات کا یقین دلائیں کہ کمپنی کے مفادات کا خیال رکھا جائیگا۔ یہ تو دونوں ہاتھ سے ہونا ہے مسٹر لوکس۔ یہ بات آپ پر بھی اتنی ہی عائد ہوتی ہے۔ جتنی ہم پر۔ ہم اگر آپس میں ٹکراؤ کی صورت نہ پیدا ہونے دیں تو باقی چھوٹے چھوٹے مسائل تو بہ آسانی طے ہو جائیں گے۔

دیکھئے مسٹر ورنما۔ ٹر ٹورسین انگلش فرم ہے۔ اور انگلش فرم میں لوز پواسٹس بہت کم ہوتے ہیں۔ یہ تو آپ بھی جانتے ہوں گے۔ اس لئے اگر ہتھوڑی سی رواداری برتی جائے تو

میں سمجھتا ہوں۔ تعلقات بگڑنے کی کوئی وجہ نہیں ہے۔

ہماری یونین جس کو لیری میں برسرِ اقتدار ہے وہاں اس نے مالکوں سے اپنے تعلقات بحال کر رکھے ہیں۔

اسی لئے تو ہم نے آپ کو بلوایا ہے۔

یہ آپ کا کرم ہے۔

آئی ون صاحب نے ذرا سا جھک کر رازداری سے کہا۔

مسٹر وراما میں آپ کو ایک موقع دینا چاہتا ہوں۔ ایک شہزادہ موقع، اس امید

کے ساتھ کہ آپ اس سے فائدہ بھی اٹھائیں گے اور ہمیشہ اس کو یاد بھی رکھیں گے۔

وراما ہمہ تن گوش ہو گیا۔

کوئی ایک مہینہ پہلے تمام مزدوروں اور لوگر گریڈ آفس اسٹاف کی تنخواہوں میں فضا

کے آرڈر سیڈ آفس سے آگئے ہیں۔ ہم نے اس آرڈر کو روک رکھا ہے۔ اب آپ ایک ڈرامہ

کیجئے۔ آپ سو دو سو یا جتنے بھی مزدور آپ جمع کر سکتے ہوں ان کو جلوس کی شکل میں لیکر آئیے۔

منجمنٹ کو گالی دیجئے۔ خوب نعرہ بازی کیجئے۔ کمپنی کو الٹی میٹم دیجئے۔ ہم لوگ تنخواہ میں فضا

کا اعلان کر دیں گے۔ اس اضافہ کا سارا کریڈٹ آپ کو ملے گا اور آپ کو موہنا کو لیری میں قدم

جمانے کی آسانی ہو جائے گی۔

یہ بہت بڑا آفر تھا۔ وراما ایکدم سے خاموش ہو گیا۔ اٹھ کر آئی ون صاحب سے

باتھ ملایا۔

آپ کا بہت بہت شکر یہ مسٹر آئی ون۔ لیکن اس سے پہلے ہم ایک جلسہ کریں گے

یعنی اسٹیج ڈرامہ کیا جائے گا وہ مکمل ہونا چاہیے۔

یہ آپ کا کام ہے مسٹر وراما اس سے ہم لوگوں کو کوئی مطلب نہیں۔

وراما اٹھ کھڑا ہوا سب لوگوں نے بہت ہی دوستانہ فضا میں ایک دوسرے سے

باتھ ملایا۔ اور وراما مسکراتا ہوا آفس سے باہر نکل آیا۔



پہلی بار کولیری میں مزدور سنگھ کا جلسہ ہوا۔ موہنا کولیری میں نہیں، کیونکہ وہاں ڈر تھا کہ کہیں ٹکراؤ نہ ہو جائے۔ اس لئے جلسے کا اہتمام دھوبن بازار میں کیا گیا تھا۔ اتوار کے دن ۴ بجے شام کو۔ ایڈمنسٹریشن کی طرف سے پورا انتظام تھا کہ کوئی غیر معمولی واقعہ رونما نہ ہو، تین تین واروغہ، پولس، لاطھی والی پولس، اور پھر سادہ میں کچھ جوان، کسی جلسے میں کبھی آنا انتظام دیکھنے میں نہیں آیا۔ کانگریس اعلیٰ کمان کا آرڈر تھا کہ پی، این، اور ما۔

کی ہر طرح حفاظت کی جائے۔ اس لئے ڈی۔ ایس پی تک موجود تھا۔ اپنی جیب لیکر۔ اس کو صلی جگہ کو جہاں سینچر کے دن ہاٹ لگتی ہے۔ رنگین کاغذ کی جھنڈیوں سے سجایا گیا ہے۔ پر کھولا لال حلوائی اور بھجن لال بننے سے ایک ایک چوکی لیکر اسٹیج بنایا گیا ہے۔ ایک گیٹ بھی بنا ہے جس پر سفید کپڑے پر سہرے کاغذ کو تراش کر لکھا ہے دلت مزدور سنگھ زندہ باد جلسہ گاہ کے چاروں طرف اور پھر جلسہ گاہ سے گیٹ تک دورویہ ترنگی جھنڈیاں لگی ہیں۔ مائیک پر دس بجے دن سے فلمی گانا بج رہا تھا۔

تین بجے سے ہی جلسہ گاہ بھرنے لگی تھی۔ ایک ایک دو دو کر کے لوگ آنا شروع ہوئے۔ ان میں عورتیں اور بچے زیادہ تھے جو اس جلسہ کو تماشہ سمجھ کر آ رہے تھے، مردوں میں بھی زیادہ تعداد دکانداروں اور بے کار آدمیوں کی تھی۔ مزدور بہت کم تھے۔ جو آج ذرا کھل کر نئی یونین کا سپورٹ کر رہے تھے۔ انہیں معلوم تھا کہ آج کے بعد انعام انعام کی یونین سے دشمنی شروع ہو جائے گی۔ مگر ساتھ ہی اندازہ ہو گیا تھا کہ مارنے والے سے بچانے والا زیادہ مضبوط ہے۔

صبح چھ بجے سے دو گاڑیاں مائیک لگائے تمام اعلان کرتی پھر رہی تھیں۔ ان کے سامنے ترنگا جھنڈا ہوا میں ہرا رہا تھا۔ ہر آن مائیک کے بھونپو سے نکلتی ہوئی اپیل بار بار گلی گلی، محلہ محلہ، گوبنچ رہی تھی۔ خاص طور پر موہنا کولیری کے دھوڑوں، بازاروں، آفس اور واٹنگ روم کے پاس جہاں مزدوروں کی بھیڑ تھی۔ رات پہلے سے باہر آئے، اور جنرل شفٹ کیلئے اندر اترتے مزدور آج صبح سے ہی چونک چونک کر ان اعلانوں کو سن رہے تھے۔

”مزدور بھائیو! آج ۴ بجے شام کو کولیری مزدور سنگھ کی ایک میٹنگ دھوبن بازار“

میں ہونے جا رہی ہے۔ کولیری مالکوں کے ظلم کے خلاف کھلم کھلا اعلانِ جنگ کر رہے ہیں، ہمارے نیتا شری پی این ورمہ۔ آپ لوگوں سے نویدین ہے کہ ہزاروں کی سنگھیا میں پدھار کر ان کے بھاشن سے لاجھ اٹھائیں۔“

گلی گلی سڑک سڑک مائیک کی آواز گونجتی ہے۔ انعام الخاں کی یونین والے پیچ و تاب کھا رہے ہیں۔ مگر کوئی چارہ نہیں چل رہا۔ پولس کا اتنا سخت انتظام ہے کہ کھانسا بھی مشکل ہے، اعلان کرنے والی ایک گاڑی کو روکنے کی کوشش کی گئی تو دس منٹ کے اندر اندر پولس کی بھمار ہو گئی۔ خود ڈی ایس پی صاحب موقع واردات پر پہنچ گئے۔

ایسا جلسہ کبھی نہیں ہوا۔ اتنا بڑا شامیانہ کبھی نہیں لگا۔ اور نہ ہی اتنی رنگین جھنڈیاں سجائی گئی ہیں کبھی۔ لوگوں کا اشتیاق بہت بڑھ گیا ہے۔ عورتوں بچوں کے علاوہ اب مزدوروں کے بھی جھنڈ کے جھنڈ چلے آ رہے ہیں جلسہ گاہ بھرتی جا رہی ہے۔ بھیر کو دیکھتے ہوئے ڈی ایس پی صاحب نے اور فورس منگوا لی ہے۔

انعام الخاں یقین تھا کہ موہنا کولیری کا کوئی لیبر اس جلسے میں نہیں جائے گا۔ مگر سب کے سب وہاں موجود تھے۔ لوڈر، ٹرام سب، بلکہ آفس اسٹاف بھی۔ ایک مہینہ بعد ممبر شپ کی تجدید کا وقت تھا۔ چندہ کی رسید کاٹنے کا۔ اسی میں یونین کی مقبولیت کا اندازہ ہوتا ہے۔ یہی وقت پرانی یونین کو پاؤں جمانے کا ہوتا ہے۔ اور اسی وقت کوئی نئی یونین پرانی یونین کو اکھاڑ پھینکنے کی بھی کوشش کرتی ہے، انعام الخاں بے چین ہے۔ یہ حرامزادہ ورمہ۔ ساون کے تیز رفتار بادلوں کی طرح چھاتا چلا جا رہا ہے۔

جلسہ کا وقت چار بجے دیا ہوا تھا مگر کاروائی پانچ بجے شروع ہوئی۔ کیونکہ نیتاجی کی کار ایک گھنٹہ لیٹ آئی۔ کار کے آتے ہی لگا جیسے بونڈر آ گیا ہو، ہر طرف ہٹر کپ مچ گیا۔ ساری بھیر اپنے نیتا کو دیکھنے اُمنڈ پڑی۔

سفید، دودھ کی طرح سفید کھاوی کے لباس میں ایک گورا چٹا قد آور، وہ پھول والا جوان کے گلے میں ڈالی کئی تھی، گلے سے اتار کر ہاتھ میں پکڑے، بید مخرتا سے پر نام کرتا ہوا، ایک شان بے نیازی سے بڑھا اور سیدھے ایسٹج پر چڑھ گیا۔ ان کے اعزاز میں ایسٹج کے تمام لوگ کھڑے ہو گئے۔ وہ پاس پڑی کرسی پر بیٹھ گئے۔ نعروں کی پرشور

آواز سے سارا شامیانہ بھر گیا۔

سہدیو کے پاس بیٹھے گوہانے کان کے پاس پھسپھسا کر کہا۔

ایک دم ہیر و لکتا ہے ہو۔

سہدیو نے کوئی جواب نہیں دیا کیوں کہ جلسے کی کاروائی شروع ہو گئی تھی۔

یہ چھوٹے لیڈر بڑے لیڈروں سے زیادہ جوشیلا بھاشن کرتے ہیں۔ شاید اپنی

خطیبانہ صلاحیتوں کا خود ہی امتحان لیتے ہیں۔ ہاتھ نچا نچا کر، مٹھی باندھ باندھ کر،

چہرے کو ادھر سے ادھر اور ادھر سے ادھر گھما گھما کر پورے جوش میں تقریباً انکوٹھوں

پر کھڑے ہو ہو کر بے تحاشہ بولتے جاتے ہیں۔

ابجے گوہا ایک دم سے ہنس پڑا تو سہدیو نے اس کو ڈانٹا۔

کیا کھی کھی لگا رکھی ہے!۔

نہیں سہدیو بھائی۔۔۔ وہ سہدیو کی طرف ذرا سا جھک کر بولا۔ درگا پوجا کے

میلے میں ایک کھلونا ملتا ہے۔ تار کے پتوں کا بنا ہوا ایک بالشت بھر کا آدمی۔ وہ ایک موٹے

تنکے میں لگا ہوتا ہے۔ نرکا ذرا سا گھماؤ تو اس کا ہاتھ کبھی اوپر اٹھ جاتا ہے اور کبھی نیچے گر جاتا ہے

گردن بھی ہر آن گھومتی رہتی ہے، دیکھو یہ آدمی بالکل ویسا ہی لگ رہا ہے کہ نہیں۔

سہدیو کو ہنسی آگئی،

عورتوں کو بیٹھنے کا الگ انتظام تھا۔ مگر پارٹیشن محض ایک رسی کا تھا۔ رسی کے

ایک طرف مرد تھے۔ اور دوسری طرف عورتیں۔ اتفاق سے سہدیو اور گوہا بالکل سرحد پر بیٹھے

تھے۔ سہدیو کے بے ساختہ ہنس پڑنے سے برا فروختہ ہو کر ایک عورت نے گالی دی۔

منہ جھونسا۔ ادھر دیکھ کے کلہے ہنسا ہو۔

ابجے گوہا خوب زور سے ہنسا۔ اتنے زور سے کہ والینٹروں کو چپ کرانا پڑا۔

چپ کرو۔ خاموش! مہربانی کر کے شانتی بنائے رکھئے۔

منہ جھونسا اور کھال بھورا کول فیلڈ میں دو ایسی گالیاں ہیں جنکو سن کر کوئی برسہ نہیں

ہوتا۔ بلکہ لوگ ہنس پڑتے ہیں۔ ان گالیوں میں جو لگاؤٹ اور جو پیار ہوتا ہے اس کا مزہ کچھ

دہی لوگ جانتے ہیں جو اس کو سننے ہیں۔ ذرا سا ہونٹ سکیر کر، آنکھوں میں بے پناہ لگاؤٹ

پیدا کر کے دھمی آواز میں کہا گیا منہ جھونسا ایک طرح سے دعوتِ خاص ہوتی ہے۔ ویسے منہ جھونسا کا مطلب ہے کہ تم مر جاؤ اور تمہارے منہ میں آگ دی جائے۔ ایک مطلب یہ بھی ہو سکتا ہے جلے ہوئے منہ والا۔ یعنی بد شکل۔

یہ گالیاں روزمرہ کی چیزیں ہیں۔ اکاؤ کا عورت کو چھیڑ دیجئے اگر وہ نظر تر چھی کر کے زیر لب کہدے چل منہ جھونسا، یا بھاگ کھال بھورا، تو سمجھ جائیے معاملہ پٹ جائے گا۔ آج بھی گواہ سہدیو کو جو اتنے زور سے چٹکی بھر کے ہنسا تھا وہ بے مطلب تھوڑے ہی تھا۔ سہدیو کی جگہ دوسرا کوئی آدمی ہوتا تو چھیڑ چھاڑ شروع ہو جاتی۔ اور ممکن ہے معاملہ مٹنگ سے چپکے کھسک جانے کا آجاتا۔ مگر سہدیو اس قماش کا آدمی نہیں تھا۔ وہ مردوں کی بھیر میں سے ذرا سا کھسک کر بھاشن مٹنے لگا۔

اب درما صاحب کھڑے ہو گئے تھے۔ ان کا لانا بقا اور گورا چٹا رنگ چہرے کا رعب اور آواز کی کڑک نے سب کو متوجہ کر لیا تھا۔ کالی، میلی، سیاہ، بد ہیئت دنیا میں وہ ایک الگ مخلوق لگ رہا تھا۔ اس کی اونچی آواز ایک دم صاف اور بے خوف تھی۔

”ہماری یونین کسی مصلحت کو نہیں مانتی۔ ہم کسی کے آگے سر نہیں جھکاتے۔

ہم کسی سے سمجھوتہ نہیں کرتے۔ کیونکہ ہم محنت کرتے ہیں، ہم مزدور ہیں۔ یہ جو

عمار میں آپ دیکھ رہے ہیں۔ یہ جو گاڑیاں، یہ جو ٹھاٹھ باٹھ ہے۔ بلکہ یہ جو

نالکوں کے چہروں پر رونق جھلک رہی ہے ان سب میں ہمارا خون، ہمارا

پسینہ شامل ہے۔ مگر اس خون اور پسینے کی جو قیمت ہم کو ملتی ہے وہ اتنی

بھی نہیں ہوتی کہ ہم اپنا پیٹ بھر سکیں، ہم آواز بھی اٹھانا چاہیں تو کیسے

اٹھا سکتے ہیں۔ جب رکھشک ہی بھکشک بن جائے تو بڑی مشکل ہو جاتی

ہے۔“

تالیوں سے سارا پنڈال گونج گیا۔ نعروں کی تیز بلند آواز مدھون بازار سے بونڈرن کر

اڑی اور موہنا کو لیری کے آفس، اسکے دھوڑوں اور بازاروں میں گونج گئی۔

انقلاب زندہ باد۔

دلت مزدور یونین زندہ باد۔

ہمارا نیتا پی این ورمہ۔

القلاب.....

بہت دیر تک نعرہ بازی چلتی رہی۔ لگتا ہے جیسے آگ لگ گئی ہے چاروں طرف، اور
ورما جی کے الفاظ جیسے گھی سے بھرے کٹورے ہیں جو اس آگ میں انڈل رہے ہیں۔

بھائیو! مزدور سا تھیو! میں تمہارے ساتھ ہوں۔ میری یونین تمہارے ساتھ ہے،
یہ وعدہ کرتا ہوں کہ میں تمہیں تمہارا حق دلا کر رہوں گا۔ میں تمہیں بھوکا نہیں رہنے دوں گا۔ میں
تمہیں دواؤں کے بغیر مرنے نہیں دوں گا۔ ہم نے تہیہ کر رکھا ہے کہ ان حرامزادے مالکوں کو
بتا دینگے کہ مزدور کیا ہیں۔ یہ جن کو تم روزگالی دیتے ہو، مارتے ہو، یہ اگر اٹھ کھڑے ہوں
تو سارا کولفیلڈ دیکھتے ہوئے انکاروں کے ڈھیر میں بدل جائے۔

پھر تالیوں کا شور اٹھا۔

نعرے بلند ہوئے۔

ورما صاحب اپنی تقریر کا جوش ذرا کم کرتے ہوئے بولے۔

”ہم کل کمپنی کو تیرہ دن کا نوٹس دینے جا رہے ہیں کہ مزدوروں کی تنخواہ بڑھائی جائے

ورنہ ہم ہسپتال کرینگے۔ سارا کام بند کر دینگے۔ وائٹنگ روم کا چکہ نہیں

چلے گا۔ ڈولیاں اپنی جگہ کھڑی ہو جائیں گی، ہارڈ کوک بھٹہ ٹھنڈا کر دیا جائیگا

پلانٹ میں تالا لگ جائے گا۔ میرے مزدور بھائیو! ہمیں صرف آپ کا سپیوگ

چاہیے۔ یہ مت سمجھئے کہ میں اکیلا آپ کو اس رن بھومی میں ہانک دوں گا،

میں آپ لوگوں کے ساتھ رہوں گا۔ میں آپ سب کے آگے رہوں گا۔ اگر لاٹھی

چارچ ہوگا تو پہلی لاٹھی میں اپنے سر پر لوں گا۔ اگر گولی چلی تو پہلی گولی میری

چھاتی پر لگے گی.....

پرزور نعروں میں باقی کی تمام تقریر گم ہو گئی۔ سہیلو نے پیچھے پلٹ کر دیکھا گو ہا پتہ

نہیں کب کا چلا گیا تھا اور اس عورت کی جگہ بھی خالی تھی، جس نے اسکو گالی دی تھی۔

”گوہا کا معاملہ فٹ ہو گیا!“

کسی اسکو بغل سے اطلاع دی۔ اس نے پلٹ کر دیکھا وہ کھونٹا مستری دلچیت سنگھ تھا۔

تم کو کاہے کھجلی ہو رہی ہے۔

بلے بلے وہ بنکالی بچہ شرکار سامنے سے لے گیا اور میں دیکھتا رہ گیا۔
تبھی مجمع میں کچھ خلفشار مچ گیا۔ تقریر کے دوران کسی نے چلا کر کہہ دیا تھا۔

چور ہے — !

..... یونین کے ورکر دوڑ پڑے۔ وہ بھی چار پانچ کی تعداد میں تھے۔ ہاتھ پائی ہونے لگی۔ مجمع کے آدھے لوگ اٹھ کھڑے ہو گئے۔ اسی وقت اچانک پولس والوں نے ہنگامہ کرنے والوں کو دبوچ لیا۔ وہ انہیں لیکر جیب کی طرف جانے لگے جبھی دروازہ کی سیٹھی آواز سنائی دی۔

انسپکٹر صاحب ذرا رک جائیے، پلیز انہیں اسٹیج کے پاس لے آئیے۔
انسپکٹر ان چاروں کو پکڑے ہوئے اسٹیج کے قریب لے گئے۔ درما ان کو مخاطب کر کے بولے۔

آپ کون ہیں، میں نہیں جانتا، آپ کو کس نے یہاں ہنگامہ مچانے بھیجا یہ بھی معلوم نہیں، مگر اتنا جانتا ہوں کہ آپ بھی ورکر ہیں، مزدور ہیں، اگر اس کو لیری کے نہ بھی ہوئے تو کسی دوسرے کو لیری کے ہیں۔ مجھے صرف ایک بات بتائیے۔ آپ نے ہنگامہ کرنے کی کوشش کیوں کی، کیا میں نے کسی یونین کے خلاف کچھ کہا۔ کیا میں کسی لیڈر کو گالی دی۔ کیا میں نے مزدوروں کو غلط راستے پر چلانے کی کوشش کی۔ میں نے تو صرف مزدوروں کے بھلے کی بات کی، ان کی بھوک مری، ان کے دکھ کا ذکر کیا، یہ ذکر آپ کا بھی تو ہے۔ میں نے مالکوں سے ایک لڑائی چھیڑی ہے، یہ لڑائی صرف میری تو نہیں۔ ان ہزاروں مزدوروں کی ہے۔ آپ لوگوں کی بھی ہے، کیا میں نے غلط کیا۔ میں یہاں اسٹیج پر کھڑا ہوں، میں آپ لوگوں کے سامنے شپتہ لیتا ہوں، قسم کھاتا ہوں کہ میں آپ کی ننخواہ بڑھا کے رہونگا اور اگر ایسا نہیں کر سکا تو لیڈری چھوڑ دوں گا۔ یہ کھادی بستر اتار دوں گا۔

ایک بار پھر نعروں سے سارا ماحول گونج اٹھا۔

انقلاب — زندہ باد۔

ہمارا نیتا — پی این ورما۔

یونین — زندہ باد۔

سہد یو بہت مشکل میں ہے۔ سچ کہاں ہے۔ جو بات چیت لوکس سے ہوئی تھی۔ وہ اس میں شامل تھا۔ لیڈروں کا اگھگھیا نا اور جھکنا اسے یاد تھا۔ اس کو وہ سارے خوشامدانہ جملے بھی یاد تھے جو وہاں ادا کئے گئے تھے۔ وہ وعدے بھی ابھی تک اسکے کان میں گونج رہے ہیں۔ جو لوکس صاحب کئے گئے تھے۔ اس کو تکلیف نہیں ہوئی۔ اسے تکلیف نہیں ہوتی۔ اتنا اس نے دیکھ لیا ہے سمجھ لیا ہے کہ جس سچ کو وہ چھوتا ہے اس پر سے کائی اتر جاتی ہے۔ اور ننگا تیکھا جھوٹ اسکے سامنے اکھڑا ہوتا ہے۔ اس لئے آج بھی جب کسی نے بتایا کہ میننگ میں ہنگامہ کرنے والے خود در صاحب کے آدمی تھے تو اس کو ذرا تعجب نہیں ہوا، اس نے بغل میں دیکھا دلجیت سنگھ بھی غائب تھا۔ پتہ نہیں کون سی کڑی کے ساتھ،



الواد کے دن صبح سے لوگ دو دو چار چار کر کے داسٹنگ روم کے پاس جمع ہونے لگے۔ اس میں کانگریسی بھی تھے۔ اور غیر کانگریسی بھی۔ زیادہ تعداد ایسے لوگوں کی تھی جو آج ایک نیا تماشہ دیکھنے جمع ہو رہے تھے۔ ان میں عورتیں اور بچے بھی شامل تھے۔ ایک ٹین کی پرانی کرسی جو گھوشال بابو پتہ نہیں کہاں سے اٹھالائے تھے۔ اس پر انھوں نے لالہ دیپ ناراین کو بٹھا دیا۔ خود لکڑی کے ایک خالی بکس پر بیٹھے تھے۔ کچھ لوگ اینٹوں پر بیٹھے تھے۔ مگر زیادہ تعداد کھڑے ہی لوگوں کی تھی۔ پارٹی کا بینر دو ڈنڈوں میں لپیٹ کر رکھا ہوا تھا۔ مانگوں کے تختے جن پر ہندی اور انگریزی میں مطالبات لکھے تھے۔ ابھی زمین پر پڑے تھے۔ آج تک موہنا کو لیر، کی تاریخ میں کوئی ایسا جلوس نہیں نکلا ہے۔ انعام الخان کی یونین کچھ گڑبڑ کر سکتی ہے۔ اسلئے پولس کو بھی خبر دی گئی ہے۔ اور کافی تعداد میں لاٹھی دھاری اور چھ عدد بندوق دھاری پولس والے موجود ہیں۔ ایس پی صاحب در صاحب کے ساتھ آئیں گے، ان کی حفاظت کیلئے الگ سے بھی پولس

ہوگی۔ ہوا خراب ہے۔ پولس والوں کی اتنی بڑی تعداد سے لوگ ڈر بھی رہے ہیں۔ مگر جمع بھی ہو رہے ہیں۔ اس بھڑ میں دوسری کولیروں کے لوگ بھی شامل ہیں۔ کچھ لٹھیت اور غنڈہ قسم کے لوگ بھی آگئے ہیں۔ یہ انتظام آئی این ٹی یوسی والوں نے اپنی طرف سے کیا ہے۔ خود موہنا کولیری کے وہ ورکر جو کافی عرصہ سے کانگریس میں خفیہ طور پر شامل تھے۔ آج کھل کر سامنے آگئے ہیں۔ اب چھپنے کی ضرورت نہیں رہ گئی ہے۔

بہت دیر انتظار کے بعد تین کاریں کولیری کی کچی سڑک بچھدکتی، سیاہ دھول کے بادل بکھرتی آتی نظر پڑیں۔ ایسا لگا جیسے تمام لوگوں میں ایک ساتھ بجلی کا کرنٹ دوڑ گیا ہو۔ سب لوگ جھٹ پٹ کھڑے ہو گئے۔ بیز کھول لیا گیا۔ تختیاں جو زمین پر پڑی تھیں انہیں اٹھا لیا گیا اور لغروں کی آواز مسلسل سنائی دینے لگی۔

پی این ورما — زندہ باد

انقلاب — زندہ باد

روٹی دو — لنگوٹی دو

کمانے والا — کھائے گا

ہمارا نیتا — پی این ورما۔

آوازوں کے بگولوں کے درمیان گاڑی رکی۔ ورما صاحب اپنے دل بیل کے ساتھ اترے۔ پھولوں کے گجرے جو جھریا سے منگو اکہ پہلے سے رکھے ہوئے تھے۔ ورما صاحب کو پہنائے گئے۔

یہ چھ غیر پٹ کی طرف سے۔

یہ براری اوپن کاسٹ کی طرف سے۔

یہ کوک پلانٹ کی طرف سے۔

یہ

ورما صاحب کا چہرہ پھولوں سے چھپنے لگا تو انھوں نے ایک گجرانکال کر گھوشال بابو کو پہنا دیا۔ ایک دلیپ نارائن کو اور باقی کے تین گجرے اپنے ساتھ جو آئے جو سیر لپیڈ کو کوک پٹا دیئے۔

گھوشال بابو اس عزت افزائی سے نہال ہو گئے۔ بھرے مجمع میں گھوشال بابو کی وہ پذیرائی ہوئی کہ جس نے بھی دیکھا حیرت زدہ رہ گیا۔

اے گھوشال بابو کو درما صاحب نے سویم اپنے ہاتھ سے نالا پہنائی۔

اے وہ بھی کوئی معمولی آدمی نہیں فریڈم فائٹر ہے۔ جیل جا چکا ہے۔

بھائی ہملوگوں کو تو معلوم ہی نہیں تھا کہ گھوشال بابو اتنے پہنچے ہوئے آدمی

ہیں۔ ہم لوگ تو ان کو گھر کی مرغی دال برابر ہی جانتے تھے،

اے گھوشال بابو سے تو اب دیکھنا منجمٹ بھی ڈرے گا۔

خود گھوشال بابو پسینے پسینے ہوئے جا رہے تھے۔ بلڈ پریشر بھی بڑھ گیا ہے۔ اچانک

انہوں نے بے انتہا جوش میں بھر کر مکافضا میں لہرایا اور اپنی کھٹی ہوئی آواز میں چنگھاڑے،

ہمارا نیتا.....

جمع نے جی کھول کر آواز لگائی — پی این ورما۔ پی این ورما.....

اپنی مانگیں — لے کے رہیں گے، لے کے رہیں گے۔

انقلاب، زندہ باد۔ زندہ باد۔

فضانگروں کی آوازوں سے معمور ہو گئی، کوارٹروں، اور دھوڑوں، اور جہاں تہاں

جھونپڑوں سے ساری خلقت اُمنڈ پڑی۔

درما صاحب کی تین کاروں کے پیچھے ایک جیپ بھی آئی تھی۔ اس میں پولس کے

حکام اعلیٰ بیٹھے تھے۔ نعرے کی گرج اور مجمع کے خوش و خروش کو دیکھتے ہوئے تمام افسر جیپ

اتر کر ایک دم مستعد ہو گئے اور پہلے سے موجود پولس کو الٹ کر دیا۔

بیزر — لال کپڑے پر سفید کاغذ چسپاں کر کے جو تحریر ابھاری گئی تھی وہ تھی.....

آٹھ یوسی نیچے یعنی دوسرے لائن میں لکھا تھا۔ پی این ورما اور بالکل نیچے کی آخری سطر

میں دونوں طرف مرقوم تھا،

کوئلہ مزدور زندہ باد — کوئلہ مزدور زندہ باد۔

بیزر حرکت میں آیا۔ تختیاں بلند ہو کر بیزر کے پیچھے چلیں اسکے پیچھے سیکڑوں

نہیں بلکہ ہزاروں لوگ قدم اٹھانے لگے۔ مگر سب آگے یعنی بیزر سے بھی آگے درما صاحب

اپنے دل بل کے ساتھ چل رہے تھے۔ ان کے داہنے گھوشال بابو اور بائیں لالہ دیپ نارائن چل رہے تھے۔

ایک مزدور دوسرے کے کان میں پھسپھسایا۔

آئی ون صاحب شکر فندریگا۔

کسی نے مذاق میں پوچھا۔ چھیل کر یا بغیر چھیلے،؟

مذاق مت کرو۔ ورنہ صاحب جان لڑا دے گا۔ اپنا بات منوا کے رہیگا۔

اے انعام الخاں سے اتنا ڈرتا ہے منجھٹ اسکا تو آج تک سنا نہیں۔

اے یار یہ سالانہ انعام الخان کبھی بولتا ہے مزدور کیلئے۔ جا کے پیٹ بھر دارو پی لیتا

لو کس صاحب کے پاس اور بھگت جی کے یہاں سے نوٹ کا بتدل مل جاتا ہے، اور کیا چاہیے اسکو۔

اے بھائی سب نوٹ کا کھیل ہے۔ ای سال اور ما کون دودھ کا دھویا ہے۔ حالی

اپنا یونین بنانے کیلئے تگڑم پھیلا رہا ہے۔

آئی ون صاحب ہو یا و بائیں صاحب کوئی نہیں سنے گا۔ انگریز چچہ ایسی پی پڑھا

کہ سب برابر ہو جائے گا۔ آج تک مزدور کا پیسہ بڑھا ہے۔؟ داداراج سے وہی ڈیڑھ

سورویہ جہینہ۔ مانگ پتر دینے سے کیا ہوگا۔ کونوور صاحب کا جمینداری ہے۔ کی اوکو نو

گور کر ہے۔

جلوس بدستور نعرے لگانا قدم قدم بڑھتا جا رہا تھا۔ گھوشال بابو کا چہرہ لال

ہو گیا تھا۔ بوڑھے آدمی تھے۔ دن بھر کرسی توڑتے تھے۔ ایسی تیکھی دھوپ کو چھیل پانا

مشکل لگ رہا تھا۔ مگر اس تھکاوٹ کے باوجود جوش میں کسی طرح کی کمی نہیں آئی تھی۔

اس علاقے میں جہاں انعام الخاں کا زور تھا پولس کی ایک بڑی ٹکڑی لگا دی گئی

تھی، اسلئے جلوس مزے میں خراماں خراماں بڑھتا گیا۔ اور لوگوں کا یہ اندیشہ غلط ثابت

ہو اگر کسی جگہ بھی پتھراؤ ہو سکتا ہے یا پٹھان دنگل کے لوگ حملہ کر سکتے ہیں۔

جلوس جب آفس پہنچا تو آفس میں ایک دم سناٹا تھا۔ آفس اسٹاف کو ہدایت تھی

کہ کوئی آدمی باہر نہ نکلے۔ اور بدستور اپنا کام کرتا رہے۔ جلوس آفس کے سامنے رک گیا،

فردوں کی آواز گونجتی رہی۔

انقلاب — زندہ باد۔

ہماری مانگیں — پوری ہوں۔

کافی دیر بعد ایک آدمی آفس سے باہر آیا اور ڈر ما صاحب سے بولا۔

سر آپ میں سے پانچ آدمی سی ایم ای کے آفس میں جائیں اور مانگ پتر پیش کریں،
 ڈر ما صاحب نے فوراً پانچ آدمیوں کو منتخب کیا۔ ان میں گھوسال بابو اور لالہ دپا
 نارائن بھی شامل تھے، ایک شانِ بینا زری سے پانچوں سی ایم ای آفس میں داخل ہوئے۔

آفس میں نئے سی ایم ای آئی ون صاحب کے علاوہ لوکس صاحب، جعفری صاحب
 مینجر منگل سنگھ اور کھگت جی پہلے سے منتظر بیٹھے تھے، آئی ون صاحب نے کرسی چھوڑ کر ڈر ما
 صاحب کا استقبال کیا اور تمام لوگوں کو بیٹھنے کی پیش کش کی،
 سب لوگ آرام سے بیٹھ گئے۔

گھوسال بابو کی پندرہ سالہ نوکری میں یہ پہلا موقع تھا کہ وہ سی ایم ای آفس میں
 بیٹھے ہوں۔ سال میں دو چار بار اس آفس میں داخل ہونے کا شرف ضرور حاصل ہوتا تھا مگر بیٹھے
 کا نہیں۔ جو کام ہوتا بس کھڑے کھڑے ٹانگ کانپ رہی ہوتی۔ دل دھک دھک کر رہا ہوتا۔
 الفاظ ٹوٹ ٹوٹ جاتے۔ جلدی سے فارغ ہو کر بھاگ نکلتا، مگر آج خود سی ایم ای صاحب نے
 کرسی پیش کی، سو وہ اتنے خوش تھے۔ اتنے مغرور تھے اور کرسی میں اس طرح اکڑ کر بیٹھے تھے،
 جیسے موہنا کولیری کے سی ایم ای وہ خود ہوں اور سامنے بیٹھا ہوا گوری چمڑی والا اسکے کیش
 ڈپارٹمنٹ کا ادنیٰ کلرک ڈیم نل کام نہیں ہوتا تو چھٹی کا ہے نہیں لے لیتا۔

ڈر ما صاحب نے صاف کہہ دیا کہ وہ اپنا مانگ پتر اس بند کمرے میں نہیں دینگے، انکو
 باہر برآمدے میں آنا ہوگا تاکہ جو بھی بات ہو وہ مزدوروں کے سامنے ہو۔

آئی ون صاحب وفد کی بات مان گئے۔ سب لوگ باہر آئے تب ڈر ما صاحب نے اپنا
 مانگ پتر ان کے حوالے کیا اور ساتھ ہی یہ دھمکی بھی دی کہ اگر ایک مہینہ کے اندر منجھٹ نے
 کوئی فیصد نہیں کیا تو مزدور ہڑتال کریں گے۔ اور یہ ہڑتال تب تک نہیں ٹوٹے گی جب تک
 مزدوروں کے مطالبات منظور نہیں ہو جاتے۔

مزدور عیش عیش کراٹھے۔ غضب کا ہمت والا ہے۔ درما صاحب ایک دم صاف صاف
کہہ دیا کہ پیسہ نہیں بڑھا تو ہڑتال ہو جائے گا۔
ایسے ڈٹ کر تو کبھی انعام الخاں بھی نہیں بولا تھا۔

آئی دن صاحب نے درما صاحب سے اور سامنے کھڑے مزدوروں سے کھلے الفاظ
میں وعدہ کیا کہ وہ ان مانگوں کو ہیڈ آفس بھیج دیں گے۔ تمام لوگوں کو امید رکھنی چاہیے کہ اس
بات کا کچھ نہ کچھ فیصلہ ضرور ہوگا۔

آئی دن صاحب کے اسی وعدے پر میٹنگ ختم ہو گئی تماشائی دُور و چار چار کی ٹولیوں
میں بٹ کر بکھر گئے۔ تماشہ ختم ہو گیا۔ درما صاحب اپنے تمام ساتھیوں کے ساتھ کار پر بیٹھ کر
روانہ ہو گئے۔ آفس کے سامنے کا میدان جو تھوڑی دیر پہلے آدمیوں سے بھرا ہوا تھا۔ ایک دم خالی
ہو گیا۔

انعام الخاں کے ایک ورکر نے شام کو گھوشال بابو سے پوچھا۔

کیا لیڈر صاحب مل گیا شکر قند۔؟

گھوشال بابو آپ سے باہر ہو گیا۔ کیا بولا۔؟

بولا کہ باپ لوگ تو گاڑی میں بیٹھ کر چلا گیا اب کیا ہوگا۔؟

اب کیا ہوگا جو ہونے کو تھا ہو گیا۔

ابھی کہاں ہوا بیٹا ابھی تو بانس ہوگا۔

بانس تو بیٹا تم لوگ کو ہوگا۔ بنا چھیل بانس۔

کیا بولارے سالابنگالی۔ پوچھا ماچھ، بانس تو ہم لوگ کریں گے ایک ایک کو۔

بات بڑھ گئی۔ گھوشال بابو نے جوش میں آکر فریق کو دھکے دیا۔ وہ گر پڑا، پھر کیا تھا۔

انعام الخاں کے سپورٹرز دُور پڑے۔ ادھر آئی این ٹی یوسی کے ورکر بھی جمع ہو گئے دونوں طرف

سے کچھ پتھر بھی چلے۔ چائے پان کا دکانیں دھڑا دھڑا بند ہو گئیں۔

اس واقعے کی رپورٹ تھانے میں کی گئی اور تو کچھ نہیں ہوا۔ دونوں پارٹی کے لوگوں پر دفعہ

۱۰۷ کا مقدمہ قائم کر دیا گیا۔



تنخواہ ملنے سے صرف ایک دن پہلے، کولیری افس کے نوٹس بورڈ پر ایک نیا نوٹس آویزاں کیا گیا۔ جس میں درج تھا کہ تمام مزدوروں اور لوگرے اسٹاف کی تنخواہوں میں بیس فیصد کا اضافہ کر دیا گیا ہے، یہ نوٹس کیا تھا ہم کا دھا کہ تھا۔ آدھا گھنٹہ کے اندر اندر افس کے برآمدے میں ہزاروں مزدوروں کی بھیڑ لگ گئی۔ گھوٹال بابو اور دو ایک دوسرے کانگریسی نوٹس پڑھ پڑھ کر مزدوروں کو سمجھا رہے تھے۔ اور مزدوروں کی بھیڑ بڑھتی ہی جا رہی تھی۔ جس نے بھی سنا حیرت کا اظہار کیا۔

ایں ہودس برس میں انعام الخاں کچھ نہیں کر سکا اور دس دن میں پی این ورمانے منجھٹ کو اپنے پیروں پر جھکا دیا۔

ارے یار بڑا دھا کر لیڈر ہے۔

کمپنی بھی سمجھ گئی تھی کہ اگر ورمانا کی بات نہیں مانی گئی تو ہڑتال ضرور ہو جائے گی۔

ارے وہ کھانے والا آدمی نہیں ہے خان صاحب کی طرح۔

بیسوں کولیریوں میں اس کی یونین یونہی تو نہیں چل رہی۔

ادھر کانگریس کے سپورٹر بغلیں جا رہے تھے۔ ادھر شو شلسٹ یونین کے خیمے میں بھونچال آگیا تھا۔ یہ کمپنی کی کھلی ہوئی غداری تھی۔ وہ کمپنی کی *deliberate* یونین تھی، اس کو پس پشت ڈال کر کولیری مزدور سنگھ والوں کے ایک میمورنڈم پر تنخواہ بڑھا دینے کا مطلب صاف ظاہر تھا۔ یہ کھلا ہوا دشواری گھات تھا۔ انعام الخان جانتا ہے کہ یہ انتقامی کاروائی ہے۔ اس کو معلوم ہے کہ اسکی پیٹھ میں چھرا گھونپا گیا ہے۔ وہ غصہ سے تلملارہا ہے۔ دہک رہا ہے، مگر کرنیکو کچھ نہیں ہے۔ اس نے وہاٹ صاحب سے، آئی ون صاحب سے، سب سے رابطہ قائم کیا تھا مگر ہر جگہ سے وہی ریڈی میڈ جواب ملا تھا کہ یہ فیصلہ ہیڈ افس نے کیا ہے۔

بو کھلا ہٹ میں چاہا کہ مزدوروں کو تنخواہ لینے سے رکوا دیا جائے تا آنکہ اضافہ چاہا لیس فیصد نہ ہو جائے۔ مگر یہ حربہ بھی کارگر ثابت نہ ہوا۔ کیونکہ دوسرے دن تمام مزدوروں نے ہنسی خوشی تنخواہیں اٹھا لیں۔

جھنجھری نے آج خوب پی لی ہے۔ مفت ملی تھی، کانگریسی لوگوں نے آج داروبانٹی ہے، پیو پیو اور پیو، جتنا چاہو پیو۔ کوئی روک نہیں ہے، بیلدار، بھوتیاں، باوری سب پی کر مست

ہیں۔ عورتوں نے بھی چڑھا لی ہے۔ اور تو اور گھوشتال بابو بھی پی کر بورا گئے ہیں۔ بھری
 مڑک میں بھگوان داس کو پکڑ کر ناچنے لگے۔ لوگوں کی بھیڑ لگ گئی، تماشہ ہو گیا نہا پیسہ کا،
 ادھر باؤری پاڑہ میں ناچ چل رہا ہے۔ بیلدار لوگوں نے مردنگ نکال لی ہے،
 خوب دھما دھم ہو رہی ہے، ادھر انعام الخاں اور اسکے ساتھیوں کے کلیجے پر آدا چل رہا ہے
 گلنے کی آواز، خوشیوں کے نعرے اور بے ساختہ لکائے گئے قہقہے انہیں چھو رہے ہیں،
 وہ بیچے و تاب کھا رہے ہیں۔ کھول رہے ہیں۔ کچھ کرنا چاہتے، اگر ابھی نہ کیا گیا تو پھر کبھی کیا جاسکے گا،
 سز جوڑ کر باتیں ہو رہی ہیں سرگوشیوں میں مشورہ چل رہا ہے، طاقت کا مظاہرہ ضروری
 ہو گیا ہے۔ کمپنی کو معلوم ہونا چاہیے کہ یہاں شو شلسٹ یونین ہے۔ ابھی زندہ ہے، مری نہیں ہے،
 اور جب تک وہ زندہ ہے.....

پہلا ٹکراؤ مدھوبن بازار ہی میں ہوا۔ شو شلسٹوں نے کولیری مزدور سنگھ کے
 ایک درکر کو پکڑ کر پیٹ ڈالا۔ وہ آدمی شراب کے نشے میں دھت شو شلسٹوں کو گالی بک رہا تھا
 یہ جواز کافی تھا۔ اس کو پٹنے کو، چند کانگریسیوں نے اس آدمی کی حمایت کرنی چاہی تو انہیں
 بھی خوب پٹیا گیا۔ لاٹھی چل گئی۔ ایک آدمی کا سر پھٹ گیا۔ ایک کے ہاتھ کی تین انگلیاں ٹوٹ گئیں،
 تمام شور مچ گیا، تمام سنسنی پھیل گئی۔ آخر وہی ہوا جس کا ڈر تھا۔ دونوں یونین کے لوگ
 دوخیموں میں بٹ گئے، دونوں پارٹیوں کے حمایتی دوسری آس پاس کی کولیریوں سے جمع ہو گئے،
 دونوں طرف سے جماؤ ہوا، دونوں طرف سے صف آرائی ہو گئی۔ انعام الخاں خود کھڑے ہو کر
 للکار رہے تھے۔ ادھر ابھی ابھی ایک ٹرک آدمی لیکر پی این ورما بھی آگئے تھے، پہلے دونوں
 طرف سے پھراؤ ہوا، سیاہ پتھر کے ٹکڑے کوڑوں کے جھنڈ کی طرح اڑنے لگے۔ تماشہ دیکھنے کیلئے
 دُور دور میں کھڑے لوگ بھاگ نکلے، موہنا کولیری کی بیشتر آبادی اپنے گھروں میں بند ہو گئی،
 باہر شور ہوتا رہا۔ گالی گلو ج، پتھر بازی، للکارنے کی آوازیں، سب سنائی دیتی ہیں،
 ہواؤں کے دوش پر سوار، افواہیں بند مکانوں میں گونجنے لگیں،
 پٹھان ڈنگل کا ڈو آدمی گر گیا ہے۔

پانچ آدمی کولیری مزدور سنگھ کے گرے ہیں۔

گھوشتال بابو کے سامنے کاؤرانت پتھر لگنے سے ٹوٹ گیا ہے،

وَرما صاحب کا پانچ ٹرک آدمی آرہا ہے ہتھیار کے ساتھ۔
 آج بہت لاش گمریگی۔
 آج انرٹھ ہو جائے گا۔

وَرما صاحب کے پانچ ٹرک آدمی نہیں آئے۔ البتہ پولس آگئی، پولس نے
 بندوقین دکھا کر اور ہوائی فائر کر کے دونوں پارٹیوں کو منتشر کیا۔ دونوں طرف سے آٹھ آٹھ
 دس دس آدمی گرفتار کئے گئے باقی سب بھاگ نکلے۔

انواہیں بہت غلط نہیں تھیں۔ پتھروں سے اور پھر لاکھٹیوں سے بہت سے لوگوں کو
 چوٹ لگی تھی۔ گھوشال بابو کے واقعی دودانت ٹوٹ گئے تھے، ٹوٹے دانت سے بہتے خون کو انھوں
 نے اپنے سفید کھدر کے کرتے میں اس طرح لیا تھا کہ دیکھنے سے ایسا لگتا تھا کہ سب سے پیشی چوٹ
 انہیں کو لگی ہے۔ پولس نے انہیں فوراً علاج کیلئے سرکاری اسپتال بھیجا ایا۔

بہت تناؤ ہے۔ ابھی بھی دونوں طرف سے کافی تیاری ہے گو عارضی طور پر پولس نے حالات
 پر قابو پایا ہے۔ مگر اندیشہ ہے کہ کبھی بھی کچھ ہو سکتا ہے۔

منجمنٹ ایک دم مطمئن ہے۔ یہ دو پارٹیوں کا جھگڑا ہے اس جھگڑے سے انہیں کیا لینا
 ان کو تو ایک حد تک پہلے سے بھی اندازہ تھا کہ کچھ نہ کچھ ضرور ہوگا۔ خاص طور پر لوکس بہت
 اطمینان سے ہے۔ اس نے کئی بار پولس کو فون کر کے امن بحال کرنے کیلئے کہا تھا۔ یہ اس کا فرض
 تھا۔ گھوشال بابو ٹھیک کہتے ہیں یہ انگریز لوگ اپنے کام میں کہیں جھول نہیں چھوڑتے۔ کوئی ایسی
 جگہ نہیں ہوتی جہاں آدمی انگلی رکھ کر بتلا سکے یہاں ان کی غلطی ہے۔

رات، آج موہنا کو لیری میں سرشام آگئی ہے۔ دکانیں سب بند ہیں، شراب والوں نے
 بھی آج دیا نہیں جلا یا ہے۔ جوڑے کے اڈے ویران ہیں، دھول تاشہ، گانا ناچنا سب
 موقوف، تمام اٹوبول رہا ہے۔ بھائی زمانہ خراب ہے۔ اچھا ہے، آدمی چپ چاپ اپنے گھر میں
 پڑا رہے۔ نہ باہر نکلیں گے نہ کسی آفت میں پھنسیں گے۔

سہد یو دیر رات تک جاگتا رہا، شام کو اس کی ملاقات جو نا تھن سے ہوئی تھی، اس
 نے بتلایا تھا دونوں طرف سے کافی تیاری ہے۔ ممکن ہے کل، یا دو ایک دن بعد پھر ٹکراؤ ہو جائے،
 اب کی جو ٹکراؤ ہوگی اس میں امید ہے بہت زیادہ خون خرابہ ہوگا۔

ان لوگوں کو بتا دو لگا کہ انھوں نے کس کے گھر نیو تا دیا ہے۔

ایس پی آیا تو اس پر تو ایسے بڑ سا کہ لگا کہ ماری بیٹھے گا۔

پولس کے ناک کے نیچے دو دو خون ہو گئے۔ ہمارے دو آدمی مارے گئے۔ آخر یہ پولس کے جوان جو یہاں تعینات تھے۔ وہ کیا کر رہے تھے، کیا بھانگ پی کر سو رہے تھے؟ ہم کل ہی فیصلہ کر لیتے اگر آپ روک نہ دیا ہوتا۔ اب بولے ہم کس پر بھروسہ کریں۔؟ ان نکتے گھوس خور پولس کر میوں پر.....

ایس پی صاحب نے بڑی مشکل سے ان کو ٹھنڈا کیا۔ ساتھ ہی وعدہ بھی کیا کہ وہ ہتھیاروں کو ضرور پکڑیں گے۔ اور ایسے لوگوں سے بھی بیٹنگے جن کی حمایت میں یا جن کی شہہ پر اتنا بڑا کانڈ ہوا، لاش کا پینچنا نہ بنا کر پوسٹ مارٹم کیلئے بھیج دیا گیا۔ اور گرفتاری شروع ہو گئی۔ پی این ورما نے خود ایسے پچاسوں نام دیئے تھے جن پر ان کو شک تھا۔ نتیجہ یہ ہوا کہ شوشلسٹ پارٹی کے بیشتر اہم آدمی گرفتار کر لئے گئے جن میں انعام الخان بھی تھا۔ بہت سے لوگ بھاگ نکلے، پٹھان دنگل سب کا سب روپوش ہو گیا صرف اصغر خاں اور قاسم خاں پکڑے گئے۔

تب موہنا کولیری شوشلسٹوں سے پاک ہو گئی جس طرح پرانے زمانے میں فاتح لوگ بار کر منتشر ہونے والی غنیم فوجوں کے جوانوں کو رفتہ رفتہ اپنی فوج میں شامل کر لیتے تھے۔ ویسے ہی پی این ورما نے ان تمام لوگوں کو سمیٹ لیا جو شوشلسٹ یونین کے خاتمے سے بے سہارا ہو گئے تھے۔ یہ بات بھی دلچسپی سے خالی نہیں کہ اصغر خاں اور قاسم خاں کی ضمانت خود پی این ورما نے کروائی۔ اور اسی نے ان دونوں کو عدالت سے بری بھی کر دیا، کولیری مزدور سنگھ کی یونین بن گئی۔ دو کمروں کے ایک کوارٹر میں اسکا آفس قائم ہو گیا اور خود کمپنی نے اسکو تسلیم کر لیا۔

اس طرح شوشلسٹ یونین کا وہ کاٹا نکل گیا، جو بہت دنوں سے کمپنی کو چبھ رہا تھا۔



ایک دن مجدد نے اس سے پوچھا تھا۔

میرے ساتھ ایک جگہ چلو گے۔؟

کہاں۔؟

سوناپور۔ جہاں میں پہلے رہتا تھا۔

کیا کام پڑ گیا تم کو وہاں۔؟ میں تو ادھر کام نہ کر کے تھوکتا بھی نہیں۔

سرسا کو لیری نہیں جانتا ہے۔ بس اوپر اوپر چلے چلتے ہیں۔

آخر کام کیا ہے۔؟

بس ایک آدمی سے ملنا ہے۔ تمہیں بھی ملا دوں گا۔

کوئی خاص آدمی۔؟

میرے لئے تو بہت خاص ہے۔

وہ تیار ہو گیا تھا۔ دوسرے دن اتوار کی چھٹی تھی چنانچہ دونوں سونا پور جا پہنچے، اسی

گھر کے اسی کمرے میں، جس میں پہلے کبھی مجدد رہتا تھا۔ گھر میں اور کوئی نہیں تھا بس ایک عورت

تھی۔ سر سے پاؤں تک سفید لباس میں ننگے پاؤں ننگے ہاتھ۔ بڑا سا گھونگھٹ نکالے۔ اس کو

سمجھتے دیر نہیں لگی کہ وہ کوئی بیوہ عورت ہے۔

عورت نے مجدد کے پاؤں چھوئے۔ مجدد بولا۔

اس بار یونین کے چکر میں کافی دیر ہو گئی۔ ہمارے یہاں خوب مارا ماری چل رہی تھی

عورت دھیمے سے بولی۔ ہاں میں نے سنا تھا۔ آپکی طرف سے بہت چنتا تھی۔ کیونکہ

آپ بھی تو ایسے چکر میں رہتے ہیں۔

مجدد ہنسنا۔ میرا چکر دوسرا ہے۔ میں اگر کبھی لڑا بھی تو پیسے یا اقتدار کیلئے نہیں لڑوونگا۔

بس صرف مزدوروں کیلئے لڑوونگا۔!

سہد یو بولا۔

اب ذرا ہانکومت۔!

مجدد ہنس دیا مگر اس کو کچھ کہنے کی بجائے عورت سے پوچھا۔

تم کو تو تکلیف تو بہت ہوتی ہوگی۔؟

نہیں تکلیف تو نہیں ہوئی۔ دھرم پال پیسے کیلئے بول ضرور رہا تھا۔ پر اُس نے سودا بند نہیں کیا۔

بھلا سودا بند کر دیگا۔؟ رہنا ہے اسکو سونا پور میں کہ نہیں۔؟

سہدیو نے چٹکی لی — ہاں بھائی موہنا کو لیری والوں سے تو اب لوگ ڈرنے بھی لگے ہیں محمد ار بولا۔ بہت بولنے لگے ہو آجکل

محمد ار نے اسکی طرف سے توجہ ہٹائی اور جیب پچاس روپے نکال کر عورت کی طرف بڑھا دئے میں تو ڈر رہا تھا کہ کہیں میری بہن بھوک نہ مر رہی ہو۔

عورت نے کوئی جواب نہیں دیا، وہ خود ہی بولا۔

اور دیکھو آج کھانا ہم لوگ یہیں کھائیں گے۔ کوئی حرج تو نہیں ہے۔؟

عورت دھیرے سے بولی۔ ہر جگہ کیا ہوگا؟

وہ اب تک گھونگھٹ کاڑھے ہوئے تھی۔ بولنے کا لہجہ بھی بہت دھیما تھا، محمد ار سمجھ گیا کہ

وہ سہدیو کی وجہ سے شرمناک ہے چنانچہ اس نے کہا۔

یہ میرا سا تھی سہدیو ہے۔ ہمیر آدمی ہے۔ ہم دونوں ایک ساتھ اسی سر سا کو لیری میں کام

کرتے تھے اور اب بھی اس نے میرا پیچھا نہیں چھوڑا ہے۔ موہنا کو لیری میں بھی میرے ساتھ

ہے۔ فرق صرف یہ ہوا کہ یہاں تھا تو کیونسٹ تھا۔ وہاں گیا تو کانگریسیا ہو گیا ہے۔ اب تو

موہنا کو لیری میں اسی کی یونین بن گئی ہے۔ مطلب یہ کہ سیاں کو تو ال ہو گئے۔

آخری جملہ پر سہدیو مسکرا کے رہ گیا۔ اور کوئی جگہ ہوتی تو وہ کچھ کہتا بھی مگر یہاں

اگر کمرہ ایک ہی ہو، وہی باد چپ خانہ بھی ہو اور کھانے کا کمرہ بھی اور آرام کر نیکا

بھی تو پردا زیادہ دیر تک قائم نہیں رہ سکتا۔ چنانچہ کھانا بناتے، برتن ما نچھتے جلد ہی اس عورت

کا گھونگھٹ بکھرنے لگا۔ گو پوری طرح سے اس نے گھونگھٹ ہٹایا نہیں مگر پھر بھی بہت کچھ

وکھلائی دے گیا۔ تب دیکھا سہدیو نے ایک سانولی سلونی لڑکی کو، بڑی بڑی ہرن جیسی سیاہ

گہری آنکھیں، بے تحاشہ لانبے گھنے اور اُلجھے ہوئے بال تیکھے مین نقش اور بے حد دلاویز جسمانی

ساخت۔ کھانا کھلاتے وقت وہ کبھی کبھی آنکھیں میڑھی کہہ کے اس کو بھر نظر دیکھ لیتی تھی۔ اسکی

آنکھوں میں کچھ نہیں تھا۔ کوئی جذبہ نہیں، کوئی لالک نہیں، کوئی لگاؤ نہیں، بس ایک حزن تھا۔

اور ایک لاتعلقی یہ لاتعلقی سہدیو کو اچھی لگی۔

مجھار نے بعد میں بتایا تھا کہ جب وہ یہاں تھا تب وہ نئی نئی بیاہ کر آئی تھی قسمت

کی ایسی ہیٹی تھی کہ ابھی سال بھر بھی نہ ہوا تھا کہ بیوہ ہو گئی۔ کوئی رشتہ دار نہ تھا۔

کوئی اثاثہ نہ تھا۔ اتنی بڑی دنیا میں اکیلی لڑکی کہاں جائے؟ وہ اندھیرا راستہ کھلا پڑا تھا جو اس کو پتہ نہیں کہاں پہنچا دیتا، وہ چل بھی پڑتی اس راستے پر مگر تب مجھار نے اسکا ہاتھ تھام لیا۔

تب سے مجھار اس کو پچاس روپہ مہینہ خرچ کیلئے دیتا ہے۔ گھر میں ایک سلائی مشین ہے، بیس تیس روپہ مہینہ اس سے بھی کم لیتی ہے۔ دن کسی طرح کٹ جاتے ہیں، اکیلی جان کا کیا ہے، کھایا کھایا نہیں کھایا۔ کون رونے والا بیٹھتا ہے۔ مجھار اسکے اکیلے پن کے درد کو جانتا ہے شاید اسی لئے اپنی اس بہن کیلئے کوئی لڑکا، کوئی آدمی ڈھونڈ رہا ہے، مگر بیوہ عورت سے شادی کرنے کیلئے کوئی تیار نہیں ہوتا۔ کون تیار ہوگا۔

اس واقعے کے کوئی تین مہینہ بعد مجھار کو ملیا ہو گیا۔ اپنی تنخواہ تولے آیا

تھا اب پریشانی یہ تھی کہ سونا پور پیسے بھیجے کیسے جائیں۔ سوائے سہدیو کے کسی نے اسکا گھر بھی نہیں دیکھا تھا۔ چنانچہ مجھار نے اس کو کسی طرح تیار کر لیا کہ وہ سونا پور پیسے پہنچا دے۔

پرتی بالانے اس کے پاؤں نہیں چھوئے کوڑکی آڑ میں کھڑے ہو کر اس نے مجھار کے نہ آنے کی وجہ پوچھی اور جب اسکو معلوم ہوا کہ مجھار کو ملیا ہو گیا ہے تو وہ ایک دم سے بے چین ہو گئی۔

کب بیمار ہیں وہ،؟ کون دیکھ بھال کرتا ہوگا۔ کوئی تو نہیں ہے اُن کا۔ ڈاکٹر کو دکھلا یا کہ نہیں، دوا کھا رہے ہیں کہ نہیں۔ بہت سارے سوال پوچھ ڈالے اس نے، سہدیو کیلئے اس طرح کھڑے کھڑے سارے سوالوں کا جواب دینا مشکل ہو گیا شاید وہ بھی اس صورتِ حال کو سمجھ گئی، دروازے سے ذرا ہٹ کر بولی،

آئیے نا۔ اندر نہیں آئے گا۔؟

اندر آنے کا راستہ ملیگا تب نا۔؟

سہدیو کے جملے پر چونک کر اس نے اسکی طرف دیکھا، عورتیں الفاظ کا وہ مطلب بھی بہت جلدی نکال لیتی ہیں۔ جو بہت اندر کہیں چھپا ہوتا ہے۔ حالانکہ سہدیو نے اس مطلب سے یہ بات نہیں کہی تھی۔

اس بار گھونگھٹ چھوٹا تھا۔ اس کی گہری سیاہ آنکھوں کا حزن بھی مدہم تھا۔ اس زمین کی طرح جس پر کچھ ہی دن پہلے تھوڑی سی بارش ہو گئی ہو۔ اور گونمی نہ ہو مگر دھول گرد سب بیٹھ گئی ہو اور ایک صاف ستھرا احساس جاگتا محسوس ہو حالانکہ وہ اب سیدھی آنکھوں سے اسکی طرف نہیں دیکھ رہی تھی بس کبھی کبھی آنکھوں کے گوشے سے نظر ڈال لیتی۔

دادا آپکی اتنی تعریف کیا کرتے ہیں، اتنا بکھان کرتے ہیں کہ مجھے تو آسپرح ہوتا ہے کیونکہ وہ ایسے آدمی نہیں ہیں۔ جو جلدی کسی سے متاثر ہو جائیں،

یہ سچ ہے کہ میں اتنا اچھا آدمی نہیں ہوں جتنا وہ سمجھتے ہیں۔ شاید کافی دنوں سے ایک سا تھوڑے ہنے کی وجہ سے ایسا ہو۔ یا یہ بھی ہو سکتا ہے کہ وہ خود اتنے بھلے ہیں کہ ان کو سب ہی آدمی اچھا لگتا ہو۔!

وہ ہنسی تو نہیں، مسکرائی بھی نہیں۔ مگر ایک روشنی سی ضرور اسکے چہرے پر آئی جیسے اندر کوئی چراغ جل اٹھا ہو اور اسکی مدہم روشنی کا یہ ایک انعکاس بھر ہو۔ تب تو آپ ان کو جانتے ہی نہیں ہیں۔ کبھی کولیری لیڈروں، مالکوں، یا سود خوروں کی بات چھیڑیے تو وہ ایک دم چھوٹے لوگوں کی طرح گالی گلوچ پر اتر آتے ہیں۔ میں نے کتنی بار منع کیا ہے، مگر ان کو غصہ آجائے تو بڑی مشکل ہو جاتی ہے۔!

وہ جس سدھانت کے آدمی ہیں۔ اسکے بالکل الٹ ہے یہاں سب کچھ۔ اسی لئے وہ جھٹلائے رہتے ہیں۔ اب اسی کو دیکھو تین دن سے بخار لگ رہا ہے۔ جاتے ہیں کولیری ڈاکٹر مکھرجی سے گولی لیکر کھا لیتے ہیں۔ مکھرجی کے بارے میں ایک لطیف مشہور ہے موہنا کولیری میں کہ جب کو پر لوک کا ٹکٹ لینا ہو وہ جگے مکھرجی کے پاس۔

اس نے ایک دم سے گفتگو کو پلٹ کر پوچھا۔

کب سے بخار لگ رہا ہے ان کو۔؟

آج چار دن ہو گیا ہے۔

وہ چپ ہو گئی۔ تھوڑی دیر چپ رہی پھر بولی،

وہ نہیں آتے تو میں ڈر جاتی ہوں۔ کیونکہ کوئی بڑی بات ہو جائے جب ہی وہ

نہیں آتے۔ ورنہ معمولی رکاوٹیں انہیں نہیں روک سکتیں،

میں پہلے بھی یہاں اکثر اتار رہتا تھا۔ جب مجدد ار یہاں رہتا تھا۔ اسی کمرے میں لیکن
میں نے پہلے کبھی آپ کو نہیں دیکھا تھا۔

تب میں دوسرے گھر میں رہتی تھی۔ پھر جب میں بے سہارا ہو گئی اور مجدد از دادا کی بھی نوکری
چھوٹ گئی تو انھوں نے یہ کمرہ مجھے دیدیا۔ اس کا کمرہ یہ بھی کم ہے اور مالک مکان اچھے لوگ ہیں، ایک
نظر مجھے بھی دیکھتے ہیں۔ سچ پوچھئے تو اکیلی عورت کیلئے تمام بڑی مشکلات ہیں۔

ایک ایسی عورت کا سارا سونا پن کمرے میں بکھرا پڑا ہے، سارا سامان سلیقے سے رکھا
ہوا ہے۔ کہیں کوئی بے ترتیبی نہیں، کہیں کوئی بکھراؤ نہیں۔ جیسے ان کو چھپڑنے والا، بکھیرنے والا
کوئی نہ ہو۔

ہاں مشکلات تو ہیں، لیکن آپ باہر نکل کر کوئی کام کر میں تو اچھا ہوتا، اس علاقے میں کام
کی کوئی ایسی کمی نہیں ہے۔ اور کچھ نہیں تو کسی کو لیرہ میں نوکری تو مل ہی جاتی ہے!
میں نے شروع شروع میں ہی سوچا بھی تھا۔ اور باہر نکل بھی پڑتی، کیونکہ زندہ رہنے کیلئے
کچھ نہ کچھ تو کرنا ضروری تھا۔ مگر دادا نے روک دیا۔ بولے تم میری چھوٹی سی بھولی بھالی بہن ہو،
اور یہ ایک ہولناک جنگل ہے۔ یہاں ہزاروں بھیرٹیئے، ہزاروں درندے آزادانہ گھومتے
پھرتے ہیں۔ تم کیا کرو گی۔؟ اچھا ہے اپنے آپ کو بچا کے رکھو، میں جب تک زندہ ہوں تمہیں
کوئی تکلیف نہیں ہونے دوں گا۔

سہیل پوٹنہس دیا۔ اتنے بڑے کمیونسٹ ہیں، مجدد ار صاحب مارکس اور اینجل
سے نیچے بات نہیں کرتے، حیرت ہے، ان کو صرف اپنی بہن دکھائی دی، یہ جو ہزاروں عورتیں
مختلف کو لیرہ میں کوند لوند کرتی ہیں۔ کوند چرا کر بیچتی ہیں۔ اور دوسرے بیسوں طرح کے کام
کرتی ہیں۔ وہ بھی تو اسی جنگل میں رہتی ہیں۔ انہیں بھیرٹیوں اور درندوں کے بیچ۔ ان کا خیال
نہیں آیا ان کو۔؟

وہ کچھ بولی نہیں۔ اسکو شاید برا لگا۔ شاید وہ اپنے منہ بولے بھائی، اپنے دادا کی جلا

کچھ بھی سُننا نہیں چاہتی تھی۔ مگر یہ ناراضگی یا ناپسندیدگی اس کے چہرے سے ظاہر نہیں ہوئی۔ سہدیو نے اسکو پیسے دیئے اور اٹھ کھڑا ہوا۔

اچھا میں چلتا ہوں!۔

کیوں۔؟ کھانا نہیں کھائے گا۔

وہ ہنس کر بولا۔ ہر بار کھانا ضروری تو نہیں ہے۔

ایک دم ضروری ہے۔ اگر دادا ہوتے تو کوئی بات نہیں تھی۔ اب تو انہیں شکایت ہونی چاہیگی کہ میں نے تمہیں پوچھا نہیں!۔

اُرے پوچھ تو تم رہی ہو۔ انکار تو میں کر رہا ہوں!۔

کیا واقعی آپ انکار کر رہے ہیں۔؟ اس نے یہ سوال کر کے سہدیو کی طرف دیکھا تو اسکو جواب دینا مشکل ہو گیا۔ آخر وہ خود ہی بولی۔ اور ایسے بولی جیسے حکم دے رہی ہو۔ کھانا بنا ہوا ہے کھا کر جائے گا۔

کھانا کھاتے ہوئے سہدیو نے بڑی نرمی سے اس سے پوچھا۔

اچھا ایک بات بتاؤ۔ پتہ نہیں یہ بات مجھے پوچھنی چاہیے یا نہیں، محمد ار آپ کے لئے کوئی لڑکا دیکھ رہا ہے۔

وہ چُپ رہ گئی سہدیو نے دوسرا سوال کیا۔

کیا آپ کے یہاں بیوہ کی شادی ہوتی ہے۔؟

نہیں ہمارے یہاں بیوہ کی شادی نہیں ہوتی۔ میں براہمن ہوں، دادا نے آپکو بتایا ہوگا۔ مگر دادا کمیونسٹ آدمی ہیں دھرم ورم کو نہیں مانتے اس لئے چاہتے ہیں کہ مجھے کوئی سہارا ملجائے۔

اور آپ۔؟ آپ کیا سوچتی ہیں۔؟

جواب جلد نہیں دیا پرتی بالانے بلکہ کوشش کی کہ اس کا جواب دے ہی نہیں، پر سہدیو کے کئی بار پوچھنے پر اس نے کہا۔

میرے لئے دھرم بہت بڑی چیز ہے۔ مگر اس سے بھی بڑی چیز میرے دادا ہیں، اگر وہ کہیں کہ تم کنویں میں کود جاؤ تو میں ایک پل کیلئے بھی نہیں سوچوں گی۔

سہدیو چپ چاپ اس کو دیکھتا رہا۔ چھوٹے سے گھونگھٹ سے اسکا نصف چہرہ
 دکھ رہا تھا۔ ستواں ناک جسکے چھید میں ایک تنکا لگا تھا۔ اور ایک آنکھ جس پر پلکوں کی لمبی
 قطار ٹھکی ہوئی تھی۔ اور ہونٹوں کا گوشت کسی قدر خشک، کسی قدر روکھا، کسی قدر پیاسا۔
 سہدیو کو بہت دن نہیں لگا فیصلہ لینے میں۔ اس نے جب یہ بات مجددار کو بتائی تو پہلے
 تو وہ چوںکا پھر ایک دم سنجیدہ ہو گیا۔

کیا تمہارے پر یو اراضی ہو جائینگے؟

کیا ان کاراضی ہونا ضروری ہے؟

پھر بھی آدمی ایک سماج میں رہتا ہے اس سے تجاوز کرنا کیا ٹھیک ہوگا۔
 یہ میں نہیں جانتا۔ مجھے فیصلہ کرنا تھا کر لیا۔ مجھے اس کے بعد نہ پر یو ار کی پرواہ
 ہے۔ اور نہ سماج کی میں صرف اپنے ضمیر کو جواب دہ ہوں، اور یہ بات تم بھی جانتے ہو کہ یہ
 غلط کام نہیں ہے۔

میں جانتا ہوں سہدیو۔ مگر تم میرے بہت اچھے دوست ہو، بہت پیارے دوست ہو،
 میں نہیں چاہتا کہ تھوڑا سا زہر۔ تھوڑی سی تلخی تمہاری آئندہ زندگی میں شامل ہو جائے
 مجددار صاحب! میں نے یہ فیصلہ جذباتی ہو کر نہیں کیا ہے۔ بلکہ بہت سوچ سمجھ کر
 کیا ہے۔



وہاٹ صاحب کے آفس جا رہا تھا کہ راستے میں جعفری صاحب مل گئے۔

ارے سہدیو۔ سنا تم نے شادی کر لی کسی بنگال سے؟

شادی کی نہیں صاحب ہو گئی۔ سہدیو نے کسی قدر خوش دلی سے کہا۔

اماں یار ہوئی کہاں۔ شادی تو تم نے کی۔ جو ہوئی تھی وہ محبت تھی۔

جعفری کے ساتھ شاہی صاحب لوڈنگ بابو اور ایک جو نیو انجیز جیسو وال بھی تھے، سہدیو
 نے کوشش کی کہ کھسک لے مگر جعفری صاحب اتنی آسانی سے کب چھوڑنے والے تھے، بولے،

مگر یار تعجب سے تمہیں یہ محبت ہوئی کیسے۔؟ یہ تو ہوا کرتی ہے اپنے لکھنؤ یا پھر دلی میں
پاک محبت.... کمر سے اُد پر والی۔ کول فیلڈ میں تو ہر آدمی ڈائریکٹ ہٹ کر ناچا ہوتا ہے
شاہی صاحب اور بیسوال زور سے ہنس پڑے، سہدیو ایکدم سے جھینپے گیا۔
ہنسی ذرا راز کی تو شاہی بولا۔

جعفری صاحب! ہر آدمی آپ کی طرح تو ہے نہیں۔ آپ تو نیچے سے چلتے ہیں۔ پاؤں
کے انگوٹھے سے شروع ہوتے ہیں اور کمر تک جاتے جاتے ختم ہو جاتے ہیں۔ اس سے اوپر جانے
کی کبھی ضرورت ہی نہیں سمجھی آپ نے!"

ارے یار اسکے اوپر جو ہے وہ بچوں کیلئے ہے۔!

ایکے پھر لمبا تہقہ لگا۔ سہدیو نے پھر بھاگ نکلنے کی کوشش کی اور جعفری نے پھر کپڑ لیا۔
ارے بھائی بھاگو مت۔ آج کل تو تمہارا ستارہ بلندی پر ہے پہلے تو مائننگ
سروااری کیلئے درخواست دے ہی دی ہے۔ پھر بیٹھے بیٹھائے بغیر خرچہ پانی کے بیوی حاصل
کر لی۔ اب اور مین (over man) ہونے میں کتنی دیر لگے گی۔ تو کم سے کم میٹھائی تو کھلاؤ،
سہدیو لجا کے بولا۔ کھلائیں گے صاحب آپ جب بولتے۔

اچھا چھوڑو۔ کسی دن چھلی بھات کھائیں گے تم سے۔ ابھی فی الحال چائے بھیجا دو میرے
آفس میں۔

جان بچی اور لاکھوں پائے۔ جلدی سے چائے والے کو تین چائے جعفری صاحب کے
یہاں بھیجنے کو کہہ کر بھاگا تو سیدھے وائٹنگ روم اور وہاں سے نیچے.....
وہ تو گیا تھا وہاٹ صاحب سے بولنے کہ دو گارڈ کی ضرورت ہے سپورٹ کیلئے اور
پچھنس گیا جعفری کے پھر میں۔

اس شادی پر کولیری کے دوسرے لوگوں کو بھی تعجب تھا۔ دھوڑوں کی عورتیں روز کوئی
نہ کوئی بہانہ بنا کر اسکی بیوی کو دیکھنے آجائیں۔

بنگالن ہے۔ مگر ہندی بولتی ہے ٹٹا فٹ.....

بڑی سندر ہے!"

ارے سندر ہے تو کیا ہوا ہے تو بیوہ۔

ابھی شادی ہوئے ڈیڑھ ماہ ہی ہوئے تھے کہ ایک دن وہ کام پر سے واپس آیا تو یہ دیکھ کر حیران رہ گیا کہ پرستی بالابے حد گھبرائی ہوئی کبھی دروازہ کے باہر جھانکتی ہے کبھی اندر چلی جاتی ہے۔ اس کو دیکھا تو ایک دم باہر نکل آئی۔

جیٹھی آئے ہیں دیش سے۔

کون بھئی؟ کہاں ہیں۔؟

پتہ نہیں جھولار کھکر بولے کہ کہدینا تمہارا بھائی آیا ہے۔ بہت ناراض تھے، میں نے کتنا کہا اندر آنے کو مگر وہ آئے نہیں، بلکہ کوئی جواب بھی نہیں دیا۔

سہد یو اٹھے پیروں نکلا تھا بھائی کو ڈھونڈنے، زیادہ کھوجنا نہیں پڑا تھا۔ وہ بازار کی ایک چائے کی دکان پر بیٹھے تھے چپ چاپ۔

چلئے گھر نہیں چلئے گا۔؟

کونسا گھر۔؟ گھر تو تم نے برباد کر دیا۔ باپ دادا کی عزت مٹی میں ملا دی تم چلو گھر، دیس..... میں تمہیں لینے آیا ہوں۔ اس کے بھائی نے بید غصہ سے کہا،

پہلے آپ تو گھر چلئے۔ پھر آپ جیسا کہیں گے ویسا ہوگا۔

کہو نکا کیا۔ سیدھی بات ہے۔ اس بنگال کو چھوڑ دو اور میرے ساتھ چلو، بہت کر چکے نوکری چلو وہیں دونوں جن کھیتی کریں گے۔ کم سے کم باپ دادا کی عزت تو بچی رہے گی۔ غصہ مرت ہوئیے۔ میں نے کچھ غلط نہیں کیا ہے۔

ارے یہ غلط نہیں ہے۔؟

کیا غلط ہے۔؟

کیا وہ بیوہ نہیں تھی۔؟ کیا بیوہ سے شادی

کہاں لکھا ہے کہ بیوہ سے شادی نہیں کی جاسکتی۔؟

اے اس کا بھائی بگڑ گیا۔

میں تم سے بحث نہیں کرنا چاہتا۔ سیدھے سیدھے کہتا ہوں کہ اس عورت

کو چھوڑ دو۔ نہیں تو.....

نہیں تو کیا - ؟

نہیں ہم لوگوں کو چھوڑنا ہوگا۔ تم کو۔

ٹھیک ہے پہلے آپ گھر چلیے۔ اس طرح سڑک کنارے بھان کرنا کیا اچھا لگتا ہے،

مگر میں اسکے ہاتھ کا کھانا نہیں کھاؤں گا۔

موت کھائیے گا۔ مگر چلیے تو۔۔۔۔۔

وہ گھر میں داخل ہوا تو پرتی بالانے گھونگھٹ نکالا۔ ساڑھی کے گوشے کو

گلے میں لپیٹ کر آگے بڑھی اور اسکے پاؤں کی مٹی جھوکر ہاتھ سر پر پھیرا۔ اسکے بھائی کا ہاتھ

غیر ارادی طور پر آشیراد کیلئے اٹھ گیا۔ دراصل اسے اندازہ نہیں تھا کہ وہ اتنی کمسن اور

اتنی خوبصورت ہوگی۔ سب سمجھ رہے تھے کہ وہ کوئی پکے عمر کی بیوہ بنکالین ہے، جس کو سہیلو

نے گھر ڈال لیا ہے۔ اپنے بھائی کے چہرے کا بھاؤ سمجھ کر سہیلو مسکرایا۔ اس نے پرتی

بالا سے پوچھا۔

کھانا تیار ہے۔ ؟

ہاں۔ !

پانی لے آؤ۔

اس کا بھائی چمک کر بولا۔ میں کھانا نہیں کھاؤں گا۔

براہمن کے ہاتھ کا پر و سا کھانا کھکر ادینگے آپ۔ ؟

میں کل چلا جاؤں گا۔ تم کو بھی چلنا ہے۔

سہیلو بولا۔ کل کی بات کل کرینگے۔ پہلے کھانا کھائیے۔

نہیں کھاؤں گا۔

اکی پرتی بالانے آگے بڑھی اور دھیر سے بولی۔

جیٹھ سے کہئے کھانا کھالیں، میں ابھاگن ضرور ہوں مگر اچھوت نہیں۔ میرے ہاتھ کا

کھانے سے دھرم بھر شٹ نہیں ہوگا۔ جو باپ لگنا ہے وہ مجھے لگے گا۔

اب انکار کی گنجائش نہیں تھی چنانچہ وہ بیٹھ گئے۔

دونوں بھائیوں نے کھانا کھایا اور دیر رات تک بات چیت کرتے رہے، طے یہ ہوا

کہ دونوں مع پرتی بالا کے گھر جائیں گے یعنی گاؤں —
گاؤں نے پرتی کو قبول نہیں کیا۔۔۔۔۔

بڑی تھو تھو ہوئی تھی۔ ایسا کبھی ہوا نہیں تھا گاؤں میں۔ کسی جگہ میں نہیں۔ ڈومنی چینی کو لوگوں نے رکھ لیا تھا داشتہ بن کے۔ رات کے اندھیرے میں اسکے گھر آنا جانا بھی ہوتا تھا مگر شادی کر کے کسی نے گھر کبھی نہیں بسایا۔ عورتیں دیکھ دیکھ کر جانیں اور سوسو طرح کی باتیں بتاتیں۔ بنگال ہے مگر فزات کیا ہے۔

براہمن۔؟ براہمن تو کبھی ہو گی نہیں۔ براہمن کیا کہا ر سے شادی کریگی۔؟
بھائی راند عورت جس گھر میں گھسی اس کا ستیہ ناس کیا۔
پھنسا یا ہے سہدیو کو۔

بنگالی لوگ جہیز دینے کے ڈر سے اکثر لڑکیوں کی رسی ڈھیلی کر دیتے ہیں۔

پرتی بالا ایک دم سے جھگٹی ہے۔ وہ کہیں نہ کہیں سے اس طرح کے جملے سن ہی لیتی ہے،

ہتک احساس اسکو جلائے ڈال رہا ہے۔ وہ غصہ سے ہمہ وقت تلملائی رہتی ہے۔ اس کا بس نہیں چلتا ورنہ وہ ایک دن بھی یہاں نہیں رہے۔ حالانکہ اسکی جیٹھانی اور جیٹھ اسکی کافی آؤ بھگت کر رہے ہیں۔ سہدیو اس کے دل کا حال جان رہا ہے۔ اس کی ساری دلی کیفیت کو سمجھ بھی رہا ہے۔ اسلئے صرف سات دن رہ کر لوٹ آیا۔ ان سات دنوں میں دو بہت اہم باتیں وقوع پذیر ہوئیں، ایک تو بلیا اس سے ملنے آئی اور ذرا سا ایک نیت پاتے ہی اس سے پیسہ مانگا بیٹھی۔

”کچھ پیسے ہوں تمہارے پاس تو۔۔۔۔۔ آج کل بہت تکلیف میں ہوں۔ تین مہینے سے بیمار ہوں،

سسرال والوں نے یہاں دھکیل دیا ہے۔“

سہدیو نے اس کو سو روپے کا نوٹ دیدیا۔

سہدیو کو افسوس نہیں ہوا۔ صرف حیرت ہوئی کہ کیا محبت میں بھی پیسے کو اتنا دخل ہے۔؟

کیا تمام چیزیں چل کر صرف ایک ہی مرکز تک پہنچ جاتی ہیں۔ پیسہ۔۔۔۔۔ اس زمانے کی غالباً سب سے

سفاک چیز۔ سب سے قابلِ نفرت چیز بھی ہے۔ مگر ٹھہرو۔ کیا واقعی یہ سفاک اور قابلِ نفرت چیز

پیسہ ہی ہے۔ یا وہ غریبی، وہ مجبوری، وہ مسلسل ترسندگی ہے جو زندگی کو رفتہ رفتہ ذلیل کرتے

کرتے اس حد تک پہنچا دیتی ہے کہ ایک محبوبہ اپنے محبوب کے سامنے پیسے کیلئے ہاتھ پھیلانے پر مجبور

ہو جاتی ہے۔ وہ جلیا سے آنکھ نہیں ملا پارہا تھا، اگر آنکھ ملا پاتا تو کم سے کم اتنا ضرور کہتا کہ تم نے محبت کی قیمت بہت کم آنکی ہے۔

جلیا سمجھ رہی ہے کہ سہدیو کیا سوچ رہا ہے۔ وہ پاؤں کے انگوٹھے سے زمین گریڈتی جا رہی ہے اور اسکی گرم ہتھیلی میں سو روپے کا مڑا ٹرانوٹ پسینے سے بھیکتا جا رہا ہے، ہلکے بخار میں دھیرے دھیرے سُکلتا بدن اب زیادہ دن نہیں ٹکے گا۔ جلیا جانتی ہے۔ یہ بھی اس کو معلوم ہے کہ سو روپے میں اسکا علاج نہیں ہو سکتا۔ مگر تھوڑی سی راحت، جہینہ بھر کی اُمید، دکھ اور غریبی کے اس پینتے ہوئے صحرا میں ہوا کا ایک ٹھنڈا جھونکا۔ پھر اس نے کسی غیر سے تھوڑے ہی کچھ مانگا ہے۔ سہدیو سے تو وہ کچھ بھی مانگ سکتی ہے۔۔۔۔۔ کچھ بھی۔۔۔۔۔ وہ نیچے جھکا ہوا سر اور پراٹھائی ہے تو آنسو کی دو چنچل بوندیں آنکھوں سے چھلک پڑتی ہیں۔ جلیا اسے اتنے صفائی سے چھپاتی ہے کہ اس کی طرف دیکھتا سہدیو بھی نہیں دیکھ پاتا۔

اور دوسری بات جو ہوئی وہ بھی کم حیرت انگیز نہیں تھی۔ جس دن وہ آنے لگا اس کے ایک دن قبل بھائی نے رات کے کھانے پر کہا۔

اب تو تم پتہ نہیں کب آؤ گے۔ ایک بات کا فیصلہ کر جاتے تو اچھا تھا۔

کون سی بات —؟ وہ چونک گیا تھا۔

یہی گاؤں گھر کی جائیداد کے بارے میں۔ اب تمہارے بھی پتے ہوں گے۔ میرے بھی ہیں۔ آگے

چلکر بچوں میں خون خرابہ کیوں ہو۔ بہتر ہے کہ ہم لوگ پہلے ہی کوئی فیصلہ کر لیں۔

آپ کیا فیصلہ کرنا چاہتے ہیں۔؟ سہدیو کو کافی حیرت ہوئی تھی۔

اب دیکھو نا۔ تم شہر میں کہتے ہو۔ اور بھگوان کی کرپا سے اچھا کھاتے ہو۔ تمہیں کمپنی کا گھر بھی

ملا ہوا ہے۔ تم وہ سب چھوڑ کر یہاں آنے سے تو رہے۔ تو کیوں نہ کولیری کا جو کچھ ہے تم لے لو،

اور یہاں کی زمین اور گھر لڈو کو دیدو۔ لڈو کو تم مانتے بھی بہت ہو۔

سہدیو بہت آسانی سے سمجھ گیا ہے۔ اسکے بھائی کی گفتگو صاف تھی۔ اتنے دنوں سے انکی

جو آد بھگت ہو رہی تھی۔ وہ بے مطلب تھوڑے ہی تھی۔ ابھی وہ کچھ بول بھی نہ پایا تھا کہ فیصلہ پڑتی بالا

نے کر دیا۔


جیسے جی ٹھیک کہہ رہے ہیں۔ ہم آخر گاؤں کی زمین لیکر کرینگے بھی کیا۔ ہمیں یہاں نہ رہنا ہے،

اور نہ بار بار آنا ہے۔ نہ ہی گڑبستی کرنی ہے۔

سہدیو نے نظر اٹھا کر پرتی بالا کو دیکھا۔ عورت نہیں جانتی کہ زمین ایک ایسی چیز ہے جس کی وجہ سے گاؤں سے رشتہ بنا رہتا ہے۔ اتنے زمانے سے، پرکھوں سے بنا ہوا یہ رشتہ آسانی سے نہیں توڑنا چاہیے، پھر بھی اس نے پرتی بالا کی بات نہیں اٹھائی اور اپنے بھائی سے بولا۔
ٹھیک ہے بھئی میں حقہ لڈو کو دیتا ہوں۔

سہدیو کے علاوہ صرف ایک آدمی اور ایسا تھا جس کے چہرے پر یہ سُن کر چمک اُگئی تھی اور وہ بھئی پرتی بالا۔

گاؤں سے ہمیشہ کیلئے رشتہ توڑ کر وہ خوش تھی!۔



وہ اتوار کا دن تھا اور وہ جو ناخن کے ساتھ جھریا گیا تھا۔ اس دن ٹھنڈ بہت تھی۔ سو واپس
میں جو ناخن نے ایک چائے کی دکان پر روک لیا۔

اُد چائے پی لو بہت ٹھنڈ ہے۔!

وہ دونوں وہیں چائے پینے لگے۔ وہیں سڑک کے کنارے بید کی جھوڑیاں اُلٹ کر بیٹھی
ہوئی چند کوئلہ بیچنے والی عورتیں بھی چائے پی رہی تھیں۔ ان میں سے ایک بہت دیر تک غور سے سہدیو
کو دیکھتی رہی۔ پھر دھیرے سے اٹھ کر اسکے پاس چلی آئی۔

سہدیو بھیا ہونا۔؟

اپنا نام سن کر وہ حیرت زدہ رہ گیا۔ غالباً اسکی حیرت کو بھانپ کر عورت بولی۔

ہمکو نہیں پہچانے۔؟

کہیں کچھ تھا جو جانا پہچانا لگ رہا تھا۔ اسکی آواز، آنکھیں، چہرہ، کوئی چیز ایسی ضرور
تھی جو اپنی شناسائی کا یقین دلارہی تھی۔ مگر دماغ پر زور دینے کے باوجود وہ اس بوڑھی
عورت کو پہچان نہیں سکا۔ ادھر جو ناخن بھی حیرت میں تھا۔ عورت بولی۔

ہم ختمو نیا میں بھیا رسول پور والی۔!

ایکدم سے جیسے گھپ اندھیرا ہو گیا۔ جیسے ذہن کی ساری بتیاں اچانک بجھ گئیں، اس کو ایسا لگا جیسے پوچھ رہی ہو۔ عرفان کے ابو کہاں ہیں۔؟ جیسے وہ مانگ رہی ہو۔ عرفان کے ابو کو لا دو، اب بہت دن ہو گیا ہے۔۔۔۔۔

جو ناخن سہدیو کی اڑی ہوئی رنگت اور سوکھتے ہوئے ہونٹوں کو دیکھ کر ایکدم سے خائف ہوا اٹھا۔

کیا بات ہے سہدیو۔۔۔۔۔ یہ عورت کون ہے۔

جو اب خاتون نے ہی دیا۔

ہم ختمو نیا ہیں بھیا رسولپور والی۔ بھیا ہم کو پہچانے نہیں۔ ہمرے میاں انہیں کے ساتھ کام کرتے تھے۔ ای ایکبار ہمرے گھر بھی گئے تھے۔ ہمرے گھر کا کھانا بھی کھایا تھا۔۔۔۔۔

مَت بولو۔۔۔۔۔ اور کچھ مت بولو۔۔۔۔۔ بھگوان کیلئے۔۔۔۔۔

تیزاب آنکھوں میں پڑا ہے، دماغ پر انڈیلا گیا ہے۔ یا ساری کائنات اس زہر اب میں ڈبو دی گئی ہے۔ شدید جلن کا ایکدم تیکھا، ناقابل برداشت احساس۔۔۔۔۔

جو ناخن اس کو بازو سے پکڑ لیتا ہے۔

سہدیو کیا بات ہے؟ تمہاری طبیعت تو ٹھیک ہے۔

وہ رفتہ رفتہ اپنے آپ کو پاتا ہے۔ اپنے آپ کو دریافت کرتا ہے، اس جگہ کو محسوس کرتا ہے جہاں وہ کھڑا ہے۔ اس عورت کو پہچان جاتا ہے جو بے حد حیرت سے اسکی طرف دیکھ رہی ہے۔ اور تب وہ ڈرتا ہے کہ شاید آج اس سے جواب طلب کیا جائیگا۔ آج ختمو نیا اس سے ضرور معلوم کر کے رہیگی کہ رحمت میاں کہاں ہے۔

ایں بھیا ہم کو پہچانے نہیں۔؟

وہ پہچان گیا ہے۔ چہرے کا جھڑیوں کے پیچھے، جھجھی ہوئی آنکھوں کے اندر، بیدار اس چہرے کی دوسری طرف وہ خوبصورت، ہنس مکھ بے ساختہ بولنے والی، بے ساختہ ہنسنے والی عورت صاف دکھائی دی اس ڈر سے کہ کہیں وہ کچھ پوچھ نہ لے، اس نے خود ہی پوچھا

بابا ٹھیک ہیں۔؟

بابا کو گذرے تو زمانہ ہو گیا۔

اوہ..... اچھا بیمار تھے کیا۔؟
 بیمار کیا تھے بھیا، بس بیٹے کا سوگ لے گیا۔
 مگر تم یہاں کب آئیں۔

ہم کو آئے تو چھ برس ہو گیا۔ وہاں رہتی تو کیا کرتی بھیا۔ وہی خانصاحب لوگوں
 کالات جو تاملتا۔ سو یہاں چلی آئی کہ بھیک مانگ کر جی لونگی مگر رسو لپور میں نہیں رہوں گی۔
 وہ کسی اندرونی انجانے خوف سے عرفان کے بارے میں کچھ نہیں پوچھتا۔ وہ خود ہی بتلاتی ہے
 ہمارا عرفان اب بڑا ہو گیا ہے۔ بڑے اسکول میں پڑھتا ہے یہیں تو ہم کو منع کرتا ہے کہ
 کوئلہ مت بیچو۔ ہم بولے بھیا کہ جب تم کمانے لگو گے تب نہیں بیچیں گے۔
 اس کے میلے بوڑھے چہرے پر تھوڑی سی چمک آجاتی ہے۔ اسکے ساتھ بیٹھی عورت
 اٹھ کر کھڑی ہو جاتی ہے۔

اے نتونیا گھر نہیں چلو گی۔؟

ٹھہر داتنے دن پر ہمارا دیور ملا ہے، پھر وہ سہدیو سے بولی۔

کہاں کام کر رہے ہو بھیا، کون کولیری میں؟

موہنا کولیری میں ہوں بھابی۔ کسی دن آؤنا۔ کسی سے بھی پوچھ لو گی کہ لوڈر سہدیو کا گھر

کون ہے تو وہ بتا دے گا۔

اچھا بھیا آؤں گی کسی دن۔!

وہ ٹوٹ کر ہی کوسر پر رکھ کر نہیں بلکہ اڑھ کر ان عورتوں کے ساتھ چلی گئی۔ جو نا تھن بڑی دیر

سے صبر کئے ہوئے تھا۔ جیسے ہی وہ بالو گادا کی گپڈنڈی پر مڑے اس نے بے صبری سے پوچھا۔

کون تھی یہ عورت۔؟

سہدیو اسکو جواب نہیں دیتا۔ چھ برس سے وہ یہیں ہے۔ اسی کولفیلڈ میں، وہ جھوڑی میں

بھر کر، کھلی کھلی گھوم کر کوئلہ بیچتی ہے۔ کیا اس کو معلوم ہے کہ رحمت میاں کے ساتھ کیا ہوا تھا۔؟

کیا وہ جانتی ہے کہ وہ کونسی کولیری ہے۔ اس کولیری کی کون سی گپھا ہے۔ اس گپھا کا وہ کون سا
 تاریک گوشہ ہے، جہاں اسکے بیٹے کا باپ، اس کے سرتاج، اس کی خوشی، اس کی ہنسی، اس کی جوانی
 اسکی تازگی، اسکی ساری کائنات سونپی پڑی ہے۔ شاید وہ نہیں جانتی، شاید وہ اس سے پوچھے،

.... کیا جواب دیگا وہ۔؟ کیا بتا دیگا۔؟ سب کچھ، ذرا ذرا، پوری تفصیل کے ساتھ، یا پھر وہ چپ رہ جائے گا جیسے وہ تب چپ رہ گیا تھا جب رحمت میاں باپ اس سے ملا تھا۔ مگر رحمت کے باپ اور ختونیا میں بہت فرق ہے۔ وہ اتنی آسانی سے دھوکہ نہیں کھائے گی۔ اتنی آسانی سے بہل نہیں سکتی۔

جوناتھن پھر اپنا سوال دہراتا ہے،

یہ عورت کون ہے۔؟ میں نے اسے کبھی نہیں دیکھا۔ اس کو دیکھ کر تم اتنا پریشان کیوں ہو گئے تھے اس کا ایک بڑا قرض ہے مجھ پر۔!

سود والا ہے یا بغیر سود والا۔؟

مذاق مت کرو۔ یہ عورت مجھ کو نہ ملتی، کبھی نہیں ملتی، زندگی بھر نہیں ملتی تو اچھا تھا۔

اب میں تم سے اور کچھ نہیں پوچھوں گا۔!

کبھی بتاؤں گا میں خود ہی، بڑی لمبی کہانی ہے۔

گھر پہنچ کر اس نے تمبیلا دیوار کے ساتھ لگا کر کھڑا کر دیا اور خلاف معمول برآمدے میں کبھی ننگی چار پائی پر لیٹ گیا۔ دوسرے بیشتر لوگوں کی طرح وہ بھی تقریباً ہر اتوار کو صبر یا جاتا تھا اور ضرورت کی خاص چیزیں جس میں سبزی اور کبھی کبھی گوشت بھی شامل ہوتا تھا لے آتا تھا، لیکن ہر اتوار کو وہ پرتی بالا کو پکار کر تمبیلا اس کے ہاتھ میں پکڑا کر خود آنگن میں رکھے پانی کے ڈراما کے پاس پہنچ جاتا، وہاں اچھی طرح ہاتھ منہ دھوتا تب جا کر چار پائی پر بیٹھتا۔ مگر آج وہ ایسے چپ چاپ آکر لیٹ گیا کہ پرتی بالا کو تشویش ہو گئی۔

کیا بات ہے۔؟ ایسے کیوں لیٹ گئے۔ طبیعت تو ٹھیک ہے نا۔؟

اس نے آنکھیں جو ذرا کی ذرا بند کر لی تھیں، کھول کر پرتی بالا کو دیکھا اور دھیرے سے بولا،

آج خاتون ملی تھی۔!

کون۔؟

ختونیا۔ تم کو رحمت میاں کا قصہ بتایا تھا نا، اسی کی بیوی.....

اچھا وہ..... ابھی تک زندہ ہے۔؟

تمہارا کیا خیال ہے اس کو مر جانا چاہیے تھا۔؟

نہیں نہیں..... پرتی بالا گھبرا گئی۔ میرا مطلب ہے اتنا بڑا حادثہ ہوا اسکے ساتھ، اتنا بڑا صدمہ تو کسی کی بھی جان لینے کیلئے کافی ہے۔

تم کو یاد ہے۔؟ اس کا ایک لڑکا بھی تھا۔؟ اب وہ جوان ہو گیا ہے۔

اچھا۔؟

وہ یہیں جھریا میں پڑھ رہا ہے۔ ہائی اسکول میں۔

چلو اسکے اچھے لوٹ آئیں گے۔!

سہدیو نے کر دٹ لیکر غور سے اس کی طرف دیکھا پھر پوچھا۔

کیا واقعی اسکے اچھے دن لوٹ آئیں گے۔؟ ایسے دن جیسے رحمت میاں کی زندگی میں

تھے۔؟

پرتی بالا تلملا گئی اس سوال پر۔ جواب وہ دے سکتی ہے، ہر عورت دے سکتی ہے، مگر دگی

کوئی نہیں، خانگی زندگی کا سکھ، چاہے اوپر چھپر ہو یا نہ ہو۔ چاہے فرش پر بستر پڑا ہو یا نہ ہو،

چاہے ساڑھی تار تار ہو گئی ہو۔ چاہے پیٹ میں مٹھی بھر ان بھی نہ ہو، مگر مضبوط بانہوں کا حصار

چوڑی بال بھری چھاتی کا لمس اسکی ان خوشیوں کی ضمانت ہوتا ہے جو اسے پھر کبھی میسر نہیں آتی،

یہ خوشیاں جو شاید دنیا کی ہر عورت کیلئے سب سے اہم ہوں،

پرتی بالانے ہوشیار عورتوں کی طرح بات بدل دی۔

اسکو لائے نہیں ساتھ، میں بھی دیکھتی ذرا،

اس نے آنے کو کہا تو ہے۔!

کیا کرتی ہے وہ۔؟

کوئلہ بیچتی ہے۔

کوئلہ بیچتی ہے۔؟ پڑھاتی کہاں سے ہے لڑکے کو۔؟

پتہ نہیں۔ شاید اور کوئی کام کرتی ہو۔

ادھر وہ باتوں میں مصروف تھے ادھر دونوں لڑکوں نے موقع کا فائدہ اٹھا کر

تھیلے کو الٹ دیا، ہر ہفتہ سہدیو ان کے لئے جھریا سے کچھ نہ کچھ لے آتا تھا۔ کبھی میٹھانی، کبھی

بسکٹ، کبھی کوئی نکلین چیز، اسی کی تلاش تھی ان کو۔ ماں کی نظر پڑی ان پر تو وہ دوڑی۔
اے ری سر بوناش کو رے چھی۔

وہ کبھی کبھی بے ساختہ بنگلہ بول اٹھتی تھی۔ اور تب سہدیو کو مزہ آجاتا تھا، مگر آج
اس کی بنگلہ سن کر بھی وہ چپ ہی رہا۔

جس دن ختونیہ اس کے یہاں آئی یعنی دوسرے اتوار کو اس دن بھی چپ چپ ہی
رہا زیادہ تر باتیں پرتی بالا ہی کرتی رہی۔

آپ کو کتنا مل جاتا ہے کوئلہ بیچنے سے دن بھر میں۔؟
سہدیو کو بڑا غصہ آیا، کبھی عورت چاہے کوئی ہو سب سے پہلے سوال پیسے کا
کرے گی۔ چاہے وہ لکھتی کی بیوی کیوں نہ ہو۔

پانچ چھ روپیہ۔!

چھ روپیہ۔؟ پرتی بالانے تعجب کا اظہار کیا تو سہدیو بولا۔
تم بھی چل دو کل سے اپنی جیٹھانی کے ساتھ۔

ختونیہ جلدی سے بولی۔ ارے یہ کیوں جائیگی کوئلہ بیچنے میں تو اچھا گن تھی۔ میرا نصیب
جل گیا تب نازکنا پڑا گھر سے۔ اللہ ایسا دن کسی کو نہ دکھائے۔

اس کے آخری جملے میں جو درد تھا اس نے اچانک سارے ماحول کو سنجیدہ کر دیا۔
سہدیو نے ڈرتے ڈرتے اسکی طرف دیکھا کہ کہیں نہ وہ کچھ پوچھ بیٹھے مگر کچھ پوچھنے کی بجائے وہ
خود ہی بولی۔

ہم کو تو بھیا شروع سے اندازہ ہو گیا تھا۔ عرفان کا ابو ایسا آدمی تھا ہی نہیں، سو جب
نکو کی چھٹی آئی کہ وہ کسی عورت کے ساتھ بھاگ گیا ہے اسی وقت کہہ دیا کہ یہ غلط ہے۔ ان کو کچھ
نہ کچھ ہو گیا ہے۔ یہ بات تو یہاں آنے پر معلوم ہوئی کہ ان کے ساتھ کیا ہوا۔ وہ بھی دو برس بعد،
پرتی بالادال چن رہی تھی۔ تھالی زمین پر رکھ کر پوچھا۔

دیدیم تم کو معلوم ہے کیا ہوا تھا۔؟

ہاں یہاں آنے کے بعد میں پتہ لگایا۔ سر سا کو لیری بھی گئی۔ بہت سے لوگوں سے پوچھا۔

تھوڑا تھوڑا بہت سے لوگوں نے بتایا۔ کچھ دن کے بعد جگیش سے بھنیٹ ہوئی، ست گانواں والا وہ بھی تو سہدیو بھیا کے ساتھ ہی کا کرتا تھا۔ اسی نے پوری بات بتائی۔!

سہدیو کو ذرا سا اطمینان ہوا، چلو اچھا ہوا اس کو بتانا نہیں پڑا کچھ، پرتی بالا ادھی میں ڈال ڈال کر لوٹی تو دوسرا سوال کیا۔

عرفان کو معلوم ہے یہ سب کچھ۔؟

خاتون دھیمے سے مسکرائی۔ بھلا معلوم نہیں ہوگا۔ وہ آٹھ سال کا تھا۔ چار کلاس میں پڑھ رہا تھا جب اسکے ابو کا انتقال ہوا، یہاں آیا تو وہ اکثر سرساکو لیری بھاگ جاتا، کبھی کبھی تو دن دن بھر وہیں رہتا مگر ادھر تین چار سال سے اس نے ادھر جانا چھوڑ دیا ہے۔

تم سے کچھ بولا نہیں۔؟

کیا بولے گا۔ ایک دن اس نے کہا تھا۔

اماں! ابو کی میت سرساکو لیری کی کسی بندگپھا میں ہے۔ کیا اب اس کو نکالا جاسکتا ہے؟ کیا کرو گے اس کو نکال کر کے۔؟

میں سوچتا تھا۔ تھانہ میں لکھا دوں کہ میرے باپ کو ان لوگوں نے مار دیا ہے، اور وہاں سے لاش نکل جائے تو بات ثابت ہو جائے گی۔

پہلے پانچ سال بعد کیا بچا ہو گا وہاں، ہڈی بھی مٹی ہو گئی ہوگی۔

پھر اس نے کچھ نہیں پوچھا۔ جا کر چپ چاپ سے اپنی چار پائی پر لیٹ گیا۔ بہت دیر کے بعد میری نظر اس پر پڑی، دیکھا تو وہ رو رہا تھا۔ ادھا تکیہ بھیک گیا تھا۔ اس کے آنسو سے۔

اب نہیں پوچھتا کچھ۔؟

نہیں اب نہیں پوچھتا کچھ، صرف ہم کو منع کرتا ہے کہ کوئلہ مت بچو۔ ایک دن جی جل گیا۔ بولی کوئلہ نہیں بچو گی تو کھانا کہاں سے چلیگا۔ تمہاری پڑھائی کیسے ہوگی۔ اسی دن جو صبح گھر سے نکلا تو دن بھر غائب رہا۔ رات ہو گئی اس کا کوئی پتہ نہیں، میں پریشان کہہاں رہ گیا۔ اس سے پوچھا کوئی پتہ نہیں۔ آٹھ بجے آیا بولا میں نے دو جگہ لڑکا پڑھانے کا کام کر لیا ہے۔ اب تم کو میری فکر نہیں کرنی ہوگی۔ پھر وہ سہدیو سے بولی، بھیا بڑا آنی ہے، بڑا غصہ ور کسی کی بات برداشت نہیں کرتا۔ اپنے باپ کی طرح نہیں ہے۔

سہدیو اس موضوع کو جاری رکھنا نہیں چاہتا۔ چاہتا ہے کہ رحمت کا ذکر نہ ہو، اسکی کوئی بات نہ چلے مگر پرتی بالا کو کیا معلوم کہ ہر سوال جواب اس کو یادوں کے ٹھنور میں دھکیلتا جا رہا ہے۔ ایک نامعلوم شخصے میں کتا جا رہا ہے۔ اس لئے اس نے بات بدلنے کیلئے پوچھا۔
 جگیشہ آجکل کیا کر رہا ہے؟

اے بھیا او تو بہت بڑا آدمی ہو گیا ہے۔ بہت بڑا ٹھیکیدار۔ ست گانواں میں وہ اتنا بڑا مکان بنوایا ہے کہ پوری پلٹن اس میں سما جائے۔ اونچا اتنا ہے کہ دیکھو تو سر کی ٹوپی گر جائے، وہی بچارا تو بڑا مدد کیا شروع شروع میں چہر اسی لوگ کو لہ نہیں اٹھانے دیتے تھے۔ وہی بولدیا تو اب کوئی کچھ نہیں بولتا۔ وہی بولا ہے کہ عرفان کو کام میں لگا دیگا۔ ابھی عمر کم ہے۔
 اس کو تعجب نہیں ہوا جگیشہ کے بارے میں سن کر۔ وہ شروع ہی سے کپل سنگھ کیساتھ لگا رہا تھا۔ ظاہر ہے اسی کی رسی پکڑ کر اوپر بھی اٹھا ہوگا۔

پرتی بالا پھر سچ میں ٹپکی۔

دیدی کھانا تیار ہو گیا ہے۔

خاتون چونکی۔ ہم کھانا نہیں کھائیں گے۔ بیکار میں کسی کا دھرم.....

پرتی بالا بہت زور سے سنسی۔ میں آپ کا سنکوچ سمجھ رہی ہوں، مگر یہ تو پہلے ہی آپ کے یہاں کا کھانا کھا کر اپنا دھرم گنوا چکے ہیں۔ چلئے اٹھئے۔ پرتی بالانے اسکا ہاتھ پکڑ کر اٹھا لیا۔

خاتون اٹھتے ہوئے بولی۔

بڑی سندر ہے ہماری دیورانی۔ ہم سمجھ گئے بھیا اپنی پسند سے بیاہ کئے ہو۔

سہدیو سنس کر بولا۔ میں نے کہاں کیا بیاہ بھابی۔ اسی نے کر لیا ہے۔ تمہاری دیورانی نے پرتی بالا تک کر بولی۔ اب اتنا صاف جھوٹ تو مت بولو۔ تم نے نہیں کہا تھا میرے دادا کو؟ کیا کرتا تمہارا بھائی اتنا پریشان تھا کہ مجھ سے اس کی پریشانی دیکھی نہیں گئی۔

خونیا چھ برس سے اس علاقے میں رہ کر جان گئی ہے کہ بنگلہ میں دادا بڑے بھائی کو

کہتے ہیں۔ چنانچہ اس نے پرتی بالا سے پوچھا۔

تمہارا بھائی یہیں رہتا ہے۔؟

جو اب سہدیو نے دیا۔ رہتا تھا، اب نہیں رہتا۔ مجددار بابو۔ ہمارے ساتھ سرساکویری
میں بھی تھا۔ ہم دونوں کو ایک ساتھ ہی نوکری سے نکالا گیا تھا۔

ارے وہی.....! وہ چونکی پھر سہدیو سے بولی۔ تم کو بھی تو وہ لوگ بہت مارا تھا
سر پھاڑ دیا تھا۔ بچنے کی امید نہیں تھی۔ تم دو مہینہ اسپتال میں بھی تھے۔ مجھے سب معلوم ہوا یہاں
آکر۔ مگر بھیا اتنی بڑی کولوری میں جب کوئی نہیں بولا تب تم کیوں اتنی رات کو اکیلے نکل
گئے تھے۔ اگر تم کو کچھ ہو جاتا بھیا.....

سہدیو پہلی بار اس موضوع پر دھیرے سے بولا۔

مجھے آج بھی اس بات کا قلق ہے کہ میں اس کے لئے کچھ کر نہ سکا۔

تم کیا کرتے بھیا۔ میرا ہی نصیب خراب تھا۔ اگر نصیب نہ خراب ہوتا اتنی دور پردش میں آکر
مجھے غصہ اس بات کا تھا کہ انہوں نے لاش کیوں برباد کر دی۔ مت دیتے معاوضہ

مگر لاش تو دیدیتے۔

ہاں بھیا ایک بار مرانہ دیکھ لیتے ہم لوگ تو صبر آجاتا۔

اس کی آواز میں کہیں کوئی کپکپا ہٹ، کہیں کوئی لکنت نہیں تھی۔ مگر آنسو ابل کر آئے
اور چھلک کر رخساروں پر بہہ آئے، خالون نے آہستہ سے اپنل کا کونہ اٹھایا اور ان بہتے آنسوؤں
کو پونچھ لیا۔

ماحول ایک بار پھر غم انگیز ہو گیا۔

میں تمہارا بھی گنہگار ہوں بھابی کہ میں تمہیں اس بات کی خبر نہ دے سکا۔ مجھے دراصل کبھی
ہمت ہی نہیں ہوئی رسو پور جانے کی۔ میں سوچتا تھا میں کیسے سامنا کر پاؤں گا تمہارا۔ کیا
بتاؤں گا تمہارے بیٹے کو اور اس آدمی کیلئے الفاظ کہاں سے لاؤں گا جو رات دن اپنے بیٹے کی
سدا متی کیلئے دعا مانگتا رہا ہے۔ اتنا سا ہس مجھ میں کبھی نہیں تھا۔ آج بھی نہیں ہے۔


اب روکنے کی کوشش کے باوجود سہدیو ان آنسوؤں کو روکنے میں ناکام ہو گیا ہے
جبکو نو سال سے روکے روکے اس کا سارا وجود پھرا گیا ہے۔

خونیا کھڑی ہوئی۔ دو قدم آگے بڑھ کر سہدیو کے سر پر ہاتھ رکھا۔ ایسے جیسے وہ اسکی

ماں ہو اور بولی۔!

بُھیا اس میں تمہارا کیا تصور تھا۔ یہ تو ہمارے بھاگ میں بدلتا تھا۔

پرتی بالا حیران کھڑی ہے۔ وہ دیکھ رہی ہے آنسو سہدیوں کے رخساروں سے بہکر اس کی گردن میں اتر گیا ہے۔ رونے کی آواز نہیں ہے۔ صرف کھوڑی کھوڑا کھوڑا کانپ رہی، ادھر ختو نیا کا اس کے سر پر رکھے ہاتھ پر ختو نیا کی آنکھوں سے برسنے والی بوندیں ٹپاٹپ رہی ہیں، پرتی بالا سوچتی ہے ان دونوں میں کیا رشتہ ہے۔



سہدیو کو سب خبر مل رہی ہے۔

کولیری مزدور سنگھ کی مٹنگ ہوئی تھی۔ اس بات پر تشویش کا اظہار کیا گیا ہے کہ کل تین برسوں میں کولیری مزدور سنگھ کی ساکھ موہنا کولیری سے اکھڑ گئی ہے۔ اور اتنی اکھڑ گئی ہے کہ اس سال چندہ کے وقت شاید پچیس فیصد سے زیادہ ٹکٹ نہیں کٹ سکے۔ پی۔ این در ما بہت پریشان ہے اب وہ چھوٹا موٹا لیڈر نہیں ہے کولفیلڈ کا۔ اس سارے علاقے کا سب بڑا انتیلا ہے۔ اس کے رب اور دبیلے کا یہ عالم ہے کہ اس کے سامنے کھڑا ہو کر بات کرتے ہوئے اچھے اچھوں کی ٹانگیں کانپتی رہتی ہیں۔ پانچ ڈیہہ سے سونا ڈیہہ تک پچاسوں کولیریوں میں اس کا جھنڈا لہرا رہا ہے، اب پی این در ما کو اتنی فرصت کہاں ہے کہ وہ کولیریوں کی دیکھ بھال کرتا رہے۔ ادگھاٹنوں اور بڑی بڑی پارٹی مٹنگوں سے اس کو فرصت ہی کہا ملتی ہے۔

جس طرح پہلے زمانے میں حکمران لوگ علاقے فتح کر کے اپنا ناماندہ مقرر کر کے آگے بڑھ جاتے تھے، ویسے ہی پی، این در مانے تمام چھوٹے درجے کے لیڈروں اور خیر خواہوں کو مقرر کر دیا ہے، موہنا کولیری اکھ بابو، گھوشال بابو، دلدار خاں، اور رام بھجن پانڑے کے سپرد کر دی گئی ہے۔

اکھ بابو ویسے آدمی تو ٹھیک ہے۔ سیاسی سمجھ بوجھ کے علاوہ ٹریڈ یونین ازم کا تجربہ بھی ان کے پاس ہے۔ غیب بس اتنا ہے کہ پیٹے بہت ہیں۔ انگلش پیٹے ہیں۔ اور اتنی زیادہ پیٹے ہیں

کہ ٹھیک سے آنکھ بھی نہیں کھول سکتے، چنانچہ ان اُدکھلی آنکھوں سے کچھ دکھائی دیتا ہے تو کاموں کی کسی ہوئی چھاتیاں، کمر اور سڈول پنڈلیاں، عورت انکی دوسری بڑی کمزوری ہے اور اس بات کو تقریباً سمجھی جانتے ہیں۔ چنانچہ ٹھیکیدار اپنی جائز اور ناجائز حرکتوں کیلئے لچھی پور ڈھال اور کبھی کبھی کلکتہ سے پیشہ ور عورتوں کو بلا کر ان کی نواب گاد سجا دیتے ہیں۔ اب بھلا بتلائیے اسے میں الگھ بابو اگر ٹھیکیدار کا کام نہیں کریں گے تو کیا مزدوروں کا کریں گے۔ یہ کمبخت، بد ذات، مزدور کے جاتی ہوئی نوکری بھی بچا دیں تب بھی پچاس روپیہ دینے میں دم نکلتا ہے، مانو الگھ بابو بھیک مانگ رہے ہوں ارے سو پچاس تو یہ ٹھیکیدار بغیر مانگے جیب میں بھر جاتے ہیں، اگر ٹھیکیدار نہ ہوتے تو وہ تو بھیک مانگتے نظر آتے۔

گھوشال بابو بڑے مزے میں ہیں۔ اب انھوں نے کھانکے کمرے پر صدی کا اضافہ کر دیا ہے۔

خوب کلف لگا ہوا کھڑکھڑاتا لباس پہنتے ہیں، سیر اور سندری دولوں سے پرہیز ہے۔ باضابطہ کبھی نہیں پیتے۔ کسی پارٹی وارٹی میں چل گئی تو دوسری بات ہے۔ ان کو تو بس ایک ہی نشہ ہے، پیسہ کمانے کا نشہ، سو وہ جہاں موقع پاتے ہیں۔ نوچ لیتے ہیں، مزدوروں سے پانچ پانچ دس دس روپیہ بھی وصول کر لیتے ہیں انہیں غار نہیں ہوتا۔ پی این ورما کے نزدیک کا آدمی ہے۔ اس لئے وہ ہارٹ صاحب اور لوکس صاحب دولوں اس سے دھونستے ہیں۔ جس آفس میں داخل ہوتے ہوئے انہیں کبھی خفقان ہوتا تھا۔ بدن پر خوف کا لرزہ طاری ہو جاتا تھا۔ اس میں اب ایسے داخل ہوتے ہیں۔ ایسی بے تکلفی سے کرسی کھینچ کر بیٹھتے ہیں جیسے یہ ان کا اپنا آفس ہو۔ وہ ہارٹ صاحب اور لوکس صاحب سے مزدوروں کا چھوٹا موٹا کام کروانے کے مزدوروں سے تو وصول کرتے ہی ہیں۔ ساتھ ہی منجمنٹ کی چھوٹی موٹی زیادتیوں کو دبا کر وہ ہارٹ صاحب اور لوکس صاحب کی خوشنودی بھی حاصل کئے رہتے ہیں، یہ اسی کا کرشمہ ہے کہ بھوس بنگلہ میں لپ سٹرک انھوں نے ایک پختہ مکان بنوایا، سمنٹ کمپنی کا۔ اینٹ کمپنی کی، لوہا کمپنی کا۔ بس مزدوری بھر خرچ آیا وہ بھی ٹھیکیداروں نے پورا کر دیا۔ دن رات نوٹ کے چکر میں ایسے پڑ گئے ہیں گھوشال بابو کہ اب کوئی دوسری چیز انہیں نظر نہیں آتی۔

دلدار خاں اور رام بجن پانڑے کو لیڈری سے کوئی دلچسپی نہیں ہے۔ وہ تو ٹیکیدار کی کیلئے اس لائن میں آئے تھے۔ اور وراما سب کے ایک اشارے سے ان کا کام ہو گیا۔ کمپنی کو بھی ٹھیکہ دینا ہی تھا کسی نہ کسی کو سوا نہیں کو ویدیا کم سے کم یہ دو آدمی تو ہاتھ میں رہیں گے۔

مزدور سنگھ کے آفس میں کافی بھٹیڑ رہتی ہے۔ مگر مزدوروں کی نہیں، اس لوٹ میں مقصوڑا بہت حصہ لینے کے لالچ میں کچھ ابن الوقت قسم کے لوگوں کا مجمع۔ خوب خوش گسپاں چلتی ہیں مزدوروں کا ذکر نہیں ہوتا۔ ان کے مسائل پر بات نہیں ہوتی۔ بس یونین اور درما صاحب کے کارنامے بیان کئے جاتے ہیں۔ ایک دوسرے کی داہ داہ ہوتی ہے۔ مزدور اب اس تمام بھٹیڑ سے نفرت کرنے لگے ہیں۔ مزدور سنگھ کے کرتا دوسرا لوگوں سے انہیں گھن آنے لگی ہے، وہ اب اتنے بے وقوف نہیں رہے کہ بدسرحی پاہا بانک دیا۔ اب وہ سمجھنے لگے ہیں۔ کم از کم اتنا ضرور جان گئے ہیں کہ کون کام کر رہا ہے۔ اور کون نوچ کھسوٹ کر اپنا گھر بھر رہا ہے، منہ سے کوئی کچھ نہیں بولتا چاہے مصلحت سے چاہے خوف سے مگر اندر نفرت کا ایک شعلہ ضرور لہک رہا ہے۔

سہدیو یہ سب اچھی طرح جانتا ہے شروع سے اس کو معلوم ہے کہ یونین امداد باہمی کا ایک ایسا ادارہ ہے جس کو مزدوروں سے کوئی دلچسپی نہیں ہے۔ کوئی نہیں دیکھتا کہ کون جی رہا ہے اور کون مر رہا ہے۔ حد تو یہ ہے کہ اس یونین کی بنیاد کا پہلا پتھر رکھنے والے اور اسی یونین کیلئے اپنی جان گنوانے والے لالہ دیپ نارائن کو بھی لوگ بھول گئے ہیں۔

پچھلی تین برس اتوں نے بن تلسی کی بھارتیوں پر جمع ہوا خون دھو دیا ہے۔ ویسے بھی ان غریب مزدوروں کے خون میں اتنی لال اور اتنا جماؤ کہاں کہ زیادہ دن تک دکھائی دے سکے، سیاہ زمین لہو کی ساری سُرخ کو آہستہ آہستہ جذب کر لیتی ہے۔ ایک بیوہ عورت کی مخنونا نہ چنیں، ایک بوڑھی ماں کی ناموش بہتی ہوئی آنکھیں اور تین معصوم بچوں کی سسکیاں۔ کتنی جلدی معدوم ہو جاتی ہیں سب۔ تیرہ دن کے بعد پھر پیٹ کی فکر ہوتی ہے۔ ہمدردی سے سر پر رکھے ہوئے ہاتھ اٹھائے جاتے ہیں۔ اور تب اوپر کھلا ہوا نیلا بے رحم آسمان ہوتا ہے۔ اور نیچے سخت، پتھر ملی، کٹھور، اور سیاہ دل زمین، اور فضا میں چاروں طرف

بھوک کے بگولے لہراتے ہیں۔ بچوں کے سوکھے ہونٹ اور ترستی ہوئی آنکھیں کلیجہ نوچنے لگتی ہیں۔ تب فکر و امن گیر ہوتی ہے کہ کچھ کرنا ہوگا۔ اب بغیر کچھ کئے گزارہ نہیں۔

چنانچہ لالہ دیپ نارائن کی ماں اور بیوی دونوں لوڈنگ کی نوکری کر لیتی ہیں، بوڑھی جھوڑی بھر کو ملہ لیکر پلتی ہے تو پسینہ پسینہ ہو جاتی ہے۔ پاؤں لڑکھڑاتے ہیں۔ اب گری کہ اب گری، بہوز زیادہ تر اس کے ساتھ رہتی ہے کہ کہیں بوڑھی کا پاؤں پھسلے تو وہ اس کو سنبھال لے۔ بے وقوف سنبھال سکے گی اسے؟ اب خود اس میں کتنی طاقت رہ گئی ہے۔

مگر قدرت بھی کتنی ستم ظریف واقع ہوئی ہے۔ بہو جو ہر اپنی ساس پر نظر جمائے رہتی تھی کہ کہیں گرنہ جائے۔ وہ نہیں گری۔ گری خود۔ وگن اور عارضی پلیٹ فارم کے درمیان لگے تختے سے بھری جھوڑی لئے وہ ایسا پھسلے کہ ایک دم نیچے ریلوے لائن پر ہاگری۔ کمر میں ایسی چوٹ آئی کہ اٹھ ہی نہ سکی بلکہ کچھ دیر کیلئے تو بے ہوش ہی ہو گئی۔ اس کو گرتا دیکھ کر ساتھ کی عورتیں دوڑیں۔ لوڈنگ باہر دوڑے۔ آفس خیر پہنچی تو وہاں سے ڈھیر سارے لوگ پہنچ گئے۔ اسکو اٹھایا گیا۔ ڈاکٹر نے بتایا جانگمہ اور کمر کو جوڑنے والی کوئی بڑی ٹوٹ گئی ہے۔

تین مہینے سے پلاستر میں پڑی ہے۔ دھوڑے کے کونے میں ایک جھیلنگ چار پائی ہے اسی پر جھولتی رہتی ہے۔ بوڑھی ساس کے بدن میں اتنا بل نہیں کہ اسے اٹھا بٹھا کر ضروریات سے فارغ کر سکے۔ وہ تو حیرت انگیز ربی داس کی گھر والی بیچاری آکر کسی طرح اس کو فارغ کر دیتی ہے۔ اور میلا بھی پھینک آتی ہے۔ پھر لھی کو کھڑی میں بہت کچھ رہ جاتا ہے اور کچھ نہیں تو بدبو تو رہ ہی جاتی ہے۔ چنانچہ سہد یو جب اس اندھیری کو کھڑی میں داخل ہوا تو اس کو ایسا لگا کہ مارے گندھ سے اس کی آنتیں اٹھ کر اسکے نلق میں آگئی ہیں۔ آنکھیں اندھیرے سے ذرا مانوس ہوئیں تو اس نے دیکھا ایک گوشے میں ایک چار پائی پڑی ہے اور اس چار پائی پر بڈیو کا ایک ڈسا پنچ پڑا ہے۔

یہ لالائین تھی۔؟

ساڑھے پانچ ڈسٹ ادبھی۔ بھرے بدن کی کسی ہوئی عورت لالائین جب توڑے پنہنر نکلتی تو اسکے توڑے کی آواز پر لوگ پلٹ پلٹ کر اس کو دیکھتے۔

کون باہو۔؟

لالہ دیپ نارائن کے مہارویا۔!

اب لالائین چارفٹ کے سکرٹے سمٹے ہڈیوں کے ڈھانچ میں بدل گئی ہے۔ اس نے
سہدیو کو دیکھا تو ریں ریں کر کے رونے لگی۔

آج صبح صبح لالہ دیپ نارائن کی بوڑھی ماں آئی تھی۔

ایں بوا۔ بہو کا حال ٹھیک نہیں ہے۔ تم کو بلایا ہے، بڑی بھوک مری ہے بیٹیا۔!
مگر چاچی کمپنی پیسے تو دیتی ہے۔

ہاں بوا، مگر ایک ٹھوکا نے دیتی ہے، ایک جن کے پیسے سے اتنا بڑا پر یوار کیسے چلیگا۔
تین ٹھوریزہ ریزہ بچے ہیں۔ ہر دو سوانگ تھک گیا بابو۔ بھگوان کا ہے جو ہم کو چھوڑ دیا
دھک کھانے کو۔

وہ صبح تو نہیں جا سکا تھا، لیکن ڈیوٹی کے فوراً بعد اس کے دھوڑے میں جا پہنچا
تھا، رب تک لالہ جی زندہ تھے وہ بڑے وقار سے رہتی تھی، باہر نکلتی تو ہاتھ بھر کا گھونگھٹ
کھینچا ہوتا۔ سہدیو کے سامنے کبھی پڑ جاتی تو ایک دم سے سمٹ جاتی۔ پر لالہ جی کے گزرنے
کے بعد تو اس کو سب کچھ تیاگنا پڑا، لوڈنگ میں عام طور پر باورنیں مسہر نہیں یعنی بالکل
نچلے بلنٹے کی عورتیں ہی کام کرتی تھیں، لالہ جی نے اپنی لوک لاج تیاگ کر، چھ برسوں کا
گھونگھٹ کھول کر جو باہر پاؤں نکالا تھا تو اس کی ایک ہی وجہ تھی۔ اس کے بچے، اہلیا
کیلئے اس نے یہ لمبی لڑائی لڑنی شروع کی تھی، پر کبھی کبھی بدھاتا بھی عجب کھیل کھیلتا ہے
آج سہدیو نے نظر بھر کر اس ہڈیوں کے ڈھانچ کو دیکھا، آج گھونگھٹ نہیں تھا،
اب اس کی ضرورت بھی نہیں تھی۔ سہدیو نے چاروں طرف مکرے میں نظر دوڑائی اور ایک
مجی کھینچ کر اسکے قریب بیٹھ گیا۔

کیسی ہو بھوجی۔؟

لالائین رونے لگی۔ آواز نہیں نکلی اس کے منہ سے۔

کوئی تکلیف ہے بھوجی۔ اب تو پلاسٹر بھی کٹ جائے گا جلد ہی۔!

اب نہیں پوٹنگی، اب ساہس نہیں رہا بھتیا۔

وہ ہانپنے لگی، سہدیو اسکی طرف جھک گیا۔ اور اپنے لہجے کو کسی قدر بشاش بناتے ہوئے بولا۔

ہٹ! خراب بات کا ہے سوچتی ہو تمہارے تین بیٹے ہیں۔ بڑے ہو جائیں گے تو تمہارا گھر بھر دیں گے کما کر۔ کمپنی ان کو نوکری دیگی، یونین ان کیلئے لڑے گی۔ بڑے ہوں گے جب نا بابو۔ میں تو چلی۔ کون ان کو پالے پوسے گا۔ بوڑھی تو اپنے دم کو روتی ہے۔ بچوں کی پنتا ہی مجھے کھائے جا رہی ہے۔

دیکھو بھوجی! سہدیو سمجھانے لگا۔ جس کا کوئی نہیں ہوتا اسکا بھگوان ہوتا ہے، جو اتنی بڑی شرسٹی چلاتا ہے۔ وہی ان بچوں کا بھی انتظام کر دیگا۔ تم کا ہے فکر کرتی ہو۔ اب تو بھیا اس پر بھی بھروسہ نہیں رہ گیا۔ ہم لوگوں نے کیا بگاڑا تھا کسی کا۔ لالہ جی بھی ایسے آدمی نہیں تھے جو کسی چیونٹی کا بھی دل دکھاتے۔ پھر یہ ڈنڈ کیوں دیا گیا۔

سہدیو چپ ہے۔ لالائین کی باتوں میں جو سچائی ہے۔ اس کو کاٹنے کا، اپنے جھوٹے شبہوں سے ہی کاٹنے کا ساہس نہیں ہو رہا ہے اس میں بھگوان کو وہ بھی نہیں مانتا۔ محمد ار کے ساتھ رہ کر یہ بھرم بھی توڑ لیا ہے اس نے۔ پر دنیا کے ہزاروں لاکھوں دکھیوں، مجبوروں اور ٹوٹ کر بکھرنے والوں کیلئے یہ نام بڑا سہارا ہے۔ اگر یہ بھی نہ ہوتا..... اگر یہ بھی نہ ہوتا.....

بڑھیا چوکھٹ پر بیٹھ کر بے آواز رہی ہے۔ پتہ نہیں اس بوڑھی کمزور اور لمحوہ زائل ہوتی ہوئی آنکھوں میں اتنا آنسو کیسے رہ گیا ہے۔ لالہ جی کا بڑا لڑکا جس کی عمر اب آٹھ سال کی ہے۔ ماں کے پانتانے بیٹھا اسکے پاؤں دھیرے دھیرے دبا رہا ہے۔ جہینوں سے لیٹے لیٹے سارا بدن تختہ ہو گیا ہے۔ بڑا لڑکا ہوشیار ہے۔ غریب اور بے سہارا لوگوں کیلئے آٹھ سال کی عمر بہت ساری باتوں کو سمجھنے کیلئے کافی ہوتی ہے۔ زمانہ انہیں روند کر کچل کر جلد تیار کر دیتا ہے کہ وہ اس لڑائی میں شامل ہو سکیں جسے ہم آپ نے ایک خوبصورت نام زندگی دے رکھی ہے۔

لالائین تھوڑی دیر چپ رہی پھر بولی۔

بابو ہم تم کو اسلئے بلائے تھے کہ بھیم کو کہیں کسی کام سے لگا دیتے۔!

بھیم اسکے بڑے بیٹے کا نام ہے۔ وہی بڑا بیٹا جو ماں کے پاؤں دبا رہا ہے۔ سہدیو سوچ میں پڑ گیا۔ وہ آٹھ سال کے لڑکے کو کہاں کام پر لگا دے۔ کولیبری میں کام کرنے کیلئے کم سے کم اٹھارہ سال کا ہونا ضروری تھا۔

اگر کہیں کسی ٹھیکیدار کے یہاں بھی کہہ سنکر کام دلادے تو پھر وہ اتنے چھوٹے بچے سے کیا کام لے گا۔ لالائین اسکو سوچتا دیکھ کر بولی۔

اور نہیں تو کسی ہوٹل میں لگا دو بھیا۔ تمہاری تو بہت جان پہچان ہے۔ اور کچھ نہیں تو اپنا پیٹ تو بھر لے گا۔

کولیبری میں ایسے ہوٹل بھی نہیں ہیں۔ البتہ پھوس بنگلہ یا جھریا میں کسی جگہ اس کو لگایا جاسکتا ہے۔ مگر پھر سوال ایک یہ بھی اٹھتا ہے۔ کہ لالہ گھرانے کا لڑکا کیا جھوٹے پلیٹ دھوئے گا۔؟ صبح چھ بجے سے دس بجے رات تک کام لیا جائے گا اس سے۔ کتنے دن بچے کا یہ۔؟ لالائین بولی۔

بہت آدمی سے کہا بھیا۔ مگر کوئی نہیں سنتا، سب بولے کہ سہدیو بابو کہہ دینگے تو کوئی نہ کوئی کام مل جائے گا۔ اسکی بہت پہنچ ہے۔

سہدیو اپنے آپ سے سوال کرتا ہے۔ کیا واقعی اسکی بہت پہنچ ہے کہاں ہے، یہ پہنچ۔ یہ ٹھیک ہے کہ دہائیٹ صاحب اس کو مانتے ہیں۔ مزدور اس کی بہت عزت کرتے ہیں۔ مگر کیا ان سے یہ کام ہو جائے گا۔ دہائیٹ صاحب ضابطے کی پابندی کیلئے عمر کا سوال کھڑا کریں گے۔ اور مزدوروں کے اختیار میں ہے ہی کیا۔ رہ گئی یونین۔۔۔۔۔ وہ بولا۔ دیکھو بھوجی! اتنے چھوٹے سے بچے کیلئے کوئی بھی کام بہت مشکل ہے، پھر بھی میں یونین سے بات کروں گا کہ وہ کوئی ایسی صورت نکال دے کہ تمہاری پریشانی دور ہو جائے۔

یونین۔۔۔؟ ہم کو تو بھیا یونین پر ذرا بھروسہ نہیں۔ ہمارے مالک کو۔۔۔۔۔ وہ بلک بلک کر رونے لگی۔ جھیلنگ چار پائی پر اس کا بدن ہلنے لگا۔ اگر اس کے شہر میں طاقت ہوتی تو اتنے زور سے چیخ کر، دھاڑ کر روتی کہ سارا ارض و سما ہل جاتا، مگر وہ کمزوری کی اس آخری حد پر تھی۔ جہاں آواز نکالنا اس کے بس سے باہر ہو گیا تھا۔ اس

صرف ہڈیوں کا ڈھانچ ہلنا رہا۔ ریں ریں کی آواز آتی رہی۔ اور اندر کو دھنسی ہوئی آنکھوں سے
سیال آگ قطرہ قطرہ چھلکتی اور اسکے سوکھے مرجھائے رخساروں پر بہتی رہی۔ سہدیو
چپ چاپ اسکو دیکھتا رہا۔ زندگی میں ایسے مقام کیوں آتے ہیں۔ جہاں الفاظ اپنی تمام قوت
اور شدت کے باوصف بیکار ہو جاتے ہیں۔ بیکار محض۔

لالائین بہت دیر تک روتی رہی۔ پھر دھیرے دھیرے اس کے اندر کا طوفان کم ہوتا
گیا۔ بہت دیر بعد وہ بولی۔

سہدیو بھیا ایک بات میں تم سے بولنا چاہتی ہوں۔ کسی سے نہیں کہا ہے۔ پر اب مرنے
کنارے آئی اسلئے تم کو بتا کے جانا چاہتی ہوں۔ یہ بات ہمیشہ میرا کلیجہ نوچتی رہتی ہے۔
سہدیو ہمہ تن گوش ہو گیا۔ اس نے سہدیو سے ایک سوال پوچھا۔
بھیم کے بابو کو کون مارا تھا۔؟

سہدیو نے جواب نہیں دیا۔ اسی کے بولنے کا انتظار کرتا رہا۔
سب سمجھتے ہیں کہ اس کو خان لوگ مارا۔ انعام النخاں کی پارٹی نے مارا پر یہ سچ نہیں ہے
تب سچ کیا ہے۔؟ ایک سوال سہدیو کے دماغ میں بجلی کی طرح کوند گیا مگر اس نے
پوچھا نہیں۔

اسکو درما صاحب کے آدمیوں نے ہی مارا تھا۔!
وہ حیرت زدہ رہ گیا۔ یہ کیسے ہو سکتا ہے۔؟ سب جانتے ہیں کہ انعام النخاں کے
آدمیوں نے ہی اسکی جان لی تھی۔ بہت سے لوگ پکڑے بھی گئے تھے۔ دو آدمیوں کو
دس دس سال کی سزا بھی ہوئی تھی، یہ سب کس نے کہہ دیا لالائین سے۔ اس نے ہسچ
بھاؤ سے پوچھا۔

یہ بات تم کیسے کہہ سکتی ہو بھوجی۔؟ کس نے کہا تم سے۔
اگر کوئی کہتا تو میں دشواری نہیں کرتی۔ میں نے خود اپنی آنکھوں سے دیکھا تھا۔
ان تین آدمیوں نے جنھوں نے انکی ہتیا کی، وہ تینوں کچھ ہی دیر پہلے میرے گھر سے چائے
پی کر گئے تھے۔ لارجی کی چیخ سنکر باہر نکلی تو ان لوگوں نے مجھے بھی پکڑ لیا۔ جان سے مارنے
کی دھمکی دی۔ اور ہمیشہ کیلئے چپ رہنے کو کہا۔ انھوں نے صاف کہا کہ اگر تم نے زبان

کھولی تو تمہارے تینوں بچوں کو چانک میں ڈال میں دینگے۔ سو بابو میں ڈر گئی۔ مانگ تو اُجڑ ہی چکی تھی۔ اب کم سے کم کوکھ تو بچ جائے۔

سہد یو کو ایسا لگا جیسے کسی خوبصورت، بارعب، بے حد نرم چمکیے چہرے کو کسی نے نوچ لیا۔ پتہ چلا کہ وہ صرف ایک لکھوٹا تھا۔ اصل صورت اتنی کرہ یہ اتنی بھیانک، اتنی گھناؤنی ہے کہ اس کو نظر بھر کر دیکھنا بھی مشکل لگتا ہے۔

لا لائین پھر رونے لگتی ہے۔ یاد خجرا کے دل میں بہت دُور تک اُتر گیا ہے قطرہ قطرہ بوند بوند لہوا سکی آنکھوں سے اُبل رہا ہے۔ یہ جو کمرے کی خاموشی میں مسلسل ایک آواز ڈوب کر ابھر رہی ہے۔ یہ رونے کی آواز نہیں ہے۔ یہ ایک مسلسل چیخ ہے جو اندر ہی اندر اپنی چتکاریں کھو چکی ہے۔ سہد یو کو لگتا ہے اس کا دم گھٹ جائے گا۔ سانس ایک آزار کی طرح تکلیف دہ ہو گئی ہے۔ وہ اٹھ کھڑا ہوتا ہے۔

ٹھیک ہے بھوجی میں کوشش کرونگا کہ بھیم کیلے کچھ کر سکوں۔

وہ کمرے سے باہر آتا ہے۔ کھلی ہوا اس کو زندگی کا، زندہ ہونے کا احساس

دلاتی ہے۔ وہ آس پاس چلتی ہوئی بھڑکود دیکھتا ہے۔ چائے کی دکانوں اور شراب خانوں

سے لوٹے لوگ، جو اکھیلنے کیلئے جاتے لوگ، ہنستے بولتے، بات چیت کرتے لوگ، زندہ

گرم اور جوان لوگ۔ یہ سب کون ہیں۔ کیا واقعی یہ لوگ زندہ ہیں۔؟ اور اگر زندہ ہیں تو

کیا انہیں احساس ہے کہ موت ان کی پشت پر کھڑی ہے۔ ان کے ساتھ پہلو نہ پہلو چل رہی ہے،

روزانہ کا شکار ہوتا ہے۔ یہ روز مرتے ہیں جو حادثوں سے بچ جاتے ہیں۔ وہ بھوک سے مرتے

ہیں۔ جو بھوک سہلتے ہیں۔ وہ کبھی نہ اچھی ہونے والی بیماریوں سے مرتے ہیں۔ جو بیماریوں

سے بھی بچ جاتے ہیں۔ وہ قرض کی ذلت اور امانت سے مرتے ہیں۔ اور کبھی کبھی آستین

میں چھپے ہوئے خجروں سے بھی مرتے ہیں، چاروں طرف موت کی گرم بازاری ہے۔ انگنت اندھیری

کوٹھریاں، انگنت جھیلنگ چار پائیاں، اور ان چار پائیوں پر جھولتے ہوئے ان گنت کنکال اور

پی این ورمائی سفید کار سے اڑی ہوئی سیاہ دھول جو آہستہ آہستہ پھیپڑوں پر بیٹھی جا رہی ہے،

وہ گھرا تا ہے تو یونین کے ایک آدمی کو اپنا منتظر پاتا ہے۔

وہ صاحب نے آپ کو بلا یا ہے افس میں۔

کہدو میں نہیں جاؤں گا۔

وہ آدمی ہر کار کا کھڑا ہے۔ بات اسکی سمجھ میں نہیں آرہی ہے۔ ورنہ صاحب بلائیں اور کوئی آدمی جانے سے انکار کر دے۔ ایسا کیسے ہو سکتا ہے۔ کیا اتنی ہمت رکھنے والے بھی اس موہنا کو لیری میں رہتے ہیں۔ اتنی جرأت تو شاید سی ایم ای۔ ڈبلیو جی و ہارٹ بھی نہ کر سکیں۔ وہ بات کو اور وزن دار بنانے کیلئے پھر کہتا ہے۔

الکھ بابو۔ گھوشال بابو۔ بھگت جی سب آفس میں موجود ہیں۔ ورنہ صاحب آپ کو خاص طور پر یاد کر رہے ہیں۔

جا کر کہہ دو میری طبیعت ٹھیک نہیں ہے۔ دوسری بات یہ کہ مجھے یونین کے کاموں سے کوئی دلچسپی بھی نہیں ہے۔ وہ آدمی سمجھانے لگا۔

کیا کرتے ہیں ربانی صاحب۔ اتنا بڑا لیڈر آپ کو بلا رہا ہے کہ اگر بارہ بجے رات کو ایس پی کے یہاں آدمی بھج دے تو وہ اسی وقت چلا آئے، صبح کا انتظار بھی نہ کرے اور آپ جانے سے انکار کر رہے ہیں۔ آپ کو پاگل کتے نے کاٹا ہے کیا۔؟

سنو! سہدیو نے اسکو آگے کھینے سے روک دیا۔ سنو میں ٹرینز مورسین کمپنی کا نوکر ہوں اور کسی کا نہیں۔ مجھے ان مزدوریوں سے نفرت ہے، جو اپنے نام کے ساتھ مزدور کا لفظ جوڑ کر رکھتے ہیں۔

ٹھیک ہے۔ وہ آدمی قدرے صبر برچیں ہو گیا۔ آپ جو کر رہے ہیں اسکا پرنا کبھی اچھا نہیں ہوگا۔ جن کا راج چلتا ہے موہنا کو لیری میں انہیں سے بربسا نا عقلمندی نہیں ہے۔ میں کہتا ہوں ابھی کچھ نہیں بگڑا آپ چلے چلے میں اپنا منہ بند رکھوں گا۔ تم اپنا منہ کھول دینا۔ میں نہیں جاؤں گا۔

ٹھیک ہے آپ سمجھتے گا۔ وہ آدمی برہم ہو کر پاؤں پٹکتا چلا گیا۔ دوسرے دن جو ناٹھن نے اس سے کہا۔

کل سنا تمہارے پاس ورنہ صاحب کا آدمی گیا تھا بلانے اور تم جانے سے انکار

کر دیا۔

تم سے کس نے کہا۔؟

تمام کو لیری میں چرچا ہے اس بات کی۔

سہدیو کے دماغ سے ابھی تک لالائین کے کمرے میں سسکتی، روتی، بلکتی موت فراموش
نہیں ہوتی تھی۔ کل شام کا تلخ ذائقہ ابھی تک ہونٹوں پر موجود تھا۔ ذہن میں جیسے کوئی انگارہ
ہوا کے جھونکے کے ساتھ رہ رہ کر دبا اٹھتا تھا۔

مجھے ان یونینوں سے نفرت ہے۔ میں نے سوچا تھا کہ کولیری مزدور سنگھ کوئی کام کریگی
یا کم سے کم ان لیبروں کو ایک نظر دیکھے گی جن کے بدولت انہیں یہ بادشاہت ملی ہے۔ مگر یہ
لوگ..... انعام الخاں اور پی این ورما میں فرق کہاں رہ گیا ہے۔
جو ناخن گھنیرتا سے بولا۔

تم ٹھیک کہتے ہو۔ دھیرے دھیرے سب لوگ نفرت کرنے لگے ہیں ان سے بھڑو
رازداری سے بولا۔

اسی بات کی تو مٹینگ تھی آفس میں۔ اس بار اندازہ ہے کہ پچیس فیصد بھی ٹکٹ نہیں
کٹے گا۔ یونین کافی بدنام ہو گئی ہے۔ جو لوگ یہاں یونین کے کرتا دھرتا ہیں وہ سب
لوٹ چائے ہوئے ہیں۔ ورماسا حرج اچھے آدمی ہیں۔ انھوں نے کبھی کسی لیبر سے ایک پیسہ نہیں
کھایا۔ ان کو جب پتہ چلا کہ یہاں کی حالت اتنی دگرگوں ہے۔ کہ اس بار شاید موہنا کولیری
میں ان کا سنگھاسن ہی ڈول جائے تو وہ پریشان ہو گئے۔ یہاں ان کو کسی ایسے آدمی کی
تلاش ہوئی لیبر جسکی گرفت میں ہوں۔ بہت چھان بین کے بعد تمہارا نام آیا کہ پوری کولیری میں
وہی ایک ایسا آدمی ہے جو اگر مزدوروں کو کہدے تو اس کی بات اٹھانا ان لوگوں کیلئے
مشکل ہو جاتے۔ اس بار یونین نے تمہیں کوئی عہدہ دینے کا بھی فیصلہ کیا تھا.....

مجھے یونین کے اعزاز و اکرام کی ضرورت نہیں ہے۔ میں نے لیڈر بننے کا کبھی خواب بھی
نہیں دیکھا۔ میں ایک مائننگ مین ہوں اور یہ میری شناخت بھی ہے اور یہی امتیاز بھی
مگر یونین سے بے بسا کے رہنا بھی تو مشکل ہے۔

دیکھو جو ناخن۔! وہ چلتے چلتے رک گیا میں یونین کے بھروسہ پر زندہ نہیں ہوں،
میں محنت بیچتا ہوں، کہیں بھی نیچے سکتا ہوں۔ کوئی میرے یہ ہاتھ نہیں کاٹ سکتا،
یونین ناراض ہو کر میرا کیا کرے گی۔؟
یہ مت کہو سہدیو۔ یونین کے ہاتھ بہت لمبے ہیں اور وہ کچھ بھی کر سکتی ہے،

کرنے دو مجھے پرواہ نہیں ہے۔

وہ باتیں کرتے ہوئے وائٹنگ روم تک آئے۔ ابھی کیچ پر سوار ہونا ہی چاہتے تھے کہ آفس کا پنچا سہیلو کو ملا کہ وہاٹ صاحب بلا رہے ہیں۔ ابھی۔ فوراً۔ اس نے جوتا تھن کی طرف دیکھا اور دھیرے سے بولا۔

لگتا ہے عتاب نازل ہو گیا۔

لگتا تو ہے۔

وہاٹ صاحب آفس میں اکیلا نہیں تھا جب سہیلو وہاں پہنچا۔ وہاٹ صاحب کے ساتھ لوکس صاحب بھی موجود تھے اور ایک ایسا آدمی بھی جسے سہیلو پہچانتا نہ تھا مگر جو اپنی وضع قطع سے یونین ہی کا کوئی آدمی لگتا تھا۔ خلاف توقع وہاٹ صاحب نے اس کو کرسی پیش کی۔ مگر اس نے بیٹھنے سے انکار کر دیا۔

1

وہاٹ صاحب اس کو غور سے دیکھ کر بولا۔

ویل مسٹر رمانی آج صبح پی این ورما کا فون آیا تھا۔ تم نے ان کے پاس جانے سے

انکار کیوں کر دیا۔

سر میں ایک مائننگ میں ہوں اپنے کام سے زیادہ دلچسپی ہے مجھے۔

و Know

وہاٹ صاحب سنس دیا

مگر مسٹر ورمادور اصل تم سے کچھ مدد لینا چاہتے ہیں یونین ممبر شپ کیلئے۔

مجھے معلوم ہے سر۔ مگر مزدور میری بات نہیں مانینگے۔

یہ تم کیسے کہہ سکتے ہو مسٹر رمانی مجھے معلوم ہے کہ مزدوروں پر تمہارا زبردست ہولڈ

ہے۔ وہ تمہاری ہر بات مان لیتے ہیں۔ اتنا بڑا ایڈر تم سے REQUEST کر رہا ہے

کیا یہ بڑی بات نہیں ہے۔

وہاٹ صاحب اس کو سمجھانے لگا۔ دیکھو کو لیری میں رہنے کیلئے بہت کچھ کرنا پڑتا ہے

صرف کوئلہ کا شناہی کام نہیں ہے۔ یہ بہت بڑا آفر ہے تمہارے لئے۔ آگے بڑھنے کے لئے

ایک کھلا راستہ پڑا ہے۔ یہ ایک سیڑھی ہے اور چڑھنے کیلئے۔

سہدیو بہت دیر تک چپ رہا۔ پھر دھیرے دھیرے اپنا سراٹھایا اور بہت ٹھہر کر بولا۔
 سُر مزدور میری بات نہیں مانیں گے۔ میں لیڈر نہیں ہوں۔ مائٹنگ سے متعلق وہ میری
 باتیں اس لئے مان لیتے ہیں کہ وہ صحیح ہوتی ہیں۔ لیکن یونین کے معاملے میں ان کے اپنے فیصلہ
 ہیں۔

گہری خاموشی چھا گئی۔ تینوں آدمیوں نے ایک دوسرے کو گہری نظروں سے دیکھا۔ آنکھوں
 آنکھوں میں کیا بات ہوتی یہ بات وہ بھلی بھانتی جان گیا تھا۔ وہائٹ صاحب نے کینہ تو ز نظروں
 سے اسکی طرف دیکھا اور بھرے گلے سے بولا۔

ٹھیک ہے جاؤ۔!

اس کی آواز میں کچھ ایسا تھا کہ وہ اندر ہی اندر وہل گیا۔ مگر سہدیو کے دماغ میں بس
 ایک ہی تیزاب کھول رہا تھا۔ لالہ دیپ نارائن کا۔

اور سسکیوں کے درمیان کہی گئی لالائین کی بات کی چوٹ سے اسکا سارا وجود جھنجھنا
 رہا تھا۔



یہ متوقع عتاب تین ہفتہ بعد ٹوٹا جب وہائٹ صاحب نے پھر اسکو اپنے آفس میں بلایا۔
 تم یہ بتا سکتے ہو کہ دو ہفتہ سے ریزنگ کیوں ڈاؤن ہے۔؟
 ٹرنز مورسین کی ہر کونلہ کی کان کی ایک ٹارگٹ ریزنگ تھی یعنی جس کان سے دو سو ٹن
 کونلہ نکلتا ہے تو اس ٹارگٹ کو پورا کرنا ضروری تھا۔ مگر یہ ذمہ داری اس کی نہیں تھی۔
 اسکو چپ دیکھ کر وہائٹ صاحب نے کسی قدر برہمی سے پوچھا۔

تم نے میرا سوال سن لیا ہے۔؟

سوال اس نے سن لیا تھا مگر اسکی چھوٹی سبزی مائل آنکھوں میں جو ایک سفاک چمک
 تھی۔ وہ اسی کو دیکھنے میں لگ گیا تھا۔ وہائٹ صاحب کے دوبارہ پوچھنے پر وہ چورکا۔

مگر یہ میری ذمہ داری نہیں ہے صاحب! یہ بات آپ مائننگ سردار سے یا اورین سے پوچھ سکتے ہیں۔!

کس کی کیا ذمہ داری ہے میں خوب جانتا ہوں۔ تمہارے متعلق شکایت ہے کہ تم خود تو کام کرتے نہیں، دوسروں کو بھی نہیں کرنے دیتے۔

یہ بالکل غلط الزام ہے سر! دو ہفتہ سے سپورٹ نہیں ملتا۔ اٹھارہ عدد دکھونٹے کیلئے کوئی دو ہفتہ سے کہا جا رہا ہے۔ وہ ابھی تک نہیں ملا۔ دو گارڈر چاہیے تھا۔ وہ بھی نہیں ملا۔ حد تو یہ ہے کہ "کھلیا" بھی نہیں ملتا۔

یہ سارے ایکس کیوز میں نہیں مانتا۔ اگر ایسا تھا تو تم نے رپورٹ کیوں نہیں کی؟ میں نے رپورٹ کی ہے۔ مائننگ سردار سے بھی اور اورین سے بھی۔

تم نے ڈائریکٹ مجھ سے کیوں نہیں کہا اگر ایسا تھا۔

ایسا کرنے سے سمجھا جاتا کہ میں نے مائننگ سردار اور اورین کی رپورٹ کی ہے۔ سر سیدی بات یہ ہے کہ یہ جو مجھے سپورٹ نہیں مل رہا ہے۔ یہ جان بوجھ کر ہو رہا ہے۔ دانستہ، کسی سازش کے تحت۔

اپنی غلطی دوسروں کے سر مت منڈھو۔ تم اس بات کا اعتراف کیوں نہیں کرتے کہ تم نے جان بوجھ کر ریزنگ ڈاؤن کر رکھی ہے۔ یہ سراسر تمہاری بد معاشی ہے۔! اسکے تن بدن میں آگ لگ گئی مگر وہ ضبط کئے کھڑا رہا۔

تم یہ چارج شدیٹ لو۔ کمپنی ایسے آدمیوں کیلئے کوئی ہمدردی نہیں رکھتی جو اپنے کام میں کھر نہ ہوں، یا جو کمپنی کے وفادار نہ ہوں۔!

وفاداری۔؟

وفاداری کا مطلب جلتے ہیں آپ وہاٹ صاحب۔؟ شاید وفاداری سے آپ کا مطلب لوکس صاحب کا کتا ہے۔ لوکس صاحب کا کتا جو پیروں کی چاپ پر دم ہلانے لگتا ہے، بغیر بلائے، بغیر چمپکارے، اور جب لوکس صاحب نزدیک پہنچتا ہے تو اپنی لمبی سُرخ زبان سے اس کے جوتے چاٹنے لگتا ہے۔

غیر شرط وفاداری!

اس کو یاد آتا ہے۔

کول یا ٹمنس آفس سے دو انسپکٹر آئے ہیں۔ ان کو کونلے کا نمونہ لینا ہے۔
 Sample تاکہ وہ رسائٹنگ جاپنج کے بعد یہ طے کر سکیں کہ یہ گریڈ کا کونلہ ہے۔
 کونلہ کا گریڈ جس سے اس کی قیمت مقرر ہوتی ہے۔ لوکس صاحب اس کو بلواتے ہیں۔
 مسٹر سہدیو ان صاحب لوگوں کو نیچے لے جاؤ اور کونلے کا سیمپل دیدو۔!
 چار مزدوران کے ساتھ کر دیئے جاتے ہیں۔ ان چاروں نے بڑے بڑے ہاف
 پیٹ پن رکھے ہیں۔ ان کی جیبیں بھری ہوئی ہیں۔ سہدیو جانتا ہے ان میں اے گریڈ کونلے
 کا سفوف ہے۔

یہ قافلہ نیچے اترتا ہے۔ سہدیو ایک جگہ مزدوروں سے چھ اینچ کی پٹی کاٹنے کو کہتا ہے،
 ایک دم اوپر سے نیچے تک From Top to 130 Tiam مزدور گنتا لیکر دیوار کو
 پھیلنا شروع کرتے ہیں۔ جب یہ کام مکمل ہو جاتا ہے۔ تو نیچے گرے ہوئے کونلے کو چور کر
 سفوف بنا لیا جاتا ہے بس یہی موقع ہے۔ سہدیو انسپکٹروں کے سامنے کھڑے ہو کر
 انہیں گپ میں پھنساتا ہے اور چاروں مزدور اپنی جیبوں میں رکھا کونلے کا سفوف اس کونلے میں
 ملا دیتے ہیں۔ بوری بھر کر یہ کونلہ باہر لایا جاتا ہے۔ پھر مہربند کہہ کے رسائٹنگ جاپنج کیلئے
 دونوں انسپکٹر اسے لے جاتے ہیں۔ اب C گریڈ کا کونلہ B گریڈ ہو جاتا ہے،
 اور یہی C گریڈ کونلہ B گریڈ کی قیمت پر تمام سرکاری کارخانوں میں سپلائی ہوتا ہے،
 اور سال بھر میں تقریباً پچاس لاکھ روپیہ کا منافع ٹرزمورس کمپنی کو دیتا ہے۔

وفاداری کی ایک اور کہانی اس کو یاد ہے۔

رات کو آٹھ بجے وہ اسٹ صاحب نے اسکو اور Over man

شیو پوجن کو بلوایا ہے۔ آفس میں نہیں، بنگلے پر۔ ضرور کوئی خاں بات ہے۔ دونوں وہاں
 پہنچتے ہیں تو وہ اسٹ صاحب بے چینی سے برآمدے میں ٹہل رہا ہوتا ہے۔ وہ انہیں
 لے کر اپنے کمرے میں چلا جاتا ہے۔

تم لوگوں کو معلوم ہے کل اسٹرائٹنگ ہے۔؟

ہاں صاحب!

تو کل تم لوگوں کا کھاد چالور ہے گا۔!

مگر یہ کیسے ممکن ہے سر۔؟

سب ممکن ہے دنیا میں سب ممکن ہے۔

سر یہ جنرل اسٹرائیک ہے۔ پورے ہندوستان میں جتنی کولیریاں ہیں سب بند

رہیں گی۔

وہ ٹھیک ہے۔ مگر ٹرزمورسین چالور ہے گا۔

مگر یہ کسی طرح ممکن نہیں ہے سر!

کیسے ممکن نہیں ہے۔؟ وہ گرج کر پوچھتا ہے۔

سر تمام لیبر کو معلوم ہے کہ کل اسٹرائیک ہے کل کوئی آدمی کام پر آئے گا ہی نہیں،

یہ میں نہیں جانتا، بس اتنا جانتا ہوں کہ کل ٹرزمورسین چالور ہے گا۔ اگر سو آدمی نیچے

نہیں جائے گا تو بیس آدمی سے چالور رکھو، دس آدمی سے چالور رکھو۔ پچاس گاڑی کی جگہ صرف

پانچ گاڑی ریزنگ کرو مگر کام چالور رکھو،

یونین۔؟ پی این وریا کا کیا ہو گا سر۔؟

اسی کو تو جانا ہے کہ یونین کی منابھی کے باوجود کام ہو گا، ہو سکتا ہے،

پھر اس نے خاموش ہو کر چند لمحوں تک انہیں بڑے پیار اور اپنائیت سے دیکھا

پھر آہستہ سے بولا۔

تم لوگ کمپنی کے وفادار ہو کمپنی کو تم پر بھروسہ ہے۔ میں یقین دلاتا ہوں کہ یونین تمہارا

کچھ نہیں بگاڑ سکے گی۔ میں تمہارے ساتھ ہوں۔ ٹرزمورسین کمپنی کا سارا منجمنٹ تمہارے

ساتھ ہے۔

دونوں باہر نکل کر بہت سوچ میں پڑ جاتے ہیں، کیسے کیا ہو گا۔؟ لیبر کو کیسے لایا

جائے گا، پھر یونین کو کیا جواب دیا جائے گا۔ کچھ سمجھ میں نہیں آتا۔ بڑی دیر کے سوچ

بچار کے بعد سہیل پوچھتا ہے۔

اچھا ایک بات بتاؤ کیا یونین کے آدمیوں نے تمہیں اطلاع دی ہے اس اسٹرائیک کے بارے میں

نہیں۔!

یونین کے کسی لیڈر نے۔؟

نہیں کسی نے کچھ نہیں بتایا۔

تب تو یونین سے بچنے کا راستہ ہے ہم لوگ کہیں گے کہ ہمیں پتہ ہی نہیں تھا۔ اگر اسٹرانک تھا تو آپ کے یہ آدھا درجن لیڈر ہیں ان میں سے کسی نے خبر کیوں نہیں کی۔

ہاں یہ راستہ تو ہے لیکن لیبر کو کیسے لایا جائے گا۔

شیویون بولا۔ ایک راستہ ہے اگر یہ داؤں چل گیا تو سمجھو چل گیا۔ ہم لوگ صبح آکر

ڈائننگ روم کا ہالچ چالو کر دیں۔ خالی ڈولی اندر جائے اور باہر آئے اپنے کوارٹروں سے

لیبر جب یہ دیکھیں گے کہ چانک کا چکھ چل رہا ہے تو وہ سمجھیں گے کہ کھا دیا ہے۔

دوسری صبح لوگوں نے یہی کیا بھی۔ کل بتیں مزدور آئے انہیں سمجھا بجھا کہ نیچے اتار

دیا گیا۔ اس کے بعد وہ خود بھی نیچے چلے گئے۔ اور اس طرح اس دن جب سارے ہندوستان

کی کولیریاں بند تھیں۔ ٹرزمورسین چالو رہا۔

کیا سوچنے لگے میٹرمانی۔؟

کچھ نہیں سوچ رہا ہوں وفاداری کا کیا مطلب ہے۔؟

وہاٹ صاحب نے بے حد میٹھے لہجے میں کہے گئے۔ اس جملے کی ساری تلخی کو محسوس

کیا۔ ایک لمحہ کیلئے اس کی طرف نظر بھر کر دیکھا۔ پھر بولا۔

To be loyal in Every situation

اور تم اس میں ناکام ہو۔ سہد یوزیر لب مسکرایا۔ چوٹ گہری نہ سہی مگر لگی ضرور تھی۔ وہاٹ صاحب

کو اسکو ایک عجیب نام سی وحشیانہ خوشی کا احساس ہوا۔ وہ جانے کے لئے مڑا تو وہاٹ

صاحب نے اس کو روک لیا۔

تم نے ان موسا جو اٹن کر لیا ہے۔؟

اس بار سہد یونے چونک کر اسکو گہری نظروں سے دیکھا۔ تو اس چارج شیٹ کی ایک

وجہ یہاں بھی موجود تھی۔ اس نے جلدی سے کہا۔

تہیں سر! ایسی تو کوئی بات نہیں ہے۔ اور ابھی تو میں سردار بنا بھی نہیں ہوں۔

کل مدھون میں انکی جو میٹنگ ہو رہی تھی اس میں تم شامل تھے۔؟
میں اس میٹنگ میں شامل نہیں تھا۔ ادھر سے گذرتے ہوئے ذرا کی ذرا رک
گیا تھا۔

اور یہ سچ تھا کہ ادھر سے گذرتے ہوئے وہ ذرا کی ذرا وہاں رکا تھا۔ لوگوں نے
اسے پہچان لیا اور بازو سے پکڑ کر ایک کرسی پر بیٹھا دیا۔ وہاٹ صاحب نے پھر اپنی چھوٹی
سبزی مائل دزدے کی آنکھوں کی طرح چمکیلی آنکھوں سے اسے دیکھا۔ سہدیو کو ایسا لگا
جیسے یہ آنکھیں دور تک اس میں اترتی اور اسکو کھنکالتی جا رہی ہیں۔ بھڑی دیر بعد وہاٹ
صاحب سانپ کی طرح پھپھکار کر بولا۔

تم کو اس میٹنگ میں کرسی پر بیٹھے ہوئے دیکھا گیا ہے۔ اور ورم صاحب بہت
ناراض ہیں اس بات سے اپنے آپ کو ان تیز تیکھی دور تک اتر جانے والی نظروں سے بچایا۔
خود کو مجتمع کیا۔ اور قدرے بے خوفی سے بولا۔

ان موسا کوئی غیر قانونی پارٹی نہیں ہے وہ تو
Indian Nat
رہ گئی ورم صاحب

کی ناراضگی کی بات تو وہ تو پہلے ہی مجھ سے بہت خفا ہیں۔
ان کی خفگی ہنگی پڑ سکتی ہے تمکو۔!

سر میں پہلے کہہ چکا ہوں کہ میں ایک ورکر ہوں۔ ورم صاحب سب کچھ کر سکتے ہیں مگر میرے
یہ ہاتھ نہیں چھین سکتے۔

بہت گمان ہے تمکو ان ہاتھوں پر۔؟

یہ ہاتھ ہی تو ہمارے سب کچھ ہیں۔

نا سنسن۔ سارے کام ہاتھ سے نہیں ہوتے۔ کچھ کام دماغ سے بھی کئے جاتے ہیں،

تم کو چاہیے کہ ورم صاحب سے ملکر ساری غلط فہمیاں دور کر لو۔ ان سے معافی مانگ لو۔

یہ ممکن نہیں ہے سر۔ میں تلوے چاٹنے والوں میں سے نہیں ہوں۔

کیا مطلب۔؟

مطلب یہ سر کہ میں لو کس صاحب کے کتے جیسا
Loyal نہیں ہوں۔

وہاٹ صاحب نے غصہ سے اپنے ہونٹ بھینچ لئے۔

بہت بولنے لگے ہو آجکل۔ مگر یاد رکھو ٹرزمورسین سے نکلنے کے بعد تمہیں کہیں کوئی ایسی جگہ نہیں ملے گی۔

وہی خوفناک اچانک پھٹ پڑنے والا غصہ اس میں تلملا یا مگر اس نے ضبط کر کے اس گوری چمڑی اور سفاک نیلی آنکھوں والے آدمی کو دیکھا۔ اور آہستہ آہستہ سر اٹھا کر بولا۔

سر جو لوگ ٹرزمورسین میں کام نہیں کرتے وہ بھی جا رہے ہیں۔ جو لوگ اس کالی دنیا سے الگ ہیں وہ بھی زندہ ہیں۔ دنیا بہت وسیع ہے سر! میں جانتا ہوں کہ میرے ساتھ کیا ہونیوالا، مگر میں بڑے خلوص سے یقین دلاتا ہوں کہ مجھے اس پر کچھتاوا افسوس کبھی نہیں ہوگا۔

گفتگو ایک انجام کو پہنچ گئی تھی اسلئے سہیلو نے آداب کیا اور باہر نکل گیا۔ تب ابھی صبح کے آٹھ بج رہے تھے۔ زندگی شروع کرنے کا وقت زندگی شروع بھی ہو گئی تھی۔

چانک کا چک چل رہا تھا۔ ڈوبی بول اور ہالس ہو رہی تھی۔ آٹھ دس دس آدمیوں کا گروپ ان کیجول سے نیچے اتار اجار ہا تھا۔ دو دو چار چار کی ٹولٹیوں میں مزدور و انڈنگ روم کے پاس نیچے جانے کیلئے اکٹھا ہو رہے تھے۔ پھیری کرنے والے زمین پر ٹاٹ بچھائے اس پر اپنا سامان پھیلائے آوازیں لگا رہے تھے۔ لوگوں کے زور زور سے باتیں کرنے،

تہقہہ لگانے کی آوازوں سے سارا ماحول ہمک رہا تھا۔ آفس سے نکل کر وہ و انڈنگ روم کی طرف نہیں گیا۔ آج اسکو نیچے نہیں جانا تھا۔ اسکی ضرورت بھی کیا تھی۔ یہ چارج شیٹ ایک پروسیس بھر تھا۔ ایک کھلی ہوئی سازش، ایک طے شدہ پروگرام کے تحت اسکو نکال باہر کرنے کا خاکہ۔ وہ جانتا ہے اس کے کسی بھی جواب سے کمپنی مطمئن ہونے والی نہیں ہے۔

بس ایک آپ چار کتا پوری کی جا رہی ہے۔

جو ناخن شام کو اس کے گھر آیا تھا۔

مل گیا ہے۔؟

ہاں۔!

دیکھوں کیا چارج لگائے گئے ہیں۔

سب دہی چارج ہیں جن سے کسی کو نکالا جاسکتا ہے۔

دن بھر میں یہ خبر بہت دھیرے دھیرے ساری کولیبری میں پھیل گئی تھی یونین والوں کے کیمپ میں خوشی کی لہر دوڑ گئی تھی۔ وہ دوسرے مزدوروں کو دھمکاتے پھر رہے تھے، دیکھا یونین سے ٹوٹنے کا مطلب۔

سال بہت اگڑتا ہے سمجھتا ہے وہی پی این ورما ہو گیا ہے۔ سال و ہانٹ صاحب کا چچہ۔ ارے ورما صاحب تو ایس پی، ڈی ایس پی کا کان پکڑ کر تبادلہ کر وادیتا ہے منٹوں میں یہ سالادو کوٹری کا لوڈر کس کھیت کی مولی ہے۔ اب بلائے ان موسا والوں کو۔ جو ناقص فکر مند ہے۔ پرتی بالابھی بہت گھرائی ہوئی ہے۔ دونوں مل کر اس کو سمجھاتے

ہیں۔

ابھی بات نہیں بگڑی ہے۔ یا یوں سمجھ لو کہ سب دروازے ابھی بند نہیں ہوئے ہیں۔ اگر تم کہو تو گھوشال بابو سے یا الگھ بابو سے بات چیت کی جاسکتی ہے۔ اب بھی معاملہ رفع دفع ہو سکتا ہے۔

مگر سہدیو کے اندر جو آگ دھندھک رہی ہے۔ وہ ان چھینٹوں سے بچنے والی نہیں ہے۔ وہ اپنی جگہ اٹل ہے۔ وہ دیکھ رہا ہے کہ آگے اٹھاہ گہرا اندھیرا ہے۔ کہیں کوئی روشنی نہیں۔ ایک شعلہ بھر بھی نہیں، ایک چنگاری بھر بھی نہیں، مگر پھر بھی وہ ہار ماننے پر تیار نہیں۔ وہ جانتا ہے کہ اگر آج وہ جھک گیا تو زندگی بھر کبھی سیدھا کھڑا نہیں ہو سکیگا یہ لوگ اس کی ریڑھ کی ہڈی توڑ دینا چاہتے ہیں۔ اور وہ اتنی بڑی قیمت چکانے کیلئے تیار نہیں ہے۔

کولیبری کے مزدوروں میں بے چینی ہے۔ تھوڑی سی ہلچل۔ وہ سہدیو کے ساتھ کی جانے والی کھلی بے انصافی سے بخوبی واقف ہیں۔ انہیں یونین اور کمپنی کا یہ اقدام سخت ناپسند ہے مگر وہ کچھ کر نہیں سکتے۔ وہ سوچ سکتے ہیں، بگڑھ سکتے ہیں مگر اپنے غم و غصہ کے اظہار کیلئے نہ ان کے پاس زبان ہے۔ اور نہ خود کو کسی شکل میں ڈالنے کی حرأت ان کا اپنا آپ کچھ نہیں ہے۔ وہ یونین اور ٹھیکیداروں کے ڈنڈوں سے ہانکے جاتے ہیں۔ پہلوانوں اور بد معاشوں کے ذریعہ کنٹرول کئے جاتے ہیں۔ اور جو ذرا تجاوز کرتے ہیں اس کے لئے ٹرزمورسین

کمپنی کا وہ بجلی کا بیڑ جس کو جو چھو لے وہ ختم۔



سب کچھ ختم ہو گیا ہے۔ سہدیو کی نوکری چلی گئی۔ آمدنی کا ایک اکیلا راستہ تھا جو بند ہو گیا۔ اب لوگ کو اڑھائی کرنے کے پیچھے پڑے ہیں۔ اس ننگی بھوک کی دنیا میں کچھ نہیں بچا ہے۔ بس ایک غصہ، ایک جھلاہٹ۔ تھوڑی سی آگ، تھوڑی سی نفرت اور اسکے علاوہ ایک چیز جو اور بچ رہتی ہے وہ ہے شراب۔

شراب جو غصے کو فروں کرتی ہے۔ اندر دھدکنے والی آگ کو تیز تر کر دیتی ہے۔ اور زیادتی، اس ظلم سے لڑنے کی جرات عطا کرتی ہے۔ منہ کو زبان اور زبان کو بولنے کی طاقت بخشی ہے۔ اور تب آدمی ہوا میں مٹھی بھینچ کر اور بیخ کر کہہ سکتا ہے۔

تم کو معلوم ہے لالہ دیپ نارائن کا خون کس نے کیا تھا؟

چائے اور پان کی دکان میں لگی بھٹیڑ متوجہ ہوتی ہے۔ سہدیو آج پی کر بورا گیا ہے۔ دیپ نارائن کو خان گروپ نے نہیں مارا ہے۔ اس کو انعام الخان کی یونین والوں نے بھی نہیں مارا۔

کافی لوگ اکٹھا ہو گئے ہیں۔ لوگوں چاروں طرف سے سہدیو کو گھیر لیا ہے، وہ سچی بات سُننا چاہتے ہیں۔ وہ ایک آدمی کو سچ بولتا ہوا دیکھنا چاہتے ہیں۔

لالہ دیپ نارائن کو پی این ورمانے مروایا ہے۔

ہمت کیا بولتے ہو سہدیو بھائی؟

ٹھیک بولتا ہوں۔ اس کو پی این ورمانے کے آدمیوں نے گولی ماری تھی۔

نہیں!۔

یہ ثبوت دے سکتا ہوں۔ ثابت کر سکتا ہوں، ابھی اس کی بیوی زندہ ہے، لالہ نارائن نے

سب کچھ اپنی آنکھوں سے دیکھتا تھا۔
ایسا کیسے ہو سکتا ہے۔

ایسا ہوا ہے۔ جن لوگوں نے اسکو مارا وہ اسی کے گھر سے چائے پی کر نکلے تھے۔
تبھی چائے کی دکان سے دو پہلوان اٹھتے ہیں۔

کالو لارے سالہ۔

ٹھیک بولتا ہوں۔

ایک اس کا گریبان پکڑ لیتا ہے۔

سالہ پی کے بدکھی بتیاتا ہے۔

بات بگڑنے لگی ہے۔ سہدیو کے چاروں طرف جمع بھٹیڑ کائی کی طرح بھٹ گئی

ہے۔ پہلوانوں سے دہشت زدہ لوگ کھسکنے لگتے ہیں۔ اب کچھ ہوگا۔۔۔۔۔ اب کچھ۔۔۔۔۔

سالہ چار چلو پی کے بورا گیا ہے۔ سالے اتنا ماریں گے کہ گھر کا راستہ بھول جائیگا۔

پہلوان اس کو جھٹکا دیتا ہے۔ وہ گرنے کو ہوتا ہے جبھی اسے دوسرا پہلوان چھڑا دیتا ہے،

چھوڑو سالے کونٹ میں ہے۔

جو راہے کی ساری بھٹیڑ غائب ہو گئی ہے اب وہاں کوئی نہیں ہے نہ سچ سننے والا،

نہ سچ بولتے ہوئے کسی کو دیکھنے والا۔ پہلوان اس کا گریبان چھوڑ دیتا ہے۔ سہدیو لڑکھڑا

کر زمین پر بیٹھ جاتا ہے۔

سالہ ابھی پی این ور ماٹنے گا تو کانٹ میں ڈنڈا کر وادیا۔ جانتا نہیں ہے اس کو۔

وہ جانتا ہے، وہ پی این ور ما کو جانتا ہے، وہ ان پہلوانوں کو بھی جانتا ہے۔ وہ وہاٹ صاب

اور اس کے گریگوں سے بھی واقف ہے۔ وہ ان سارے پالتو ٹھیکیداروں سے بھی آگاہ ہے

جو دراصل منجمنٹ کے دلال ہیں۔ وہ اس ساری لوٹ کھسوٹ سے۔ اس سارے ظلم و استبداد

سے آگاہ ہے جو ان کے چاروں طرف ایک بڑے مہاجال کی طرح پھیلا ہے اور دھیرے دھیرے

ان کے چاروں طرف کستا جا رہا ہے۔ اس سے چھوٹنے کا کوئی راستہ نہیں۔ اسے توڑ ڈالنے

کی شکتی نہیں۔ مجال میں پھنسی مچھلی تڑپھڑاتی ہے۔ اور تب کیا بچتا ہے، شراب۔

یہ سیاں آگ اندر کی آگ کو بجھنے نہیں دیتی، کلیجہ نوچتی ہے۔ دماغ پر کھرو نچے ڈالتی۔

مگر آدمی کو زندہ رکھتی ہے۔ کالا چنڈ ٹھیک کہتا تھا۔ شراب ہی ہمیں زندہ رکھتی ہے، کالا چنڈ سچا آدمی تھا۔ کھرا آدمی، اب کہاں ہے وہ۔؟

اس کو کالا چنڈ کی یاد آتی ہے، لمبا قد اور آدمی جو اب ہڈیوں کا ڈھانچہ رہ گیا ہے۔ جس نے ظلم و استبداد کے زہر کو گھونٹ گھونٹ پیا ہے۔ اور اس زہر کی ساری تلخی کو اپنے رگ و پے میں رواں رکھا ہے۔

کہاں ہے وہ۔؟

کچھ پتہ نہیں۔!

کتنے لوگ ہیں جو اس کو لفیلڈ میں کھو جاتے ہیں۔ ہمیشہ کیلئے گم ہو جاتے ہیں۔ ایسے کہ پھر ان کا نام و نشان بھی نہیں ملتا۔

اب پھر لوگ باگ نزدیک آنے لگے ہیں، دونوں پہلوان چھوٹے گلاسوں میں چائے لیکر وہیں کھڑے کھڑے پی رہے ہیں۔ سہیل بویہ ویسے ہی فرش پر بیٹھا ہے۔ پہلوانوں میں سے ایک اس کو مخاطب کرتا ہے۔

کا بے سہیل بویہ۔ اب یہیں بیٹھا رہے گا۔ اب گھر جا۔ چل۔۔۔!

گھر۔؟ ایک ہفتہ سے سب درپے ہیں۔ گھر چھوڑ دو۔ کوارٹر خالی کر دو۔ کمپنی کے غنڈے روز آکر بولتے ہیں۔ اگر کوارٹر خالی نہیں کیا تو سارا سامان سڑک پر پھینک دیا جائے گا۔ ٹھیکیداروں کے گرگے دھمکی دیتے ہیں۔ سالے کوارٹر خالی کر دو نہیں تو ایسا غائب کر دیں گے کہ قیامت تک پتہ نہیں چلے گا کہ کہاں گیا۔ وہ ان دھمکیوں سے نہیں ڈرتا، وہ اڑا ہوا ہے۔ وہ کوارٹر خالی نہیں کرے گا جسکو کرنا ہے کر لے۔

وہ اٹھتا ہے، چلتا ہے تو پاؤں لڑکھڑاتے ہیں۔ چند قدم چل کر وہ پھر پلٹتا ہے۔

سالے پی این درما کے کتے۔ میں کیا تم سے ڈرتا ہوں۔؟ میں کسی سالے سے نہیں ڈرتا۔ میں ساری دنیا کو بتا دوں گا کہ لالہ جی کا خون پی این درما نے کرایا ہے۔ اپنے ہی آدمی کا گلا خود کاٹا ہے۔ سالہ چہرہ دیکھو تو فرشتہ لگتا ہے، بے ایمان، خونیں، ڈاکو۔۔۔۔۔

دونوں پہلوان چائے کا گلاس پھینک کر اس کی طرف چھپتے ہیں۔

ای سالہ ایسے نہیں مانے گا۔

تبھی نہ جانے کہاں سے چار پہلو ان اور نکل آئے۔

مارو سائلے کو۔!

موہنا کو لیری کے بازار میں بھگدڑ مچ گئی۔ دکانوں کے ڈھڈر دھڑا دھڑا گئے۔

ان چھ آدمیوں نے سہدیو کو گھیر لیا۔

جر بی چڑھ گئی ہے سائلے کو۔

اب بول تمہارے باپ کو کون مارا تھا۔

سہدیو ان کو نظر اٹھا کر دیکھتا ہے۔ یہ سارے چہرے اس کے پہچانے ہوئے ہیں۔ وہ

ان میں سے ایک ایک کو جانتا ہے۔ وہ سمجھ گیا کہ شاید آج وقت آ گیا ہے۔ اس لئے جواب دینے

بغیر وہ چپ چاپ گزر چاہتا ہے۔

بھاگتے کہاں ہو۔؟ ان میں سے ایک راستہ روک کر کھڑا ہو گیا۔

دیکھو راستہ مت روکو نہیں تو بہت برا ہو جائے گا۔

کیا برا ہو جائے گا۔ تم کیا کبار لو گے۔؟

وہ پلٹ کر دیکھتا ہے بھرے پڑے بازار کی بھٹی غائب ہو گئی ہے، جو ذرا آس پاس

ہیں وہ دُور دُور کھڑے تماشا دیکھنے لگے ہیں۔ بند دکانوں سے حیرت زدہ، خوف سے پھیلی

ہوتی آنکھیں ایک ہولناک منظر کی نگراں ہیں۔ وہ ان سیکڑوں مزدوروں میں۔ اپنے ہی ساتھیوں

میں اپنے آپ کو تنہا پاتا ہے۔ وہ ایک بار پھر آگے بڑھنا چاہتا ہے۔ مگر سامنے وہ آدمی چٹان

کی طرح کھڑا ہے۔ باقی کے پانچ آدمیوں نے اسکے گرد حلقہ بنا لیا تھا۔ اپنے آپ کو شدید

خطرے میں پا کر بھی وہ نہیں گھبراتا۔ ہمت بٹورتا ہے اور اس آدمی کو سامنے سے ہٹا کر بڑھنا

چاہتا ہے، جیسی وہ اس پر پل پڑتے ہیں۔

مارو سائلے کو۔

اور مارو۔

سالانا اتنا اینٹھ گیا ہے کہ درماجی کو گالی بکتا ہے۔

اس پر گھونسوں کی بارش ہوتی ہے۔ وہ بھاگنے کی کوشش نہیں کرتا مدافعت کرتا ہے

ان لوگوں سے جو جھپٹتا ہے۔ اس کے گنیتا چلانے والے مضبوط ہاتھ اور شدید محنت کا عادی ہم

جلدی ہار ماننے کو تیار نہیں ہوتا۔ اس کے مضبوط ہاتھوں کی مار سے وہ لوگ تلملا جاتے ہیں، یہ پہلی بار ہوا ہے کہ کسی لیبر کی طرف سے جواب ملا ہے گھونسنے کا جواب گھونسنے سے۔ یہ چیز انہیں اور مشتعل کر دیتی ہے۔

اور مارو سالے کو۔

اب بولولالہ دیپ نارائن کو کس نے مارا تھا۔

اب لو اپنے باپ کا نام۔

وہ بے بس ہونے لگا ہے۔ وہ ایک ہے دوسری طرف چھ ہیں، چھ خونخوار درندے، وحشی، ہانڈر مار لاکھی ڈنڈے، بھالے گنڈا سے نہیں ہو رہی ہے۔ صرف گھونسنے اور لات چل رہے ہیں لوگوں نے سہدیو کو نڈھال کر دیا ہے۔ اب وہ اسکو پکڑ کر پیٹ رہے ہیں۔

سہدیو اب بھی ہوش میں ہے۔ تھک گیا ہے۔ نڈھال ہو گیا ہے مگر اب بھی اپنے پیروں پر کھڑا ہے۔ اوپر کے پھٹے ہونٹ سے بہتا خون اسکے منہ میں چلا گیا ہے۔ وہ خون کا کھٹا مکین ذائقہ محسوس کرتا ہے۔ اپنے ہی خون کا ذائقہ وہ بمشکل اپنے ہاتھ ان کی گرفت سے چھڑاتا ہے۔ اپنے آپ کو مجتمع کرتا ہے۔ پیر مضبوطی سے جاتا ہے اور سب سے قریب والے آدمی کے منہ پر گھونسنے جھادیتا ہے، وہ آدمی لڑکھڑا کر پیچھے ہٹتا ہے جبھی کوئی چیتتا ہے، ارے یہ سالہا ایسے نہیں مانے گا گرا دو مار کے۔

سہدیو کے اندر ایک خوفناک غصہ تلملار ہا ہے اندر ہی اندر ایک آگ ہے جو کھول رہی ہے۔ یہ آگ جو اخراج چاہتی ہے جو پھٹ کر، ابل کر بہ جانا چاہتی ہے۔ وہ پھر ایک آدمی پر جھپٹتا ہے مگر آنکھوں کے آگے اندھیرا سا چھا جاتا ہے۔ وہ اپنے آپ کو کھڑا رکھنے کیلئے اپنی ساری طاقت لگا دیتا ہے۔ مگر اسکے بھاری جسم کو اسکی ٹانگیں سنبھال نہیں پاتیں اور وہ زمین پر گر پڑتا ہے۔

لوگ اس کو ٹھوکروں پر رکھ لیتے ہیں۔

اتنا مارو کہ سالہا تین مہینے تک چار پانی سے نہ اٹھ سکے۔

ہاتھ پاؤں توڑ دو سالے کا۔

وہ آدمی جسکو سہدیو کا گھونسنہ لگا تھا اس کی ایک آنکھ سوچ آئی تھی اور آنکھ کے

نیچے کا حصہ سیاہ پڑ گیا تھا۔ وہ دانت پیس کر آگے بڑھا۔

ایسے نہیں، سائلے کو گوف میں لے چلو۔!

ہاں لے چلو آج سائلے کو وہیں گاڑ دینگے۔

اس نے سہدیو کی ایک ٹانگ پکڑ لی اور اپنے ساتھ سے دوسری ٹانگ کیلے کہا۔

پکڑ سائلے کی ٹانگ اور گھسیٹ۔

دوسرے آدمی نے دوسری ٹانگ پکڑ لی۔

اور دکانوں کے بند ادٹوں سے جھانکتی آنکھیں، اس غیر انسانی منظر کو دیکھ کر خوف سے

اور پھیل گئیں۔ اور دُور دُور سے تماشہ دیکھنے والے لوگ چونک کر اور پیچھے کھسک گئے۔

دونوں پہلوان اسکی دو ٹانگیں پکڑے بے دردی سے گھسیٹتے ہوئے لے جا رہے

تھے۔

سہدیو بے ہوش نہیں ہوا ہے۔ ڈوبتے ابھرتے تو اس میں وہ سب جان رہا ہے

کہ کیا ہو رہا ہے۔ مار سے پور پورا اسکا جسم مدافعت کی ساری طاقت کھو چکا ہے۔ اسکی

ساری پشت کوئلے کے روڑوں سے چھل رہی ہے۔ ایک اتھاہ درد کا سمندر ہے جس میں

وہ ڈوب رہا ہے ڈوبتا جا رہا ہے۔ کوئی بچانے والا نہیں، کوئی ایک لفظ کہنے والا نہیں

..... یہ سارے لوگ، یہ سیکڑوں لوگ جو اس سفاک منظر کو دور و نزدیک سے دیکھ رہے

ہیں، یہ نہ گونگے ہیں، نہ بہرے ہیں نہ نامرد ہیں مگر کسی میں ذرا سی آگ، ذرا سی گرمی نہیں بچی ہے

گھنڈے بے حس لوگ.....

تب چائے کی ایک بندوکان سے جو ایک شخص تڑپ کر نکلتا ہے وہ بھگوان داس ہے۔

زنخا بھگوانداس، موگا بھگوانداس، ویسے ہی آدھی دھوتی پہنے آدھی غورتوں کی طرح

اڑھے، لچک کر چلتا ہوا، ہاتھ نچا کر بولتا ہوا۔

اے اے ہائے، مار ڈالا بے چارے کو، اے اے کو.....

تو کہاں سے نکل آیا بے؟ چل بھاگ۔

ہائے ہائے بڑا مرد بنتے ہو، چھ آدمی ایک آدمی کو پیٹ رہے ہو! وہ دونوں

ہاتھ سے تالی بجا کر بولتا ہے، ان میں سے ایک آدمی نے بھگوانداس کو زور کا دھکا دیا۔

چل بھاگ، تیرا بھتار لگتا ہے کیا۔؟

بھتار لگتا ہے تمہارا، تمہاری ماں کا۔

پہلوان نے ایک گھونسا اسکے منہ پر جڑ دیا تو وہ بیٹھ کر ہاتے ہاتے کرنے لگا۔

اُسے بھڑوے کا چودا، بڑا مرو جنتے ہو۔ تم لوگ تو ہم سے بھی خراب

ہو، بھڑوے.....

بھگوانداس گامی بکتار ہا اور وہ لوگ سہد یو کو پاؤں سے پکڑ کر ایسے گھسیٹتے ہوئے

چلتے گئے جیسے ڈوم مرے ہوئے کتے کو گھسیٹتے ہوئے لے جاتا ہے۔ تھوڑی دُور چل

کر وہ گوف ایریا کی ڈھلان میں اتر گئے۔

بن تلسی کی سوکھی جھاڑیوں نے اسکی پشت میں لمبی لمبی خراشیں ڈالنی شروع کیں، مگر

اب اسکا سارا احساس زائل ہو چکا تھا.....

وہ بے ہوش ہو گیا تھا۔



خونیا اس کو جگاتی ہے۔

بھیا کیا سوتے رہو گے۔؟ دن چڑھ آیا ہے۔!

وہ آنکھیں کھول کر دیکھتا ہے واقعی دن نکل آیا ہے۔ دھوپ کی چادر اڑھے ایک پیلا

اور خوبصورت دن رات کی ساری آلائشو کو دھوکہ کر طلوع ہونے والا ایک صاف ستھرا چمکیلا

دن۔ وہ روز دن کو اسی طرح طلوع ہوتے ہوئے دیکھتا ہے۔ ہر روز کوئی نہ کوئی اسے جگاتا

ہے۔ کبھی پرتی بالا، کبھی عرفان اور کبھی جب دیر ہو جاتی ہے تو خونیا، خونیا منہ اندھیرے

کوئلے کی جھوڑی اٹھا کر کوئلہ بیچنے چلتی ہے۔ اور جب واپس ہوتی ہے تو دن پوری طرح

طلوع ہو چکا ہوتا ہے۔ وہ اپنے گھر جانے کی بجائے اس کے دروازے پر جھوڑی پٹک کر

اندر آ جاتی ہے۔ آنچل کا ایک سر اکھر میں کھونس کر تھیدا جیسا بنائے وہ کبھی کبھی سہد یو

کیلے گرم جلیبیاں لادیتی ہے۔ اور کبھی بسین کا بھجا بھرا سہدیو اس کو بہت منع کرتا ہے۔
 پر تہی بالا بھی کئی بار بول چکی ہے، مگر وہ نہیں مانتی۔ صرف ہنستی ہے۔ ٹھیک اس طرح جس طرح
 عرفان کے کوئلہ بیچنے سے منع کرنے پر ہنستی ہے۔ عرفان کو اسکا کوئلہ بیچنا پسند نہیں ہے،
 مگر اس کو کسی کی محتاجی منظور نہیں ہے، اپنے بیٹے کی بھی نہیں کہتی ہے جب تک سوانگ پھلتا
 ہے۔ کسی کے آگے ہاتھ کیوں پھیلاؤں۔ بڑے حوصلے والی عورت ہے اتنی بڑی جوانی اکیلے
 کاٹ لی یکہ دتہنا۔ جانگہ بھر کے لڑکے کو پوس پال کر جوان کر لیا۔ اب وہ چاس نارہ کو لیری میں کام بھی
 کرنے لگا ہے۔ اتنا پیسہ بھی مل جاتا ہے۔ کہ ماں بیٹے کا خرچ چل جائے، اسی لئے عرفان اسکو
 تنگ کرتا رہتا ہے، کہ وہ گلی گلی گھوم کر کوئلہ بیچنا چھوڑ دے۔ ختونیہ ہنستی ہے،
 اس بھیا دکھیو تو دو پیسہ کمانے لگا ہے تو کہتا ہے کوئلہ بیچنا چھوڑ دو، کل جب کچھ نہیں
 تھا، دنیا میں کوئی نہیں دکھتا تھا تب تو یہی سہارا تھا۔ تھا کہ نہیں بھتیا۔۔۔۔۔
 سہارا کا لفظ ایک لمحہ کیلئے سہدیو کو کپڑ لیتا ہے۔

اگر ختونیہ کا سہارا اسکو نہ ملتا تو کیا ہوتا۔ زخموں سے چور چور جب اسکو خیراتی اسپتال
 میں بھرتی کرایا گیا تو پر تہی بالا پاگلوں کی طرح لوگوں سے سہارا مانگ رہی تھی، گھگھیاری تھی، ادھر
 کمپنی کے پہلوان اس کے سار اسامان کو اڑر سے باہر پھینک دیا تھا اور کو اڑر ایک دوسرے آدمی
 کو الاٹ کر دیا تھا۔ تین دن تک وہ سامان ویسے ہی پھینکا رہا اور تین دن پر تہی بالا سب کچھ چھوڑ
 کر، سب کچھ بھول کر اسپتال کے برآمدے میں چمکا ڈر کی طرح رات رات بھر چکر کھاتی رہی،
 کوئی بچا لو ہمے مالک کو، ڈاکٹر باوا اتنی بڑی دنیا بس وہی ایک سہارا ہے ہمارا۔۔۔۔۔
 تین راتوں کے بعد ختونیہ ایک خوبصورت دن کی طرح طلوع ہوئی۔

اس دن دہن ہم کو کا ہے خبر نہیں کیا کا ہم مر گئے تھے،

وہ پر تہی بالا کو اپنے گھر لیتی آئی، کو اڑر کا سار اسامان ٹھیلہ پر اٹھوا کر منگوا لیا اور جب
 سہدیو کو اسپتال سے ڈسچارج کیا گیا تو اسکے لئے اپنے بالکل بخل میں ایک کوٹھی کرائے پر لے
 دی تھیں روپیہ مہینہ پر۔

اسی کوٹھی کے سیلے ہوئے تعفن میں اس نے چار مہینے گزارے تھے۔ اس نے اپنے
 بھائی کو چھٹی بھی لکھوائی تھی، مگر جواب نہیں آیا۔ وہ جانتا ہے کہ وہ بھائی اب اس کا نہیں ہے، وہ

جانا کہاں ہے انکل بس وہی میاں کی دوڑ مسجد تک اپنے گرو کے پاؤں چھونے
جا رہا ہوں سندری۔

مطلب مجھار کے پاس کیوں؟

وہ اثبات میں سر ہلاتا ہے۔

اس سالے سے کہو اس کی بہن بہت یاد کرتی ہے اسکو۔

عرفان ہنس دیا۔ میں ماما کہتا ہوں تو بہت بگڑتے ہیں کہتے ہیں کا مرید کہو۔ ان کا

خیال ہے دنیا میں کوئی رشتہ داری نہیں ہے۔ یہ سب چھوٹے چھوٹے پھندے ہیں۔

ان پھندوں سے نکلنا ہوگا۔

سالے نے شادی نہیں کی ورنہ اس کو معلوم ہوتا کہ ان پھندوں کے بغیر زندگی کا

کوئی تصور ہی نہیں ہے۔ خیر چھوڑو، یہ بتاؤ کیا میری رشتہ داری بھی یاد نہیں ہے اسکو؟ کبھی

پوچھتا ہے میرے بارے میں؟

آپ کے بارے میں جب جاتا ہوں تب پوچھتے ہیں۔ انہوں نے تو آپ کے لئے ایک

نوکری بھی ڈھونڈ رکھی ہے۔

نوکری؟

ہاں! سچی بات کر رکھی ہے انہوں نے بس آپ جلدی سے ٹھیک ہو جائیے۔

سہدیو نے ایک ٹھنڈی سانس بھری۔ کیا وہ سمجھتا ہے کہ میں اتنی جلدی ٹھیک

ہو جاؤں گا۔ ابھی تو پتہ نہیں کتنے دن لگ جائیں گے مجھے کام کے جوگ ہونے میں۔

ارے انکل کام کرنے کو کون کہتا ہے۔ دستخط تو کر سکتے ہیں نا آپ۔

ہاں!

تو بس دستخط ہی کرنے ہیں!

پتھر کھٹیرا کو لیری ایک بہت چھوٹی سی کو لیری ہے۔ اسکا مالک ایک بنیا ہے

وہ پورا اسٹاف نہیں رکھ سکتا لیکن مائننگ قانون کی خانہ پری کیلئے اس کو ایک مائننگ

سردار کی ضرورت ہے۔ کام آپ کو نہیں کرنا ہے۔ روزانہ جا کر صرف حاضری بنوانی ہے

اور کھانے میں دستخط کرنے ہیں۔ تاکہ وہ مائننگ قانون سے محفوظ رہے اس کیلئے وہ ڈھائی سو

روپیہ نہیں دیں گے۔ کہیئے منظور ہے۔

پی ایف کے بلے ہوئے پیسے سب خرچ ہو چکے ہیں کچھ طویل علاج پر اور کچھ کھانے میں۔ عرفان جانتا ہے کہ وہ خالی ہے۔ ضرور اسی نے یہ بات مجددار کو بتائی ہوگی اور تب اس کیلئے یہ نوکری ڈھونڈی گئی ہے۔ سہیلو نظر اٹھا کر پیار سے اسکی طرف دیکھتا ہے۔ مجددار کہتا ہے وہ بہت تیز لڑکا ہے۔ بہت آگے جائے گا۔

آجکل عرفان مجددار کے ساتھ ہی زیادہ لگا رہتا ہے۔ ہفتہ میں دو چار دن سندری جانا اس کے لئے ضروری ہے۔ پھر وہاں سے لائی ہوئی کتابیں اور کتابچے پڑھتا ہے، دیر رات تک، یہاں تک کہ ڈھبری کا کالا دھواں اسکی ناک میں بھر جاتا ہے۔ خونیا ڈانٹنے لگتی ہے۔

ساری ساری رات جاگ کر کیا اپنی آنکھیں پھوڑے گا۔

وہ کتاب رکھ کر پیار سے اسکا ہاتھ پکڑ لیتا ہے۔

کیا میرے باپ کو بھی اسی طرح ڈانٹتی تھیں تم۔؟

باپ۔؟ یہ کس کا نام لے لیا ہے۔ اس نے انجانے میں خونیا کی یادوں کا بند پٹارا کھل جاتا ہے۔ اس سے اور انگت شہد کی مکھیاں نکل کر اس کو ڈنک مارنے لگتی ہیں اور سنجو کر، چھپا کر، سارے عالم سے چھپا کر رکھے ہوئے لاتعداد لمحے اسکا کلیجہ نوچنے لگتے ہیں۔ عرفان چونک جاتا ہے۔ فوراً سمجھ جاتا ہے کہ کیا ہو گیا۔ ماں کے چہرے کا بھاؤ اچانک اتنا کیسے بدل گیا ہے۔ ہر وقت چمکنے والی، اس بڑھاپے میں بھی جگمگانے والی آنکھیں دفعتاً آنسوؤں سے کیسے دھندلا گئیں ہیں۔ وہ پچھتااتا ہے۔ کتاب بند کر کے اٹھ بیٹھتا ہے۔ ماں کا پکڑا ہوا ہاتھ کھینچ کر اس کو چار پائی پر بیٹھا لیتا ہے پھر اسکے گلے میں بائیس ڈال کر کہتا ہے۔

سوری مھی !

پہلے خونیا سوری کا مطلب نہیں جانتی تھی۔ مگر اب جاننے لگی ہے۔ وہ نظر اٹھا کر اپنے بیٹے کو دیکھتی ہے۔ ایک اور جوان مرد۔ بالشت بھر کا کمزور مرید سالگرہ کا آج ایک جوان مرد ہو چکا ہے۔ وہ اسکی تخلیق ہے۔ وہ اسکی تعمیر ہے، اس عمارت کی

ایک ایک اینٹ اس کے اپنے ہاتھوں کی رکھی ہوئی ہے۔ اس کے اندر سب کچھ موم کی طرح پگھلنے لگتا ہے۔ وہ اپنے بیٹے کی چھاتی پر سر رکھ کر اپنے آپ کو اکٹھا کرتی ہے۔
تم اسکا نام مت لیا کرو۔

سہد یو اس بات کو بھلی بھانتی جانتا ہے۔ اس لئے کبھی نختونیا کے سامنے رحمت میاں کا ذکر نہیں کرتا۔ بلکہ عرفان سے بھی اس کے بارے میں کچھ نہیں کہتا۔ صرف ایک دن اس نے عرفان سے پوچھا تھا۔

تمہیں معلوم ہے رحمت میاں کے ساتھ کیا ہوا تھا۔؟

عرفان ایک دم سنجیدہ ہو کر چار پائی پر بیٹھ گیا تھا۔

ہاں انکل مجھے معلوم ہے۔ میں شروع شروع میں یہاں آیا تھا تو کسی بار سر سار کولیری گیا تھا۔ وہاں کے بہت سارے لوگوں سے میں نے پوچھنا چھ کی تھی۔ تھوڑا تھوڑا کر کے مجھے سب معلوم ہو گیا تھا۔ میں کان کے نیچے جا کر اس جگہ کو بھی دیکھنا چاہتا تھا۔ مگر وہاں لیجانے کیلئے کوئی تیار نہیں ہوا۔ معلوم ہوا کہ کان کے اس علاقے کو بند کر دیا گیا ہے۔ کیونکہ وہاں گیس نکل آتی ہے۔

تم کو اس کا کچھ یاد آتا ہے؟ مطلب اپنے باپ کا۔؟

نہیں کچھ نہیں، بس ایک چہرہ وہ بھی دھندلا دھندلا۔

مگر سہد یو کو سب یاد ہے۔ اسکا معصوم بھولا بھالا چہرہ، ہر دم مخالف رہنے والی آنکھیں، بھوک اور فان صاحبوں کی بیگار سے کچلا ہوا بدن، گالیوں اور جھڑکیوں سے ٹوٹا ہوا اسکا حوصلہ۔ ابھی کل کی بات لگتی ہے جب وہ کان کے اندر اس کی بانہہ پکڑ بولا تھا سہد یو بھائی میرے ساتھ سا تھوڑا ہو مجھے ڈر لگتا ہے۔

اگر وہ جانتا، اگر وہ جانتا تو اسے کبھی تنہا نہ چھوڑتا۔

تھوڑی دیر بعد عرفان آہستہ سے بولا تھا۔

ایک اور آدمی تھا جس نے سارا واقعہ مجھے تفصیل سے بتایا تھا۔ ذرا ذرا.....

سہد یو نے استہفامیہ نظروں سے اس کی طرف دیکھا تھا۔

محمد ارانکل نے۔ اس نے مجھے ساری بات بتائی، شروع سے آخر تک تعجب کی بات

ہے۔ ماں مجھ سے کم نہیں جانتی اس بارے میں۔ وہ جو آپ کو اتنا مانتی ہیں اسکی یہی وجہ ہے
اگر آپ نہ ہوتے تو شاید پتہ بھی نہیں چلتا کہ کیا ہوا۔ لوگ یہی سمجھتے کہ رحمت میاں کو لیری
چھوڑ کر بھاگ گیا ہے۔ ماں کا تو یہاں تک خیال ہے کہ اگر آپ ان دنوں گھر نہ گئے ہوتے تو
شاید یہ حادثہ ہی پیش نہ آتا۔

سہیلو نے اس کی طرف پیار سے دیکھا تھا۔

اس کو سب کچھ کہاں معلوم ہے۔ کیا اس کو معلوم ہے کہ اس کی ماں نے چاندی کی ایک
سکڑی منگوائی تھی۔ کیا اس کو معلوم ہے کہ وہ سکڑی پہن کر خان صاحب کی لڑکی کی شادی میں
اپنی امارت اور ثروت کا اظہار کرنا چاہتی تھی۔ وہ سب چھوٹی چھوٹی محرومیاں، اور وہ
زندگی بھر کی ساری نا آسودگیاں جن کے پورے ہونے کے دن قریب، ایک دم سے قریب
آگئے تھے کہ دفعتاً ایک اندھیرے کنویں میں سب گر گئے سب کھو گیا۔ سب اندھے کنویں
میں ڈوب گیا۔ اس آدمی کی محرومی کا اندازہ نہیں کیا جاسکتا جسکی اندھیری، گھٹا ٹوٹا اندھیری
زندگی میں خوشی بجلی کے ایک بھماکے کی طرح چمکی ہو اور پھر سب کچھ ویسے ہی اندھیرے
میں ڈوب گیا ہو۔ بلکہ اس سے زیادہ گہرے اندھیرے میں، اور کوئی ہوتا تو تڑپ کر مر گیا
ہوتا مگر خوتونیا بڑے حوصلے والی عورت ہے۔ اسکی زندگی جہاں سے ختم ہوئی تھی وہیں سے
اس نے ایک دوسری زندگی شروع کر لی، یہ بڑا کام ہے، اور یہ کام اکثر غریب طبقے کے لوگ
کرتے ہیں۔ یا شاید انھیں کرنا پڑتا ہے،

عرفان جو اپنے جوتے پر بے تحاشہ برش چلا رہا تھا اسکو سوچتا دیکھ کر رک گیا۔

انگل آپ سوچتے بہت ہیں یہ سوچنے کا زمانہ نہیں، کچھ کرنے کا ہے!

یہ کچھ کر نیکی سنک ضرور مجھار نے اس کے دماغ میں ڈالی ہوگی۔ آجکل وہ اے۔

کے گھوش کے ساتھ کام کر رہا ہے۔ اس نے سندری کھاد کارخانے میں ایک بڑی کامیاب

یونین بنائی ہے اور اس پاس کے دیہاتوں میں آہستہ آہستہ لال رنگ بکھیرتا جا رہا،

اب اس کے ساتھ صرف گیارہ آدمی نہیں ہیں۔ گیارہ سو، یا گیارہ ہزار بھی نہیں، اب اس

کے ساتھ پچاس ہزار لوگ ہیں۔ فیکٹری کے لیبروں کے علاوہ، سندری، بلیا پور، گوبند پور،

کاسارا دیہی علاقہ اسکے زیر نگیں ہے، ان علاقوں کے ہزار ہا چھوٹے کسانوں، کھیت مزدوروں،

بچھڑے درگ کے لوگوں کو وہ آہستہ آہستہ منظم کر رہا ہے۔ اس سلسلہ میں مجدار کی مصروفیت اتنی بڑھ گئی ہے کہ ادھر آنے کا موقع ہی نہیں ملتا اسکو۔ جب وہ اسپتال میں تھا تب ایک بار آیا تھا۔

مجھے اس بات کا افسوس نہیں ہے کہ ان لوگوں نے تمکو مارا۔ مجھے اس بات کی خوشی ہے کہ تم نے اپنے اندر کی آگ کو ابھی تک بجھنے نہیں دیا ہے۔ اس کا یہ مطلب ہے کہ تم ابھی زندہ ہو۔ ورنہ اتنے دنوں میں تو اس کو لفیلڈ میں لوگوں کا واہ سنسکار سب ہو جاتا ہے۔ وہ مجدار کو دیکھ کر رونے لگا۔

مجدار نے آگے بڑھ کر اس کی چار پائی پر بیٹھ کر اسکے سر پر ہاتھ پھیرا تھا۔ تم تو بہت بہادر آدمی ہو۔ اتنی چھوٹی چھوٹی باتوں کیلئے روتے ہو۔ ہر دمیت، آنسو اندر کی آگ کو بجھا دیتے ہیں۔ اس کو بجھنے نہ دو، غصہ اور نفرت کی یہی آگ کسی دن کوئی راستہ نکالے گی۔ اس اندھیری کالی سڑنگ سے نکلنے کا۔



پرتی، بالابھی بولتی ہے۔

آپ ہاتھ پر ہاتھ دھر کر بیٹھ گئے ہیں۔ کیا لڑکے کو پڑھا نا نہیں چاہتے؟ تین برس ہو گئے ہیں۔ اسکو یہ ڈھائی سو روپے ماہانہ کی نوکری کرتے، گو کام کچھ نہیں صرف دستخط کرنا ہے۔ مگر اسی میں آدھا دن گزر جاتا ہے۔ باقی آدھے دن میں وہ ٹیوشن کرتا ہے۔ پھر بھی، سب ملا کر بھی پیٹ نہیں چلتا۔ اوپر سے راجندر کے پرائیویٹ اسکول کی لمبی فیس۔ وہ کئی بار کہہ چکا ہے کہ اسے اس پرائیویٹ اسکول سے نکال کر کسی سرکاری اسکول میں داخل کرادو۔ مگر پرتی بالابالا اس بات کو منظور نہیں کرتی۔ وہ بنگال ہے، اس لئے پڑھائی کو بہت اہمیت دیتی ہے۔ حالانکہ ایک دن چڑھ کر اس نے کہہ دیا تھا۔ آخر پڑھ لکھ کر ہی کیا ہوتا ہے۔ تمہارے بنگالیوں نے ہی کون سا کمال کر دیا ہے

کہی پھٹیچرا اسکولوں کی ماسٹری یا سرکاری اور غیر سرکاری وفتروں کی کلر کی۔

وہ تڑپ کر لوبلی تھی۔ کیا بنگالیوں میں ڈاکٹر نہیں ہوتے۔؟ انجینئر نہیں ہوتے۔

آج جس شعبے میں دیکھو بنگالی ہی بنگالی دکھائی دینگے۔ یہ سب کیا بغیر تڑپھے لکھے ہی.....

وہ جزمز ہو گیا تھا، اس دلیل پر۔ پرتی بالا غلط نہیں کہہ رہی تھی۔ مگر وہ نہیں جانتی کہ جب

ہاتھ کا ہتھیار گند ہو تو آدمی وار کرنے کی بجائے صرف وار روکتا ہے۔ اور راجندر کو اس

اچھے اسکول سے نکال کر سرکاری اسکول میں داخل کرنا دفاع ہی کی ایک صورت تھی۔

پرتی بالا بہت پڑھی لکھی نہیں ہے، جیسے سہید یو سوچتا ہے۔ یا جیسے عرفان سوچ سکتا

ہے ویسے پرتی بالا نہیں سوچ سکتی ہے۔ وہ صرف ضد کر سکتی ہے۔ اور پچھلے کئی ہفتوں سے

وہ ضد کئے ہوئے تھی۔

اسکول میں لڑکوں کی فیس معاف بھی تو ہوتی ہے۔ ہمارا راجندر پڑھنے میں بہت

تیز ہے۔ کیا اسکی فیس معاف نہیں ہو سکتی۔ آپ اسکے اسکول تو جائیے۔ درخواست

تو لکھ کر دیجئے۔

وہ چپیں برہیں ہو کر تیار ہوا تھا۔ ایک درخواست لکھی اور بادلِ خواستہ راجندر

کے اسکول جا پہنچا وہاں ہیڈ ماسٹر نے اس سلسلے میں جو بات بتائی وہ کافی امید افزا تھی

اس نے کہا یہ کام ہمارے اختیار میں نہیں ہے۔ اس قسم کی باتوں کا فیصلہ کمیٹی کرتی ہے،

آپ ایسا کیجئے یہ درخواست لیکر جے پی سنگھ کے پاس چلے جائیے۔ وہ کمیٹی کے بہت

اہم ممبر ہیں اگر وہ ریکومینڈ کر دینگے تو آپ کا کام فوراً ہو جائے گا۔

وہ جھجک کر بولا تھا۔

وہ پہنچانتے نہیں ہیں۔!

اس سے کیا ہوتا ہے۔ ایسے آدمیوں کے گھر جب کوئی پہنچ جاتا ہے تو جلدی وہ

انکار نہیں کرتے۔ بس ذرا رویے کا بیگا۔ اپنا دکھڑا سنائیے گا۔ بس آپ کا کام ہو جائیگا۔

عرفان ٹھیک کہتا ہے کہ آدمی کو زندگی کے انگنت محاذوں پر لڑنا پڑتا ہے، یہ جو

آج وہ جیبِ عرضی رکھ کر اپنے بیٹے کو ساتھ لئے جے پی سنگھ سے ملنے جا رہا ہے تو یہ کیا

ہے۔! یہ بھی تو ایک لڑائی ہے۔ وہ جانتا ہے کہ وہاں کیا ہوگا۔ اسکی انا کو ایک اور گھاؤ لگیگا

کہیں اندر سے وہ زخمی ہوتا جائے گا۔ اپنے وجود کے اندر زخموں کی قطاریں سجائے وہ بولتا جائے گا۔ صاحب بہت غریب آدمی ہوں۔ ڈھائی سو روپے ماہانہ پر نوکر ہوں، پیٹ نہیں چلتا تو لڑکے کو کیسے پڑھاؤں۔ اگر اسکی فیس..... ہر جملہ ہر لفظ اس پر حملہ آور ہوگا۔ ہر جملہ ہر لفظ ایک گھاؤ لگائے گا۔ اور وہ اپنے زخمی وجود کا لہو پونچھتا ہوا چپ چاپ اس آدمی کے سامنے سر جھکائے، دست بستہ کھڑا ہوگا۔ ان الفاظ کا گھاؤ کھانے کیلئے جو اس آدمی کے منہ سے ادا ہوں گے۔

وہ اپنے بیٹے کی طرف دیکھتا ہے جو چلنے سے زیادہ بھاگ رہا ہے۔ اس کے کینوس کے جوتے دھول میں اٹ گئے ہیں۔ چہرے پر پسینے کی بوندیں دکھائی دے رہی ہیں۔ کیا اسکو معلوم ہے کہ وہ کہاں جا رہا ہے۔ کیا ایک آدھ زخم اس کے حصے میں بھی آئے گا۔ سات سال کا لڑکا ہے وہ تیسری جماعت میں پڑھتا ہے وہ۔ کیا وہ ان واروں سے اچھوتا رہ جائے گا۔ بہت چھوٹی عمر ہے اسکی ان زخموں کیلئے۔

مگر لڑکا خوش ہے۔ اپنی گندی بستی سے نکل کر۔ اس ضلعی شہر کی وسعت اور خوبصورتی میں گمن ہے۔ اسکو معلوم نہیں کہ اس وسعت اور خوبصورتی میں اسکا کتنا حصہ ہے، کچھ نہیں ایک ذرہ بھی نہیں، بس وہی گندی بستی اسکا مقدر ہے۔ اور اسکی میراث اس گندی بستی میں واقع وہی سیلا ہوا کمرہ ہے جس کے فرش پر پھٹے پرانے کپڑوں سے سیلا ہوا گینڈرا ڈال کر اسکی ماں اسکو سلاتی ہے۔ بعد میں بیوی سلائے گی۔ پھر اسکی بہو، اور تب اسی سیاہ اندھیری سڑنگ کے کسی گوشے میں اسے چھوڑ کر لوگ آگے چل دیں گے۔ روشنی کی تلاش میں۔ سڑنگ کے دوسرے دروازے کی کھوج میں.....

دروازے کا بٹن دباتے ہوئے وہ ڈرتا ہے۔ بھوڑا سنکوچ کرتا ہے پھر کھوڑی بہت جمع کر کے بٹن دباتا ہے۔ اندر گھنٹی بجتی ہے تو جھجک کر جلدی سے انگلی ہٹا لیتا ہے۔ چند سینکڈ بعد ایک بوڑھا آدمی نکل کر پوچھتا ہے۔

کیا بات ہے۔؟ کس سے ملنا ہے۔؟

جے پی سنگھ صاحب نہیں۔؟

کیا کام ہے۔؟ اس کا حلیہ دیکھ کر وہ کسی قدر رعب سے پوچھتا ہے۔

ایک... وہ بولتے بولتے رک جاتا ہے۔ پھر کچھ سوچ کر کہتا ہے۔
انہیں سے ملتا ہے۔!

اچھا ٹھیک ہے۔ وہاں اس بیچ پر بیٹھ جاؤ صاحب ابھی بریک فاسٹ لے رہے ہیں
نوکر کے لہجے کی حقارت کو محسوس کرتا ہے۔ کہیں کسی اٹھلے گھاؤ کی طرح درد ہوتا
ہے۔ زخم گہرا نہیں لگا ہے۔ وہ اپنے بیٹے کی بانہہ پکڑ کر برآمدے میں پڑی بیچ پر بیٹھا دیتا ہے،
لڑکا ان اندرونی وارداتوں سے بے خبر سارے ماحول کو نہایت دلچسپی سے دیکھتا ہے۔
وہ سامنے چھوٹے سے باغ میں کھلے رنگ برنگ پھولوں کو، گرج میں کھڑی چاچم کرتی کار کو،
برآمدے کے صاف ستھرے چمکیلے فرش کو دیکھ کر بہت خوش ہے۔ یہ ایک دوسری دنیا،
ایسی دنیا جس کو اس نے پہلے کبھی نہیں دیکھا یا کم از کم اتنے نزدیک سے نہیں دیکھا۔
یہ کس کی دنیا ہے۔؟

یہ سوال سہدیو کے دماغ میں بار بار آیا ہے۔ وہ اسٹ صاحب کے بنگلے کو دیکھ کر، پی
این ورنا کے گھر کو دیکھ کر، شہر کی بڑی بڑی عمارتوں والے حصے سے، خوبصورت چوڑی
سڑکوں والے علاقوں سے گزرتے ہوئے یہ کون خوش نصیب لوگ ہیں جو یہاں رہتے ہیں
اولاد در اولاد... نسل در نسل... آخر ان میں ایسی کون سی وراثت ہے، کیا
انہیں۔ اس جیسے ہزار ہا لکھو لوگوں کو ایسی زندگی کبھی میسر آئے گی۔؟ کبھی۔؟
جواب نہیں ہے۔ اسکے پاس۔ برسوں سے اسکے ذہن میں ٹنگا ہوا یہ سوال
جوں جوں کا توں موجود ہے۔ کوئی جواب نہیں، گنگولی کہتا ہے۔ یہ دولت کی غلط تقسیم کی
وجہ سے ہے۔ مارکس اس سلسلے میں کہتا ہے.....

اس کے بعد وہ مارکس اور اینجلر کی تھیوریاں سناتا ہے۔ مگر جو کتابوں میں لکھا گیا
اور جو زندگی ان کے سامنے ہے اس میں کہیں نہ کہیں ایک فرق موجود ہے۔ آنے والے
خوش آمد دنوں کا خواب دیکھتے دیکھتے ہم مر جاتے ہیں۔ ہمیشہ سے مرتے آرہے ہیں، ایک
نسل کے بعد دوسری نسل، دوسری کے بعد تیسری... مگر اس کالی سڑنگ سے باہر آنیکا
راستہ نہیں ملتا۔

دروازہ کھلتا ہے اور ایک بید سفید، بے داغ کھدر کے لباس میں ایک بہت صفا

سُتھرا اور چکنا آدمی باہر آتا ہے اور سہدیو کو دیکھ کر چونک جاتا ہے۔

اَرے تم ہو سہدیو۔؟

وہ بھی حیرت زدہ ہو کر کھڑا ہو جاتا ہے، پھر اس کو پہچاننے میں دیر نہیں لگتی، وہ جگشیر

دسادھ ہے، جو اب جگشیر پر شاد سنگھ ہے۔ یعنی جے پی سنگھ۔

اَرے تم یہاں بیٹھے ہو۔؟ اندر کیوں نہیں آئے۔؟ چلو چلو اندر بیٹھتے ہیں۔

اندر کمرے کا منظر اور حیرت زدہ کرنیوالا ہے۔ فرش پر موٹا دبیز قالین بچھا ہے، ایک طرف قیمتی صوفہ پڑا ہے۔ چھوٹی سی الماری جسکے شیشے لگے پٹ سے انگریزی شراب کی بوتلیں قطار میں سجی صاف دکھلائی دے رہی ہیں۔ اسی الماری کے اوپر سانپ اور نیولے کا ایک ماڈل رکھا ہوا ہے۔ سانپ نے نیولے کے جسم کو لپیٹا ہوا ہے۔ اور نیولا سانپ پر اپنے نوکیلے دانت نکالے حملہ آور ہے۔

لڑائی کا ایک اور منظر۔!

ہار کس کی ہوگی۔؟

سہدیو حیرت میں ہے۔ یہ سب ہوا کیسے۔؟ تو میں آدمی ایک سا کھ اپنے اپنے گاؤں سے اس کالی دھرتی پر اترے تھے۔ ان میں جگشیر بھی تھا۔ مگر یہ سب ہوا کیسے؟ جگشیر اسکی حیرت کو دلچسپی سے، اور شاید کسی قدر غرور سے دیکھ رہا ہے وہ مسکراتا ہے، تم سہدیو بھائی جہاں کے تہاں رہ گئے۔

اس کے کپڑوں پر لکھی، اس کے چہرے پر بکھری اور اس کی آنکھوں میں جمی غریبی کو وہ دیکھ سکتا ہے۔ کوئی بھی دیکھ سکتا ہے۔ اس لئے حیرت نہیں ہوتی اس کو جگشیر کے اس ریکارڈ پر، جگشیر جان گیا ہے کہ وہ غریب ہے، وہ جان گیا ہے کہ وہ کس اہلاد میں زندگی گزار رہا ہے۔ سب کچھ تو دکھلائی دے رہا ہے صاف صاف، مگر کچھ بھی اندر نہیں کھونچ لگتی ہے۔ کسی گوشے میں خراش کی ایک لمبی لکیر خون اور تکلیف سے بھرنے لگتی ہے، یہ کول فیلڈ ایسی جگہ ہے نا سہدیو بھائی کہ یہاں کچھ کرنے کیلئے، کچھ بننے کیلئے بہت سے ٹکڑم کرنے پڑتے ہیں۔ راستے کے کانٹوں کو ہٹانا پڑتا ہے۔ جو چیز رکاوٹ بنتی ہے، اسکو ایکدم سے صاف کر دینا پڑتا ہے، اب مجھی کو دیکھو، اگر میں کپس سنگھ کی چاکری میں پڑا

رہتا تو ساری زندگی اسی کی جی حضوری میں گزر جاتی۔ وہ سب سے اونچا آدمی تھا اسی لئے
 میں نے اسی پر ہاتھ صاف کیا اور خود مالک کا داہنا ہاتھ بن گیا، پھر اس کی دکانوں پر قبضہ
 کیا، پھر راشن کی دکانیں ہتھیائیں پھر نوٹ سے نوٹ نکالتا گیا۔ مگر تم یار پیادہ ہی رہ گئے۔
 شہر بچ کے کھیل میں جو پیادہ قدم قدم دشمنوں کے وار سے بچتا بچتا تاجرب بساط
 کے آخری سرے تک پہنچ جاتا ہے۔ تو وہ جس خانے میں وہ اترتا ہے وہی مہرہ بن جاتا
 ہے۔ کبھی کشتی، کبھی گھوڑا، کبھی فیل اور کبھی وزیرِ گلشیر ایک ایسا ہی پیادہ ہے۔
 گلشیر نوکر کو بلا کر کہتا ہے۔

دو چائے لے آؤ۔ اور فریج میں قلاتندر کھا ہے۔ بیٹے کیلئے وہ لیتے آنا۔

پھر وہ سہد یو سے پوچھتا ہے۔

کتنے لڑکے ہیں تمہارے؟

دو لڑکا اور ایک لڑکی۔

سب بڑا ہی ہے۔

ہاں!

تم نے بہت لیٹ شادی کی، میں یہاں آیا تھا تو میری شادی ہو چکی تھی۔ ایک لڑکا بھی
 تھا۔ آج کل وہ دبرہ دون میں پڑھ رہا ہے۔ دوسری بیوی سے دو بچے اور ہیں۔!

تم نے دوسری شادی کر لی۔؟

پہلی کا دیہانت ہو گیا تھا۔ کیا کرتا۔

نوکر ٹرے میں ڈوکپ چائے لاکر رکھتا ہے۔ اسی ٹرے میں فریج سے نکالا ہوا

قلاتندر بھی ہے۔ گلشیر قلاتندر کی پلیٹ راجندر کی طرف بڑھاتا ہے۔

لو بیٹے کھاؤ۔!

پھر وہ نوکر سے مخاطب ہوتا ہے۔

میم صاحب کہو صاحب بلارہے ہیں۔ ان کے ایک پرانے دوست آئے ہیں،

اسکو گلشیر کی گفتگو پر تعجب نہیں ہوتا۔ پیسہ آدمی کو مہذب بھی بنا دیتا ہے۔ اور
 آداب گفتگو بھی.....

سک کی قیمتی ساری میں سچی سنوری نو بصورت شہری عورت آکر اسکو نمستے کرتی

ہے۔!

یہ میری بیوی رنجنا ہے۔ گریجویٹ ہے، جتنا لکھا پڑھی اور خط و کتابت کا کام ہوتا ہے۔ سب یہی کرتی ہے۔

عورت کی عمر بہت کم ہے۔ شاید جگیشتر کی عمر سے آدھی۔ چہرے پر نہ خوشی ہے نہ آسودگی۔ بلکہ ایک تناؤ ہے یا شاید زخم خوردگی کا غصہ..... یا اہانت کی جھٹلاہٹ..... شاید یہ احساس بھی اس کے اندر کہیں کڑھن بن کر موجود ہو کہ وہ سچی گئی ہے، اسکو خرید لیا گیا ہے۔

راجندر نے کھانے کیلئے پلیٹ سے ایک قلا قند اٹھایا اور پھر گھبرا کر رکھ دیا۔

بہت ٹھنڈا ہے۔!

کسی نے اسکی طرف دھیان نہیں دیا مگر سہدیو دھیرے سے پھپھکار کر بولا۔

کھاؤ۔!

جگیشتر اب اپنی بیوی سے سہدیو کا تعارف کر وارہا تھا۔

ہم تین آدمی جو گاؤں سے اکٹھا سرساکو لیری میں آئے تھے ان میں سے ایک یہ سہدیو بھی تھا۔ ایک رحمت میاں تھا بے چارہ جو ایکسی ڈینٹ میں مر گیا۔ میں رنجنا سے کہتا ہوں کہ میں کان کے اندر گنتے سے کوئلہ کاٹتا تھا اور جھوڑی سر پر لیکر کوئلہ بوجھتا بھی تھا تو اس کو میری بات کا یقین نہیں آتا۔ لو اب پوچھ لو اس سے۔

رنجنا دھیرے سے مسکراتی ہے۔ جواب نہیں دیتی۔ کسی حیرت کا بھی اظہار نہیں

کرتی۔ صرف اپنے اندر کا زخم سہلاتی ہے۔

اب سہدیو بڑی مشکل میں پڑ گیا ہے۔ اس کی جیب میں رکھی عرضی جوں کی توں پڑی

ہے۔ وہ کیا بولے۔؟

وہ عرضی کیسے دے؟ اس سلسلے میں اسکو بہت سی ایسی باتیں بھی بولی پڑیں گی،

جو کم از کم رنجنا کے سامنے نہیں بولنی چاہئے۔ جب جگیشتر اکیلا تھا تب ہی اسکو بات کر لینی

چاہئے تھی۔ اس سے بڑی بھول ہو گئی۔

وہ جتنا اس کے پاس ہی صوفے پر بیٹھ جاتی ہے۔

آپ اتنے دنوں بعد آئے ہیں تو کھانا کھا کر ہی جلیے گا۔

وہ گھبرا جاتا ہے۔ نہیں نہیں کام بہت ہے مجھے ابھی ڈیوٹی بھی جانا ہے،

کہاں کام کر رہے ہو۔؟

پتھر کھیرا کولیری میں۔

اور میں over man ہو۔

نہیں سرداری کر رہا ہوں، وہ بھی پارٹ ٹائم۔

مگر یا تم نے بتلایا نہیں کہ کیسے کیسے آگے ادھر کوئی کام تو نہیں ہے۔؟

کام —؟ وہ چونکتا ہے۔ جیب میں پڑی عرضی جیسے زندہ ہو کر سانس لینے

لگتی ہے۔ مگر وہ اسے وہیں دبا دیتا ہے۔

نہیں دھنبا آیا تھا سوچا تم سے ملتے چلوں۔

پھر غلطی ہو گئی اس سے۔ ایک موقع ملا تھا، ایک صاف موقع، وہ عرضی اس کے

ہاتھ میں پکڑا سکتا تھا۔ مگر وہ ایسا نہیں کر سکا، چوک گیا۔ اس کو اپنی بزدلی پر بہت غصہ آیا،

وہ کبھی آگے بڑھ کر وار نہیں کر سکتا۔ اس وقت بھی نہیں جب دشمن اسکی زد میں ہو۔ وہ صرف

اپنے آپ کو بچانا چاہتا ہے۔ ایک بھی چوٹ کھانا نہیں چاہتا، ایک بھی زخم اٹھانا نہیں

چاہتا مگر کسی بھی لڑائی میں کیا یہ ممکن ہے۔؟

وہ اٹھ کر کھڑا ہو جاتا ہے۔

اچھا اب چلوں گا۔!

وہ سب کھڑے ہو جاتے ہیں۔ رنجنا رسمی طور پر بولتی ہے۔

کبھی اپنے مسسز کو لیکر آئیے۔!

وہ مسکراتا ہے۔ آف کورس۔

جگیشر اس کو چھوڑنے باہر گیٹ تک آتا ہے، گیٹ پر دونوں ہاتھ ملاتے ہیں، جگیشر

اسکا ہاتھ چھوڑتا نہیں ہے۔ ویسے ہی ہاتھ پکڑے پکڑے کہتا ہے۔

اگر کبھی پیسوں کی ضرورت آ پڑے یا کوئی دوسرا کام تو سیدھے میرے پاس چلے آنا۔

یہ گالی تھی جو اس کو دینگئی۔ یا شاید ایک سیدھا وار تھا جو اس کے چہرے پر پڑا۔ وہ
تکملہ یا تڑپا اور سرد ہو گیا دھواں دھواں ہوتے چہرے کو دوسری طرف پلٹ کر آگے بڑھ گیا۔

باقی۔!

ان گنت چھوٹے چھوٹے مجازوں پر ہم ہارتے ہیں۔ پھر بھی اپنا شکست تسلیم نہیں کرتے
لڑنے کا یارا نہیں ہوتا پھر بھی کھڑے رہتے ہیں۔ کسی ہارے ہوئے، پٹے ہوئے یا کسر
کی طرح جو رنگ پکڑے کھڑا ہاں پتار ہتا ہے۔ اور ریفری کی سیٹی پر پھر مار کھانے کے لئے
مقابل آجاتا ہے۔



ایک لمبی اندھیری سڑنگ ہے اور اس میں چلنا ہے۔ کہیں کوئی شگاف نہیں، کہیں
کوئی دراز نہیں جس سے چھن کر کوئی ننھی سی کرن اندر آجاتی ہو۔ کہیں کوئی روشن دان نہیں جہاں
سے تھوڑی سی روشنی اس اتھاہ اندھیرے کو باطل کرتی نظر آئے۔ مٹی بھر دھوپ، چٹکی بھر اجالا
..... نہیں کچھ بھی نہیں..... کچھ بھی نہیں، بس اندھیرا اور گھٹن اور لمبی مسافت.....
چلتے رہو، چلتے رہو،..... پاؤں لہو لہان ہو جائیں۔ جسم اپنی تمام جولانی کھودے، گھٹنے چمکنے۔
لگیں، پھیپھڑوں میں لمبے گہرے گھاؤ ہو جائیں تب بھی چلتے رہو۔ اس سڑنگ کا کہیں کوئی
اختتام نہیں، کہیں کوئی انت نہیں۔ یہ ہمارا مقدر ہے۔ یہ ہمارا اس اتنی بڑی رنگ برنگی
دنیا میں حصہ ہے..... بس چلتے رہو، یہاں تک کہ خون تھوک کر یا تنفس کا شکار ہو کر
یاد دل کے کسی دورے سے، نہیں تو صرف کمزوری کی بنا پر کہیں بیٹھ جاؤ، آگے چلنے کا یارا نہ
رہ جائے یہ ہمارا انت ہے..... ہمارا آخر..... تب ہمارے بچے اس سڑنگ
میں چلنا شروع کرتے ہیں۔ پھر ان کے بچے۔ صدیوں سے یہ سلسلہ جاری ہے۔ اس
سڑنگ کا دوسرا سرا کسی کو نہیں ملتا۔ کیا سڑنگ کا دوسرا سرا، اس سڑنگ سے باہر نکلنے
کا دوسرا دروازہ ہے؟

عرفان کہتا ہے۔ اگر دروازہ نہ بھی ہو تو ہم اس سُرنگ کو توڑ کر دروازہ بنا لیں گے اور پر سے ڈھادیں گے، کھول دیں گے اسے۔ تب پلی دھوپ اور ایک سہانا خوبصورت دن اس اندھیری سُرنگ میں پرورش کرے گا۔

عرفان جوان آدمی ہے۔ وہ تخیل کی دنیا میں، خوابوں کی وادیوں میں زیادہ رہتا ہے۔ اس سچ کو ابھی دیکھا نہیں ہے۔ لمحہ لمحہ بڑھ کر آدمی کو کھا جانے والے اندھے سے اسکا سابقہ ابھی نہیں پڑا ہے۔ اس کوں فیلڈ کی دنیا کو اس نے صرف باہر سے دیکھا ہے۔ اندر سُرنگ میں کتنا اندھیرا اور جس ہے اسکو کچھ معلوم نہیں۔

تب کیا آدمی ہار مان جائے؟

جیتنے کی اُمید کے بغیر لڑائی بھی کیسے لڑی جاسکتی ہے؟

لڑنا تو بہر حال پڑتا ہے۔ چاہے جیتنے کی اُمید ہو یا نہ ہو، تحفظِ ذات کا یہ ادنیٰ سا اصول ہے کہ جب تک تمہارے ہاتھ میں ہتھیار ہے۔ جب تک تمہارے جسم میں لڑنے کی طاقت ہے تب تک تمہیں مغلوب نہیں کیا جاسکتا ہے۔

شاید اسی لئے آدمی چاہے جس سطح پر ہو، جس محاذ پر ہو اسے لڑنا پڑتا ہے، اسکے

بغیر چارہ کہاں ہے؟

بے کیف دنوں اور اجاڑ راتوں کا ایک سلسلہ ہے جو لگتا ہے کبھی ختم نہیں ہوگا۔ دن اور رات کی یکساں اذیت نے اسے اب توڑنا شروع کر دیا ہے، شانوں میں جھکاؤ آنے لگا۔ اور منسی اور زندگی اور چہل پہل سب اس گھر سے لگتا ہے ہمیشہ کیلئے رخصت ہو گئے ہیں۔ اب کچھ نہیں ہوگا۔ جہاں میں پھنسی ہوئی مچھلیاں اب بے حال ہو گئی ہیں۔ اکھوں نے تڑپنا چھوڑ دیا ہے۔۔۔۔۔ ساکت ساکت۔۔۔۔۔ تن بہ تقدیر۔۔۔۔۔ موت کا سفاک ہاتھ انہیں اس جال سے نوچ کر الگ کرے گا۔۔۔۔۔ یہی انجام ہوگا۔۔۔۔۔ صدیوں سے یہی تو ہوا ہے۔۔۔۔۔ امید کی طرف دیکھو تو کہیں کچھ دکھلائی نہیں دیتا۔ ایک گہری دُھند اور ایک ہولناک اندھیرا اور بس۔۔۔۔۔ تب اچانک وہ انہونی ہوتی ہے۔ جو کسی کے شبان گمان میں نہ تھی۔ رات کے بارہ بجے انگنت ملٹری گاڑیاں اور پولس کی جیپیں سارے کو فیلڈ

میں دوڑنے لگتیں ہیں۔ ساری کولیروں میں ایک ساتھ چھاپہ پڑتا ہے۔ تمام افسوں کو سیل کر دیا جاتا ہے۔ اوپر اور انڈر گراؤنڈ کی ساری مشینیں اور پمپ اور موٹریں ضبط کر لی گئیں۔ مالکوں کی تمام گاڑیاں پولس اپنے قبضے میں کر لیتی ہے، ہر وہ چیز جو کولیری کی ملکیت تھی سیز کر لی گئی۔ ساری خلقت اپنے گھروں سے باہر نکل آتی ہے۔ تب رات کے بارہ بجے وہ دن طلوع ہوتا ہے جو ان گنت لوگوں کی سیاہ دنیا کو روشن کر دیتا ہے۔

دوسرے دن کے اخباروں کی ہیڈ لائنیں نیوزیہی ہے۔

اندر اگانڈھی کا ایک اور اہم اقدام۔

ہندوستان بھر کی ساری کولیروں کو قومیا لیا گیا۔



(دوسرا حصہ ختم ہوا)

تیسرا حصہ

بھارت کو کنگ کول کے افسر نے بہت ہمدردی سے اس سے کہا۔

آپ کا نام تو بے شک کھاتے میں درج ہے مگر آپ کے نام کا پی ایف کہاں؟ وہ ایسا ہے صاحب کہ چھوٹی چھوٹی کمپنیوں میں پی ایف کا پیسہ مالک لوگ جمع ہی نہیں کرتے تھے اکثر! یہ کوئی ایکس کیوز نہیں ہوا مسٹر ربانی۔ یس یہی ایک آدھا رہے جس سے ہم جنوں لوگوں کی پہچان کر سکتے ہیں۔ ورنہ نام تو آپ جانتے سیکڑوں ڈالے جاسکتے ہیں کھاتوں میں اور ڈالے بھی گئے ہیں۔ اور یہی پرالم بھی ہے ابھی۔

دیکھئے اس سے پہلے میں دس سال تک ٹرنر مورس کمپنی میں کام کر چکا ہوں، وہاں

میرا ریکارڈ بھی دیکھا جاسکتا ہے اور پی ایف آفس سے بھی اسکو کنفرم کیا جاسکتا ہے۔

ہم تو بس یہ دیکھتے ہیں کہ ایٹ پرینڈ جو نام ہمارے کھاتے میں ہے کیا وہ صحیح ہے؟

ماضی میں آپ کیا کرتے رہے ہیں اس سے ہمیں کوئی سروکار نہیں۔ آپ اسی کو دیکھئے کہ اگر ہم آپ کی بات مان لیں تو پھر ہمیں ہر اس آدمی کی بات ماننی ہوگی جو کبھی کولیری میں کام کر چکا ہے۔

مینگ صبح سے چل رہی تھی بلکہ مینگ نہ کہتے جانچ کہئے۔ کڈین کے چار پانچ افسر

صبح سے ہی کھاتوں کی جانچ کر رہے تھے اور ان لوگوں کا پتہ چلا رہے تھے جن کے نام بھی کھاتوں

درج تھے اور پی ایف بھی جمع تھا اور جو واقعی یہاں کے لیبر یا افسر تھے۔ اس سلسلے میں نہ مالکوں سے

مدد لی جا رہی تھی اور نہ ہی پرانے افسروں کو شامل کیا گیا تھا۔ سب ایک طفرہ چل رہے تھے۔

زیادتر لوگوں کو کنفرم کر دیا گیا تھا۔ صرف دس بارہ کیس ایسے تھے جن پر شک کا اظہار کیا گیا تھا۔

بتایا گیا تھا کہ ان دس بارہ آدمیوں کی اسکریننگ بعد میں ہوگی۔

یونین لیڈروں نے کولیری کھاتوں اور ٹھیکیداری کھاتوں میں نام ڈلو کر اچھی کمانی

کی ہے۔ ان لوگوں نے فی کس دو ہزار سے پانچ ہزار تک وصولی ہے۔ اس میں ایک حصہ افسروں کا

بھی ہے۔ جس کا نام کھاتوں میں چڑھ جاتا ہے اس کی نوکری تقریباً چکی ہو جاتی ہے۔ انکو آری افسر

تھوڑی سی دکھاوے کی چھان پھٹک کے بعد اس کو قبول کر لیتے ہیں۔ ہزاروں لوگوں نے اپنے بھائی بندوں، رشتے داروں، گاؤں گھر کے لوگوں کو مجال کرا دیا ہے۔ کہتے ہیں شائد ہی کوئی یونین لیڈر ہو یا شائد ہی کوئی انکوآری افسر ہو جس نے پچاس ہزار سے کم کمایا ہو۔

سرا ایک بات اور جس کی طرف میں آپ کی توجہ دلانا چاہتا ہوں وہ یہ ہے کہ آپ دو سال تک ان کھاتوں پر مہیکرا اپنے ہاتھ سے کئے ہوئے دستخط دیکھ سکتے ہیں۔ یہ کوئی دو چار دن کی بات نہیں۔ دو چار دن تو دستخط بنائے بھی جاسکتے ہیں مگر دو سال۔

افسر بڑی نرمی بلکہ بڑی اپنائیت سے مسکرایا۔

اورہ مسٹر سہد یو اسی لئے تو ہم لوگ آپ کو رجیکٹ نہیں کر رہے ہیں۔ کچھ باتیں ایسی بھی ہیں جو آپ کی حمایت میں آتی ہیں۔ مگر پی ایف کا معاملہ سب سے اہم ہے۔ تعجب ہے آپ دو برس سے کام کر رہے ہیں اور آپ نے پی ایف کی طرف کبھی دھیان نہیں دیا کہ آیا وہ جمع بھی ہو رہا ہے یا نہیں! !

آپ جانتے ہیں سر پرائیویٹ کمپنیوں میں اونچی آواز میں بات بھی کرنا منع تھا چاہے آپ یہ پوچھنے کی جرات کریں کہ ہمارا پی ایف جمع ہو رہا ہے یا نہیں! !

ابھی کچھ کیس ایسے بھی آئے ہیں مسٹر سہد یو کہ جس آدمی کا نام کھاتے میں موجود ہے مگر وہ کام نہیں کرتا صرف دستخط کرتا ہے۔ یعنی وہ محض ایک شوپس ہے۔ یا پھر قانون سے کمپنی کو بچانے کے لئے ایک ڈھال ایسے لوگوں کو کیا آپ امپلائز کہیں گے؟

لگا جیسے کسی نے اس کا گلا پکڑ لیا ہو۔ ایک لمحہ کے لئے اس کے منہ سے آواز بھی نہ نکلی اور یہی ایک لمحہ تھا جس سے انکوآری افسر اطمینان کی سانس لی۔ تیرنشانے پر بیٹھا تھا۔ اسکی آنکھوں میں ایک فتح مندانہ چمک چمکی اور اس کے اتنی دیر سے سجھے چہرے کو منور کر گئی۔

آخر ایسے لوگوں کا قصور کیا ہے۔ ؟ وہ مجبوری سے ایسی نوکری میں تھے۔ یہ ٹھیک ہے

کہ ان استعمال کیا جاتا رہا ہے۔ لیکن بھوک اور ضرورتوں کی اس اندھی دنیا میں اگر آدمی ایک جگنو کی روشنی بھی پاتا ہے تو اسکو لپک کر دونوں ہاتھوں سے پکڑ لیتا ہے۔ مگر یہ بات انکوآری افسر کو کیسے سمجھائی جائے۔ وہ نیا ہے۔ وہ مائٹنگ قوانین کی بات کر سکتا ہے۔ اور اسی قانون کی بنیاد پر سچ اور جھوٹ کا فیصلہ بھی کر سکتا ہے۔ لیکن اگر وہ پہلے سے یہاں ہوتا اسکی دنیا کے

کارناموں کا اس کو پتہ ہوتا تو اسے معلوم ہوتا کہ وہی سچ نہیں ہے جو آنکھوں سے دکھلائی دے رہا ہے۔ بلکہ وہ بھی سچ ہے جو پس پردہ ہے۔ اوجھل ہے۔ جس کا کہیں کوئی اندراج نہیں۔ اور یہ چھوٹی سی بے ایمانی انکی نہیں بلکہ ان کو لیری مالکوں کی ہے جو ایسے امپلائمنٹ کو قانون کے اس میدان میں بچو کا بنا کر کھڑا رکھتے تھے۔

سر! دوسرا ثبوت یہ ہے کہ میجر جنوین ہونے کا کہ ہر ماہ میں تنخواہ کے کھاتے

پر دستخط کر کے اپنی تنخواہ چار سو روپیہ ماہوار کے حساب سے اٹھاتا تھا!

افسر جو اتنی دیر میں دوسرے کاغذوں میں الجھ گیا تھا اس نے نظر اٹھا کر ہمدردی سے

اسکی طرف دیکھا۔

کیا آپ واقعی چار سو روپیہ اٹھاتے تھے مسٹر رمانی۔؟

سہدیو کے چہرے پر ایک لمحہ کے لئے، ایک پرچھائیں سی آئی اور گزر گئی۔ کیا یہ

افسر جانتا ہے۔؟ کیا اسے سب پتہ ہے؟ کیا کسی نے اسکو رپورٹ کر دی ہے۔؟ ہر مہینہ کی

پانچ تاریخ کو جب اسکو تنخواہ کے خانے میں دستخط کرنے پڑتے تو وہ ایک لمحہ کے لئے ضرور

رک جاتا۔ تیس دن۔ چار سو روپے۔ گوشہ میں ایک رونیو اسٹاپ اور دستخط کرنے

کے لئے چھوڑی ہوئی جگہ، ہر بار وہ اپنے آپ کو مار کر اس پر دستخط کر دیتا اور ہر بار اپنے آپکو

کچل کر چار سو کے بجائے دو سو کے نوٹ اپنی جیب میں ڈال لیتا۔ اس دن سارا دن وہ اس

چوٹ کے درد کو کسی کسی صورت محسوس کرتا اور اس دن سارا دن اس پر ایک بے نام غصہ

اور ایک نامعلوم جھلاہٹ سوار رہتی۔ اور سارا دن منہ کا ذائقہ کچھ تلخ کچھ کڑوا کر ڈاکٹر واسا

بنارہتا۔

وہ اٹھ کھڑا ہوا۔

مجھے افسوس ہے سر کہ میں آپ کو اپنی بات کا یقین نہیں دلا سکا۔

اورہ نو نو مسٹر سہدیو اتنا بد دل نہ ہوئے۔ ایسا نہیں ہے کہ ہم نے آپ کی کسی

بات پر اعتبار نہیں کیا۔ ہم نے بہت سی باتوں کو سچ مانا ہے۔ اسی لئے تو آپ کو ایک دم سے

رجیکٹ نہیں کیا ہے۔ بلکہ آپ کا کیس اسکریننگ کے لئے بھیج دیا ہے۔ اتنی بات تو

مان رکھئے مسٹر رمانی کہ ہم آپ کے دشمن نہیں ہیں۔ آپکو اگر نو کر دی نہیں تھی تو ہمیں اس سے

کیا فائدہ ہوگا۔ بھلے اگر آپ کو یہ نوکری مل جائے تو ہم کچھ فائدے کی امید بھی رکھ سکتے ہیں! وہ باہر نکلا تو رحمان باہر ہی کھڑا تھا۔ اسکو دیکھ کر اشارے ہی سے پوچھا۔
کیا ہوا۔؟

وہ دھیرے سے بولا۔۔۔ کچھ نہیں۔۔۔!

اور کچھ ہوگا بھی نہیں۔۔۔ وہ اس کے ساتھ ساتھ چلنے لگا۔

تم بھی یا رعبیب آدمی ہو۔ آج بھی سوچتے ہو کہ وہی پرانا مالکوں والا زمانہ ہے اے زمانہ بدل گیا ہے۔ جس نوکری کے لئے دلال چھوڑے جاتے تھے۔ آدمیوں کو پکڑ پکڑ کر کان کے اندر بھیجا جاتا تھا آج وہی نوکری سونا ہو گئی ہے۔ اور کچھ دن بعد دیکھنا میرا ہو جائے گی۔
سہدیو نے پلٹ کر اس کی طرف دیکھا۔

تم کہنا کیا چاہتے ہو۔؟

کہنا یہ ہے سہدیو بھائی کہ راجندر ٹھیک کہتا ہے کہ آج کل تو بھگوان بھی بغیر بھوک لگائے نہیں سنتا۔ کچھ ہاتھ گرم کر دان بابو لوگوں کا اور کام نکال لو۔
تم جانتے ہو یہ لوگ کھاتے ہیں۔؟

خوب کھاتے ہیں، پیٹ بھر کر کھاتے ہیں، نوچ کر کھاتے ہیں، لوٹ کر کھاتے ہیں۔ میں ایسے درجنوں آدمیوں کو جانتا ہوں جنہوں نے انہیں کھلا کر اپنا کام بنایا ہے۔ اے سہدیو بھائی چاندی کے جوتے میں بڑی تاثیر ہوتی ہے۔

چاندی کا وہی جوتا اس کے پاس نہیں ہے۔ ایک ایسے دور میں جب ساری خلقت چاندی کے جوتے چھپاتی پھر رہی ہے وہ ننگے پاؤں ہے۔ کون پوچھے گا اسے۔؟

دو دن پہلے لکھنا باوری بھی بول رہا تھا۔ سہدیو بھائی بھٹیروں سے زیادہ گڈریا لگتے ہیں۔ افسروں کی پوری پلٹن نہ جانے کہاں سے اتر آئی ہے۔ چھوٹے انجنیر، بڑے انجنیر، اس سے بڑے انجنیر، منیجر، منیجروں پر جنرل منیجر، پھرا پیرا منیجر، پھر میٹریل منیجر جوڑ کر دیکھتے گا تو ایک لیبر پر ایک افسر اور سب مل کر لوٹ رہے ہیں کو لیری کو، دونوں ہاتھ سے لوٹ رہے ہیں۔ دیکھنے والا کوئی نہیں۔ پہلے مالک تھا تو ایک ایک پیسہ کا حساب رکھتا تھا اب تو کوئی پوچھنے والا ہی نہیں۔ اندھے کی ریوڑی بنت رہی ہے جو جتنی لے لے۔

تین بج رہے تھے اور دھوپ ڈھلنے لگی تھی۔ چائے دکان والوں نے آگ جلادی تھی اور چاروں طرف دھوئیں کے بگولے اڑ رہے تھے۔ ابھی جب پانچ بجے کی شفٹ ختم ہوگی اور نئی شفٹ لگے گی تب ان دکانوں میں گاہکوں کی بھٹی ٹرلگ جائے گی۔ ابھی سب کچھ ٹٹاٹٹا سا ویران ویران سا لگ رہا تھا۔ کوئی اکاڈکا آدمی چل رہے تھے۔ مگر اتنی بڑی کھلی جگہ میں ان کا وجود نہیں کے برابر تھا۔ سہد یو ایک چائے کی دکان پر رکا اور یہ جانتے ہوئے بھی کہ ابھی چائے نہیں ملے گی اسنے چائے طلب کی۔ دکاندار کے معذوری ظاہر کرنے پر اس نے پانی طلب کر لیا۔ پانی دیتے ہوئے اس نے پوچھا۔

صاحب کس کو لیری میں ہیں —؟

اسنے شاندا اسکے صاف ستھرے کپڑوں سے دھوکہ کھایا تھا۔ سہد یو منس پڑا۔ میں صاحب نہیں ہوں، بابو بھی نہیں ہوں صرف ایک لوڈر ہوں، بلکہ ہوں بھی نہیں کبھی تھا۔ مالکوں کے زمانے میں،

مطلب یہ کہ بی۔ سی۔ سی۔ ایل میں نہیں ہیں —؟

نہیں میرا کس آج چھ مہینے سے ادھر سے ادھر ہوا ہے۔ کوئی فیصلہ ہی نہیں ہو پاتا۔ آج اس ایریا آفس میں بلاوا تھا سو آگیا۔

کچھ ہوا —؟

نہیں کچھ بھی نہیں۔

تین خانوں میں بنت گئی ہے کو لیری کی یہ سیاہ دنیا۔ بڑے افسر جو صاحب کہلاتے ہیں۔ آفس اسٹاف جن کو بابو کہا جاتا ہے۔ اور سب سے آخر میں مزدور جس کے پاس کوئی خطاب نہیں۔ بڑے افسر چاندی کا ٹر ہے ہیں۔ آفس اسٹاف بھاگتے بھوت کی لنگوٹ کھینچ رہے ہیں۔ اور مزدور جس کے پاس وہی اندھیری سرنگیں ہیں۔ اور رستے ہوئے پانی میں بھگی پھسلن اور اوڑھ کھا بڑ زمین ہے۔ بیلچہ ہے۔ بید کی جھوڑی ہے۔ ہزاروں فٹ زمین کے نیچے کی گرمی ہے۔ جس ہے۔ اور بدن پر کینچوے کی طرح رینگتا ہوا پسینہ ہے۔ یہ ٹھیک ہے کہ مزدوری بڑھ گئی ہے، چینی کا سادھن کچھ مضبوط ہو گیا۔ لیکن ہاڑ توڑ محنت ویسی ہی ہے جیسے پہلے تھی بلکہ اب شاندا پہلے سے زیادہ ہے۔ کیونکہ مالک تو صرف ڈانٹ ڈپٹ کر یا ایک آدھ ہفتہ بیٹھا کر چھوڑ

دیتا ہے مگر یہ افسر تو بات بات پر چارج شیٹ ٹھونک دیتے ہیں۔

آپ کی جان پہچان ہے یہاں کسی سے — ؟

نہیں — !

دیکھئے ایک بابو ہے آفس میں سادھن چکرورتی۔ اس کی بہت پہنچ ہے صاحب لوگوں میں کچھ خرچ کیجئے تو میں بات کرادوں۔

دنیا میں صرف ایک چیز رہ گئی ہے پیسہ — جادو کی چھٹری کیا اسکے بغیر اب کوئی کام نہیں ہوگا۔؟ لوگ کہتے ہیں جب سے کولیری نیشنلائز ہوئی ہے کولیریوں میں نوٹ ہو امیں اڑ رہا ہے بس پکڑنے والا ہونا چاہئے۔ وہ حسرت سے چاروں طرف دیکھتا ہے کہاں اڑ رہا ہے نوٹ — ؟ اسکو تو کہیں نظر نہیں آتا۔

اس کو چپ دیکھ کر دکاندار سمجھ جاتا ہے کہ ان تلوں میں زیادہ تیل نہیں ہے اسلئے وہ ایک اور مشورہ دیتا ہے۔

اگر پیسہ کم ہے صاحب تو کسی یونین لیڈر کو، بڑے یونین کے لیڈر کو پکڑیئے۔
چھوٹے لیڈر تو آپ کو نوچ کھائیں گے۔

کپل سنگھ سے لیکر پی این ورمانک سارے لیڈر اسکے دیکھے ہوئے ہیں۔ یہ سالے بغیر مطلب کسی کی کٹی انگلی پر پیشاب کرنے والے ہیں۔ جتنا بڑا لیڈر ہے اتنا ہی بڑا اس کا پیٹ ہے۔ وہ سارا ٹھاٹ باٹ دھوم دھڑکا کہاں سے آتا ہے ان لیڈروں کے پاس۔ انہیں مزدوروں سے تو مالک تو اب رہے نہیں کہ کہیں ٹیلی فون کیا اور سچیس ہزار منگو الیا۔ اب تو جو ہے مزدور ہی ہے۔

لیڈر کو اس نے پکڑا بھی تھا۔ اس نے عرفان کی معرفت بھمدار کو خبر بھیجوائی تھی۔ وہ آیا بھی تھا اس نے ایریا آفس پھر سٹیڈ آفس سے پتہ بھی کیا تھا۔ اس کو بھی وہی بتایا گیا یعنی چونکہ ان کے نام کا پی ایف جمع نہیں ہے۔ یا یوں کہہ لیں کہ ان کا نام ہی کہیں پی ایف آفس میں درج نہیں ہے اس لئے ان کا امپلائئی ہونا ہی مشکوک ہے۔ اس نے کئی افسروں سے بات چیت بھی کی تھی مگر کچھ حاصل نہ ہوا۔ بھمدار کا خیال تھا کہ اب ایک ہی صورت باقی رہ جاتی ہے۔ وہ یہ کہ اس معاملے کو عدالت تک لے جایا جائے۔ اس میں بہت لمبا وقت لگ جائے گا۔

دو چار سال بھی لگ سکتا ہے پھر یہ ضروری بھی نہیں کہ فیصلہ اسی کے حق میں ہو کیونکہ بہر حال یہ کمزوری تو رہی جاتی ہے کہ اس کا نام پی ایف میں نہیں ہے۔ طے یہ کیا گیا کہ ابھی سہدیو کوشش کرتا رہے جب ٹھیک سے پتہ ہو جائے کہ ادھر سے کچھ نہیں ہوگا تب کیس کر دیا جائے بھارت کو کینگ کول پر

عرفان ہر دو سکر تیسرے دن پوچھتا ہے۔

کیا ہوا انکل —؟ کچھ کام بنا —؟

جواب دیتے دیتے اب وہ اتنا تنگ آچکا ہے کہ چپ رہ جاتا ہے۔ اس چپی سے عرفان سمجھ جاتا ہے کہ کیا ہوا ہے۔ اب اس کے پاس تسلی بھکے الفاظ بھی نہیں رہ گئے اسلئے وہ بھی چپ ہو جاتا ہے۔ البتہ ختونیا اس کا حوصلہ بڑھائے رکھتی ہے۔

تم کا ہے گھبراتے ہو سہدیو بھیا کا ہم مر گئے —؟ جب تک کام نہیں ملتا یہیں پڑے رہو۔ ہم جو کھائیں گے تم کو بھی کھلائیں گے۔

وہ ختونیا کے گول چہرے کو دیکھتا ہے۔ ایک شدید مشقت بھری زندگی کی کڑنگی اور سخت گیری آنکھوں کے نیچے سیاہ حلقوں میں اور ناک کے نیچے جھریوں میں نمایاں ہو گئی ہے۔ وہ بوڑھی نہیں ہوئی ہے مگر وہ پہلے والی چمک چہرے میں نہیں رہ گئی ہے۔ البتہ آنکھیں آج بھی روشن اور زندہ ہیں اور جب وہ سہدیو سے ہمدردی کرتی ہے تو ان روشن آنکھوں سے جوت سی پھوٹنے لگتی ہے۔ ایسا محسوس ہوتا ہے کہ کچھ لوگ صفتِ محبت کرنے کے لئے پیدا ہوتے ہیں۔ وہی محبت اور شفقت ان کا جزو زندگی بھی بن جاتا ہے اور جزو ایمان بھی — کبھی کبھی سہدیو سوچتا ہے کہ وہ اس کی اندھیری سیاہ زندگی میں ایک چھوٹا سا روشن دیا ہے کہ جب چاروں طرف کی تاریکیاں اسکو گلنے کے لئے بڑھ آتی ہیں تو وہ دیا اس کے نزدیک آجاتا ہے۔ اندھیرے کھسکنے لگتے ہیں اور زندہ ہونے کا زندہ رہنے کا احساس پھر تازہ ہو جاتا ہے۔ کبھی کبھی وہ سوچتا ہے کہ اگر ختونیا نہ ہوتی تو کیا ہوتا —؟ شاید اب تک وہ اتھاہ اندھیروں میں اتر گیا ہوتا۔

تب تک چائے بن چکی تھی۔ دکاندار نے کاپنج کے گلاس میں چائے اس کی طرف بڑھائی تو وہ چونکا۔ وہ کتنی دیر وہاں بیٹھا رہا اسکو کچھ پتہ بھی نہ چلا۔ شاید آدھ گھنٹہ یا پھر ایک گھنٹہ

سورج کچھ اور نیچے کھسک آیا تھا اور دھوپ کچھ اور ترچھی ہو گئی تھی۔ اور زرد سنہری دھوپ نے
کالے ہیروں کو جگمگانا شروع کر دیا تھا۔

بابو صاحب بغیر چمپے لگائے گھی تھوڑا ہی نکلتا ہے۔ وہ دن گئے کہ لوگ انگلی ٹیڑھی
کر کے گھی نکال لیا کرتے تھے۔

”بابو صاحب“ — ایک اور غلطی کی تھی دکاندار نے۔ بابو صاحب راجپوتوں
کے لئے مخصوص تھا جو کولفیلڈ میں آہستہ آہستہ ایک بڑی طاقت بن کر ابھر رہے تھے۔
بد قسمتی سے وہ راجپوت نہیں تھا۔ مگر راجپوت کی بات آئی تو اس کے دماغ میں ایک
نام چمک اٹھا۔

جگیشتر سنگھ — جے بی سنگھ۔

جگیشتر نے کہا تھا کوئی کام پڑ جائے تو میرے پاس چلے آنا۔ اس سنکٹ کی گھڑی
میں کیا اس کو پکڑنا غلط ہو گا۔ اس سے روپیہ پیسہ تو کوئی مانگ نہیں رہا ہے۔ کچھ غلط بھی
کرنے کو نہیں کر رہا بس اس کی نوکری جیسے پتہ نہیں صاحب لوگ نے کہاں دبا رکھا
ہے اس کو دلا دے۔

سہد یو اچانک اٹھ کھڑا ہوا — جگیشتر کا گھر بہت دور ہے۔ شانددو گھنٹے
لگ جائیں گے۔

کچھ راستہ بس پورا اور کچھ پیدل چل کر جب جگیشتر سنگھ کے گھر پہنچا تو دن ڈوب
چکا تھا۔ باہر برآمدے کا لبب روشن تھا اور جگیشتر دو تین آدمیوں کے ساتھ بیٹھا تھا۔
اس کو دیکھا تو ایک سایہ سا اسکے چہرے پر رنگ آیا۔ جیسے اس وقت اس کا آنا سے اچھا نہ
لگا ہو۔ اس نے کسی تپاک کا اظہار بھی نہ کیا۔

کیسے آنا ہوا —؟ کوئی کام ہے۔؟

ہاں کام تو ہے۔۔۔۔۔!

تم ایسا کرو کل کے بعد پرسوں آ جاؤ۔ آج ذرا ہماری میٹنگ چل رہی ہے۔
اس نے کوئی جواب نہیں دیا۔ الٹے پیروں لوٹ گیا۔ چار آدمی کی آٹھ عدد آنکھوں نے
اسے اوپر سے نیچے اور باہر سے اندر تک کھنگال لیا اور جو پایا وہ ان کے چہروں سے مترشح تھا۔

جگیشر کے چہرے پر تھوری سی کڑواہٹ، تھوڑی سی جھلاہٹ تھی۔ کسی سے ملنے سے پہلے آدمی کو اپنا اہلیہ ضرور ٹھیک کر لینا چاہیے۔ کپڑوں پر جمی دھول، پیر کے گھسے ہوئے میلے جوتے، سوکھے ہوئے چہرے کی مفلوک الحالی۔ سب چیزوں پر آدمی پردہ ڈال لیتا ہے تب کسی ملنے جاتا ہے۔

تیسرے دن سہدیو نے یہی کیا بھی۔ کپڑے دھولے۔ ربر کا جوتا صاف کیا شیو کر دئی اور ایک دم چکا چک ہو کر پہنچ گیا جگیشر کے گھر۔ جگیشر نے اسکو نیچے سے اوپر تک دیکھا اور معذرت کے انداز میں بولا۔

اس دن میں بہت بڑی تھا۔ وہ جو چار آدمی تھے نا وہ بی سی سی ایل کے آدمی تھے۔ کچھ ٹھیکے کی بات چل رہی تھی۔ اب تو کو لیری نیشنلائز ہو گئی ہے۔ تو کچھ نہ کچھ تو کرنا ہی ہوگا۔ اسی لئے تو تم کو واپس کر دیا تھا۔ کہ اس بھٹیٹر میں تم سے ٹھیک سے بات نہ ہو سکے گی۔ آؤ اندر آؤ۔ کیا کام پڑ گیا مجھ سے۔

قصہ یہ ہے کہ میں پتھر کھیرا کو لیری میں کام کر رہا تھا۔ کام کیا کر رہا تھا بس وقت کاٹ رہا تھا۔ تم جانتے ہو بہت سی چھوٹی چھوٹی کمپنیوں میں اسی طرح لوگ رکھے جاتے تھے تاکہ مائننگ ڈپارٹمنٹ کو دکھایا جاسکے کہ ہمارے یہاں غیر قانونی کام نہیں ہو رہا ہے۔ وہ تو مجھے معلوم ہے پھر مشکل کیا ہوئی۔

مشکل یہ ہے کہ اب وہ لوگ میری نوکری تسلیم نہیں کرتے۔

کھاتے میں تمہارا نام ہے۔؟

ہاں۔ . . . !

پھر کا ہے نہیں مانتے۔

کہتے ہیں آپ کا پرووی ڈینٹ فنڈ جمع نہیں ہے۔

کچھ بھی جمع نہیں ہے۔ ؟

نہیں۔ !

تب تو ذرا مشکل کام ہے۔ مگر اتنے دن تم کیا کرتے رہے۔ پہلے کیوں نہیں بتایا اب تو کیس ادھر چلا گیا ہوگا۔

پہلے ہڈ آفس گیا پھر انکو انٹری کے لئے ایریا آفس بھیج دیا گیا۔
انکو انٹری ہوئی۔۔۔۔۔؟

ہاں۔۔۔۔۔!

کیا کہا گیا وہاں۔۔۔۔۔؟

وہاں بھی ان لوگوں کو وہی عذر ہے کہ جب تم کام کر رہے تھے تو تمہارا پی ایف کیوں

جمع نہیں ہوا۔

جگیش نے سر ہلایا۔۔۔ پی ایف کی بہت اہمیت ہے اس طرح کے کیس میں۔
چاہے کھاتے میں نام ہو یا نہ ہو لیکن اگر پی ایف جمع ہے تو فوراً کام ہو جاتا ہے۔ کچھ لوگوں نے تو
پی ایف آفس کے باجوؤں کو پیسہ دیکر بیک ڈیٹ میں فنڈ اپنے پاس سے جمع کرایا اور لڑ جھگڑا کر نوکری
حاصل کر لی۔

سوال یہ ہے کہ اب کیا کیا جائے۔

تم ایک کام کرو کہ دوسری نوکری کرو۔

مطلب۔۔۔۔۔؟

..مطلب یہ کہ کسی دوسرے کے نام سے!

..اس میں کوئی آپتی تو نہیں ہوگی۔۔۔۔۔؟

..آپتی کیا ہوگی۔ بس نام اور ولدیت ہی تو بدلنا ہے۔ بعد میں کون پوچھتا ہے کہ تمہارے

منہ میں کتنے دانت ہیں!

..مگر رہائی سے سنگھ بننے میں۔۔۔۔۔!

..ارے اس میں حرج ہی کیا ہے تمہاری تو ذات اور پڑاٹھ رہی ہے۔ تم تو سنگھ کے

نام سے نوکری کرو گے یہاں تو لوگ چہار کے نام پر بہاں ہو گئے ہیں!

سہدیو نے کچھ جواب نہیں دیا۔ اس کی خاموشی کو رضا سمجھ کر جگیش بولا۔

اب مجھ ہی کو دیکھو میں اپنے نام کے ساتھ سنگھ لکھتا ہوں۔ سارا کو لقبیڈاب مجھے

سنگھ صاحب کے نام سے ہی جانتا ہے۔ کیا ہوتا ہے اس سے۔؟

کچھ نہیں ہوتا اس سے۔؟ سہدیو اپنے آپ سے سوال کرتا ہے۔ اس کا اپنا کوئی

کیا اس کی شدید غیر انسانی مشقت کی، برس ہا برس تک سیاہ دھول نکلنے کی، یہی قیمت ہے۔۔۔ یہی بے نافی۔۔۔ اس نے اپنا گاؤں کھو دیا، اپنا گھر کھو دیا۔ اب کیا اپنا نام، اپنا وجود بھی کھونا ہوگا۔۔۔۔۔؟ سوالوں کا بھنور بڑھتا جاتا ہے، اسکو گھیرتا جاتا ہے۔۔۔۔۔ غصہ اس کے اندر ہی اندر ابل رہا ہے۔۔۔۔۔ سالے۔۔۔۔۔ حرامی۔۔۔۔۔ دو غلے۔۔۔۔۔ سنگھ کی اولاد۔۔۔۔۔!

شام کو سب کی رائے ہو گئی۔ عفران، اسکی ماں ختونیا، پرتی بالا سب نے کہا کہ یہ ایک اچھا موقع ہے اسے گنوانا نہیں چاہیے۔ مگر سہدیو نے دوسرا نام قبول کرنے سے یکسر انکار کر دیا۔



چھ مہینہ اور گزر گیا۔ اور کاغذ کا سفر فائل در فائل، ٹیبل ڈیٹیل، کبھی ہڈ آفس، ایریا آفس، کبھی کولیری آفس۔۔۔۔۔ دوڑتے دوڑتے سہدیو تھک گیا۔ ساری خلقت کام کر رہی تھی۔ کولیری کانیٹنڈائزیشن بھی پرانی بات ہو چکی تھی۔ سیکڑوں لوگ دوسرے لوگوں کے نام سے کام کر رہے تھے۔ اور وہ تھا کہ صبح سے شام تک مختلف پرچھائیوں کے پیچھے بھاگتا پھر رہا تھا۔ اسکریننگ آج ہوگی، کل ہوگی، ایک ماہ بعد ہوگی۔ سب کچھ ٹلتا جا رہا تھا۔ سارا معاملہ پیسے پر آکر ٹک گیا تھا۔ کئی صاحبوں نے تو صاف صاف کہہ دیا کہ دیکھو بھائی جوتیاں چٹھانے سے کچھ نہیں ہوگا کچھ مال پانی نکالو تو ہم تمہارا کام کر دیں۔

مال پانی —؟

جو تھوڑا بہت تھا وہ بھی اس بھاگ دوڑ کی نظر ہو گیا تھا۔ چپل کی اٹری اتنی گھس گئی تھی کہ اب اسکے پاؤں کا حصہ زمین پر رکھا رہتا تھا۔ قمیص میں بازو کے پاس ایک شکاف ہو گیا تھا۔ اس کے بازو کی مچھلیاں جو کبھی تڑپتی رہتی تھیں اب مردہ چھپکلیوں کی طرح اس کے بازو سے چمٹی صاف دکھلائی دیتیں۔ ناامیدی کے بگو لے اسکو گھیرے رہتے بھدار نے کہا۔ اب کیس کر دو مگر کہاں سے کرے وہ کیس۔؟

تب اس اندھیرے میں ملا تھا ایک نورانی نشترے کلیان دتہ اس نے کہا آجکل ایسے

کام نہیں نکلتا۔ کام نکلتا ہے پیسے سے یا طاقت سے جس کے پاس پیسہ ہے وہ پیسہ استعمال کرتا ہے اور جس کے پاس طاقت ہے وہ طاقت۔ تم میرے ساتھ بھار دواج صہار کے پاس چلو، وہ افسروں کی گردن پکڑ کر تمہارا کام کروادے گا۔ بہت پاور فلن آدمی ہے۔

ادھر کچھ دنوں سے ایک نئی یونین دلت مزدور سنگھ آہستہ آہستہ کولیریوں میں اپنا رسوخ بڑھا رہی تھی۔ یہ یونین امنسا پر دشواریاں نہیں رکھتی تھی یہ بھاشن بانٹی بھی اور یہ راسن بس گولیوں بات کرتی تھی۔ اس میں ایک سے ایک خونخوار آدمی شامل ہیں۔ انہوں نے درجنوں آدمیوں کو گولی سے اڑا دیا ہے۔ کبھی کبھی بڑے بڑے افسروں کو گریبان سے پکڑ کھینچ کر آفس سے نکال لائے ہیں۔ بول سنا لے مار دوں گولی۔؟

جس کولیری میں بھی یہ یونین قائم ہوئی وہاں کے لیبر ایک دم سے خود سر ہو گئے۔ بات بات پر افسروں کو گالی بکنا، ان کا گھراؤ کرنا، لپٹر تھپڑ کر دینا یہ سب بہت معمولی باتیں تھیں۔ اور اسی یونین کا لیڈر تھا ایس این بھار دواج۔ یعنی ست نارائن بھار دواج۔ خود پہلوان تھا چوڑا چہرہ، اونچا قد، سامنے کو ابھری ہوئی چھاتی اور ہونٹوں پر ہمیشہ ایک مسکراہٹ تو نہیں البتہ مسکراہٹ کا بھاؤ بنا رہتا۔ مسکراتا تو وہ تب ہے جب دل ہی دل میں کوئی فیصلہ کر لیتا ہے۔

بھار دواج نے اس کی ساری کہانی کلیان دتہ کی زبانی سنی پھر اس سے پوچھا۔

ابھی تمہارا معاملہ کہاں تک ہے۔؟

ایریا آفس میں۔

کون سے ایریا آفس میں۔؟

سات نمبر میں۔

وہاں کسٹوڈین افسر کون ہے دتہ۔؟

سر کوئی بنگالی ہے تیواری ناتھ گھوش۔

اچھا اچھا ٹھیک ہے۔! پھر اس نے اپنے ایک آدمی کو بلایا اور کہا۔

دھڑکے سنگھ تم اسکو لیکر ذرا ایریا سات میں جاؤ اور گھوش بابو سے کہو کہ اگر ایک

ہفتہ کے اندر اسکی بہالی نہیں ہوتی تو۔۔۔۔۔

پھر اس نے سہدیو کی طرف دیکھا۔

تم اتنی بات سن لو۔ میں تمہارا کام کر دیتا ہوں۔ تمہیں میرا کام کرنا ہوگا۔ یہی

میرا ہوں ہے۔

ٹھیک ہے صاحب!

پھر وہ دھرپ سنگھ کی طرف مخاطب ہوا۔ اور اس بنگالی رام سے کہنا کہ جب سے

وہ بیٹھا ہے اس کی تنخواہ بھی منظور کرادے۔ اب جاؤ اس کو لے کر۔

باہر کھڑی کار میں تینوں بیٹھ گئے۔ دھرپ سنگھ نے ڈرائیور کو حکم دیا۔

ایریا سٹ جائے کے با۔ ایریا آفس!

ڈرائیور نے کوئی جواب نہیں دیا گاڑی اسٹارٹ کر دی۔

بھرت سنگھ بولا۔ دیکھا جی! دو طرح سے کولوری میں جنیل جانا۔ ایک تو

پاؤں پکڑ کے اور ایک گردن پکڑ کے۔ اب اوجھانا ہوا ہوگیل۔ اب تو ای جگ بانوں کا جون سا رکے

لات مارو وہی ٹھیک رہت با۔

سہدیو کبھی کار پر نہیں بیٹھا تھا۔ دو ایک باڑکیسی پر ضرور چڑھا تھا مگر ٹیکسیوں

کی حالت اتنی بدتر تھی کہ اس سے تو اچھی گاڑوں کی بیل گاڑی۔ کار کی سیٹ میں فوم لگا تھا۔

ملائم اتنا کہ لگتا تھا آدمی اس میں دھنس جائے گا۔ پھر اوپر ہلکے پیلے رنگ کا کور COVEY

لگا تھا۔ سہدیو ڈر رہا تھا کہ کہیں اس کے ہاتھ یا اس کے کپڑوں سے سیٹ پر داغ نہ پڑ جائے۔

مگر دھرپ سنگھ ایک دم اطمینان سے تھا۔

بس اتنا معلوم ہو جائے کہ تم دلت مزدور سنگھ میں ہو تو کوئی سالانہ سے سٹے گا نہیں۔

سہدیو نے کوئی جواب نہیں دیا۔ وہ سوچ رہا تھا کہ کیا ایسے کام ہو جائے گا۔؟ جو

کام برسوں میں نہ ہو سکے اسکو ایک معمولی آدمی کیسے کرائے گا۔ بھلے بھار دواج خود آجاتا تو کوئی

امید بھی تھی۔ لگتا ہے اس بار بھی بات ٹل جائے گی۔

ایریا آفس کے چیرا سی نے انہیں روکنے کی کوشش کی۔

پہلے اپنے نام کی پرچی بھیجئے۔!

دھرپ سنگھ نے اسکو گھور کر دیکھا۔

کا ہونچھت نیکھے۔؟

اسکی بڑی بڑی لال آنکھوں میں ایسا کچھ تھا کہ چہرہ اسی سٹک کر رہ گیا۔
اندرا ایک بڑا سا ٹیبل تھا جس کے چاروں طرف گدے دار کرسیاں پڑی تھیں۔
گودریج کی الماری جس کے اوپر بھی فائلیں پڑی تھیں۔ فرش پر موٹا میٹ بچھا تھا۔
خاموشی پر سکون ٹھنڈے کمرے میں ایک ایسا رعب تھا جیسا رعب موہنا کولیری
میں دھانٹ صاحب کے آفس میں بھی نہیں تھا۔ اکیلے بیٹھے افسر نے کسی قدر حیرت سے
انہیں دیکھا اور تیکھے سے پوچھا۔

کیا بات ہے۔؟

دھڑپ سنگھ ایک قدم آگے بڑھ کر بولا۔ صاحب یہ سہدیو پر شاہد رمانی ہے۔
اس کا ایک کیس پنڈنگ میں پڑا ہے۔

تو ہم کیا کریں۔؟ وہ جھلا کر بولا۔ شائد وہ بنا اجازت لئے اندر آنے سے

چڑھ گیا تھا۔

کیس جو ہے نا صاحب وہ آپ ہی کے پاس ہے۔

دھڑپ سنگھ کے لہجے سے وہ کچھ نرم پڑ گیا۔

کیا کیس ہے۔؟

اس بار سہدیو بولا۔ سر میں پتھر کھیرا کولیری میں کام کر رہا تھا جب نیشنلائزیشن

ہوا۔ وہاں میرا نام تو کھاتے میں تھا مگر پی ایف جمع نہ ہونے کے کارن.....
کسٹڈین افسر نے اسکی بات کاٹ دی۔

اس پر میں کیا کر سکتا ہوں آپ سہیڈ آفس جائیے۔

سر سہیڈ آفس سے معلوم ہوا ہے کہ فائل آپ کے پاس بھیج دیا گیا ہے۔

اجے دھڑپ سنگھ بولا۔ صاحب ہم لوگوں کو ایس این بھار دواج نے بھیجا

ہے۔ نام سنا ہے نا سر۔؟

اس نام میں پتہ نہیں کیا جادو تھا کہ کسٹڈین کا رنگ پیلا ہو گیا۔

ٹھیک ہے میں دیکھ لوں گا۔

بھار دواج صاحب بولا ہے نہ صاحب کہ ایک ہفتہ میں کام ہو جانا چاہیے تمہیں

تو.....

کسٹین افسر خوف بھری آنکھوں سے دھرپ سنگھ کی طرف دیکھا جیسے پوچھ رہا

ہو نہیں تو.....

دھرپ سنگھ سامنے سے اسکے پہلو میں چلا گیا اور اپنی کمر میں کھولنے سے ہوتے پستول کا

دستہ دکھایا۔

ای دیکھ رہے ہیں نا صاحب۔؟

اب اچانک افسر کو پسینہ چھوٹ آیا۔ مارے گھبراہٹ کے اسکی آواز بند ہو گئی۔ وہ

کچھ بول بھی نہ سکا۔ پھٹی پھٹی آنکھوں سے اسکی طرف دیکھتا رہ گیا۔

تو ہم لوگ صلیں صاحب۔؟

وہ پھر بھی چپ رہا جیسے اسمیں ہاں بولنے کا بھی یارا نہ ہو۔

تو صاحب ہم لوگ کیا بول دیں بھار دواج صاحب کو۔؟

اس بار افسر نے ہمت جمع کی اور کانپتی آواز میں بولا۔

ٹھیک ہے بھار دواج صاحب سے کہہ دو کہ کام ہو جائے گا۔ میں جیسے بھی ہوگا

یہ کام کر دوں گا۔

اور پھر جب سے یہ بیٹھا ہے اس کی تنخواہ۔؟

وہ تو ملے گی ہی، اسکو کون روک سکتا ہے۔

ٹھیک ہے۔ تو ہم چلتے ہیں صاحب۔! سلام

سلام۔

تینوں باہر نکلی آئے۔ گاڑی میں بیٹھے ہوئے دتہ بولا۔ دیکھو ہم بولا تنہا کہ جہاں پل

کا نام سننے گا تو پوند پل پل کرنے لگے گا!!

دھرپ سنگھ بولا: ای جانا امی کا ہے۔ سیدھے کوئی سنتا ہے یہاں۔؟ اب دیکھو

بارہ مہنہ میں جو کام نہیں ہوا تھا وہ بارہ منٹ میں ہو گیا۔ ہو گیا کہ نہیں۔؟

واقعی سہد یو کو بھی حیرت تھی اور اس بھی زیادہ حیرت اس بات سے تھی کہ دھرپ سنگھ نے

ایریا آفس میں گھس کر اتنے بڑے افسر کو پستول دکھایا اور وہ کچھ نہ بولا۔ اس نے دھڑپ سنگھ سے پوچھا۔

آپ نے اسکے آفس میں پستول دکھایا اگر وہ آپکیشن لے لیتا تب؟
اس سے پہلے میں آپکیشن لے لیتا۔ تم کیا سمجھتے ہو کہ میں صرف اسکو ڈر رہا تھا۔؟ لو دیکھو
اس نے کمر سے پستول نکال کر اسکے بغل میں ڈال دی۔ لو ڈیڈ ہے، پوری چھ گولیاں
اور ہم اس کا گھوڑا دبانے میں ذرا سنکوج نہیں کرتے۔
سہدیو نے غیر ملکی پستول کو الٹ پلٹ کر دیکھا۔ اس نے اپنی اتنی بڑی زندگی میں
کبھی پستول اتنے نزدیک سے نہیں دیکھا تھا۔ دھڑپ سنگھ اس کے ہاتھ سے پستول لیکر
چکری گھما گھما کر دکھانے لگا۔

دیکھو یہ گولیاں ہیں۔ پوری چھ کی چھ۔ دیکھ رہے ہونا۔

وہ دیکھ رہا تھا تعجب کی بات ہے اسکو ڈر نہیں لگ رہا تھا بلکہ وہ اپنے اندر ایک
عجیب طرح کی طاقت محسوس کرنے لگا تھا۔ کئی برسوں کے افلاس اور مجبور یوں سے کچلا۔
اور پچھلے ایک برس سے مسلسل بھاگ دوڑ سے ٹوٹا ہوا اس کا وجود آج جیسے ایک عجیب طرح کی
لذت سے ہمکنار تھا۔ ان سارے افسروں، لیڈروں، دلالوں کے چہرے اس کی نظروں میں
گھوم رہے تھے جنکے سامنے دست بستہ کھڑے کھڑے اسکی ٹانگیں پتھر سی ہو گئی تھیں۔ وہ
سارے خوشامدانہ الفاظ وہ سارے منت آمیز جملے جو اسکے منہ سے ادا ہوئے تھے۔ آج
ایک غلیظ گالی بن کر اس کے ہونٹوں پر جم گئے تھے۔

مادر.....!۔

جے رام پور میں تمہارا یونین بن گیا۔ دتہ دھڑپ سنگھ سے پوچھ رہا تھا۔

ارے چوہان سالاروک لے گا یونین بننے سے۔؟ اس کے تین آدمی مارے گئے۔
تو اسکے ریڑھ کی ہڈی ہی ٹوٹ گئی۔ پورا ایریا ہی چھوڑ کر بھاگ گیا۔ آجکل سنا ہے ایریا وں میں
ہاتھ پاؤں مار رہا ہے۔

سہدیوان کی گفتگو سننے سے زیادہ اپنے خیالوں میں گم تھا۔ پتہ نہیں کیوں اب بھی
وہ مشکوک تھا۔ کیا نوکری مل جائے گی۔؟ اتنی آسانی سے مل جائے گی۔۔۔۔۔؟

بس ایک دھمکی میں ؟ اگر نہیں ملی تو . . . ؟ پھر وہی بھاگ دوڑ، وہی خوشامد، وہی
افلاس کا دلدل جس میں وہ گردن تک دھنس چکا ہے۔

کار واپس پہنچی تو بھار دواج ننگے بدن دھوپ میں ایک ٹول پر بیٹھا تھا اور ایک
نوکر جو نوکر سے زیادہ پہلوان لگ رہا تھا اس کے بازو کو اپنے کندھے پر رکھے مالش کر رہا تھا
کار سے اتر کر جب وہ لوگ اس کے نزدیک پہنچے تو اس نے کچھ پوچھا نہیں صرف نظر اٹھا کر دھڑ
سنکھ کو طرف دیکھا۔

کام ہو گیا صاحب !

کیا بولا کسٹین افسر۔ ؟

بولا کام ہو جائے گا۔ پہلے تو لگا رہا جھاڑنے، آپ کا نام لیا تو سٹی گم پھر جب

پھٹ پھٹو ادکھا یا تو اس کے منہ سے آواز نکلنا ہی بند ہو گیا۔

بھار دواج ہلکے سے مسکرایا۔ پھر۔ ؟

پھر ہم نے پوچھا کہ کیا کہہ دیں بھار دواج صاحب سے تو ہڑ بڑا کے وعدہ کر لیا کہ وہ
یہ کام کر دے گا۔ چاہے جیسے ہو۔

اور بقایا تنخواہ۔ ؟

وہ بھی دے گا۔ !

بھار دواج نے سہدیو سے پوچھا۔

تمہارا نام سہدیو ہے نا۔ ؟

سہدیو اپنا نام سن کر چونک گیا پھر اثبات میں گردن ہلا دی۔

تم موہنا کولیری میں تھے نا۔ ؟

ہاں صاحب !

تم کو معلوم ہے تم کو وہاں سے کس نے نکلوایا تھا۔ ؟

وہ چپ رہا۔

پی این ورمانے۔ اس نے دھائیٹ صاحب کو کہہ کر تم کو جواب دلوایا تھا۔ میں

کچھ دن وہاں تھا۔

مجھے یاد نہیں آتا کہ میں نے آپ کو کبھی موہنا کو لیری میں دیکھا ہو۔

میں کو لیری میں کم ہی رہتا تھا۔ میرا کام باہر کا تھا۔ مگر پھر بھی میں تمہارے بارے میں سب جانتا تھا۔ مجھے معلوم ہے کہ تم جس کو لیری میں رہے ہو وہاں کے لیبروں کے لئے تم کو بہت چاہا ہے۔ موہنا کو لیری میں تمہارا بہت اثر تھا اسی وجہ سے پی این ورمانے تمہیں ہٹوا دیا۔ اسکو ڈر ہو گیا تھا کہ اگر تمہارا جھکاؤ کسی دوسری یونین کی طرف ہو گیا تو بیشتر لیبر تمہارے ساتھ چلے جائیں گے۔ بہت کمینہ آدمی ہے۔

موہنا کو لیری میں صاحب میں نے آٹھ سال تک ہارٹوٹور محنت کی۔ ایک سے ایک خطرناک کام کو نبھایا جس کام کو کوئی سردار یا اورین نہ کر پاتا تھا وہ میں کر دیتا تھا۔ مگر سب بیکار گیا۔ مجھے اس سازش کا علم تھا جو مجھے ہٹانے کے لئے کی گئی تھی۔ مجھ سے وہاں ٹ صاحب نے کہا بھی تھا کہ تم پی این ورمانے سے معافی مانگ لو تو سارا معاملہ رفع دفع ہو جائیگا۔

بھار دواج ہلکے سے ہنسا۔

مجھے سب معلوم ہے تمہاری جو پٹائی ہوئی تھی وہ بھی جانتا ہوں۔ اس کام کیلئے درمانے مجھ سے آدمی مانگے تھے۔ مگر میں نے انکار کر دیا تھا۔ جن لوگوں نے یہ کام کیا وہ میری کے آدمی تھے۔

ہاں مجھے معلوم ہے۔ رات اور دل سکھ رام۔!

تمہیں تو ان کے نام بھی معلوم ہیں۔

میں کیسے بھول سکتا ہوں صاحب۔؟

اور بھولنا بھی مت، جس دن تم اس کو بھول جاؤ گے اس دن تم ... وہ رکا۔

۔۔۔۔۔ پھر بولا۔ مرجاؤ گے۔

پتہ نہیں کیوں سہدیو کو بھار دواج کے لہجے پر سانپ کے پھپھکار کا گمان ہوا۔ اس نے اسکی آنکھوں میں ایک درندہ چمک بھی دیکھی۔

تھوڑے وقفے کے بعد بھار دواج نے نرمی سے پوچھا۔

مجھے معلوم ہے تم پڑھے لکھے آدمی ہو پھر کوئلہ کیوں کاٹتے ہو؟

ایسا ہے صاحب کہ یہی کام شروع سے کرتا آ رہا ہوں۔

خیر یہ تو تمہاری مرضی ہے۔ مگر نوکری تم کو بہر حال مل جائے گی۔

سہدیو کی آنکھوں میں ممنونیت کے آنسو جھپک آئے۔

شام کو عرفان بولا۔

یہ تو وہی ہوا کہ کھجور سے گھرے اور بول میں الجھے۔ آپ کو پتہ ہے انکل کہ یہ

دلت مزدور سنگھ کیسی پارٹی ہے۔ نام دلت ضرور ہے مگر اصل میں منی میکر دوں کی پارٹی ہے۔ ان کی پارٹی پائلٹس ان کے پستول اور ان کی بندو قشیں ہیں۔ اس کے آدمی رات کو ڈاکہ مارتے اور دن کو یونین چلاتے ہیں۔

اس سے مجھے کیا لینا ہے۔ میرا کام تو کرادیا۔ وہ کام جو کوئی نہ کر داسکا

تھا۔ تمہارے بھدرار دادا بھی نہیں۔

ہم لوگ غیر قانونی طریقے تو استعمال نہیں کر سکتے نا انکل۔ ہمارا ایک سہتا

ہے۔ ایک اصول ہے یہ چور ڈاکوں کی منڈلی تو نہیں۔

ختونیا چمک کر بولی۔ ارے چور ہوں یا ڈاکو اس سے ہم کو کیا لینا۔ بھیا کے

نوکری تو ہو گیا۔ باپ رے! آج ایک برس سے بھیا جو تکلیف میں ہے وہ ہمیں جانتے

ہیں۔ ایک ایک پیسہ کو محتاج، ایک ٹھوٹڑ کا اس کے تن پر کپڑا نہیں، پاؤں میں جوتا نہیں

ایک ایک آلو چپ کے لئے دو دو گھنٹہ روتا تھا۔

ابھی اسکی بات ختم نہ ہوئی تھی کہ سہدیو نے اس کا ہاتھ پکڑ لیا۔ بھوجی تم

اگلے جنم میں ضرور میری ماں ہو گی۔

ختونیا لجا گئی۔ ہت بھوجائی کو ماں بناتے ہو گالی نہیں پڑتی کیا۔؟

ختونیا نے ہاتھ چھوڑتے ہوئے اس کے چہرے کی طرف دیکھا تو دنگ رہ گئی۔

سہدیو رو رہا تھا۔

اس کے اندر جو کچھ ہے اس کا اخراج آنسوؤں کے ان چند قطرہوں سے نہیں ہو سکتا

وہ ساری مجبوری، وہ ساری بے دست و پائی، وہ ساری اہانت، وہ ساری تذلیل،

اسکے سینہ میں لاوے کی طرح مچل رہی ہے، پھوڑے کی طرح دکھ رہی ہے۔ کبھی جانے انجانے

اس پھوڑے پر ہاتھ پڑ جاتا ہے۔ کبھی کوئی غلط جملہ، کبھی کوئی ذلت آمیز واقعہ، کبھی کوئی

اہانت آمیز سلوک، چاہے جس سے کیا جا رہا ہو، اسکو ایک دم گرم کر دیتا ہے۔ درد کی ٹیس پیشانی پر رگوں کی صورت ابھر آتی ہے۔ وہ آنکھ تر پڑ کر دیکھتا ہے تو لوگ سہم جاتے ہیں۔ کیا ہے اسکی آنکھوں میں۔؟ شاید کوئی وحشتیانہ چمک، شاید کوئی ایسی بات جسکی وجہ سے اسکی آنکھوں کی طرف دیکھنے کی تاب نہیں رہ جاتی۔ لوگ اس سے ڈرتے ہیں۔ حالانکہ وہ کبھی کوئی ایسا کام نہیں کرتا جس سے معلوم ہوتا ہے کہ وہ بھی ظالموں اور غنڈوں کی اسی ٹولی میں شامل ہو جس کا ڈر آہستہ آہستہ سارے کو لفیلڈ میں پھیلتا جا رہا ہے۔ اس سے ایک اور وجہ سے بھی لوگ خائف رہتے ہیں۔ دھرم کو لیری میں جب اس کی بحالی ہوئی تو اس کے پہنچنے سے پہلے یہ خبر دہاں پہنچ گئی تھی کہ وہ بھار دواج کا آدمی ہے۔ اس کا کڑی محنت کا عادی مضبوط جسم جو ہزار ٹونے کے باوجود اب بھی کسی پہوان سے کم نہیں تھا۔ پھر بات بات پر غصہ، جھلاہٹ اور ترش روی کی وجہ سے بھی لوگوں کے اس یقین کو تقویت ملتی تھی کہ وہ بھار دواج ہی کا آدمی ہے۔ اس کا اسکو خاطر خواہ فائدہ بھی ملا۔ ایک طرف تو اسکے ساتھ کام کرنے والے مزدور اس سے الجھنے کی ہمت نہیں کرتے۔ دوسرے منجمنٹ بھی اس سے دامن بچاتا رہتا تھا بلکہ اسکو اس طرح کی رعایتیں بھی دیتا تھا جو دوسرے مزدوروں کو حاصل نہ ہتھیں

ایک نقصان بھی ہوا اس سے۔ کہ نہ مزدور اسکے قریب آتے اور نہ ہی منجمنٹ نے اسکو نزدیک آنے دیا۔ چنانچہ وہ کسی قدر الگ تھلگ رہ گیا۔ لیکن اب اسکو ان باتوں کی پرواہ بھی نہیں تھی۔ بنیادی طور پر وہ ایک مزدور تھا سو آج بھی ہے۔ اس کو کو لیری مسائل اور کو لیری پائلٹس سے کوئی خاص دلچسپی نہیں تھی۔ بس وہ اپنے کام سے کام رکھتا تھا اور یہی وجہ تھی کہ منجمنٹ اسکی طرف سے مطمئن بھی تھا۔

ایک بار وہ کسی کام سے ایریا آفس گیا تھا۔ ایریا آفس کے کمپاؤنڈ میں 305 نمبر کی کار کھڑی تھی۔ یہ کار بھار دواج کی تھی۔ وہ اسی کار کے پاس کھڑا ہو گیا۔ منشا کچھ نہیں تھا۔ بس اسکو ایک نظر دیکھنا اور سلام کرنا تھا۔ پچھلے دو برس سے جب سے اس کو ڈیوٹی ملی تھی وہ کبھی اسکے بنگلے پر نہیں گیا تھا۔ اس سے دو ایک بار ملاقات ہوئی تھی بس۔ البتہ اس کو مختلف ذرائع سے پیغام ملتے رہتے تھے کہ دھرم کو لیری میں دلت مزدور سنگھ کی یونین

جلد ہی قائم ہوگی اس کے لئے وہ کوشش کرتا رہے۔ حالانکہ طبعی طور وہ لیڈر نہیں تھا لیکن پھر بھی اس نے مزدوروں میں دلت مزدور سنگھ کے لئے کام کرنا شروع کر دیا۔

کچھ دیر انتظار کرنے کے بعد تقریباً آدھے درجن افسروں کے ساتھ باہر آئے۔ ان کے ساتھ جی ایم بھی تھے۔ جیسے ہی اسکی نظر سہدیو پور پڑی وہ سہدیو کے پاس چلا گیا۔ کیا حال ہے پہلوان جی۔؟

اچھا حال ہے صاحب کام برابر ہو رہا ہے۔

بھاردواج ہنسنا، اس کے کاندھے کو پیار سے تھپتھپایا پھر اپنا ہاتھ اس کے کاندھے پر ہی رہنے دیا اور کولیری کے بارے میں کچھ بتانے لگا۔

اس منظر کو جس نے دیکھا حیرت زدہ رہ گیا۔ افسر اسٹاف بھی اور مختلف ضرورتوں سے آئے ہوئے مختلف کولیریوں کے مزدور بھی۔

ارے باپ رے! بھاردواج تو اسکے گلے میں ہاتھ ڈال کر چلتا ہے۔

اس واقعے کی خبر کیسے نہ کیسے درما کولیری پہنچ گئی،

”رادھے لال گیا تھا ایریا آفس وہاں اپنا یہ سہدیو ہے نا اسے بھاردواج جہاں

ایک دم لنگوٹیا یار کی طرح ملا۔ کندھے پر ہاتھ رکھ کر جانے کیا بتاتا رہا دیر تک!۔

موہنا مانجھی بول رہا تھا اس کے پاس یہ بھی ہے!۔

آدمی نے اپنے ہاتھ سے انگلی ٹیڑھی کر کے ٹریگر دبانے کی ایکٹنگ کی۔ آخر ڈرتے

ڈرتے ایک دن حسین صاحب نے اس سے پوچھ ہی لیا۔

بھاردواج صاحب سے آپ کا کوئی رشتہ ہے۔؟

نہیں۔!

دوستی ہے۔؟

نہیں۔!

کیسے بولتے ہیں آپ۔؟ اس دن میں نے خود ایریا آفس میں دیکھا تھا۔۔۔۔۔

وہ مجھے بہت جانتے ہیں۔ میں ان کے لئے کام کرتا ہوں۔

حسین صاحب کی تسلی ہوئی یا نہیں یہ تو کہنا مشکل ہے۔ لیکن یہ ڈائیلاگ بھی

جلدی کو لیری میں مشہور ہو گیا۔ اب سہد یو ساتھ کے مزدوروں کے بیچ ایک اہم آدمی تھا۔ انہیں یہ بھی معلوم تھا کہ وہ پڑھا لکھا بھی ہے۔ اب وہ دھیکر دھیرے چاہے ڈرے چاہے اسکی اہمیت سمجھ کر اس کو لیڈروں والی عزت دینے لگے۔ کبھی کبھی اس سے مشورہ بھی لینے لگے۔ اس بیچ ایک ایسا واقعہ ہو گیا جسکی وجہ سے اس کی اہمیت اور بڑھ گئی۔

تین نمبر موہانی کے روف میں ایک بڑا کریک تھا۔ جسکو کھبوں سے سپورٹ کر کے چھوڑ دیا گیا تھا۔ اس کریک کو تمام بڑے افسروں نے بشمول سیکورٹی افسر نے دیکھا تھا۔ ان لوگوں کا متفقہ خیال تھا کہ اتنا بڑا کریک نہیں رکھنا چاہیے۔ کسی درکنگ ڈے میں اگر یہ گر پڑا تو کتنوں کی جان چلی جائے گی۔ چنانچہ طے پایا کہ اس کو گرا دینا چاہیے۔ اس کام کیلئے اتوار کا دن تجویز ہوا۔ اتوار کا دن چونکہ بندی کا دن ہوتا ہے اور اس دن مزدور کان میں نہیں ہوتے اسلئے یہ کام آسانی سے ہو جائے گا۔

اتوار کو کام کرنے والوں کی لسٹ میں اور میں *over man* حسین کا نام درج تھا۔ جب کہ ایجنٹ سری داستو چندر سنگھ کو بہت مانتے تھے۔ چندر سنگھ کو جب تب وہ ایسے موقع فراہم کیا کرتے تھے کہ اسکی شہرت ملے۔ گویا وہ چندر سنگھ کو ہائی لائیٹ کیا کرتے تھے جبکہ حسین کو ڈیپریس۔ اسوجہ سے حسین ہمیشہ ایک احساس کمتری میں مبتلا رہتا تھا۔ چنانچہ سینچر کے دن جب ایجنٹ نے اس کو بلا کر پوچھا۔

کل کریک گرانٹ ہے کیا تم سے ہو جائے گا۔؟

تو وہ ایک دم سے تلملا گیا۔

سر میرے پاس بیس سال کا مائنگ تجربہ ہے، اور آپ پوچھتے ہیں کہ مجھ سے یہ کام ہو جائے گا۔؟ ایسے ایسے سیکڑوں کریک گرائے ہیں میں نے۔

دوسرے دن حسین نے ٹمبر گینگ، ڈریلر گینگ، ایکس پوسو کریر، سب کو مائنگ سردار لکھن یادو کے ساتھ نیچے بھیج دیا اور اسے تاکید کر دی کہ ہول مار کر، ٹوپی مانی لگا کر کھے۔ وہ آئے گاتے۔ آواز نہ کرے گا۔ وہ تھوڑا سا دھارک و چاروں کا تھا

لکھن یادو تب تک سارا کام مکمل کر کے بیٹھا تھا۔ سین نے اس کے تمام کام کا

جائزہ لیا پھر تمام لوگوں کو وہاں سے دور ہٹا دیا۔ تب لکھن یادو نے شارٹ فائر وکام انجام دیتے ہوئے چھت میں فٹ کئے ڈائنامائٹ کو اڑا دیا۔

تین دھماکے ہوئے، ساری پھٹی ہوئی چھت گر گئی۔ تھوڑی دیر رکنے کے بعد ڈرائیونگ کا کام شروع ہوا، ڈرائیونگ بھی مزے میں ہو گئی۔ سین بہت خوش تھا۔ سارا کام بخیر و خوبی انجام پا گیا۔ اور یہاں تک واقعی سارا کام بالکل ٹھیک ڈھنگ سے ہوا۔ مگر اس کے بعد سین نے ایک ایسی غلطی کی جس کا خمیازہ اس کو بھگتنا پڑا۔

ہوتا یہ چاہیے تھا کہ رات بھر اس چھت کو یونہی چھوڑ دینا چاہیے تھا تاکہ اور کچھ ٹکڑے اگر کرنا ہوں تو ٹھنڈا ہو کر گر جائیں۔ مگر سین اپنی کامیابی کے نشے میں اتنا چور تھا کہ اس نے ایک بڑی غلطی کر ڈالی۔ اس نے ٹمبر گینگ کو حکم دیا کہ وہ ابھی سپورٹ لگا دے۔ ایسا اس نے اسلئے کیا کہ اوپر اٹھ کر وہ ایجنٹ کو بتلا سکے کہ اس نے اپنا کام مکمل کر دیا ہے۔

سپورٹ لگوانے کا کام مائٹنگ سردار کا تھا مگر وہ دو سر لوگوں کے ساتھ گرم جگہ سے ہٹ کر ٹھنڈی جگہ میں کھڑا تھا۔ اسکو تو معلوم ہی تھا کہ دھماکہ ہو گیا۔ کریک چل کر آئی گئی اب سپورٹ کا کام صبح ہو گا۔ اسکو کیا معلوم تھا کہ سین سپورٹ اپنی نگرانی میں لگوا رہا ہے۔

پتہ نہیں کھونٹا کے ناپ میں کوئی فرق ہوا، یا کھونٹا لگانے میں کوئی غلطی ہوئی کہ عین اس وقت جب کھونٹا ٹھونکا جا رہا تھا ایک چار فٹ کا بڑا "چاپ" چھت سے الگ ہو کر گر پڑا۔ ایک دھماکہ ہوا سیاہ دھول کا ایک بگولا اٹھا ایک صیخ بلند ہوئی۔ ٹھنڈی جگہ میں کھڑے لوگوں کے حواس اڑ گئے۔

ارے باپ ارے ایکسی ڈینیٹ ہو گیا!

جب ذرا دیر میں سیاہ دھول کم ہوئی تو لوگوں نے دیکھا کہ اور مین سین صاحب ایک کھونٹا مستری اور ایک کھونٹا، ہیلپر ابدی نیند سوچکے ہیں۔ تمام کہرام مچ گیا۔ پولیس والوں، بی سی سی ایل کے اونچے افسروں اور چھوٹے بڑے لیڈروں کی بھیڑ لگ گئی۔

مینجر ایجنٹ اور سیکورٹی افسر کے تو ہوش اڑ گئے۔ راتوں کی نیند حرام ہو گئی۔ اپنے گلے کا پھندہ وہ کس کے گلے میں ڈالیں۔ رات دن وہ اسی فکر میں رہتے۔ اکثر دودھ گھنٹہ

بند کمرے میں میٹنگ کرتے۔

آخر بہت سوچ بچار کران لوگوں نے سارا کس بائنگ سردار لکھن یادو کے سر منڈھ دیا۔

بچار لکھن یادو! ابھی اس کو سرداری ملی تھی۔ سیدھے سبھاؤ کا آدمی نہ اسکو نوآتا تھا نہ چھہ کسی نے کہا اٹھو تو اٹھ گیا، کسی نے کہا بیٹھ تو بیٹھ گیا۔ ایسے گو آدمی پر جب اتنا بڑا پہاڑ لا دیا گیا تو اس کو سوائے رونے کے کچھ نہ سوچھا۔ لیڈروں اور افسروں کے پاس دوڑتے دوڑتے وہ پاگل سا دکھائی دینے لگا۔ نہ کھانے کا ہوش نہ نہانے کی فکر۔ دھول میں اٹا وہ سارا دن یہاں سے وہاں مارا پھرتا۔ جو ملتا اسی سے اپنا دکھڑا روٹا مگر سننے والا کون تھا۔ ایک دن اسکی ملاقات سہدیو سے ہو گئی تو سہدیو اسکو گھر لیتا آیا۔ سہدیو کو ساری بات معلوم تھی اس نے لکھن سے کہا۔

دیکھو تم بچ سکتے ہو مگر تھوڑی دوڑ دھوپ کرنی ہوگی۔

لکھن یادو سیدھے اس کے پیروں پر گر گیا۔ بچا لو مالک جب تک جنیں گے آپکا پاؤں دھو کر پیئیں گے۔

یہ سارے جو سارا الزام تمہارے سر ڈال رہے ہیں ان سالوں کو قانون معلوم ہے؟ لکھن یادو پھوٹ پھوٹ کر رونے لگا۔ اب نوکری نہیں بچے گی سہدیو بھائی! جیل بھی ہو جائے گی میں جانتا ہوں میرے چھوٹے چھوٹے بچے سڑک پر بھیک مانگیں گے۔ اتنا جانتا تو لوڈری رہتا سرداری نہ کرتا۔

کوئی لیڈر ہے تمہارے جان پہچان کا۔

ہے تو سہدیو بھائی مگر وہ پانچ ہزار مانگتا ہے۔

ٹھیک ہے آج رات کو آؤ میرے پاس میں دیکھتا ہوں۔

رات کو لکھن یادو کو لیکروہ اس ٹمبر گینگ کے پاس گیا جو حادثے کے دن

تیجے تھا۔ پھر بارود ڈھونے والوں سے ملا اور سب کو راضی کر لیا کہ جو انکو آری انیوالی ہے اس میں یہ گواہی دیں کہ سین دباؤ ڈال کر سپورٹ لگوار ہا تھا۔ حالانکہ لکھن یادو نے اسکو منع کیا تھا اسی بات پر دونوں میں کہا سنی بھی ہو گئی تھی۔ آخر کار غصہ میں آکر وہ

خود کھونٹا مستری اور ہیلپر کے ساتھ سپورٹ لگانے لگا۔ تھوڑا سمجھانے بچھانے پر وہ یہی کہہ دینے پر راضی ہو گئے۔

اس کے بعد اس نے تینوں افسروں سے الگ الگ ملاقات کی اور انہیں بتایا کہ سب کچھ بے چارے لکھن یادو کے سر تھوپ دینے سے کیا ہوگا۔ کیوں نہ کوئی ایسی تدبیر کی جائے کہ آپ لوگ بھی بچ جائیں اور لکھن یادو بھی۔

کیا ایسی کوئی ترکیب ہے۔؟

بالکل ہے۔ آپ لوگ سارا الزام مرنے والے سین کے سر کیوں نہیں تھوپ دیتے؟ مگر اس میں ایک لیکونا ہے۔

کون سا لیکونا۔؟

ایکس پلوڈ کرنے کے علاوہ سپورٹ لگوانا بھی لکھن یادو کا کام تھا۔ یہ ٹھیک ہے مگر ڈرینگ کرنے کے بعد اس نے چھوڑ دیا تھا کہ کھونٹا کل لگے گا اور وہ گرم جگہ سے ہوا والی جگہ میں آگئے تھے۔ لیکن سین نہیں مانا اور کھونٹا مستری کو زور حکم دے کر لے گیا۔

مگر سوال یہ ہے کہ اس وقت لکھن یادو کیا کر رہا تھا۔

وہ تو بتایا نہ کہ وہ اور لوگوں کے ساتھ گرم جگہ سے ہوا والی جگہ میں کھڑا تھا۔

مگر اسکا ثبوت کیا ہے۔؟

ثبوت وہ لوگ ہیں جو وہاں موجود تھے۔

کیا وہ اس طرح کی گواہی دیں گے۔؟

ضرور دیں گے۔ میں سب سے بات کر چکا ہوں۔

تب تو ٹھیک ہے۔ مگر تعجب کی بات ہے کہ اتنے سامنے کی بات میں کیوں

دکھلائی نہ دی۔

آخر اسی ترکیب سے یہ کیس ختم کر دیا گیا۔ افسر بھی بچ گئے اور لکھن یادو بھی صاف

بچل گیا۔

اس واقعہ سے مزدوروں میں تہلکہ مچ گیا۔

یہ سہد یو سالہ تو بہت پہنچا ہوا آدمی ہے۔ چٹکی بجاتے میں لکھنا یاد کو نکال لیا۔
کوئی دو مہینہ بعد بھار دواج سے ملاقات ہوئی تو وہ بولا۔ ہمارا کام دھام کا ہے
نہیں سنبھال لیتے ہو کوئلہ کاٹنے سے کیا ہوگا۔ ساری عمر اسی میں چلی جائے گی۔

اندھیری کوٹھریا میں جادو کے کھیل
بھیامی میں دیوے گیلن بھوجی میں گیل
ایس بھوٹ کا ہے بھیل۔

یہ گانا نیپال یاد والیکشن کے لئے نہیں گارہا تھا۔ بلکہ قریب سے گذرتی ہوئی
پھول متی کوٹھنا کر گارہا تھا۔ آج کل بہت بن سنور کر رہی ہے۔ بن سفید ساری،
دودھ کی طرح سفید بلاؤز جس میں سے برسیری کا کساؤ صاف دکھلائی دیتا ہے، مانگ
میں بھر مانگ سیندور، ماتھے پر نکلی، پیروں میں مہاور، آنکھوں میں کاجل کی پتلی لکیر،
کبخت ان کامنوں کے جسم میں اتنا کساؤ ہوتا ہے کہ چالیس پنتالیس برس تک تو بدن
ذرا ڈھیلہ نہیں پڑتا۔ سر پر بید کی ٹوکری میں من بھر کوئلہ لیکر دونوں ہاتھ سے ٹوکری تھام
کر جب وہ چلتی ہیں تو جسم کا ایک ایک خط نمایاں ہوا ٹھتا ہے۔ دونوں کمانیں کانوں
تک کھینچ جاتی ہیں۔ کوئلے کی کالک میں ڈوبی وہ کسی سیاہ پتھر سے بنائے مجسمے
کی طرح دکھائی دیتی ہیں۔

یہی کامنیں جب نہادھو کر مہیں ساڑھی بلاؤز میں بن ٹھن کر نکلتی ہیں تو افسر
لوگوں کے ذہن میں تھل تھل پل پل عورتوں کا سارا الجاجا پن ابھر آتا ہے۔ یہی وجہ ہے کہ اکثر
ان کامنوں پر بابو لوگوں کا دل آجاتا ہے۔

بھائی آپ کو لفیلڈ میں لیل مجنوں اور ہیر و انچہا والی محبت کھو جئے گا تو کہاں سے
ملے گی۔ گردن سے اوپر والی محبت بھلے لکھنوا در دلی میں ہوتی ہوگی یہاں تو جو کچھ ہے۔

گروں کے نیچے ہے۔ مومنا کو لیری میں جعفری صاحب ان کی تعریف یوں کرتے تھے کہ جتنا
کیا عورت ہے "بش شرت اتار کر ٹانگ دیکھئے کیا مجال جو گر جائے" اب اس جیسا صاحب
ذوق لوگ کہاں۔ اب تو جو میں سو آؤ سیاں جاؤ سیاں والے لوگ ہیں۔ دراصل اس
تیز رفتار زندگی میں اب وہ عشق ممکن بھی نہیں ہے۔ کہ آدمی دن دن بھر کھڑکی پر نظر گرائے
کھڑا رہے۔ یا ان کے آگے پیچھے مہینوں کا چکر کاٹے۔ اب تو بس بات کی بات معاملہ
طے ہوتا ہے۔ ابھی ابھی جو نیپال یادو گانا گارہا تھا اگر اس کو سن کر پھل مٹی مسکرا دیتی تو
بس معاملہ فٹ تھا۔ مگر ہوا الٹا۔ وہ جاتے جاتے پلٹ پڑی۔

کیا بولارے کھال بھورا۔؟

کچھ نہیں پھول مٹی ہم تو گانا گارہا تھا۔

تو اپنے گھر جا کر گاؤ، اپنا ماں بہن کے سامنے۔!

نیپال یادو کھی کھی کر کے منسنے لگا۔ ناراج ہو گئی بھوجی۔؟

پھول مٹی چمک کر بولی۔ اپنی مٹی کو نہیں بولتا بھوجی۔؟

مہندریچ میں سمجھانے آگیا۔ کیا ہوا پھول مٹی۔؟

دیکھو نے! ہم جا رہا ہے تو ای سالو گوالا گانا اڑا رہا ہے۔

ارے ای گوالا لوگ شروع سے ایسا ہی ہے۔ کرشن کنہیا کو نہیں دیکھا پھوڑی

لوگوں کے پیچھے بانسری بجاتا پھرتا تھا۔

تو جا کر بجائے بانسری اپنی ماں کے پاس۔

کچھ اور لوگوں کو جمع ہوتے دیکھ کر پھول مٹی رکی نہیں۔ اور نہ ہی نیپال یادو کا

جواب ہی سنا جو بہت دھیمے سے کہا گیا تھا۔

البتہ وہ ہنسی ضرور سنی جو کئی لوگوں کی تھی۔

جب وہ کافی دور چلی گئی تو نیپال یادو بولا۔

سالو عورت اور طوطا کا کوئی بسوا اس نہیں کب اڑ جائے۔

اس جملہ میں جو تھا وہ وہاں جمع سب لوگ نہیں سمجھ سکتے تھے مگر جو خاص خاص

لوگ تھے ان کو معلوم تھا کہ پھول مٹی کا کبھی نیپال یادو سے تعلق رہ چکا ہے۔ مگر جب سے

کولیری منیجر نے اسے اپنے یہاں چوکا برتن کے لئے بلانا شروع کر دیا ہے تب سے تو اسکے پاؤں ہی زمین پر نہیں پڑ رہے۔ بہت اونچا اڑ رہی ہے۔

مہندر بولا۔ نیپال بھائی طوطا تو اڑ کر اتنے اونچے مینار پر جا بیٹھا ہے کہ اسکو اتارنا ہی مشکل ہے۔ کیوں نہیں کوئی دوسری رکھ لیتے۔

جہاں تک رکھ لینے کا تعلق ہے یہ بات ہی غلط ہے۔ وہ پہلے ہوا کرتا تھا کہ کسی کسی کامن کو کوئی بھائی صاحب اپنے جال میں پھنسا لیا کرتے تھے اب یہ حال ہے کہ خود کامنیں درود بلکہ کبھی کبھی تین تین مردوں کو رکھے ہوئے ہیں۔ اپنے سے دس دس سال چھوٹے مردوں کو۔۔۔ جی نہیں، پھر عشق کا سوال نہ اٹھائیے۔ یہ معاملہ نہ عشق کا ہے نہ جنس کا۔ یہ معاملہ سیدھے سیدھے روپے کا ہے۔

کہت کبیر سونو بھائی پٹواری
سب کے گانڑ روپیہ ماری

وہ جو لمبی ننخو ہیں ملتی ہیں کامنوں کو اس کو کھینچنے کے لالچ میں اور زیادہ تر اس پیسے کے موہ میں جو نوکری کے بعد ملنے والا ہوتا ہے۔ چاہے ان کے ریٹائرمنٹ کے بعد یا انکی موت کے بعد۔ اور اگر موت کسی حادثے میں ہوتی ہے تو ایک نوکری بھی، دیکھا اپنے عشق کتنا کمر شیل ہو گیا ہے اس کو لفیلڈ میں۔

پھول منیا کے ایسے ہی رکھیل تھے نیپال یادو۔ ان کے علاوہ ایک اور تھا لوڈنگ بابو بادل سرکار۔ دونوں ایک دوسرے کو جانتے تھے۔ دونوں کو معلوم تھا کہ دونوں ایک ہی کنویں سے پانی پی رہے ہیں۔ مگر رقابت نہیں، کوئی جلن بھی نہیں۔ بس ایک خاموش سمجھوتا کہ دیکھیں بھائی لاٹری کسے نام نکلتی ہے۔

منیجر جھگڑ کو اس لاٹری کا لالچ نہیں تھا۔ ان کو تو بس یہ ہوا کہ ان کی گھر والی میکے چلی گئی۔ اب چوکا برتن کون کرے۔؟ سو انہوں نے اور میں تیاگی سے کہا کہ بھائی مسز گھر گئی ہوئی ہیں کوئی اچھی سی کامن چولہا چوکا کے لئے بھیج دو۔۔۔ اچھی سی کا جو مطلب نکلتا ہے وہی مطلب نکالا تیاگی نے۔ یعنی کم عمر، دیکھنے میں جاذب نظر اور جسمانی طور پر ذرا سچل۔ چنانچہ تیاگی نے پھول منی کو بھیج دیا۔ پہلے

تین چار دن صرف چوکا برتن ہی ہوا۔ اسکے بعد بر بستر۔ اور پھر ایک دن صاحب کا پاؤ بہت دکھنے لگا۔۔۔۔۔ اس کے بعد اب وہ کبھی کبھی رات کو بھی رہ جاتی ہے منیجر صاحب کے پاس گھر میں بہانہ بناتی ہے۔ آج صاحب کے یہاں پارٹی تھی یا آج ان کے یہاں مہمان آگئے تھے۔ گھر کے لوگ سب جانتے ہیں مگر بولے کون؟ عورت جب خود کمانے لگے تو اس کو روکنا مشکل ہو جاتا ہے۔ شاید اسی لئے اگلے زمانے میں لوگ عورتوں کو کام کرنے نہیں دیا کرتے تھے۔ بلکہ گھر سے باہر بھی نہیں نکلنے دیتے تھے کہ طوطے کو پر ہوا کہ وہ اڑا۔۔۔۔۔!

اب یہ حال ہے کہ منیجر صاحب بیوی کو میکے سے لاتے نہیں کہ پھول منی کو چھٹکارا ملے۔ بیوی کی خچٹی آتی ہے تو لکھ دیتے ہیں، کواری ڈوس کو دیدیا ہے۔ نیا کواری بن رہا ہے وہ جب الاٹ ہو جائیگا تو بلوالوں گا۔ وہ اس دھوکہ دھڑی کا تذکرہ پھول منی سے کر کے خوب ہنستا ہے۔ پھول منی کو اس ہنسی سے گھن آنے لگی ہے۔ وہ صاحب کے سید کی طرح نرم جسم سے اوپ گئی ہے۔ وہ پتھر کی عورت ہے اس پر پھول برسائے سے کیا ہوگا۔ اسے تو پتھر ہی چاہئے تھا چنگاری اڑانے کے لئے۔ مگر سچاری کیا کرے صاحب ہے سب کچھ اسی کے ہاتھ میں ہے۔

دوسری بات جو اسکی جان کا عذاب ہو گئی ہے وہ صاحب کا دارو پینا ہے بھک بھک منہ اتنا مہکتا ہے کہ وہ چہرے پر آنچل ڈال لیتی ہے۔ منیجر صاحب بار بار آنچل ڈالتے ہیں اسکے منہ سے۔ آدمی کتنا ننگا ہو جاتا ہے بستر پر۔

پھول منی کے دل میں آہستہ آہستہ ایک ایسی نفرت ابھر رہی ہے کہ بعض اوقات من ہوتا ہے کہ اس کا منہ نوج لے۔ مگر پھر وہی مجبوری، عورت ہونا ہی پاپ ہے اور وہ بھی اس کو لفیلڈ میں۔

سہدیو سے اسکی بات چیت نہیں تھی۔ سہدیو جلدی کسی سے بولتا بھی نہیں تھا۔ مگر اس دن پتہ نہیں کیا ہوا کہ اس نے پھول منی سے پوچھ لیا۔

کارے۔۔۔۔۔ کیسی ہو۔؟

پھول منی ابھی ابھی نیپال سنگھ سے لڑ کر آ رہی تھی بگڑ کر بولی۔

اس نے اچانک سہدیو کا ہاتھ پکڑ کر ۔

سہدیو بابو ہم کو بچا نہیں سکتے اس سے ۔ آپ تو یونین کے آدمی

ہیں ۔

یونین ایسے تو کچھ کرے گی نہیں ۔ جب تک تم اپنی تکلیف یا اپنے پر ہونے

والے اتیاچار لکھ کر نہ دو ۔ پھر یہ بہت بڑی کارروائی ہو جائے گی ۔ سب افسر تمہارے

خلاف ہو جائیں گے ۔ سنا نہیں سب لہسن کا پچھا ایک طرف ہوتا ہے ۔

تب کیا آپ کچھ نہیں کر سکتے ۔ ؟

تم اپنے نیپال یا دو کو کیوں نہیں کہتی ۔ ؟

اسکی بات مت کر دو ۔ اس سب دکھاوے کا مرد ہے ۔ اگر اسی میں ہوتا

تو آج یہ حالت کا ہے ہوتی میری ۔

سہدیو سوچ میں پڑ گیا ۔ کچھ دیر سوچنے کے بعد اس نے ایک اسکیم بنائی ۔ اور

دھیرے دھیرے اسکیم پھول منی کو سمجھانے لگا ۔ ساری بات سن کر پھول منی گھبرا گئی ۔

اور اگر او بگڑ گیا تب کیا کو لوری میں رہنے دیگا ۔ ؟

اس کا باپ رہنے دے گا ۔ تم نہیں جانتیں ایسی باتیں کھلنے سے یہ لوگ

بہت ڈرتے ہیں ۔ اس سے انکی بدنامی بھی ہوتی ہے اور پوٹیشن بھی خراب ہوتا ہے ۔

کیا خراب ہوتا ہے ۔ ؟ پھول منی نے چونک کر پوچھا ۔

کچھ نہیں اب تم جاؤ ۔ ہم لوگوں کو اس طرح باتیں کرتے کوئی دیکھے گا

تو ابھی ساری کو لیری میں ہلا ہوا جائے گا ۔

پھول منی ہنس دی ۔ ہونے دو ہلا کیا میں ڈرتی ہوں ۔ ؟

ارے باپ تم نہیں ڈرتیں ، میں تو ڈرتا ہوں ۔ اب جاؤ میں دھیک

سات بجے آؤں گا ۔

اسی دن سات بجے شام کو سہدیو نے وہ تماشہ دکھایا کہ لوگ دنگ رہ

گئے ۔

تھوڑی سی دارو پی کر اور ایک تین فٹ کا ڈنڈا لیکر لگا بھانجنے نیچر کے بنگلے کے سامنے ۔

کہاں ہے سالاسکھر بابو..... ارے سالاسنجر کا بچہ نکلو.....

سالے باہر نکلو..... ابھی کاٹ ڈال گا..... ٹکڑے ٹکڑے کر دوں گا

بات کی بات میں بھیڑ جمع ہونے لگی :-

ارے کیا ہوا سہدیو بھائی - ؟

کچھ نہیں، اسی سالہمرا عورت کو لے آیا ہے۔

عورت - ؟ مجمع کی دلچسپی بڑھنے لگی - کون عورت..... ؟

پھول منی کو - سالابولا چوکا برتن کرنا ہے۔ ابھی رات کو کون چوکا

برتن ہو رہا ہے۔ نکالو سالاپھول منی کو..... پھول منی ہمارا ہے..... آج مرد رہ جائیگا

سہدیو کبھی دوڑ کر ادھر آتا کبھی دوڑ کر ادھر جاتا۔ اسکی گرج سے باہر جو منگامہ

تھا وہ تو تھا ہی۔ بنگلے کے اندر بھی لگ رہا تھا کہ کچھ ہو رہا ہے۔ بھیڑ بڑھتی جا رہی تھی۔

آخر گھبرا کر منجر نے پھول منی کو باہر دھکیل کر دروازہ بند کر لیا۔ سہدیو نے لپک کر پھول منی

کے بال پکڑ لئے اور اسے گھسیٹ کر کمپاؤنڈ سے باہر لے آیا۔

چل حرامزادی، چھال..... آج تیری چٹری ادھیڑ دوں گا۔

سہدیو نے ہاتھ میں پکڑے ڈنڈے سے میچ مچ مارنا شروع کر دیا۔ ایک

دو تین..... پھول منی درد سے بلبلا کر چلانے لگی۔ ارے کھال بھورا..... ارے.....

مگر سہدیو نے اسکو چھوڑا نہیں۔ بال تو چھوڑ دیا۔ مگر بازو پکڑ کر گھسیٹتا ہوا

لے کر چلنے لگا۔

بھیڑ کو بڑا مزہ آیا۔ بن پیسہ کا تماشا، کوئی ہنس رہا ہے۔ کوئی مذاق کر رہا

ہے۔ کوئی فقرہ اچھا لہا ہے۔

ارے بھوجی کے ہو گئیل گونوا.....

ہم نہ جانتے سسر گھر ہو بابا.....

بھیڑ کے باہر آ کر اکیلی پگڈنڈی پر سہدیو نے اسکا بازو چھوڑ دیا۔ مگر وہ اسے

ولیسے ہی لپٹی رہی۔

چھوڑومت۔ گرجاؤں گی۔ بہت دکھ رہا ہے۔

کیا دکھ رہا ہے — ؟

تم ایک دم کسائی کی طرح کیوں مارنے لگے تھے۔ دیکھو تو کیسا بدن پھٹ گیا ہے۔ اس نے ساڑھی جاگتھ تک اٹھائی مگر اندھیرے میں اس کے کالے پاؤں دکھلائی کیسے دیتے۔

سہدیو نہیں دیا۔ اگر اتنے زور سے نہیں مارتا تو لوگوں کو یقین کیسے آتا کہ یہ ڈرامہ نہیں ہے۔ ؟

پھول منی نے چلتے چلتے رک کر اسکی بانہ پکڑ لی۔ بس تو اس تو ہم کو بھی نہیں ہو رہا تھا کہ یہ بس نائک بھر ہے۔

سہدیو نے اسکی طرف دیکھا اور یہ دیکھ کر چونک گیا کہ اسکی آنکھیں میرے کی طرح چمک رہی تھیں۔ اور سارا جسم امربیل کی طرح سے اس کے بدن سے لپٹ گیا تھا اس ڈرامے سے دوستی کھڑے ہوئے۔ پہلا مسئلہ تو یہ ہے کہ منیجر اسے سخت برہم ہو گیا۔ وہ اسے بدلہ لینے کی ترکیبیں سوچنے لگا۔ اس نے دو ایک افسروں سے بات بھی کی کہ سہدیو کو پھنسا نا چاہیے۔ اسکو کچھ نہ کیا گیا تو لوگ اور شیر ہو جائینگے چنانچہ اندر ہی اندر سازش چلی مگر جب پی او تک پہنچی تو اس نے منیجر کو ڈانٹ دیا۔

جانتے ہو وہ کس کا آدمی ہے۔ ؟

کسی کا ہو۔ اس سے کیا۔ ؟

کسی کا نہیں منیجر صاحب وہ بھار دواج کا آدمی ہے۔ اور بہت خاص آدمی ہے۔ آپ جانتے ہیں نا بھار دواج کو۔ ؟ بانس ہو جائے گا۔۔۔۔۔

بھار دواج کے نام سے۔ تاس کے پتوں سے بنا یہ گھر ڈھہ گیا۔

دوسرا مسئلہ گھریلو تھا۔ دو سکر دن سہدیو ڈیوٹی سے گھر پہنچا تو پرتی بللا کا

کامنہ لٹکا ہوا تھا۔ سہدیو کچھ پوچھ رہا ہے تو کوئی جواب نہیں۔ بس چپ۔۔۔۔۔

ایک بار دوبار، سہدیو حیران کے بیٹھے بیٹھا ہے اسے کیا ہو گیا۔ لاکھ پوچھا کہ بھاگیہ وان کچھ تو بتاؤ کہ کیا ہوا۔ ؟ مگر ادھر کوئی جواب نہیں۔

آخر رات کو جب بچے سو گئے تو اس نے سہدیو سے انتہائی خفگی سے پوچھا۔

یہ پھول منی کون ہے۔؟

سہد یو بڑے زور سے ہنسا۔ اچھا تو یہ بات تھی۔۔۔۔۔ مگر اسی وقت
کیوں نہیں پوچھ لیا۔

میں پوچھتی ہوں، پول منی کون ہے۔؟

تمہاری سوتن ہے۔ اسہد یو کو مذاق سوچھا۔

تو ٹھیک ہے اسکو گھر لے آؤ۔ چوری چھپے رکھنے کا کیا مطلب ہے۔

گھرانے کی تو میں بھی سوچ رہا تھا۔ تمہارا بہت کام کر دیا کرے گی۔

تم مزے سے چار پائی پر بیٹھی رہنا۔

پرتی بالا چمک کر بولی۔ تم کیا سمجھتے ہو کہ تم اسکو لے آؤ گے اور میں یہاں بیٹھی

رہوں گی۔؟

تب کیا کرو گی۔؟

چلی جاؤں گی جہدھر منہ اٹھے گا۔

آج کل تو تمہارا بھائی بھدر بھی بہت ترقی پر ہے اسی کے پاس چلی جانا۔

اس کے پاس کیوں جاؤں گی۔ بہت جگہ ہے میرے لئے رختونیا دیدی

کے پاس چلی جاؤں گی۔

سہد یو رختونیا کا نام سن کر خوب ہنسا۔ یہ ٹھیک سوچا تم نے۔ وہاں تک تو

میرا بھی دماغ نہیں گیا تھا۔

دماع کیسے جائیگا۔ پھول منی سے فرہمت ملے جب نا۔ پرتی بالا اجل

کر بولی

سہد یو اٹھ کر چار پائی پر بیٹھ گیا۔ اور ساری بات اسکو تفصیل سے بتادی سارا

بات سن کر وہ بے اعتباری سے بولی۔

اب اور مت چھلو! یہ مت سمجھو کہ میں عورت ہوں اور تم جو بولو گے اسکو

مان لوں گی۔

اتنا بول کر وہ کروٹ بدل کر سبک سبک کر رونے لگی۔ اب لاکھ سہد یو سمجھا رہا ہے

لاکھ قسمیں کھا رہا ہے۔ ہر طرح سے اس کو یقین دلانے کی کوشش کر رہا ہے مگر سب بے سود۔



دلت مزدور سنگھ کا ادفس کھل گیا ہے دھرما کو لیری میں
 خوب باجا گا جا بجا ہے۔ خوب دھوم دھڑکا، لونڈے کا ناچ بھی ہوا ہے۔
 آرہے بلیا ہلے، پٹنہ ہلے لا
 جب تو چالے لاڈ گریا تو جیلا ہلے لا
 بڑی بھیڑ ہوئی لونڈے کے ناچ میں۔ چھپر کی سب سے مشہور ناچ پارٹی تھی۔
 ایک لڑکا تو ایسا تھا جس کو دیکھ دیکھ کر کتنوں کا کلیجہ پانی ہو گیا۔
 کا پیٹی باہنو، دم نکس جانی
 ابراہیم میاں بغل والے سے پوچھتے ہیں۔

یہ پیٹی کیا ہوتی ہے۔ — ؟

پیٹی معنی پیٹ۔ — ! وہ آدمی اس کو سمجھاتا ہے۔

مگر پیٹ میں ایسا کیا ہوتا ہے۔ — ؟

لونڈوں کا تو پیٹ ہی سب کچھ ہوتا ہے۔

اسکی سمجھ میں کچھ نہیں آیا تو وہ پھر ناچ دیکھنے لگا۔ اب فلمی گیت اڑ رہا تھا ہے

توری میٹھی میٹھی بولیا کر یجا چھوئے لا

جی کر یجا چھوئے لا۔

لوگ نوٹ لٹا رہے ہیں۔ مگر کیسے۔ — ؟ ایک آدمی نوٹ دانتوں سے پکڑ

لیتا ہے۔ اب یہ نوٹ لونڈے کو اپنے دانت سے ہی لینا ہے۔ جب وہ نوٹ والے

کے پاس جاتا ہے تو وہ آدمی نوٹ کا زیادہ حصہ منہ کے اندر کر لیتا ہے۔ کوئی ہاتھ

میں نوٹ پکڑ کر ہاتھ سر کے اوپر اٹھائے رکھتا ہے۔ لونڈا نزدیک آتا ہے تو ہاتھ کو

پھینچ کر لیتا ہے۔ خوب ٹھٹھا چل رہا ہے، لوگ پورا مزہ لے رہے ہیں ناچ کا۔

یہ دلت مزدور سنگھ کا جلسہ ہے۔ ادگھٹن تو تین کے بعد ہوا جس میں خود بھار دواج صاحب اپنے دل بیل کے ساتھ آئے اور ایک جوشیلا بھاشن دیا۔ اور ایسے لوگوں کو کھلے لفظوں میں چنوتی دی جو ان کے کام میں روڑے اٹکانے کی کوشش کریں گے۔ اس جلسے میں سہدیو نے اپنی پہلی تقریر کی۔ بے ربط اور قریب قریب بے معنی۔ کیا کرتا ہے چارہ، ٹانگیں کانپ رہی تھیں، دل کی دھڑکن دس گنا بڑھ گئی تھی۔ اور دماغ تنہا کہ اوٹ پٹانگ سوچے جا رہا تھا۔

چلو سہدیو لیڈر بن گیا۔ حالانکہ لیڈر نہیں بننا چاہتا تھا۔ اس کو آج بھی، بیس برس گزر جانے کے بعد بھی اپنے کام ہی سے زیادہ دلچسپی تھی۔ مگر حالات کی ستم ظریفی دیکھتے کہ وہ لیڈر بن گیا۔

یونین آفس کا سارا کام سہدیو کو ہی دیکھنا پڑتا ہے۔ دو چار آدمی اسکی مدد ضرور کرتے ہیں۔ مگر وہ برائے نام۔ اسکو مزدور کے مسائل کے نبٹاؤ کے علاوہ پیرورک بھی کرنا پڑتا ہے۔ پھر دوسری کولیروں میں بھی جانا پڑتا ہے۔ اور سب سے زیادہ حاضری دینی پڑتی ہے صاحب کے بنگلے پر جو دلت مزدور سنگھ کا ہیڈ آفس بھی ہے۔ وہاں اکثر مٹنگیں ہوا کرتی ہیں۔ بحث مباحثے، دوسری کولیروں کے حالات پر تبصرے، اپنی یونینوں کی کارکردگی کا جائزہ، لوگ دیر رات تک اڑ کے رہتے تھے۔

یہ سب دیکھ کر جہل رہے ہیں دوسری یونین والے۔ وہ نہیں چاہتے کہ دلت مزدور سنگھ یہاں کسی طرح کے ارگنائزیشن کا کام کرے۔ انہیں ڈر ہو گیا ہے کہ وہ دلت مزدور سنگھ کے مقابلے میں کھڑے نہیں ہو سکتے۔ بھار دواج خون خوار آدمی ہے۔ بحث مباحثے، لیکچر بازی اور جوڑ توڑ کی بجائے سیدھا راستہ استعمال کرے گا۔ بندوق کی نال والا سیدھا راستہ۔ یہاں کس میں ہمت ہے کہ اس سے آنکھ ملا سکے۔ لوگ ایک ایک کر ٹوٹ ٹوٹ کر دلت مزدور میں شامل ہو رہے ہیں۔ دوسری پارٹی کے لیڈروں کے حواس گم ہیں، اب کیا ہوگا۔؟

ہو گا کیا۔ یہ تو سب جانتے ہیں کہ جہاں دلت مزدور پہنچ جائے وہاں دوسروں کا رہنا مشکل ہو جاتا ہے، وہ طاقت کی پارٹی ہے۔ اور طاقت۔۔۔۔۔ چاروں طرف

دلت مزدور سنگھ کے لوگ اینڈ تے پھر رہے ہیں۔ سہدیو کے چاروں طرف بھیر لگ گئی۔ طاقت کا یہ عالم ہے کہ آج اگر وہ چاہے تو جھگر جیسے منیجر کو کالر سے پکڑ کر آفس باہر کھینچ لائے۔ اور یہی چاہتی ہے پھول منی۔

ایسی کون سی نفرت بیٹھ گئی ہے اسکے دل میں کہ وہ جھگر کو پھوٹی آنکھ نہیں دیکھ سکتی۔ حالانکہ اس نے کوئی نیا نہیں کیا ہے۔ اکثر کامنوں افسروں کے گھروں میں چوکا برتن کرنے جاتی ہیں۔ اور زیادہ تر وہیں سونے بھی لگتی ہیں۔ اور یہ پھول منی ہی کونسا دودھ کی دھوئی ہے۔ ارے فقیر کی جھوٹی ہے جہاں دس گھروں کا دس مٹھی چاول ہے وہیں ایک مٹھی اور پڑ گیا تو کون سی قیامت آگئی۔ مگر وہ پتہ نہیں کیوں بہت جھلائی رہتی ہے۔ اور جتنا غصہ اس کو جھگر صاحب پر آتا ہے اتنا ہی غصہ نیپال یادو پر اور لوڈنگ بابو بادل پر بھی آتا ہے۔ اس کا خیال ہے نیپال یادو اور لوڈنگ بابو اتنی بڑی بات کو برداشت کیسے کر گئے۔ ان کو تو وہاں جانے سے روک لینا چاہیے تھا۔ بزور روک لینا چاہیے تھا۔ کیا کر لیتا جھگر۔ کیا ان کو نوکری سے نکال دیتا۔ ہ نامردے۔۔۔ آج کل وہ انہیں ذرا منہ نہیں لگاتی۔ بلکہ کوئی ٹو کے تو لڑنے مارنے پر اتار دیا جاتا ہے۔ قصہ دراصل یہ ہے کہ اس کا دل آگیا ہے سہدیو پر۔ پیار محبت کی بات نہیں۔ بس اس کو بھاگیا ہے۔ اس کا جھگر کے گھر کے سامنے شیر کی طرح للکارنا، اور اسکے بنگلے سے نکلتے ہی اس پر چھپٹ کر اس کے بال پکڑ لینا اور بے رحمی سے اس کو گھسیٹنا اور پے در پے اس کی رانوں اور کمر پر چھڑی برسانا یہ سب اس کو اچھا لگتا تھا، بہت اچھا لگتا تھا۔ ایک خوشخوار بھریو پر مرد کی طرح لپکتا جھپکتا اس کا وجود ایک دلکش نقش چھوڑ گیا تھا اس کے دل پر، چنانچہ اس دن سے وہ اکثر اس کے آگے پیچھے گھوما کرتی۔ ایک دن تو اس کا راستہ روک کر کھڑی ہو گئی تھی۔

تم مجھ کو رکھ لو۔!

کیا۔۔۔ سہدیو ایک دم ہکا بکارہ گیا۔

تم جو بولو گے میں کروں گی۔ اپنی ساری تنخواہ تم کو دیدیگی بلکہ لکھ دوں گی کہیرے

مرنے کے بعد میرا سا را پیسہ تم کو مل جائے۔ پی ایف کا بھی اور جو اوپر سے ملتا ہے وہ بھی۔

سہدیو اس کو سمجھانے لگا تھا۔ دیکھو میں ہال بچے دار آدمی ہوں۔ گھر
میں بیوی موجود ہے۔ !

پھول منی اُسکی بات کاٹ کر بولی تھی۔ میں بیوی کو چھوڑنے کیلئے تھوڑے ہی
کہہ رہی ہوں۔ ایک مرد دو عورت نہیں رکھ سکتا کیا۔؟ اور میں کوئی تم سے کھانا خرچ تو مانگا
نہیں رہی ہوں۔

کمال کرتی ہو۔ سہدیو جھلا گیا۔ اس اتنی بڑی کولیبری میں سیکڑوں مردوں کی کسی ساتھ رہ لو اے بھالی سب کچھ ہوتا ہے۔

پھول منی کا منہ پھول گیا۔ ٹھیک ہے تم مجھے مت رکھو مگر میں تم کو رکھوں گی۔
اس جملے کا اگر کوئی مطلب نکالا جاسکتا ہے تو وہ یہ ہے کہ چاہے تم مجھے نہ چاہو
مگر میں تمہیں چاہتی رہوں گی۔ اور واقعی اس نے چاہا بھی اور اتنا ٹوٹ کر چاہا کہ اسکی مثال
کھم ہی ملے گی۔

پھول منی اسکو چاہتی ہے یہ بات سب جانتے ہیں یہاں تک کہ پرتی بالا کو بھی
معلوم ہے۔ بلکہ کولیبری کا بچہ بچہ جان گیا ہے۔ اس رشتے کی وجہ سے پھول منی کی بھی عزت بڑھ
گئی ہے۔ اب اسکو کوئی چھیڑتا نہیں۔ بلکہ چھیڑنے کی جرأت نہیں کرتا۔ اب وہ رتی بھی ہے
بڑے وقار سے۔ کسی ہاشما سے تو بات بھی نہیں کرتی۔ ادھر جب سے سہدیو لیڈری کرنے لگا ہے۔ اس
بھی رنگین ساڑھی چھوڑ دی ہے۔ اب سفید ساڑھی پہنتی ہے۔ کوئی کوئی آدمی مذاق سے کہتا
ہے۔ نئے زمانے کی لیلیٰ ہے۔

پرانے زمانے کی لیلیٰ کیسی ہوگی یہ تو معلوم نہیں۔ مگر اس نئے زمانے کی لیلیٰ نے
کو لفیلڈ میں محبت کے سارے ریکارڈ توڑ دیئے ہیں۔ ہر پر ب تیر ہار پر کوئی نہ کوئی سامان
بھیج دیتی ہے سہدیو کے گھر۔ بلکہ کبھی کبھی تو پینٹ اور شرٹ کے کپڑے بھی۔ دیوالی میں
تو کتنی بے میٹھائی بھیجتی ہے۔ حالانکہ پرتی بالا کسی کو وہ میٹھائی کھانے نہیں دیتی۔
اس کا خیال ہے اس میٹھائی میں ضرور کوئی ایسی بات ہوگی جو آدمی کو موہ لے۔ ایسی
عورتیں اس طرح کا بہت ٹوٹکا جانتی ہیں۔ پھول منی سے وہ بہت خفا رہی ہے۔ ایک
بار درگا پوجا میں ٹھیک پوجا منڈپ میں آنا سامنا ہو گیا تھا دونوں کا۔ پھول منی نے
آنچل گردن میں لپیٹا اور لپک کر پرتی بالا کے پاؤں چھوئے۔ پرتی بالا نے پاؤں اتنے

جلدی ہٹائے مانو بچھونے ڈنک مار دیا ہو۔



عرفان بہت دنوں کے بعد سہدیو کے گھر آیا ہے۔ وہ بید کی کرسی پر بیٹھ کر سو رہا ہے۔
 بنتی ہوئی پرتی بالا کو دلچسپی سے دیکھتا ہے۔ کوارٹر کی دیواروں پر تصویریں لٹکی ہیں، ایک
 سستے قسم کا سنگاروان جس پر ڈھائی فٹ کا آئینہ لگا ہے، اس طرح رکھا ہے کہ جو شخص کمرے
 میں داخل ہو سب سے پہلے اسکو اپنی شکل اس میں دکھائی دے۔ اسی آئینے میں ابھی ابھی
 عرفان نے اپنے آپ کو دیکھا ہے۔ ایک ڈبلا پتلا لمبا لڑکا، یا نوجوان جس کے میلے کرتے اور
 پا جلمے سے اس کی حیثیت متین کی جاسکتی ہے۔ مگر چہرے پر جو ایک معصوم کشش ہے۔
 یا آنکھوں میں ایک روشن چمک ہے۔ اسکو نظر انداز نہیں کیا جاسکتا، وہ بے پاؤں آکر
 پرتی بالا کو سلام کرتا ہے تو وہ ایک دم سے چونک جاتی ہے۔

ارے تم عرفان — ایسے چوروں کی طرح آئے کہ مجھے پتہ بھی نہ چلا
 تم لوگوں نے تو بالکل آنا جانا ہی چھوڑ دیا ہے۔ تم کو پتہ ہے کتنے دنوں بعد آئے ہو تم۔
 انٹی کام اتنا بڑھ گیا ہے کہ فرصت ہی نہیں ملتی۔

پرتی بالا نے سلائی نیچے رکھ دی۔ اس کی طرف دیکھا پھر ہنس کر بولی۔
 میں نے تو سنا ہے کوئی لیڈر کام ہی نہیں کرتا۔ پھوکٹ کی تنخواہ اٹھاتا ہے۔
 ارے کام بی سی سی ایل کا نہیں کرتا تو کیا ہوا۔ پارٹی کا کام تو کرنا ہی
 پڑتا ہے۔ — پھر وہ رازداری سے بولا۔

اب تو سنا ہے انکل بھی لیڈر ہو گئے ہیں۔ آپکو تو خود اندازہ۔۔۔۔۔
 پرتی بالا نے اسکی بات کاٹ دی۔ — انکی بات مت مت کرو۔ بڑھاپے میں
 ان کی عقل خراب ہو گئی ہے۔ !

اچھا۔ ایسا کیا کیا ہے ہمارے انکل نے۔ ؟
 پرتی بالا ہولے سے مسکرائی۔ — کریں گے کیا، تمہارے لئے ایک چاچی ڈھونڈ

اس لئے جہاں وہ بیٹھتا ہے ایک ڈنڈا پڑا رہتا ہے، جب اٹھتا ہے تو ٹوٹل کر ایک ہاتھ سے دیوار پکڑتا ہے، اور دوسرے سے ڈنڈا۔ ڈنڈے سے آگے کی چیزیں ٹوٹل کر آگے بڑھتا ہے۔ کبھی کبھی وہ دوڑ کر اس کا ہاتھ پکڑ لیتا ہے تو بوڑھا بھیک کر رو اٹھتا ہے۔ عجب سی آواز نکلتی ہے اسکے منہ سے اور اندھی آنکھوں سے پانی اتنی زور سے بہنے لگتا ہے کہ میلی داڑھی بھیک جاتی ہے۔ ماں اس کے مرنے کی راہ دیکھ رہی ہے۔ کئی بار کہہ چکی ہے بوڑھا کوئی گھاٹ لگے تو وہ بیٹے کو لیکر شہر چلی جائے۔ کون بیٹھا ہے یہاں۔ دونوں میں سے کوئی ایک دوسرے سے بات نہیں کرتا۔ سچ تو یہ ہے کہ اس گھر میں کوئی کسی سے بات نہیں کرتا۔ سارے گھر میں سناٹا چھایا رہتا ہے۔ اسکو معلوم ہے کہ کیا ہوا ہے۔ اتنی سمجھ ہے اس میں، مگر وہ اپنے آپ کو کھیلنے سے اور کبھی کبھی ہنسنے سے نہیں روک سکتا۔ بھول جاتا ہے کہ کیا ہوا ہے۔ پھر جب اچانک یاد آتا ہے تو اسکو بھی چُپی لگ جاتی ہے۔ تب پتہ چلتا ہے کہ آواز کسی گھر کے لئے، زندہ لوگوں کے لئے کتنی ضروری چیز ہے۔ ایک طرف اسکی ماں لیٹی ہوئی، ایک طرف اس کا دادا اپنی بے نور آنکھوں سے خالی راستے کو دیکھتا ہوا۔ آنکھوں سے نہیں، سماعت سے آہٹوں کا منتظر۔ ایک طرف بجھا ہوا چولہا۔ ایک طرف سیاہ پڑگیں خالی المونیم کی دیگچیاں۔ میلے گیندڑوں کا انبار جسے نہ کوئی دھونے والا ہے اور نہ تہہ کر کے رکھنے والا۔ دھول اور اندھیرے میں ڈوبا ہوا برآمدہ اور اندھیری بے نور کوٹھری، سب کچھ جیسے چلتے چلتے رک گیا ہے۔ منجمد ہو گیا ہے،

خان صاحب کی ماں آتی ہے، دن کا بچا ہوا کھانا لیکر کتوں کو نہیں ڈالا ہے کتوں سے پہلے آدمی کو دیکھنا چاہئے۔ یہی اصل ایمان ہے۔ اللہ اس کا اجر دیتا ہے۔ آدمی بھی عجیب ہوشیار ہے۔ پھینکنے والے کھانے کی بھی قیمت وصولنا چاہتا ہے۔ آدمی سے نہیں نہیں ملے تو اللہ سے۔

دادا کی اللہ میاں سے لڑائی ہو گئی ہے۔ کبھی کبھی وہ اللہ میاں کو بہت گالی بکتا ہے۔ روزہ نماز سب بند، کعبہ کی طرف پاؤں کر کے سوتا ہے۔ کہتا ہے سب جھوٹ ہے بڑے خان صاحب سمجھاتے ہیں، کفر کیوں بکتے ہو۔

الذریعہ کے قہر سے ڈرو۔

بوڑھا بدک جاتا ہے۔ قہر گرانا ہے تو گرا کر دیکھ لے۔ وہ ایسوں پر قہر کیوں نہیں گراتا جو رات دن بے ایمانی کرتے ہیں، دوسروں کا حق مارتے ہیں۔ زمین ہڑپ کرتے ہیں۔ بڑے خانہ صاحب لائحہ عمل پڑھتے ہوئے چلے جاتے ہیں۔ سسکی کی بڑھاپے میں مت ماری گئی ہے۔ پاگل ہو گیا ہے۔ تب وہ بھی سوچتا تھا کہ سچ مچ دادا پاگل ہو گئے ہیں۔ مگر اب جب وہ بڑا ہو گیا ہے تب اسکی سمجھ میں آیا ہے کہ نہیں ذرا صل اس کے دادا کو ہوش آگیا تھا۔ اسکی بے نورا آنکھیں دیکھنے لگی تھیں، یہاں سے عرشِ معلیٰ تک۔

زندگی نے کتنا چھلانا ہے اسکو، کتنا دکھ دیا ہے۔ ایک لمبا دکھ بھرا رٹکپن۔ ایک معمولی معمولی چیزوں کے لئے ترستی جوانی۔ سب کچھ تو اسکی اکیلے ہی جھیل ہے۔ یہاں آیا تھا تو ماں جب کوئلہ بیچنے چلی جاتی تو وہ اکیلا چل پڑتا سرسا کولیری۔ جلدی جلدی قریب قریب بھاگتا ہوا تاکہ ماں کے لوٹنے سے پہلے واپس آجائے۔

پہلے کئی دنوں تک یوں ہی سرسا کولیری میں پھرتا رہا۔ کبھی موہانی کے پاس، کبھی آفس کے پاس، کبھی نوڈنگ شیڈ کے پاس، کبھی دھوڑوں کے بیچ، کچھ بھی پتہ نہیں چلا۔ ساری دنیا ٹھیک ٹھاک تھی۔ کولیری میں کام ویسے ہی ہو رہا تھا۔ چائے اور پان کی دکانوں میں بھڑنگی تھی، دھوڑوں کے پاس عورتیں خوش گپیوں میں مصروف تھیں، آفس میں بابو لوگ ویسے ہی اندر باہر ہو رہے تھے۔ وہ کس سے پوچھے، کیا پوچھے، کوئی ایسا آدمی مل جاتا جو اس کے باپ کو جانتا ہوتا۔ جس سے وہ پوچھ سکتا کہ اس کا باپ کیسے مر گیا تھا۔ مر گیا تھا یا کسی عورت کے ساتھ بھاگ گیا تھا۔ سب چہرے اجنبی تھے۔ سارے آدمی انجان تھے۔ ہر روز وہ کولیری میں دو تین گھنٹے گزار کر واپس آجاتا۔ ماں کے لوٹنے سے پہلے۔

تب ایک دن کسی نے سرسا کولیری میں اسکی پیٹھ پر ہاتھ رکھ دیا تھا۔

کس کو ڈھونڈتے ہو بابو۔

اس نے پلٹ کر دیکھا تھا، ایک عورت کا چہرہ، بندی لگی ہوئی، مانگ میں

سندور۔ وہ چپ رہ گیا تھا۔ عورت نے اس سے بہت پوچھا۔ مگر وہ چپ، کیا بتاتا کہ

وہ کتنی بڑی مہم پر نکلا ہے۔

اس کا نام، اس کا پتہ پوچھ کر ہار گئی تو پڑوس کے دھوڑوں سے کئی عورتیں نکل آئیں۔

کے بابو جی — ؟

کو نو لئی کا پلٹا گیل باہو — !

دوسری عورتوں نے اسے چمکارا پچکارا تب اس نے ذرا ہمت کر کے اپنا نام بتایا۔

عِزّان — !

بابو جی کا نام — ؟

وہ چپ —

باپ کا نام — ؟

وہ انکھیں اٹھا کر پانچوں عورتوں کو دیکھتا ہے۔ کیا وہ جانتی ہوں گی۔ اُن

میں سے کوئی — ؟

رحمت میاں — !

کہاں رہتے ہو — ؟ گھر کہاں ہے۔

وہ محلے کا نام نہیں جانتا، شہر کا نام جانتا ہے۔

جھریا —

دیس کہاں ہے — ؟

گیا ضلع — !

گیا ضلع میں کہاں — ؟

وہ پھر چپ۔ متفقہ فیصلہ ہوتا ہے۔ لڑکا کہیں سے بھٹک کر آ گیا ہے مگر

اتنا بڑا لڑکا ٹھیک سے کچھ نہیں بتاتا۔ لگتا ہے دیہاتی ہے۔

میں گھر جاؤں گا۔

عورتیں کچھ سوچ کر اسکو چھوڑ دیتی ہیں۔ وہ تیزی سے نکل جاتا

ہے۔ آج بہت دیر ہو گئی ہے۔

اس دن سچ مچ بہت دیر ہو گئی تھی۔ ماں آچکی تھی اور اسکو نہ پا کر چاروں طرف

کھوتی پھر رہی تھی۔ رو رو کر اس نے اپنا برا حال کر لیا تھا۔ اس کا خیال تھا کہ اسکی غیر حجابی میں عنان کسی طرف نکل گیا ہے اور پھر راستہ بھول گیا ہے۔ اتنا بڑا شہر ہے دنیا کی بھیڑ ہے جلدی پتہ تھوڑے ہی چلے گا۔ مگر جب وہ خود ہی آگیا تو اسکو پکڑ کر اتنا روئی اتنا روئی کہ اتنا تو اسکے پاپ کی چٹھی پا کر بھی نہ روئی تھی۔

پرتی بالانے چائے کے پیالی اسکی طرف بڑھائی تو وہ لوٹ آیا۔ بیٹھے بیٹھے دور چلے جانے کی عادت اب کم پڑ گئی تھی۔ شروع شروع میں تو یہ عالم تھا کہ لوگ بات کرتے رہتے اور وہ دور چلا جاتا۔ کبھی اپنے گاؤں، کبھی سرسا کولیری اور کبھی کسی تاریک سرنگ میں، جہاں ایک کونلہ کے ٹکڑوں سے بنی قبر، زمین سے تیرہ سو فٹ نیچے ساری دنیا سے الگ تھلگ ایک سوالیہ نشان بنی موجود ہوتی، کبھی کبھی وہ اس قبر پر کتبہ لگاتا۔

رحمت میاں ولد

پیدائش

موت

لیکن اب یہ سب کچھ بہت کم ہو گیا تھا۔ چنانچہ آج جب پرتی بالانے اسکو چائے بڑھائی تو وہ خود بھی چونک گیا، بہت دور چلا گیا تھا۔ پرتی بالانے سے بھی یہ بات چھپی نہ رہ سکی، ہنس کر بولی۔

دن کو سپنے مت دیکھا کرو۔ دیدی سے کہنا انٹی نے آپ کو بلا لیا ہے۔

کوئی کام ہے۔؟

بہت ضروری کام ہے۔ بیٹا جب بیٹھے بیٹھے دن کو سپنے دیکھنے لگے

تو ماں کو اسکی بیاہ کی فکر کرنی چاہیے۔

عرفان ہنس دیا۔

عجب بات ہے، بہن کہتی ہے شادی کر لو، اور بھائی کہتا ہے کبھی

ایسی غلطی بھی مت کرنا۔ بولتے ہیں کس بات مانوں۔؟

بھلا روانے خود شادی نہیں کی تو کیا ساری دنیا نہ کرے۔

یہ تو آپ اپنے بھائی سے پوچھیے۔

وہ آتے کہاں ہیں جو پوچھوں۔!

ارے آپ کو پتہ ہے وہ بڑ کالیڈر ہو گئے ہیں۔ گھوش صاحب کا
داہنا ہاتھ۔ آج کل کولیریوں میں یونین ارگنائز کرنے میں لگے ہیں، اب ان کو فرصت کہاں
بجھار سچ مح بہت مصروف تھا۔ پہلے تو سندری اور بلیا پور کے دیہاتوں
کے کسان بیلٹ میں کام چل رہا تھا۔ پھر پارٹی نے سوچا کہ مزدوروں کے بیلٹ میں بھی
کام ضروری ہے۔

مزدوروں کا بیلٹ یعنی کولیری ایریا۔

کئی سال پہلے جو بونڈر آیا تھا وہ ابھی تھما نہیں ہے۔ کیا کیا اس بونڈر
میں اڑ گیا کیا کیا بچا ہے اس کا حساب ابھی باقی ہے۔ جو کولیریوں کے مالک تھے۔ لاکھوں
میں کھیلتے تھے، جنکے گھر نوٹوں کی بارش ہوتی تھی۔ جنہوں نے چار چار کاریں رکھ چھوڑی
تھیں۔ وہ آج کہاں ہیں پتہ بھی نہیں۔

ان کو معاوضہ دینے کی بات سچی تھی مگر پتہ چلا کہ تقریباً تمام مالکوں نے گورنمنٹ
کا اتنا پیسہ داب رکھا تھا جو کولیری کے معاوضے سے بھی زیادہ تھا سو سب منہا ہو گیا
بچی کیا؟ راستہ کی دھول، جاڈ بیٹا پھانک کو بہت موج اڑائی ہے تم لوگوں نے۔۔۔۔۔!
خوب ہاتھ سینکا ہے کولیری کے لیڈروں نے۔ دونوں ہاتھ سے لوٹ

رہے ہیں، روز ایک ہنگامہ ہوتا ہے، روز ایک معاملہ گھڑا ہوتا ہے، روز لیڈر ایک
نیا تماشہ بناتے ہیں۔ انہیں روپیہ چاہیے۔ گھوس چاہیے، مگر بے چارے افسر
کیا دیں۔۔۔۔۔ سو انہوں نے ان کا منہ بند کرنے کے لئے سامانوں سے انہیں دبلانڈر
کرنا ہے شروع کر دیا۔ جی ہاں! سیمنٹ، لوہے کی چھڑیں، گاڈریں، بجلی کے سامان، لوگ
ٹرک بھر بھر کر گاڈریں بھیج رہے ہیں۔ وہاں ان کے پکے مکان بن رہے ہیں۔ سارے چھوٹے چھوٹے
لیڈر بی سی سی ایل کے امپلائے ہو گئے ہیں۔ بس نام کے امپلائے کام نہیں کرتے، صرف تنخواہ
اٹھاتے ہیں۔ کام تو وہ یونین کرتے ہیں۔ بلکہ صرف وہ کام کرتے ہیں جس میں ان کو رقم ملے
تو کریوں میں خوب دھاندلی ہوتی ہے۔ آؤ بھائی تو کوری بک رہی ہے، لوڈر پانچ ہزار،

ٹرامچہ ہزار ، کھونٹا مِستری آٹھ ہزار ، قسمت بنا لو ، پھر موقع نہیں ملے گا۔ اس ریلے کو سنبھالنا منجھٹ کو بھاری پڑ رہا ہے۔ ہر دو روز میں اسٹراک کی دھمکی ملتی ہے ، ہر چار دنوں میں گھراؤ کر لیا جاتا ہے۔ لیبروں کو اکس کر گالی گلو جھکر وادینا تو بہت معمولی بات ہے۔ منجھٹ روزا پر والوں کو لکھتا ہے۔ ہماری حفاظت کا انتظام کیا جائے۔

اور یہ جو افسر ہیں یہ کہاں دودھ کے دھوئے ہیں جس کا ہاتھ جتنا لمبا ہے، جتنی دور جاسکتا ہے، ہاتھ بڑھا کر نوچ نوچ کر اپنا گھر بھر رہا ہے۔ ٹھیکیداروں اور سپلائروں سے پہلے بات طے ہو جاتی ہے پانچ فی صد انجنیر کا۔ دو فی صد سامان پاس کرنے والے انجنیر کا۔ ایک فی صد ریجنل اسٹور کا، تین فی صد فنانس کا، سیل والے اور پر چیز والے تو راجہ ہو گئے، ہیں۔ جتنی تنخواہ نہیں ہے اس سے زیادہ اوپر سے مل جاتا ہے۔ باقی جو لوگ ہیں۔ جنکے ہاتھ لمبے نہیں ہوتے یا نہیں ہو سکے ہیں کڑھتے رہتے ہیں اور ایک آدھ چانس پانے کے لئے تگر م لگاتے رہتے ہیں۔ سازشیں رچتے رہتے ہیں۔ وہ بھی جن کے ہاتھ لمبے ہیں اور وہ بھی جنکے نہیں ہیں سب اندر سے بہت کمزور ہیں۔ اسلئے ہمیشہ ڈرتے رہتے ہیں۔ اور کولیبری میں ڈرنے کی بس ایک چیز ہے اور وہ ہیں لیڈر۔

یہ لیڈر کب کس کی ٹانگ کھینچ لیں کچھ پتہ نہیں۔ کوئی غلطی پکڑی نہیں کہ مزدوروں کو ورغلا کر کھڑا کر دیا۔ چلے آ رہے ہیں جھنڈیاں لئے نعرہ لگاتے۔

ایس ای بیٹا چور ہے۔ . . . چور ہے چور ہے

سامانوں میں ہیرا پھیری۔ . . . نہیں چلیگی نہیں چلے گی۔

آگے آگے لیڈر ہیں اور پیچھے مزدوروں اور کامنوں کی بھینٹ۔ اب بچا کرے

سپرٹنڈنٹ انجنیر کا برا حال۔

کچھ ہوتا جاتا نہیں ہے بس بعد میں لوگ مذاق اڑاتے ہیں۔ فقرے کہتے ہیں۔ اتنے سارے جو نیر اسٹاف کے سامنے خفیہ ہونا پڑتا ہے، یہ کیا کم ہے۔ سوان میں دھیرے دھیرے اتنا خوف طہاری ہو گیا ہے کہ لیڈر کے نام سے ہی افسروں کا دم نکلتا

ہے۔

ایک اور تبدیلی ہو رہی ہے کولفیڈ میں دھیرے دھیرے۔ بڑے لیڈروں کی

سب سے بڑی آمدنی تھے مالک۔ ان کے رخصت ہونے کے بعد ایک خلاسایا پیدا ہو گیا۔ اس لئے یہ لیڈر صاحبان بڑے بڑے ٹھیکے حاصل کر رہے ہیں۔ کچھ اپنے نام سے کچھ اپنے رشتے داروں کے نام سے۔ مزدور کو اڑھائی کے ٹھیکے جن کے ایک ساتھ سیکڑوں کی تعداد میں بندر نکلتے ہیں۔ ٹرک سے کوئلہ ڈھونڈنے کے ٹھیکے، اور سب سے قیمتی بالوسپلائی کے ٹھیکے۔ ان ٹھیکوں میں بڑی کوئی دو سزا نہیں بھر سکتا۔ جو بھرتا ہے یا بھرنے کی کوشش کرتا ہے۔ اس کی زندگی خطرے میں پڑ جاتی ہے۔ چنانچہ پرانے ٹھیکیدار جو اپنا سارا کام مالکوں کی خوشامد کر کے نکالا کرتے تھے اب منظر سے غائب ہوتے جا رہے ہیں۔ اور سارا کوئلہ مختلف مافیائی ٹکڑیوں میں بٹ گیا ہے۔ ہر علاقے کا ایک الگ مافیاسردار ہے۔ یہ مافیاسردار اکثر ایک دو بکر سے لڑتے رہتے ہیں۔ آج اس کا دو آدمی مارا گیا تو کل اسکے دو آدمی کو گولی مار دی گئی۔ انتقام در انتقام یہ کھیل چلتا رہتا ہے۔ ان مافیاسرداروں کے ٹرک جو ایک ایک مافیاسردار کے پاس پچاس پچاس کی تعداد میں بھی ہیں رات دن ان کے لئے نوٹ بٹورنے کا کام کر رہے ہیں، بالو ٹرک دس ٹرپ لگاتا ہے تو بی سی سی ایل کے کھاتے میں پندرہ ٹرپ لکھا جاتا ہے۔ ایسا بھی پایا گیا ہے کہ ایک ہی ٹرک بیک وقت بالو کے ٹرپ میں بھی درج ہے اور کوئلے کے ٹرپ میں بھی۔

پہلے والے ٹھیکیداروں کے پاس اپ چھوٹے چھوٹے ٹھیکے رہ گئے ہیں، باؤڈری وال، کھبوں اور فینس کی رنگائی۔ انڈر گراؤنڈ میں خود رہ کاموں کے ٹھیکے۔ یہ ٹھیکے بھی حاصل کرنے کے لئے ان کو شام کرنی پڑتی ہے۔ منجمنٹ کی بھی ادراں مافیاسرداروں کی بھی۔

رہ جاتا ہے مزدور تو اس پر جیسے نشہ طاری ہو۔ جس مزدور کو دو سو روپیہ مہینہ ملتا تھا اس کو بارہ سو، چودہ سو ملتا ہے۔ اب یہ بیگن کو سنگن نہ کہیں گے تو کون کہے گا۔ پہلے گڑ کے لڈو اور بیسن کے بھا بھرے کو لیر نعمت جانتا تھا۔ مگر آج یہ چیزیں اس کے حلق کے نیچے نہیں اترتیں۔ اب انہیں خاصہ کچوری اور امرتی جلیبی بھاتی ہے۔ پہلے وہ مہوے سے چلائی یا اسپرٹ سے بنائی دارو پیتا تھا اب تھری ایکس دم اڑتا ہے۔ پہلے دس روپیہ سیکڑہ سو پر قرض لیتا تھا اب بیس روپیہ سیکڑہ پر لیتا ہے۔ پہلے درگا پوجا میں خریدی دو ساڑھیوں میں سال کٹ جاتا تھا اب آٹھ ساڑھیاں لگتی ہیں۔ اسنو پاؤڈر، لپ اسٹک، خوشبودار

صبا بن کی جو دکان کھلی ہے خوب چلی ہے۔ اب ہر ہفتہ شہر جا کر سینما دیکھا جاتا ہے۔ جھریا بازار کی قیمتوں میں اچانک اچھا لگ گیا ہے۔ اگر کوئی حساب کرنے والا ہو تو دیکھے گا کہ مزدور آج بھی وہیں ہے۔ یہ اور بات ہے کہ ذرا چمک دمک بڑھ گئی ہے۔

یہ دن پردن گہرا موتا دھواں، یہ دن پردن بڑھتی پھیلتی تاریکی، یہ دن پردن لہو میں ڈوبتا کولفیلڈ — آگ کہاں ہے — کیا یہاں صرف دھواں ہے —؟ کہتے ہیں جہاں دھواں ہوتا ہے وہیں آگ بھی ہوتی ہے۔

مگر آگ کہاں ہے —؟

عرفان کی جوان روشن آنکھیں اس دھوئیں بھرے اندھیرے پر برابر لگی ہیں۔ کبھی کبھی وہ ناامید ہونے لگتا ہے تو بھدرا اسکو ڈانٹ دیتا ہے۔

کیا تم سمجھتے ہو کہ فرانس کا انقلاب یا زار روس کے تختہ پلٹنے کی کاروائی ایک دن کی تھی؟ نہیں! پچاسوں برس تک یہ آگ اندر ہی اندر سلگتی رہی ہے تب کہیں جہاں بس پھوٹا ہوا ہے۔ سچ تو یہ ہے۔ کہ یہ ایک لمبی لڑائی ہے۔ جیت کب ہوگی کہنا مشکل ہے۔ شاید اس وقت میں نہ رہوں، تم بھی نہ رہو۔ مگر لڑائی جاری رہے گی۔ نسل در نسل آدمی اپنے حقوق کیلئے سینہ سپر رہے گا۔ نسل در نسل انسان اپنی اہانت، ذلت اور بھوک کے خلاف پرچم بلند کئے رہے گا۔ یہ مت سوچو کہ یک بیک جب تم سوکراٹھو گے تو دیکھو کہ دنیا بدل گئی ہے۔

رات آٹھ بجے تک عرفان سہد یو کا انتظار کرتا رہا۔ اس نے کھانا بھی نہیں کھایا بالآخر چلنے کی اجازت چاہی۔ پرتی بالا بولی۔

آج کل اکثر دیر سے آتے ہیں۔ یونین کا آفس بھی سنبھال رہے ہیں۔ دھنباڑ میں کوئی میٹنگ ہوتی ہے تب تو بہت رات ہو جاتی ہے۔ پرتی بالا کی بات پر دھیان دے بغیر وہ گھر سے باہر نکل آتا ہے۔

بہت رات ہو گئی ہے ، اب کوئی سواری نہیں ملے گی۔

سہد پوٹیکسی سے اتر کر چاروں طرف دیکھتا ہے ، جاڑے کی رات سنسان پڑی ہوئی ہے ، اور سنسان رات کے اس پہر چوڑی سڑک پر جیسے ایک دشیا نہ رقص میں مصروف ہے۔ وہ شانے سے ڈھلکتی گرم چادر کو ٹھیک سے لپیٹ لیتا ہے۔ اسکو اتار کر ٹیکسی سدری چلی گئی ہے۔ اب کوئی چارہ نہیں۔ اتنی رات گئے نہ رکشہ ملے گا نہ کوئی دوسری سواری۔ پیدل ہی جانا ہوگا۔

گھر زیادہ دور نہیں ہے۔ بس یہی کوئی تین کیلومیٹر۔ البتہ راستہ ویران ہے ، کبھی کبھار کوئی کولیری ٹرک مل جائے تو مل جائے ورنہ اور نہ کوئی گاڑی دکھے گی اور نہ کوئی راہ گیر۔ پتلی سڑک کے دونوں طرف بن تلسی کی چھاڑیاں اور اندھیرا کر دیتی ہیں راستے کو۔ اس ویران راستے پر اتنی رات گئے اکیلے چلنے کا حوصلہ کم ہی آدمی کریں گے۔

اور آج کل تو۔۔۔۔۔

آج کل کسی کے ساتھ بھی کچھ ہو سکتا ہے۔ اس کے لئے ایسی سنسان رات بھی ضروری نہیں ، دن دھاڑے لوگ گولیوں سے بھون دئے جاتے ہیں۔ یا بموں سے اڑائے جاتے ہیں۔ موت کب ، کہاں ، کس کو چھاپ کر بیٹھ جائے کہنا مشکل ہے۔ آج کل تمام لیڈراپنے باڈی گارڈوں کے بغیر باہر نہیں نکلتے۔ یہ باڈی گارڈ ایک سے ایک خونخوار لوگ ہوتے ہیں ، یہ ہر وقت مسلح رہتے ہیں۔ کمر میں اڑے ہوئے انگلش یا جرمن پستولوں کے علاوہ گاڑی کی سیٹوں میں چھپا کر اسٹن گن ، اور ٹائی گن رکھتے ہیں۔ وقت پڑ جائے تو وہ سو پچاس آدمیوں سے بھی نبٹ سکتے ہیں ، کئی بار بھار دواج اس سے کہہ چکا ہے۔

منگرا اور رادھے کو اپنے ساتھ رکھ لو۔

وہ ہنس دیتا۔۔۔ مجھے کون مارے گا۔؟

اس بھرم میں مت رہو۔!

مگر میری تو کسی سے دشمنی نہیں ہے۔

دشمنی سے کوئی تھوڑے ہی مارتا ہے۔ یہاں تو یہ دیکھا جاتا ہے کہ تم

کس پارٹی کے آدمی ہو۔۔۔ اگر سمجھ میں آتا ہے کہ تم فلاں آدمی کے اہم آدمی ہو۔ بس

تم پر حملہ ہو جائے گا۔ اور تم تو ایسے گنو ہو کہ ایک پستول بھی اپنے پاس نہیں رکھتے۔
 سچ سچ وہ پستول نہیں رکھتا۔ اگر رکھ بھی لے تو اسکے لئے ممکن نہیں ہے کہ
 وہ اچانک کسی آدمی پر فائر کر دے۔ جان لینے کا تصور ہی اس کے لئے ہولناک ہے۔
 اس کے آس پاس جو کچھ ہو رہا ہے اس سے وہ سخت حیرت میں ہے کہ ایسا کیوں کر ہوتا
 ہے۔؟ ایک آدمی کھبے بازار میں، یا اپنے گھر کے آس پاس، یا رات برات کہیں سے
 آتے جاتے اچانک گولیوں سے بھون دیا جاتا ہے۔ باقی لوگ خائف بھٹروں کی طرح جس
 طرف راستہ ملتا ہے اندھا دھند بھاگتے ہیں۔ کوئی اگر ان سے پوچھے کہ کیا ہوا تو وہ
 بس اتنا بولتے ہیں۔

گولی چل گئی.....

کس نے کس کو مارا، کیسے یہ واقعہ رونما ہوا، کہاں گولی چلی، کون مرا، مارنے
 والے کون تھے۔؟ ان سارے سوالوں کا جواب کبھی نہیں ملتا۔ خود پولیس پوچھ پوچھ
 کر ہار جاتی ہے مگر لوگ یہی کہتے ہیں کہ انہوں نے دیکھا ہی نہیں ہے کچھ، بس گولیوں
 کی آواز سنی اور بھاگ کھڑے ہوئے۔

اور اگر بد قسمتی سے کوئی ایسا آدمی پولیس کے ہاتھ لگ جاتا ہے جو چشم دید گواہ
 ہوتا ہے اور پولیس کی طرف سے گواہی دینے پر آمادہ بھی ہو جاتا ہے، تو اسکی جان کی خیر نہیں۔
 اگر وہ کولفیلڈ چھوڑ کر باہر بھی بھاگ جائے، جیسے گیا، نوادہ، چھپرہ، بلیا، یا پوپا کے
 کسی علاقے میں، تو وہاں بھی پہنچ کر اسکو ختم کر دیا جاتا ہے۔ جس آدمی کا پہلے خون ہوا ہوتا ہے
 وہ اتنا بڑا دشمن نہیں ہوتا جتنا بڑا دشمن گواہی دینے والا ہوتا ہے۔ رفتہ رفتہ یہ بات لوگوں کی سمجھ
 میں اس طرح آگئی ہے کہ لاکھ سر بٹکنے کے بعد بھی پولیس کو ایسے معاملوں میں گواہی نہیں ملتی۔
 پولیس انسپکٹر باگلے جو مہاراشٹر میں ہے اس بات کا اقرار کرتا ہے کہ کولفیلڈ کے
 لوگ قتل کرنے کا آرٹ جانتے ہیں۔ قتل کرنے کو آرٹ کا درجہ اسکی یونہی نہیں دیا ہے،
 اس کا کہنا ہے کہ ہر جگہ قتل کرنے کے بعد قاتل کوئی نہ کوئی سراغ چھوڑ جاتا ہے۔ جس سے
 قانون کے لمبے ہاتھ مجرم تک پہنچ ہی جاتے ہیں۔ مگر کولفیلڈ ایک ایسی جگہ ہے جہاں
 پولیس جھک مارتی رہتی ہے اور خونی درندے آزادانہ گھومتے ہیں۔

خود اس پر خون کا الزام ہے۔ پچھلے چار برسوں سے مقدمہ چل رہا ہے۔ حالانکہ اُسے خون نہیں کیا ہے مگر حالات ایسے پیدا ہو گئے تھے کہ اس کو دوسرا ٹھہراہ آدمیوں کے ساتھ دھریا گیا۔

ہوا یوں کہ دھریا کو لیری میں جب دلت مزدور سنگھ نے زور پکڑنا شروع کیا تو وہاں کی منظور شدہ یونین کے لوگ مرنے مارنے پر آمادہ ہو گئے۔ تناؤ بڑھتے بڑھتے اتنا بڑھا کہ ایک دن تو دونوں یونینوں کے لوگ ایک دوسرے کے سامنے صف آرا ہو گئے۔ اس وقت تک مار پیٹ لاطھی، ڈنڈے یا زیادہ سے زیادہ بھالے گنڈا سے سے ہوتی تھی۔ اس دن بھی دونوں پارٹی کے لوگ لاطھی ڈنڈے سے لیس ایک دوسرے کو لٹکا رہے تھے۔ گالیاں بک بک کر ایک دوسرے کو بھڑکا رہے تھے۔ اور قریب تھا کہ تصادم ہو جاتا کہ اچانک ایک جیپ آئی، اس میں سے چار آدمی اترے، اور تڑاڑ گولیاں چلانی شروع کر دیں۔ مخالف پارٹی کے تین آدمی گرے، باقی سب بھاگ کھڑے ہوئے۔ چاروں طرف غول بنا کر اس جھگڑے سے لطف اندوز ہوتی بھیڑ سر سر پاؤں رکھ کر بھاگی، دیکھتے دیکھتے سارا میدان ایسے خالی ہو گیا مانو کیر فیو لگ گیا ہو۔ چاروں آدمی پھرتی سے جیپ پر سوار ہوئے اور ہوا ہو گئے۔

وہ تین آدمی جو گرے تھے ان میں سے دو موقع واردات پر ہی مر گئے۔ پولیس آئی، گرفتاری شروع ہوئی، چونکہ تینوں آدمی دوسری یونین کے آدمی تھے۔ اس لئے گرفتاری دلت مزدور سنگھ کے لوگوں کی ہی ہوئی۔ کل اٹھارہ آدمی گرفتار ہوئے، ان میں سہدیو بھی تھا۔

مدعی کی طرف سے سات گواہوں نے گواہی کے لئے اپنا نام دیا تھا۔ دو سال کے اندر ہی اندر دو آدمیوں کو ختم کر دیا گیا، تین آدمی گواہی سے پھر گئے۔ دو بھاگ کر کہاں چلے گئے کسی کو پتہ نہیں۔ دو گواہ جو مارے گئے ان میں سے ایک کو تو سر عام، دن دہاڑے، جھریا بازار میں گولی مار دی گئی۔

دن کے دس بج رہے تھے۔ وہ آدمی ابھی ابھی رکشا سے اترتا تھا۔ اس کو دھنہاد کورٹ جانا تھا۔ اگر وہ رکشا سے اتر کر فوراً بس پر بیٹھ جاتا تو شاید بچ جاتا مگر اسکی جو

شامت آئی تو ایک گمٹی سے پان لینے لگا۔ اسی وقت موٹر پر ایک گاڑی رکی، اسے ایک لمبے قد کا آدمی آرا، اس نے بھاگلپوری سلک کی چادر اوڑھ رکھی تھی، وہ تیزی سے بس اسٹینڈ کی طرف بڑھا اور اس آدمی کے پیچھے آکر کھڑا ہو گیا۔ جیسے ہی وہ آدمی پان لے کر پلٹا، اس لمبے آدمی نے چادر سرکانی اور پستول نکال کر چار گولیاں اسکی چھاتی میں اتار دیں، —
— بھگدڑ مچی — ڈھڑا دھڑا دھڑا کانوں کے ڈھڑھڑ سے، وہ آدمی تیزی سے چل کر اپنی گاڑی پر سوار ہوا اور گاڑی رن سے نکل گئی۔

اسی شام کو دوبارہ وہ لمبا آدمی بس اسٹینڈ آیا اور ایک بس ایجنٹ کو بلا کر کرائے

لے گیا۔

مجھے پہچانتے ہو؟

وہ ایجنٹ اسکو پہچانتا تھا، اس نے خود اپنی آنکھوں سے سارا ماجرا دیکھا تھا۔

وہ سہم گیا، اسکی گھانگی بندھ گئی۔

نہیں صاحب! —

ٹھیک سے دیکھو! —

نہیں صاحب میں آپکو بالکل نہیں پہچانتا! —

وہ آدمی ہنسا۔۔۔۔۔ ٹھیک ہے اور پہچاننا بھی نہیں۔ اور دوسرے تمام ایجنٹوں

اور دکانداروں سے بھی کہہ دینا کہ وہ مجھے نہ پہچانیں، ورنہ انجام۔۔۔۔۔۔۔۔۔۔ تم نے

صبح کو دیکھا تھا نا؟

ہاں صاحب! —

ٹھیک ہے جاؤ! —

اسکو دیکھ کر کوئی ادارہ کتا بھونکتا ہے تو وہ ٹھٹھک کر کھڑا ہو جاتا ہے۔۔۔۔۔

... کس پر بھونکتے نے؟ — اس پر یا کسی اور پر؟ کیا راستے کے اس دیرانے

میں کچھ اور آدمی ہیں؟؟؟ گھات میں لگے ہوئے۔۔۔۔۔!

بہتوں کو یہ بات معلوم ہوگی کہ وہ میٹنگ میں گیا ہے اور دیر رات کو لوٹے گا۔

گھر کو آگ تو زیادہ تر گھر کے چراغ ہی سے لگتی ہے۔ کون اپنا ہے، کون دشمن ہے، —

کوئی پہچان کہاں ہے ، معتبر آدمیوں کو توڑنے کیلئے لمبی لمبی رقمیں خرچ کی جاتی ہیں۔ پچاس ہزار ، پچتر ہزار ، فلاں آدمی کے تمام پروگراموں کی خبر دو۔ وہ کب کہاں جاتا ہے اور کب گھر پر رہتا ہے ، کب اکیلا رہتا ہے۔ ! انہیں خبر دوں کے بنیاد پر قتل کا پروگرام بنتا ہے۔ ہو سکتا ہے آج کسی دشمن نے خبر پہنچائی ہو کہ وہ ٹینگ میں گیا ہے اور دیر رات کو لوٹے گا۔ ہو سکتا ہے کہیں کوئی گاڑی چھپا کر رکھی ہو ، ہو سکتا ہے کسی دکان کے اندھیرے اوٹے سے چار پانچ آدمی نکل کر اسکو گولیوں کی زد پر رکھ لیں۔ اعتبار کسی کا نہیں ! آج کا دور گیدڑ کی طرح ہوشیار رہنے کا ہے۔ ہر دس قدم پر پیچھے پلٹ کر دیکھ لینا چاہیے۔ کیا پتہ۔

وہ برسوں سے دلت مزدور سنگھ میں کام کر رہا ہے۔ اس کا ایک اہم آدمی ہے۔ بھار دواج نے اسکو کو لیری سے اٹھا کر پارٹی آفس میں بیٹھا دیا ہے۔ سارے کیس وہ خود دیکھتا ہے بالکل خود مختاری سے۔ سارے مزدوروں کی فریاد سنتا ہے۔ ہر دو چار دن میں اہم قانونی مشورے کے لئے اسکو بنگلے پر بلایا جاتا ہے۔ بھار دواج اس کی بہت عزت بھی کرتا ہے۔ اپنے بھائی سے بھی زیادہ بھروسہ۔ مگر پھر بھی بنگلے کے اندر جانے سے پہلے اسکی تلاشی لی جاتی ہے۔ آج بھی گیٹ پر روک کر بھرت سنگھ نے اس کے کرتے کی جیبوں کو چھوا تھا۔ کمر ٹول کر دیکھی تھی۔ دونوں ہاتھ اٹھا کر بغلوں میں ہاتھ ڈالا تھا۔ تب اسکو اندر جانے دیا تھا۔

بھرت سنگھ ہمیشہ اسکی اندر گرج پڑنے والے غصہ کی آواز سن لیتا ہے۔
کیا کریں دمانی صاحب ، یہ حکم ہے۔ پھر آدمی کے بدلنے میں دیر لگتی ہے کیا۔؟
وہ جواب نہیں دیتا ہے اور اندر چلا جاتا ہے۔

بھرت سنگھ کو کوئی نیا آدمی ، یا ایسا آدمی جو اس کو جانتا ہو دیکھ لے تو چونکے بغیر نہیں رہ سکتا۔ بے حد گٹھے ہوئے بدن کا گینڈے کی طرح مضبوط آدمی ہے۔ جو چیز دیکھنے والے کو سب سے پہلے متوجہ کرتی ہے اس کی گردن ہے۔ قصہ یہ ہے کہ اس کی گردن ہے ہی نہیں۔ ایسا لگتا ہے کہ ایک بڑا سا سر اس کے دونوں شانوں کے درمیان رکھ دیا گیا ہو۔ دوسری حیرت انگیز چیز اسکی آنکھیں ہیں۔ اس کی آنکھیں ہمیشہ ،

ہمہ وقت داہنے بائیں ناچتی رہتی ہیں، گھڑی کے بندولم کی طرح کبھی داہنے کبھی بائیں وہ کسی جنگلی جانور کی طرح ہمیشہ چوکنا رہتا ہے۔ اور سچ پوچھو تو جنگلی جانوروں والی ساری خصوصیت اس میں موجود ہے۔ اس کے کتنے خون کتے ہیں خود اس کو معلوم نہیں۔ زبان سے زیادہ اس کا ہاتھ چلتا ہے اور ہاتھ سے زیادہ اس کی شہادت کی انگلی۔

اس کی انگلی کا کمال یہ ہے کہ اس کا نشانہ کبھی خطرہ نہیں کرتا۔ وہ کسی اڑتے پرندے پر، دوڑتے ہوئے، دونوں ہاتھ سے یکساں نشانہ سادھ سکتا ہے۔ بھار دواج اس کو بہت خاص خاص موقوں پر استعمال کرتا ہے۔ ورنہ وہ آزاد رہے چاہے جہاں ہے، ایسا سلتے ہے کہ اس کے نام کے درجنوں وارنٹ گھومتے رہتے ہیں۔ جب بھار دواج کو ضرورت پڑتی ہے تو وہ سہدیو کو ٹیلی فون کرتا ہے کہ بھرت سنگھ کو خبر کر دے کہ وہ آج کسی وقت مجھ سے مل لے۔

ایک بھرت سنگھ ہی پر یہ مافیا سرداری نہیں چل رہی ہے۔ درجنوں ہیں اس جیسے اور سیکڑوں ہیں جو بظاہر ٹھیکے چلاتے ہیں مگر دراصل وہ بھار دواج کے آدمی ہیں۔ ضرورت پڑنے پر وہ کسی کو بھی، یا ایک ساتھ تمام لوگوں کو استعمال کر سکتا ہے۔ پہلے پہل اسی نیت سے اس نے سہدیو کی بھی مدد کی تھی مگر اسکی ذہانت دیکھ کر اس کو یونین آفس میں لگا دیا۔

ایسا سمجھنا غلط ہو گا کہ بس ایک بھار دواج ہی مافیا سردار ہے۔ نہیں! بلکہ اور آدھا درجن مافیا کینگ ہیں۔ گوڈفا درزان لوگوں نے سارے کو لفیلڈ کو کئی علاقوں میں بانٹ لیا ہے۔ یہ علاقہ بھار دواج کا، یہ چند رجیت کا، یہ نارائن یادو کا، یہ علاقے دراصل ان کی ریاستیں ہیں۔ جن کے فروغ کیلئے یہ اکثر ایک دوسرے سے لڑتے رہتے ہیں۔ سازشیں کرتے ہیں، ایڈمنسٹریشن کو ان کے کالے کارناموں کی مخبری کرتے ہیں۔ ایک دوسرے کے خاص آدمیوں کو "پھوڑنے" کی کوشش کرتے ہیں۔ اور جب اس میں کامیاب نہیں ہوتے تو پھر وہی ہولناک کھیل شروع ہو جاتا ہے۔۔۔۔۔ موت کا کھیل۔۔۔۔۔

"اس نے ہمارے دو آدمی مارے ہیں، اس کے بدلے میں تین آدمی کو ختم کرو!"

"پانڈے جی کو گولی مار دی گئی ہے۔"

”ٹھیک ہے ہدایت میاں کو غائب کر دو!“

شطرنج کی بساط بچھی ہے۔ اور سب ایک دوڑ کے ٹہرے مار رہے ہیں۔ ایک دلچسپ بات، مرنے والوں میں زیادہ تر مزدور ہوتے ہیں۔ غنڈے تو ہمیشہ ہوشیار اور مسلح رہتے ہیں۔

”کون ہے بے —؟“

وہ کسی کی آواز سن کر سر سے پاؤں تک لرز جاتا ہے۔ وہ کمزور اعصاب کا آدمی نہیں ہے۔ مگر رات کے اس پراسرار سنائے میں کہیں بھی موت اس کی منتظر مل سکتی ہے۔ اتنی دیر سے یہی سب کچھ تو وہ سوچتا بھی آرہا ہے۔ تو کیا آج وہ قاتل لمحہ آگیا ہے؟ کوئی شعہ اگلتی پستول، کوئی کلیجے کو پھاڑتی ہوئی سیسے کی گولی، — کوئی دلدوز چیخ۔۔۔۔۔ وہ کئی لمحہ تک ساکت و سامت کھڑا رہا جیسے کسی انہونی کا انتظار کر رہا ہو۔ ان چند لمحوں نے اس کے دماغ کی رگوں کا سارا لہو نچوڑ لیا تھا۔ اس سردرات میں، ٹھنڈی اور کپکپا دینے والی ہوا میں بھی اس کو پسینہ نکل آیا۔ جیب چند لمحوں تک کوئی باہر نہیں آیا تو اس نے ڈرتے ڈرتے ادھر دیکھا جدھر سے آواز آئی تھی۔ وہ ایک بند دکان کا اوٹا تھا اور تقریباً اندھیرے میں وہاں ایک سایہ کھڑا تھا۔

سہدیو کو افسوس ہوا کہ اس کے پاس کچھ نہیں تھا۔ کم از کم ایک ”سیکس راونڈر“ تو ضرور اسکے پاس ہونا چاہیے تھا۔ اگر پستول اس کے پاس ہوتا تو وہ سینہ تان کر اس کے سامنے کھڑا ہو جاتا مگر۔۔۔۔۔

سایہ چند قدم چل کر روشنی میں آیا۔ وہ کوئی پیگڑ تھا۔ اس کے ہاتھ میں بوتل تھی اور وہ لٹکھڑا کر چل رہا تھا۔ سہدیو نے اطمینان کی سانس لی۔ گواہ بھی وہ خائف تھا۔ سایہ اسکے نزدیک آگیا۔

”سالالوگ اتنا پانی ملاتا ہے کہ نہ ہی نہیں ہوتا۔۔۔۔۔ دیکھو!

پی کر دیکھو۔۔۔۔۔ وہ بوتل آگے بڑھاتا ہے۔۔۔۔۔ سالالوگ پانی۔۔۔۔۔

۔۔۔۔۔ سالالوگ کا پیسہ لیتا ہے۔

سہدیو چلنے لگتا ہے۔ پیگڑ لٹکھڑا کر چند قدم اس کے ساتھ چلتا ہے۔

اے! نہیں پئے گا۔۔۔ جاؤ سالامان کی۔۔۔۔۔

گالی کھا کر بھی وہ نہیں رکتا۔ تیزیز چلنے لگتا ہے۔۔۔ رات بہت ہو گئی ہے۔۔۔۔۔ اسکو جلد گھر پہنچ جانا چاہیے۔ پرتی بالا ابھی تک جاگ رہی ہوگی۔ اسکی عادت ہے۔۔۔ بلکہ زیادہ تر عورتوں کی، یہاں، اس کو لفیلڈ میں یہی عادت ہے۔ شاید اسلئے کہ باہر کی دنیا ایک جنگل ہے۔ خونخوار درندوں سے بھرا ہوا۔ چنانچہ کوئی اسجانہ ڈر، کوئی بے نام خوف ہمیشہ بنا رہتا ہے ان کے دل میں۔

ابھی وہ گھر سے کوئی سو قدم ہی رہ گیا تھا کہ اچانک ایک کار کی ہڈ لاسٹس نظر آئی۔ بجلی کی طرح ایک خیال اس کے دماغ میں گونجا کہ ہڈ لاسٹ کی تیز روشنی میں وہ پہچان لیا جائے گا، پتہ نہیں کون لوگ ہیں۔ دشمن بھی ہو سکتے ہیں، وہ تیزی سے سڑک کنارے ڈھلان میں پیشاب کرنیکے بہانے بیٹھ گیا۔

گاڑی آہستہ آہستہ کم رفتار سے چلی آ رہی تھی جیسے کسی کو تلاش کر رہی ہو۔ وہ چپ چاپ بیٹھا رہا۔ گاڑی اس کے پاس سے گذرتی چلی گئی۔ جب گاڑی کافی دور چلی گئی تو وہ جھپٹ کر اٹھا اور تیز قدموں سے چل کر اپنے کمپاؤنڈ میں داخل ہو گیا۔

پرتی بالا جاگ رہی تھی۔ شاید وہ انتظار کرتے کرتے اکتا گئی تھی۔ اس لئے دروازہ کھولتے ہوئے بولی۔

آج بہت لات کر دی۔۔۔؟

وہ کچھ اور بھی بولتی مگر سہد یو کا خائف چہرہ دیکھ کر ایک دم سے رک گئی۔

کیا بات ہے۔۔۔؟

کچھ نہیں۔۔۔! تم نے کھانا کھا لیا۔؟

نہیں تو۔۔۔!

تو جاؤ کھا لو، مجھے بھوک نہیں ہے۔!

وہ مزید سوال و جواب کے لئے پرتی بالا کے پاس رکا نہیں۔ چپ چاپ اپنے سونے کے کمرے میں چلا گیا۔ پلنگ کے سرہانے چھوٹی الماری سے برانڈی کی

بوتل اٹھالی اور بوتل ہی سے منہ لگا کر سیال آگ اپنے جسم کے اندر انڈیلنے لگا۔
اس کا سارا اندر باہر ایک عجیب و غریب ٹھنڈ سے اکر گیا تھا۔



مسز سنالنی گھوش نے رفتہ رفتہ اپنے خوف پر قابو پایا اور دو قدم پیچھے ہٹ کر
انسپکٹر کو اندر آنے کیلئے راستہ چھوڑ دیا۔ انسپکٹر نے کمرے کے اندر آ کر چاروں
طرف ایک طائرانہ نظر ڈالی۔ ساری چیزیں بے حد سلیقے سے رکھی تھیں جیسے انہیں
کوئی چھیڑنے والا نہ ہو، اس نے ایک بات اور شدت سے محسوس کی کہ کمرے میں کوئی ایسی
چیز نہیں تھی جو مردوں کے استعمال کی ہو۔ ایک اکیلی ویران زندگی کا سارا سونا پن کمرے
میں بکھرا پڑا تھا۔

آپ یہاں تنہا رہتی ہیں؟

جی۔۔۔ جی ہاں۔۔۔!

آپ شاید کسی اسکول میں ٹیچر ہیں؟

جی ہاں۔۔۔! یہیں کولیری کے پرائمری اسکول میں پڑھاتی

ہوں کوئی گیارہ برس سے۔۔۔ جب سے میرے شوہر کا انتقال ہوا۔

وہ ذرا ساڑکی انسپکٹر کے فکر مند مگر ٹھنڈے چہرے کو دیکھا پھر بولی۔

”کیا آپ اسی سلسلے میں آئے ہیں؟“

انسپکٹر نے ایک دم سے چونک کر اسکی طرف دیکھا۔

”کس سلسلے میں؟“

میرے ہسپنڈ کی موت کے سلسلے میں، ان کی موت نیچرل نہیں تھی،

ان کا مر ڈر ہوا تھا۔

”اچھا۔۔۔!“

انسپکٹر نے دلچسپی سے اسکی طرف دیکھا۔

”جی ہاں کچھ نامعلوم آدمیوں نے انہیں قتل کر دیا تھا۔ دلچسپ بات یہ ہے کہ کولفیڈ میں جب کہیں قتل کی واردات ہوتی ہے تو قتل کا الزام انہیں پر جاتا ہے۔ آخر یہ نامعلوم لوگ کون ہیں؟ کیا انہیں کوئی نہیں جانتا۔“

انسپکٹر مسکرایا

”سب جانتے ہیں۔ ہمیں بھی کسی حد تک اندازہ ہوتا ہے کہ قتل کس نے کیا ہے۔ مگر ہم لوگوں کے ساتھ سب سے بڑی مشکل یہ ہوتی ہے کہ ہمارا کام صرف مجرموں کو پکڑنا نہیں ہوتا۔ ہمیں عدالت میں یہ بھی ثابت کرنا پڑتا ہے کہ ملزم واقعی خونی ہے۔ اور یہی وہ جگہ ہوتی ہے جہاں سب کیا دھراخاک ہو جاتا ہے۔ قاتلوں کے ڈر سے کوئی چشم دید گواہ نہیں ملتا، حالانکہ دیکھا بہتوں نے ہوتا ہے۔“

جی ہاں۔۔۔۔۔! میرے شوہر کے قاتلوں کو بھی بہتوں نے دیکھا تھا۔ اس وقت شام کے صرف چھ بجے تھے چوک کی چائے کی دکانوں پر بیسٹوں آدمی موجود تھے۔ خود میرے کوارٹر کے آس پاس کتنے ہی آدمی گھوم رہے تھے۔ مگر بعد میں جب پولیس آئی تو کوئی نہیں ملا۔ اتنی بڑی آبادی میں ایک آدمی بھی ایسا نہیں تھا جو کہہ سکتا کہ میں نے کچھ دیکھا ہے۔“

انسپکٹر ہنسا

یہی ہوتا ہے۔ ہم ایک ایک کیس پر مہنوں سر کھپاتے ہیں، جگہ جگہ سے ثبوت ڈھونڈتے ہیں، گواہیاں تلاش کرتے ہیں، مگر ہوتا کیا ہے۔۔۔؟ کچھ بھی نہیں! اب اسی کو دیکھئے ناکہ میں ایک کیس کے سلسلے میں آپ سے معلومات حاصل کرنا چاہتا ہوں، آپ ٹھیک ٹھیک کچھ بتلائیں گی مجھے تو امید نہیں ہے۔“

انسپکٹر بڑا کامیاں ہے، اسکو اسی کی باتوں سے گھیر رہا ہے سنائی

گھبرائی۔

وہ کیا پوچھے گا۔۔۔؟

انسپکٹر نے رک کر گلا صاف کیا، اسکی طرف گھبرائی نظروں سے دیکھا پھر زبانی بولا۔

میں آپ کو ایک تکلیف دینا چاہتا ہوں۔ کل ایریا ٹو میں ایک قتل ہو گیا ہے۔ قیاس ہے کہ یہ قتل بھرت سنگھ نے کیا ہے۔ آپ بھرت سنگھ کو جانتی ہیں؟

نام تو ضرور سنا ہے۔ اس علاقے کا تو مشہور آدمی ہے۔ ویسے دیکھا نہیں ہے۔

وہ کسی ٹریڈ یونین کا غنڈہ ہے جسے یہاں کی زبان میں پہلوان کہا جاتا ہے۔ آپ تو جانتی ہیں اس طرح کے کیس کو لفیلڈ میں عام ہیں۔ آج اس لیڈر کا پہلوان مارا گیا، کل اس کا۔ کولے کی اس کالی دنیا کا یہ کھیل ہے۔ طاقت کا کھیل۔۔۔۔۔ اقتدار کا کھیل۔۔۔۔۔

میں تو کہتی ہوں یہ مافیا گروہ کا کھیل ہے۔ تعجب ہے اتنی بڑی حکومت کی مشنری ہے اور ایک مافیا گروہ کو ختم نہیں کر سکتی۔

انسپکٹر تلخی سے منسا۔۔۔۔۔

معاف کیجئے گانے ہونے کے باوجود میں جانتا ہوں کہ مافیا گروہ ایک نہیں ہے۔ انیکوں مافیا گروہ ہوں اور انیکوں پہلوان۔ اب اسی بھرت سنگھ کو لیجئے۔ اس پر درجنوں خون کے الزام ہیں۔ پچھلے پانچ برسوں سے اس نے کولفیلڈ میں دہشت پھیلا رکھی ہے۔ دھام پور کولیری میں اس نے ایک ساتھ تین آدمیوں کو گولی مار دی تھی۔

بہر حال اس سلسلہ میں میں آپ کی کیا مدد کر سکتی ہوں۔؟

قصہ یوں ہے۔۔۔۔۔ انسپکٹر رازداری سے بولا۔ بھرت سنگھ

کے کمرے سے جو کاغذات ملے ہیں۔ اس میں آپ کا بھی نام ہے۔۔۔۔۔

میرا نام۔۔۔۔۔؟

وہ حیرت زدہ رہ گئی۔ اسکی زندگی میں کہیں دور دور تک کوئی نہیں تھا۔

بیوگی کا سارا راستہ اس نے اکیلے طے کیا تھا۔

میں آپ کو یقین دلاتی ہوں کہ میں نے آج تک اسکو دیکھا بھی نہیں ہے۔

انسپکٹر نے اسکو گہری نظروں سے دیکھا۔

آپ یاد کیجئے۔ بھرت سنگھ، شاید دو روز نزدیک کا کوئی رشتہ دار، یا کوئی ایسا آدمی جس نے کبھی آپ سے قرض لیا ہو۔
ہماری رشتہ داری کسی غیر نگلی سے کیسے ہو سکتی ہے۔ رہ گئی قرض کی بات تو میں کسی سے لین دین نہیں کرتی۔

انسپکٹر کچھ دیر خاموش رہ کر بولا

دیکھئے مسز گھوش! قانون کی مدد کرنا آپ کا فرض ہے۔ آپ ہماری مدد کریں گی تو قاتل کو پکڑنا آسان ہو جائے گا۔ آپ ایک بار پھر سوچ کر دیکھئے کیونکہ جس کاغذ میں آپ کا نام پتہ لکھا ہوا ملا ہے اسی میں سو روپے کا ایک نوٹ بھی لپٹا ہوا تھا۔

” میں آپ سے سچ کہہ رہی ہوں انسپکٹر میں اسے بالکل نہیں جانتی۔

اگر مجھے کچھ بھی معلوم ہوتا تو میں ضرور بتاتی۔“

” بہر حال — انسپکٹر نے کہا: میرا خیال ہے کہ اسے اگر آپ

دیکھ لیں تو ضرور پہچان جائیں گی۔“

یہ بگمگم کر اس نے اپنا بیگ کھولا اور ایک تصویر جہاں کمرنگے سامنے ڈال دی۔

” عور سے دیکھئے شاید آپ کو یاد آجائے۔ میں جب تک چائے

پی لوں۔“

اس نے تپائی پر پڑی جائے کی پیالی کو دیکھ کر کہا جسکو جہانہ جانے کب لاکر رکھ

گئی تھی۔

اس نے تصویر کو دیکھا اور ایک دم سے سہر گئی۔ یہ ایک کوتاہ گردن شخص کی

تصویر تھی۔

یہ تو یہ تو اس کے اندر کوئی چیخا۔

نہیں — ایک بار پھر سنائی نے اپنے آپ پر قابو پانے کی کوشش کی — میں

اسے نہیں جانتی۔“

انسپیکٹر کا چہرہ غصہ سے تپتا اٹھا۔ دیکھئے میسنر گھوش! پولیس کو ایسے سارے ہتھکنڈے معلوم ہیں جس سے وہ سچ اگلوالے مگر میں آپ کو پریشان کرنا نہیں چاہتا۔ میں آپ کو تھوڑا اور دقت دیتا ہوں، ٹھیک سے سوچ لیں۔

اسکے ہاتھوں میں تصویر پڑی ہے اسی لڑکے سنت لال کی۔ مگر اب وہ ایک پورے مرد میں بدل چکا ہے۔ اس کی بڑی بڑی آنکھیں، گول چہرہ، اور بغیر گردن کا سر! اس کے اندر کے دیر نے میں بگولے سے اٹھنے لگے ہیں، آندھیاں سی چلنے لگی ہیں... سب کچھ ٹوٹ پھوٹ کر بکھر نے لگا ہے۔ اس نے تیرے محسوس کیا جسے اسکے پیروں کے نیچے زمین دھیرے دھیرے کانپنے لگی ہے۔

وہ اسکول سے لوٹی ہے۔ اس کے کوارٹر کے برآمدے میں ایک لڑکا پڑا بے خبر سو رہا ہے۔ ننگے فرش پر، وہ اُسے جگاتی ہے، نہیں جاگتا۔ ہاتھ لگاتی ہے تو ایک طرف لڑمھک جاتا ہے۔ بخار کی شدت سے بے ہوش ہو چکا ہے۔ وہ نوکرانی جتنا کو آواز دیتی ہے۔ ایک راہ گیر اور نوکرانی کی مدد سے اسے اندر لے آتی ہے۔ ڈاکٹر بلواتی ہے۔ دوا... انجکشن... لڑکا ویسے ہی بے سدھ پڑا ہے۔ ڈاکٹر بھی فکر مند ہے۔ اگر یہ بے ہوشی ہائی ٹمپریچر کی وجہ سے ہے تو کوئی بات نہیں۔ لیکن اگر کوئی نیورولوجیکل گڑبڑ ہوئی تو پھر مشکل ہوگی۔

باہرات کی چپ پھیلی ہے۔ کہیں کوئی آواز نہیں۔ کتے بھی نہیں بھونکتے۔ ہوا بھی ساکت ہے۔ درخت کی شاخوں نے بھی چپ سا دھ رکھی ہے۔ وہ کرسی اس کے بستر کے پاس کھینچ کر بیٹھی ہے۔ ایک دم چپ، بت کی طرح... وقت آہستہ آہستہ گزر رہا ہے... لڑکے کی ادھ کھلی آنکھوں کو دیکھ کر ڈر لگتا ہے۔ ہونٹ سوکھ گئے ہیں۔ اور بخار کی شدت سے سانولا چہرہ سُرخ ہو گیا ہے۔ اچانک وہ چہرہ چھوٹا ہونے لگتا ہے، بالکل نوزائیدہ بچے کی طرح چھوٹا اور سُرخ۔ اسکے اپنے بچے کی طرح۔ جو صرف دو دن جی کر مر گیا تھا۔

صبح لڑکے کا بخار اتر جاتا ہے۔ پہلے اس کو، اپنے آپ کو دوسرے کے گھر میں دیکھ کر

حیرت ہوتی ہے۔ پھر اسکا ہاتھ پکڑ کر ررنے لگتا ہے۔ وہ پیار سے اسکی پشت پر ہاتھ پھیرتی ہے تو لڑکا تڑپ اٹھتا ہے۔ اور جب وہ اسکی قمیص سرکا کر دیکھتی ہے تو دیت زدہ رہ جاتی ہے۔ ساری پیٹھ بھٹی ہوئی ہے۔ لاشھی کی مار کے نشان صاف دکھائی دے رہے ہیں۔ لمبی لمبی دھاریاں، سوچی ہوئی، سیاہی مائل، وہ ایک دم سے چونک اٹھتی ہے۔

تم کو کس نے مارا ہے — ؟

لڑکا جواب نہیں دیتا، صرف روتتا ہے، اسکے بار بار پوچھنے پر بھی کچھ نہیں بولتا۔ رو کر چپ ہوتا ہے تو بڑی دیر تک اسکو احسان مند نظروں سے دیکھتا رہتا ہے۔

ایک ہفتہ میں وہ بالکل ٹھیک ہو جاتا ہے۔ مگر بے حد کمزور، لگتا ہے مہنوں بیمار رہ کر اٹھا ہے۔ — وہ اس سے جاننا چاہتی ہے کہ وہ کون ہے؟ کہاں کا رہنے والا ہے۔؟ اسکے ماں باپ بھائی بہن ہیں کہ نہیں۔؟ مگر وہ کسی ایک بات کا بھی جواب نہیں دیتا۔ صرف چپ رہتا ہے۔ سوچتا رہتا ہے، زیادہ کڑیدنے پر چھلا نے لگتا ہے۔

وہ اور اسکی نوکرانی جنینی، بس یہی دو آدمی اس کو اڑھڑ میں رہتے ہیں۔ جب سے لڑکا آیا ہے نوکرانی اسی کے کمرے میں سوتی ہے اور لڑکا جنینی کے کمرے میں۔ سنالنی سارا دن اسکول میں رہتی ہے۔ جنینی سارا دن گھر کے انتظام میں لگی رہتی ہے۔ اور لڑکا سارا دن اس کمرے سے اس کمرے میں ٹہلتا رہتا ہے۔ باہر نہیں نکلتا۔ شاید اسکے دل میں کوئی ڈر بیٹھ گیا ہے۔

ایک دن اسکول سے لوٹتی ہے تو دیکھتی ہے جنینی بہت بری طرح گھبرائی ہوئی ہے۔ اسکو اکیلے پا کر پھسا پھسا کر بتاتی ہے۔

دیدنی مہنی! سنت لال جو ہے نا اسکے پاس پستول ہے۔!

سنالنی کو حیرت ہوتی ہے۔ ڈر بھی لگتا ہے۔ چنانچہ رات کو سونے سے پہلے اسکو بلواتی ہے۔

تم ایک بات سچ سچ بتاؤ گے۔؟

وہ چیپکا رہتا ہے!

تمہارے پاس پستول ہے۔؟

وہ چونک کر سنا لینی کو دیکھتا ہے، پھر سر جھکالیتا ہے، سنا لینی غصہ ہو گئی۔

”تم کون ہو۔؟ کیا ہو۔؟“ یہ پستول تمہارے پاس

کیسا ہے؟ تم آج سب کچھ ٹھیک ٹھیک بتاؤ ورنہ میں پولیس کو خبر کرتی ہوں۔!

وہ سر اٹھا کر بے حد معصوم نظروں سے اسکو دیکھتا ہے۔ بہت دیر

تک چیپ رہتا ہے، پھر رک رک کر اس آگ کو اگل دیتا ہے جو اسکا سب کچھ

جلائے ڈال رہی ہے۔

سنت لال یہاں سے کوئی بیسٹ میل دور دھام پور کو لیری میں رہتا تھا۔

اپنی ماں اور بہن کے ساتھ، باپ مرحا تھا، ماں کو لیری میں نوکر تھی، بہت

جوان اور اپنے بھرے بدن کی وجہ سے کافی جاذب نظر تھی۔ اور تو کوئی کچھ نہ

کر سکتا تھا مگر دو پہلو ان تھے جو اکثر رات کو اس کے کوارٹر میں آدھکتے، اسکو

اور اسکی ماں کو باہر بردآمدے میں نکال کر خود کو ٹھہری میں گھس جاتے انہوں نے

اسکی ماں کو دھمکا رکھا تھا کہ اگر ذرا بھی چوں چپڑ کی تو وہ سنتا کو جان سے مارینگے

ماں ان سے بے طرح ڈرتی تھی۔ ان کو دیکھ کر ہی اس کا دم نکلتا تھا۔ جب وہ کوٹھری

میں ہوتے ماں سنتا کو تن سے چمٹائے رہتی۔ اس کا بدن تھر تھر کانپتا رہتا۔ اندر

سے گالیوں کی آواز آتی اور اسکی بہن کی سسکیوں کی، اور کبھی کبھی رونے کی۔۔۔۔۔

جب وہ چلے جاتے تو گھر میں سناٹا چھا جاتا۔ اندر دیدی مردے

کی طرح پڑی رہتی۔ دو تین شراب کی خالی بوتلیں فرش پر لڑھکی رہتیں۔ ماں چپ

چاپ مردہ کی طرح اپنے بستر پر پڑی رہتی۔ اس رات کوئی نہیں سوتا۔ نہ وہ، نہ

اسکی ماں، نہ اس کی بہن۔

یہ سلسلہ بہت دن چلتا رہا۔ سب لوگ جانتے تھے۔ اس پاس کے

کوارٹروں کے سارے لوگوں کو معلوم تھا مگر کسی میں ہمت نہیں تھی۔ وہ پہلو ان

تھے، غنڈے تھے، کس کی شامت آئی تھی جو کچھ بولتا۔ ان کا توروز کا یہی دھندہ تھا۔ کسی کو جان سے مار دینا تو ان کے بائیں ہاتھ کا کھیل تھا۔ سب دیکھ کر بھی ان دیکھا کر دیتے۔ ماں اس دُکھ میں گھل گھل کر مر گئی۔ ماں کے مرنے کے بعد تو ان کی اور بن آئی۔ اب وہ جب جی چاہتا بے دھڑک چلے آتے۔ سنت لال کو کھینچ کر برآمدے میں دھکیل دیتے۔ اب سنت لال اکیلا ہوتا۔ اور اندر ہی اندر کھولتا رہتا۔ سلگتا رہتا۔

آخر ایک رات وہ کوٹھری میں گھسا اور نشے میں ڈھت ایک پہلوان کی پستول نکال کر چھپا دی۔ پہلوانوں کا نشہ کم ہوا اور پستول کو غائب پایا تو بوکھلا گئے۔ پہلے تو اسکی بہن کو بری طرح پیٹا پھراسکو گھسیٹ کر کوٹھری کے اندر لے گئے۔ تھپڑوں سے مارنا شروع کیا پھر ایک چھوٹے ڈنڈے سے دھنک کر رکھ دیا۔ اس وقت تک مارتے رہے جب تک وہ گر نہیں گیا۔ پھر اسکی بہن کو گالیاں دیتے اور پستول ڈھونڈ کر رکھنے کو کہہ کر چلے گئے۔

اسی صبح کو وہ پستول لیکر بھاگ نکلا۔ دو دنوں تک جہاں جہاں بھٹکتا رہا اور آخر جب بخار، بھوک اور چوٹ کی تکلیف سے بے حال ہو گیا تو اس کے برآمدے میں لیٹ گیا۔

سنالنی سوچتی رہی کہ یہ کس دور کی کہانی ہے۔ کیا یہ اسی بیسویں صدی کا واقعہ ہے۔ جب آدمی چاند پر اتر گیا ہے۔ وہ ساری تہذیب، وہ سارا قانون، وہ ساری انسانیت۔ ؟ کیا آج بھی ہم وہی غاروں میں رہنے والے وحشی ہیں۔ ؟ یا شاید ان سے بھی بدتر۔ بڑی دیر بعد سنالنی اس سے بولی تھی۔

تم یہ پستول پھینک دو اور گھرنوٹ جاؤ۔ یا پھر اس ظلم کے خلاف پولیس میں خبر کرو۔

اس نے کوئی جواب نہیں دیا۔ پپ چاپ اٹھ کر اپنے کمرے میں چلا گیا۔ دوسرے دن وہ اسکول سے لوٹی تو معلوم ہوا کہ سنت لال کہیں چلا گیا ہے۔

گھر کی ساری چیزیں جوں کی توں تھیں البتہ اسکی تنخواہ میں سے جو اس نے کل ہی لاکر رکھے تھے ایک سو روپیہ غائب تھا۔

غالباً اب تک آپ کو یاد آگیا ہوگا۔۔۔۔۔ انسپکٹر نے چائے ختم کر کے پیالی رکھتے ہوئے پوچھا۔

سنائی چونکی، دم بھر کو سوچا پھر بڑے اعتماد سے لولی۔

نہیں میں اس آدمی کو نہیں جانتی۔!

انسپکٹر نے سیدھے سیدھے پوچھا۔

بھرت سنگھ کہاں ہے۔۔۔؟

کون بھرت سنگھ۔۔۔؟

آپ نہیں جانتے۔۔۔؟

انسپکٹر نے اس کے جواب کا انتظار نہیں کیا۔ بیگ سے ایک فوٹو نکال کر اسکے سامنے ٹیبل پر ڈال دی۔ یہ ایک کوتاہ گردن آدمی کی تصویر تھی۔ سہدیو کو پہچانتے دیر نہیں لگی۔ اس نے نظر اٹھا کر انسپکٹر کو دیکھا۔

سب کچھ کھڑے کھڑے ہی پوچھ لیجئے گا یا بیٹھنے کا بھی۔

انسپکٹر کرسی کھینچ کر بیٹھ گیا۔

آخر بات کیا ہے۔۔۔؟ بھرت سنگھ کو کیوں کھوجا جا رہا ہے۔

آپ کو معلوم نہیں۔۔۔؟ کل ایریا ٹو میں ایک مرڈر ہوا ہے۔؟؟

وہ تو مجھے معلوم ہے۔ کل کے اخبار میں بھی تھا۔

اسی سلسلے میں بھرت سنگھ کی تلاش ہے۔!

تو کیا یہ خون اسی نے کیا ہے۔۔۔؟

اسکے علاوہ اور کس میں ہمت تھی۔ دن دہاڑے کسی پر ہاتھ ڈالنے کی۔!

سہدیو بہت زور سے ہنسا۔

تب آپ کو پتہ نہیں ہے کہ اس لنکا میں ہر آدمی بادل ہاتھ کا ہے۔
ویسے بچارے اونٹ کی گردن تو لمبی ہے ہی۔ مگر سوال یہ ہے کہ ایف آئی آر میں
کیا لکھتے گا۔۔۔؟ کوئی ثبوت، یا کم از کم کوئی ایسی شہادت تو ہونی چاہیے کسی
پر الزام لگانے کے لئے۔

واردات سے دو گھنٹہ پہلے اسکو بھار ڈیہہ کو لیری میں دیکھا گیا تھا۔ صرف
آدھ گھنٹہ پہلے اسکو مقتول سے بات چیت کرتے بھی دیکھا گیا تھا۔ کیا یہ سب
کافی نہیں ہے۔؟

سہدیو نے سنتا باوری کو آواز دی جو آفس سے باہر ایک بڑے سے پتھر
پر بیٹھا تھا۔

چائے بھیجو۔ اور ایک پاکٹ سگریٹ بھی لے لینا۔ پھر وہ انسپکٹر
کی طرف مخاطب ہوا۔ کون سا برانڈ؟
دیکھتے تکلف کی ضرورت نہیں۔

پھر بھی آپ ہمارے آفس آئے ہیں تو کچھ خاطر کرنی ہی ہے۔
دیکھتے میری خاطر تو یہی ہوگی کہ اس کیس کے سلسلے میں آپ میری
مدد کریں۔ میں نے سنا ہے کہ وہ دلت مزدور بنگھ کیلئے ہی کام کرتا ہے۔

بھائی! یہ سب تو پارٹی کو بدنام کرنے کے لئے اڑایا جاتا ہے۔
ہماری پارٹی مزدوروں کی پارٹی ہے اس میں ایسے غنڈوں کا کیا کام۔
سب ایسے ہی کہتے ہیں! مگر اس کو لفیلڈ میں کون سا دھو ہے
اور کون شیطان کچھ پتہ ہی نہیں چلتا۔

سہدیو بڑے زور سے ہنسا۔ آپ شاید نئے نئے آئے ہیں۔
اتنا نیا بھی نہیں ہوں۔

بھائی جو لوگ بہت پرانے ہو گئے ہیں ان کو بھی آج تک پتہ نہیں
چلتا کہ یہاں کیا ہو رہا ہے۔ آپ خیر بہت نئے نہیں تو بہت پرانے بھی نہیں ہیں۔

میری مانتے تو فائنل رپورٹ کر دیجئے۔ کچھ آپ کا بھی بھلا ہو جائے گا۔

انسپکٹر چیکا — آپ مجھے رشوت دینا چاہتے ہیں ؟

کیا آپ نہیں لیتے — ؟ سہدیو کے لہجے میں تمسخر تھا۔

دیکھئے آپ مجھے دو سے انسپکٹروں کی طرح مت سمجھئے۔ میں

رانجی میں تھا تو کرائم کرنے والوں کی پتلون ڈھیلی کر دی تھی !

” یہ جو کونے کی کانوں کا علاقہ ہے یہ دراصل نمک کی ایک بڑی کان

کان ہے۔ اس میں جو چیز ڈال دیجئے، سب نمک ہو جائے گی۔ بڑے بڑے

مہارتی آئے اور یہاں کی کالک سے اپنے ہاتھ گندہ کر کے چلے گئے۔ یہاں لوگ

زندگی بنانے کیلئے آتے ہیں، نام کمانے کیلئے نہیں، نام کو یہاں کون پوچھتا ہے!

” یہ بحث مباحثہ تو چھوڑئے، مجھے بھرت سنگھ کا پتہ بتائیے۔“

” مجھے بھرت سنگھ کا پتہ معلوم نہیں، اگر معلوم ہوتا اور میں بتا بھی

دیتا تب بھی آپ اسکو گرفتار نہیں کر سکتے تھے۔ اور اگر گرفتار کر بھی لیتے تو اس کو سزا

دلوانا اتنا آسان نہیں ہوتا۔“

” کیوں —“

” کیونکہ — ایسے لوگوں کے ریڑھ کی ہڈی بہت مضبوط

ہوتی ہے۔“

” کیا مطلب —“

” مطلب بھی سمجھ جائیے گا۔ کچھ دن انتظار کیجئے۔ یہ کولفیلڈ

بہت عجیب جگہ ہے۔

انسپکٹر کسی قدر برا فروخت ہو گیا تھا۔ بولا۔

” میں جانتا ہوں آپ مجھے کچھ نہیں بتائیں گے، لیکن ایک بات

یاد رکھئے، قانون کے ہاتھ بہت لمبے ہیں۔ کبھی نہ کبھی اس تک پہنچ ہی جائیں گے۔“

” کبھی کبھی“ کو یہاں کوئی نہیں مانتا۔ یہاں اس قماش کے لوگوں

کو ہر دن کا نکلنے والا سورج ایک نیا جنم دیتا ہے۔ موت ہمہ وقت ان کے سروں پر

منڈلاتی رہتی ہے۔ اسلئے قانون کی بات وہ سوچتے بھی نہیں، قانون سے ڈرنے کا تو سوال ہی پیدا نہیں ہوتا۔ اور سچ پوچھئے تو جہتاً قانون ہے وہ ہم سب شریف آدمیوں کیلئے ہے۔ ان کے لئے تو بس ان کا اپنا قانون ہی ہے۔!

انسپکٹر تملا یا لیکن کچھ بولا نہیں۔ چائے کی پیالی اٹھالی اور دھیرے دھیرے چائے پینے لگا۔ تھوڑی دیر میں اپنے روتے کو دوستانہ اور لہجے کو کسی قدر نرم کر کے بولا۔

یہ بات اپنے ٹھیک کہی کہ کو لفیلڈ بہت عجیب جگہ ہے۔ میں نے اپنی بیس سال کی سروس میں کوئی ایسی جگہ نہیں دیکھی جہاں دن درہاڑے قتل ہوتے ہیں، جس کو سوچ پاس آدمی اپنی آنکھوں سے دیکھتے بھی ہیں مگر گواہی دینے پر ایک بھی راضی نہیں ہوتا۔ حالانکہ قانون ان کی مدد کرنا چاہتا ہے۔ اس کو اس آئینک سے بچانا چاہتا ہے۔ ان کی حفاظت کرنا چاہتا ہے۔!

”قصہ یہ ہے انسپکٹر صاحب کہ یہاں صرف ایک قانون چلتا ہے۔ صرف طاقت کا قانون۔۔۔۔۔ یہ طاقت کتنی ہے، اس کا آپ اندازہ بھی نہیں کر سکتے یہاں ایس۔ پی اور ڈی۔ ایس۔ پی کا تبادلہ تین دن میں کروا دیا جاتا ہے۔ تھانہ یہاں صرف اتنا معلوم کرتا ہے، کس کا آدمی ہے۔؟ جواب میں اگر اسے جڑا ہوا کوئی بڑا نام ہے تو بات وہیں ختم ہو جاتی ہے۔ اور اگر کوئی بڑا نام اس کے پیچھے نہیں تو پھر ساری کارروائی پوری کی جاتی ہے اور ایک کیس کورٹ بھیج دیا جاتا ہے۔!“

”سپر سہدیو! یہ صورت حال شرمناک نہیں۔؟“
 ”یقیناً ہے مگر آپ جیسے ایماندار افسر کتنے ہیں۔ یہاں تو سارا آدمے کا آڈیٹر تھا ہے۔ اگر آپ اسی طرح انکواری کرتے رہے تو یہاں کتنے دن ٹیک سکئے گا۔ خود تھانہ آپ کے خلاف ہو جائے گا۔!“

”انسپکٹر نے بڑے اعتماد سے کہا۔ میں اپنا کام اپنے ڈھنگ سے کرونگا

سہدیو صاحب! میرا تبادلہ ہو جائے یا تھانہ سے یہ خلاف صرف آ رہا ہو۔“

سہدیو مسکرایا۔۔۔۔۔
 ”Wish you a good luck Then
 Thank you Mr. Sakdeo!“

تھوڑا سا رک کر ان پکٹر سہدیو سے بولا۔

یہ تو مجھے معلوم تھا کہ آپ بھرت سنگھ کا پتہ مجھے نہیں بتائیں گے لیکن

ایک بات پوچھوں — بتائیے گا — ؟؟

جو مجھے معلوم ہوگا، ضرور بتاؤں گا۔

یہاں ایک اسکول ٹیچر ہے، سنالنی گھوش، آپ جانتے ہیں اسکو۔ ؟

جی ہاں جانتا ہوں! اچھی پڑھی لکھی عورت ہے۔

اس کا بھرت سنگھ سے کیا تعلق ہے — ؟

بھرت سنگھ کا اس سے کیا تعلق ہو سکتا ہے۔ ؟

”قصہ یہ ہے کہ ایک چھاپے میں بھرت سنگھ کے گھر سے کاغذ میں لپٹا

ہوا ایک سو روپیہ کا نوٹ ملا ہے جس کاغذ میں وہ نوٹ لپٹا ہوا تھا اس میں سنالنی گھوش

کا نام اور پتہ لکھا ہوا ہے۔“ !

”نہیں! یہ ناممکن ہے! سنالنی جہاں رکھند کے لئے کام کرتی ہے ہلکے پھلکے

کام — اس کا کبھی کوئی تعلق بھرت سنگھ سے نہیں ہو سکتا۔ پھر دونوں کی عمر میں ماں بیٹے کا

فرق ہے۔“ !

میں کسی ناجائز تعلق کی بات نہیں کر رہا تھا! بلکہ یہ جاننا چاہتا تھا کہ

کیا اس کا بھی کولفیڈ میں ہونے والے جرائم سے کوئی تعلق ہے۔“ ؟

”یہ میں نہیں بتا سکتا۔ کوئی معاملہ میری جانکاری میں ایسا نہیں ہے۔“

کہ اس پر اس طرح کا شک کیا جاسکے۔ البتہ اتنی بات بیشتر لوگ جانتے ہیں کہ وہ لال جھنڈا والوں

کے لئے بھی کچھ کام کیا کرتی ہے۔ بلکہ کام بھی نہیں بلکہ مورل اسپورٹ۔ !

صبح ناشتہ لئے بغیر نکلا تھا اور اب دھوپ ڈھل رہی تھی۔ کولفیڈ کی مخصوص کالی

دھول اسکی گردن، چہرے اور ہاتھ پر جم گئی تھی اور کچھ ہاتھ بھی نہ لگا تھا۔ سارے سوال جواب سے

ایک ہی بات جاہر ہو رہی تھی کہ یہاں اس طرح کی پوچھ تاچھ سے کوئی فائدہ نہیں۔ کسی میں اتنی

ہمت نہیں کہ ان مجرموں کے خلاف ایک لفظ بھی ادا کر سکے۔ اس نے ٹیبل سے بیگ

اٹھایا اور اٹھ کھڑا ہوا۔

”اچھا سٹر سہدیو چلتا ہوں۔“

”کبھی آئے تو ضرور ملئے۔ ہم لوگ سیوا کے لئے حاضر ہیں۔ حالانکہ ایریا^ٹ

ہمارا ایریا نہیں ہے۔“

انسپیکٹر چونک کر رکا۔ ”ہمارا ایریا سے مطلب۔“

سہدیو بہت زور سے ہنسا۔ سب ایک روز پوچھ لیجئے گا۔

چارچہ مہینہ اور ہونے دیجئے آپ کو کچھ پوچھنے کی ضرورت نہیں ہوگی۔

اپنے آفس پہنچ کر انسپیکٹر منج نے بیلٹ کھول کر سپنگر پرائنگ دیا بیلٹ سے پستول نکال کر دراز میں رکھا پھر دردی کے بٹن کھولے اور سفید رومال نکال کر گردن اور چہرے کا پسینہ پونچھنے لگا۔ ساتھ ہی اس نے حوال دار گوپال رام کو آواز دی۔

”یار کچھ چائے پانی تو لاؤ۔ بہت بھوک لگی ہے۔“

وہ گرسی کی پشت سے سرٹکا کر آنکھیں بند کر لیتا ہے۔ کیسی دنیا ہے یہ

۔ ایک خون یہاں ہوتا ہے، ایک کتر اس میں۔ پھر خبر ملتی ہے نرسا میں ایک

آدمی مارا گیا۔ پھر معلوم ہوتا ہے، دھنسا ر کولیری میں کچھ نامعلوم آدمیوں نے

کسی کو گولی مار دی۔ یہ کیسا کھیل ہے رہا ہے۔ رام ادھین، برکت میاں،

عبدال انصاری، چاس بنرجی، لکھنا باوری۔۔۔۔۔ ناموں کی لمبی فہرست سے

سچی میں یہ فائلیں۔ خون کے چھینٹوں سے لال پڑتی یہ فائلیں دن پر دن بڑھتی جاتی

ہیں۔ اگر یہاں سرچ کیا جائے تو ہر پانچویں آدمی کے پاس ریوالور نکل آئے گا۔۔۔۔۔

لو اینڈ آرڈر کی بات کرو تو لوگ مسکراتے ہیں۔ کسی کو پولیس کے تحفظ کا یقین

دلاؤ تو وہ حریت را در بے اعتباری سے دیکھتا ہے۔ گاڈ فادرز کی اس دنیا میں کسی کی

حکومت نہیں، بس طاقت کا راج ہے۔۔۔۔۔

آہٹ پرائے کھول کر دیکھتا ہے۔ دو بے ہے۔“

دو بے گرسی کھینچ کر بیٹھ جاتا ہے۔

کہنے کچھ پتہ چلا۔

نہیں — !

” آپ تو بیکار ہی پتھر میں جونک لگاتے پھر رہے ہیں۔ یہاں جتنی انکواری

ہوتی ہے وہ سبھی نے میں بیٹھے بیٹھے ہوتی ہے، صرف کاغذ پر، — سائٹ پر

تو آدمی دل بدل لیکر صرف یہ دکھانے جاتا ہے کہ ہم بھی یہاں ہیں — وہ ہنسنا

یہ بتانے کہ ہمارا حصہ محفوظ رکھنا — !

انسپیکٹر منیج کچھ تلخ بول جاتا۔ مگر آج دن بھر کی بے نیل و مرام دوڑ دھوڑ نے

اسے کسی قدر بدل کر دیا تھا۔ اسی لئے چپ رہ گیا۔ دو بے بولتا گیا — یہاں کے

لوگ ہم لوگوں سے ذرا سا تعادد نہیں کرتے پھر ہمیں کیا ضرورت تھی خطرہ اٹھانیکے۔

ہم بھی چھوڑ دیتے ہیں کہ جاؤ سا لومرو، ہمیں کیا — !

دو بے دس سال سے کولفیلڈ میں ہے۔ بدلی ہوتی بھی ہے تو اسی کولفیلڈ کے

دوسرے تھانوں میں۔ لوگ کہتے ہیں کہ ” اوپر ” اس کے لوگ ہیں۔ حالانکہ سچ بات یہ نہیں ہے۔

سچ بات یہ ہے کہ وہ ہمیشہ کاڈ فادروں سے بناؤ رکھنا ہے جو چاہیں تو اسے ” لائین حاضر ”

کر دہیں۔ اس کیلئے اسکو زیادہ کچھ کرنا نہیں پڑتا۔ صرف آنکھوں اور کان کو بند رکھنا پڑتا

ہے۔ کچھ مت دیکھو اور کچھ مت سنو۔ اور اگر کچھ دیکھو سنبھی تو

منہ بند رکھو۔

حوالدار چائے لیکر آ گیا تھا۔ دونوں چائے پینے لگے — انسپیکٹر منیج بولا۔

” وہ اسکول کی ماسٹر نی ضرور کچھ نہ کچھ جانتی تھی بھرت سنگھ کے

بارے میں۔ میں نے فوٹو اسکو دکھایا تو اس کے چہرے سے صاف پتا چلتا تھا کہ وہ

اس آدمی کو پہچانتی ہے۔ مگر اس نے صاف انکار کر دیا۔ ”

یہی تو بات ہے منیج صاحب ! جانتے سب سارے ہیں، مگر بتاینگا

کوئی نہیں۔ اور یہ اچھا ہی ہے۔ کیوں کہ اگر وہ بتا بھی دے، پولیس کو بھر پو تعادد بھی دے،

تو پولیس اسکی سیکورٹی کا کیا کرے گی — ؟ اور پھر ہم پولیس والوں کی سیکورٹی بھی کیا

ہے — ؟ آپ ایک کس پکڑتے ہیں۔ پہلے آپ کو رشوت دی جاتی ہے، آپ انکار کر دیتے

ہیں۔ پھر آپ پر ” اوپر ” سے دباؤ ڈالا جاتا ہے۔ تب بھی آپ نہیں مانتے۔ تب ہوتا یہ ہیکہ

سیکڑوں میل دور آپ کے گھر میں ڈاکہ پڑ جاتا ہے، ممکن ہے ایک دو کی جان بھی چلی جائے۔ آپ جانتے ہیں یہ ڈاکہ کون ڈلوائے گا۔ بھائی! یہ لوگ بڑے لمبا کھیل کھیلتے ہیں۔ یہ جوہ کنگ، بنے ہوئے ہیں تو ایسے ہی تو نہیں۔ پچاس پچاس ڈمپر چلتے ہیں ان کے۔ بڑے بڑے ٹھیکے دو کر ناموں سے چلاتے ہیں۔ جوئے خانے ان کے اپنے ہیں۔ شراب کی بڑی بڑی دکانیں انہیں کی ہیں۔ کتنا پیسہ آتا ہے کوئی حساب نہیں۔ اور پہنچ۔۔۔ بڑے بڑے جنادری لیڈروں کے علاوہ سینٹر کے آقاؤں کا ہاتھ ان کے سر پر ہے۔ کوئی کیا بگاڑ لیا گا۔ ڈی سی، ایس۔ پی سے کم سے تو بات بھی نہیں کرتے۔ ہم نیچے کے انسروں کو تو وہ سمجھتے ہیں کہ ہم کچھ ہیں ہی نہیں۔ اگر ملاقات ہو جائے تو یوں پوچھتے ہیں جیسے ہمارے مالک وہی ہیں۔

”کاہو! کوڈن تھانہ میں پوسٹنگ با۔۔۔ کو تو تکلیف ہو، چاہے

کو تو جھنجھٹ میں پڑ جائیں تو خبر دیہا سب ٹھیک ہو جائی،۔۔۔!

دو بے نقل اتار کر منہستا ہے۔ مگر انسپکٹر منج کوئی جواب نہیں دیتا۔ سگریٹ

نکال کر دو بے کو دیتا ہے دونوں سگریٹ پینے لگتے ہیں۔

شام اتر آئی ہے۔ حوالدار آ کر بتی کا سوچ دبا گیا ہے۔ زرد روشنی کمرے میں

پھیل گئی ہے۔ انسپکٹر منج کے تھکے ہوئے چہرے پر اور کچھ نہیں صرف جریرت ہے۔

آخر یہ سب چلے گا کیسے۔۔۔؟

چل ہی رہا ہے۔۔۔!

مگر کب تک۔۔۔؟

یہ سوچنا ہمارا کام نہیں ہے۔ ہمیں تو یہ دیکھنا ہے کہ ہم یہاں کب تک

ہیں۔ بس اپنی وردی بچائے رہیں۔ اور جو ہاتھ لگتا جاتا ہے، سمٹتے جائیں۔ بڑے افسران

معاملوں میں ہاتھ ڈالتے ہی نہیں۔ ہم چھوٹے لوگ کیا کر سکیں گے۔۔۔ اب اسی

بھرت سنگھ کو لیجئے۔ یہ اتنا چھوٹا آدمی نہیں کہ ہم اس پر ہاتھ ڈال سکیں اگر گرفتار کر کے

کسی طرح تھانے لے بھی آئے تو فوراً کسی۔۔۔ باس۔۔۔ کا فون آئے گا کہ اسکو چھوڑ دو۔۔۔

میری مانیئے منج صاحب جتنے دن یہاں ہیں انجوئے کیجئے۔ لو اینڈ آرڈر کی ساری ذمہ داری

آپ ہی پر نہیں ہے۔ اور بھی تو ہمیں آپ کے اوپر! —
 انسپکٹر منج اوپر دیکھتا ہے جہاں پنکھا مسلسل گردش میں ہے۔ تین پروں
 والا پرندہ جو مسلسل پرواز میں ہے۔ رات دن — ایک لگاتار گردش۔۔۔۔۔ اس کے
 بازو تھک گئے ہوں گے۔ مگر وہ کمرے سے باہر نہیں نکل پاتا۔ پتہ نہیں اس کو معلوم ہے
 یا نہیں کہ اس کا ایک سہرا، اسی کمرے کی چھت سے بندھا ہے اور پرواز کے لئے صاف،
 کھلا، نیلا آکاش ضروری ہے۔ اور یہ ضروری ہے کہ وہ خود آزاد ہو۔

عرفان بولا۔

ان لوگوں میں سے زیادہ خطرناک آدمی بھرت سنگھ ہے۔
 میں نے اس کو قریب سے دیکھا ہے۔ سچ کہتا ہوں اس کو دیکھ کر ہی رگوں میں ایک سرد لہر دوڑ
 جاتی ہے۔ وہ آدمی کی جون میں کیسے پیدا ہو گیا یہ بات سمجھ میں نہیں آتی۔ اس کو تو خوفناک
 درندہ ہونا چاہیے تھا۔ اس میں ساری خصوصیات درندے کی سی ہیں۔
 بھمدار بھرت سنگھ کا نام سن کر چونکا مگر کچھ بولا نہیں۔ وہ ایک کتاب پڑھنے
 میں مصروف تھا اس کو اس بات چیت سے ڈسٹرب ہو رہا تھا۔ بھر بھی اس نے انہیں منع
 نہیں کیا۔ عرفان نے اپنی بات جاری رکھی۔

بھارو وراج سے زیادہ بھروسہ اسی پر کرتا ہے۔ سب سے اہم کام

اسی کو سوچتا ہے۔

کون سا کام۔؟ جان مارنے کا کام۔؟ رستو گئی نے کہا تو بھمدار نے

کتاب سے سہراٹھا کر دیکھا۔

لگتا ہے تم لوگ بہت ڈر گئے ہو بھرت سنگھ سے۔

ڈرنے کی بات نہیں، وہ کمبخت ایک منٹ کے لئے بھی رک کر نہیں

سوچتا کہ جس کی وہ جان لے رہا ہے وہ ایک آدمی ہے، ایک انسان۔۔۔۔۔

اس کا گھر ہے، اس کے بچے ہیں۔

وہیں بغل میں ہرنس لال اسٹو پر چائے بنا رہا تھا بلکہ چائے بنا چکا تھا اور اسے کپ میں لیکر دینے آرہا تھا۔ عرفان کی بات سن کر وہ زور سے ہنسا۔

اس کا مطلب ہے آدمی جب کسی کو قتل کرنے جائے تو اسکے شجرے پر غور کر لے کہ اس قتل سے کون کون متاثر ہوگا۔

نہیں میرا مطلب یہ نہیں تھا۔ میرا مطلب تھا کہ آدمی کا دل چاہے جتنا تاریک ہو جائے پھر بھی اس میں روشنی کی ایک کوند ضرور رہتی ہے۔

معاف کیجئے یہ عام آدمی کی بات ہوئی۔ مگر وہ تو پیشہ ور خونی ہے۔ وہی اسکی روزی روٹی بھی ہے۔

بھمدار کے آگے چائے آئی تو اس نے کتاب بند کر دی۔

روز روٹی تو بہترے لوگوں کی اسی خون خرابے سے ہے اس کو لفیلڈ میں فرق بس اتنا ہے کہ کچھ لوگ خون کرتے ہیں اور کچھ کر داتے ہیں۔ یہ جواتنے مافیاسر دار پیدا ہو گئے ہیں، یہ اگر پیشہ ور خونیوں اور مجرموں کو نہ رکھیں تو ان کا کام کیسے چلے گا۔

عرفان بولا۔ یہی تو ہمارا دردِ سر ہے۔ اُن کے پاس ایسے لوگ سیکڑوں کی تعداد میں ہیں اور ہمارے پاس ایک بھی نہیں۔

بھمدار ہنسا۔ تم کہاں سے لاؤ گے ایسے آدمی کراے پر۔ وہ لوگ تو چنبل گھاٹی سے بھی آدمی لے آتے ہیں۔

تو کیا کریں ہم لوگ۔؟ سر نیڈر کر جائیں۔؟

یہ میں نے کب کہا۔؟ مقابلہ تو بہر حال کرنا ہی ہے۔

مگر کیسے۔؟

ہم ایسے کرائے کے خونی اور قاتل تو رکھ نہیں سکتے۔ ہمیں تو اپنے کید ٹوں

پر ہی بھروسہ کرنا ہے۔ اپنے ہی مزدوروں کو ایجوکیٹ کرنا ہے۔ کہ وہ حالات کا مقابلہ کریں۔

تب تو ہو چکا مقابلہ۔۔۔ ہرنس لال ہنس دیا۔

کیوں نہیں ہو گا مقابلہ۔؟ بھمدار نے چائے کی پیالی رکھ دی۔

یہ کوئی خوبی ڈرامہ نہیں ہے۔ یہ ایک تحریک ہے۔ ان کے پاس چند غنڈے ہیں، ہمارے پاس جن سموہ ہے، آدمیوں کا ایک سمندر ہے، اس ریلے کے آگے کون ٹھہرے گا؟ جہاں جہاں ان کی یونین بنی ہے۔ کسی نظرے کے تحت نہیں محض دہشت کی وجہ سے بنی ہے۔ —!

اس دہشت کو ختم کرنے کا کوئی راستہ ہے۔ —؟ میرا مطلب ہے مزدور اگر محض خوف کی وجہ سے انکی یونین میں شامل ہیں تو کیا ہمارے پاس کوئی ایسا آلہ کار ہے کہ ہم اس خوف کو ان کے دلوں سے نکال سکیں۔ کیونکہ اس کے بغیر تو کہیں بھی پاؤں جمانا مشکل ہو جائے گا۔

ضرور ہے۔ —؟ اس کے لئے ہمیں مزدوروں کو ایجوکیٹ کرنا

پڑے گا۔

ایجوکیٹ کرنے سے آپ کی کیا مراد ہے۔ —؟

ایجوکیٹ کرنے کا مطلب انہیں پڑھانا لکھانا نہیں ہے۔ بلکہ ان کو احساس دلانا ہے کہ وہ کیا ہیں۔ کس لئے یونین میں شامل ہیں۔ یونین سے انکا بس اتنا ہی رشتہ نہیں ہے کہ وہ ممبر بن جائیں اور باقی سارا کام چھوٹے بڑے لیڈروں پر چھوڑ دیں، نہیں۔ —! ان کو تو یہ باور کرانا ہے کہ یونین کا ہر ممبر ایک لیڈر ہے۔ سارا کام انہیں ہی کرنا ہے۔ ان خونبوں سے مقابلہ بھی، —، ہم تو صرف راستہ بتا سکتے ہیں۔ ان کو گائیڈ کر سکتے ہیں۔

اس کا مطلب ہے ان کو پستول چلانا اور بم پھینکنا بھی سیکھنا ہوگا۔ یقیناً — مافیا سرداروں کی اس دنیا میں کہیں نہ کہیں تو ان سے سابقہ پڑیگا ہی۔ لیکن یہ ثانوی چیز ہے۔ اصل چیز ایجوکیٹ کرنے کی ہے۔

پھر ایجوکیٹ —؟

بجدار نے اسکی بات کاٹ دی۔ ایجوکیٹ لفظ سے تم اتنا چونکتے کیوں ہو۔ جانتے ہو آج مزدوروں کی جو اتنی خراب حالت ہے اس کی وجہ یہی ہے، انہیں پیسہ کم تو نہیں ملتا۔ اگر وہ پیسوں کا صحیح استعمال کر سکتے، ایک اچھی زندگی گزارنے کا طریقہ

انہیں معلوم ہوتا تو شاید یہ صورت حال نہ ہوتی، نیشنلائزیشن بڑا اقدام تھا۔ بلکہ بہت بڑا اقدام تھا۔ لیکن اس سے پہلے ضروری تھا کہ انہیں ایجوکیٹ کیا جاتا کہ وہ اس چارگنا اور بعض ادوات آٹھ گنا پیسوں کو کیسے خرچ کریں۔ وہ اپنا معیار زندگی کیسے اونچا کریں۔ وہ کیا ہیں، ان کی طاقت کیا ہے۔ ان کو ایکسپلانٹ کون کر رہا ہے، کون کر سکتا ہے۔ یہ سب نہیں ہوا۔ نتیجہ یہ ہوا کہ انہوں نے اپنے شراب کی مقدار بڑھادی۔ جوئے میں لمبے داؤں کھیلنے لگے۔ بیس روپیہ مہینہ سیکڑہ کے حساب سے سود پر پیسہ لینے لگے۔ اور رفتہ رفتہ پھر انہیں لوگوں کے چنگل میں جا پھنسنے بن سے ان کو نکالا گیا تھا۔ ادھر تیزی سے اٹھ رہا مہنگائی کا گراف انہیں نیچے دھکیلتا گیا۔ اور آج انجام یہ ہے کہ مزدور پھر وہیں کھڑا ہے۔ ایک ماہوسی اور تردد کی فضا میں۔ قرضوں سے لدا۔ اور دہشت گردی سے خائف۔

کھلے دروازے پر ایک عورت نمودار ہوئی۔ یہ سنانی گھوش تھی۔ اس نے آتے ہی کہا۔

۔ پولیس ایک ایسے آدمی کی تلاش میں ہے جس کی گردن بہت چھوٹی

ہے جس کا سر لگتا ہے اس کے شانوں پر دھرا ہے۔

اس پہچان پر سب لوگ چونک گئے۔

تم کو کیسے معلوم — ؟

کل پولیس سر پراس آئی تھی۔!

تمہارے پاس — ؟ بھرت سنگھ کی تلاش میں — ؟؟

ہاں — !

مگر کیوں — ؟

کیونکہ اس نے ایریاد میں کسی گولی مار دی ہے۔

مگر تمہارے پاس پولیس کیوں آئی تھی۔ تمہارا اس جھیلے سے کیا

تعلق — ؟

وہی تو بتانے جا رہی ہوں۔ پولیس نے اسکو پکڑنے کے لئے کئی جگہ

چھاپے مارے۔ پولیس کو اسکے گھر سے ایک ایسا کاغذ ملا ہے جس پر میرا نام اور پتہ درج ہے۔ — !

کیا کہتی ہو — ؟

ٹھیک کہتی ہوں۔ کل ایریاٹو کے تھانہ انچارج آئے تھے۔ انکے پاس بھرت سنگھ کی تصویر بھی تھی۔

میں یہ نہیں پوچھتا بلکہ یہ جاننا چاہتا ہوں کہ تمہارا نام بیچ میں کیسے آیا — ؟ ایریادو کی خبر تو جن مت میں کل ہی چھپ چکی ہے۔

سنائی کر سی کھینچ کر بیٹھ گئی اور ان لوگوں سے جنہوں نے اسے گھیر لیا تھا کہا۔ پہلے ایک کپ چائے پلاڈ پھر میں تمہیں ایک دلچسپ اور حیرت انگیز

کہانی سناتی ہوں۔ — !

چائے پینے کے بعد سنائی سارا قصہ تفصیل سے سنادیا۔ جتنی دیر وہ بولتی رہی سارے لوگ نہایت دلچسپی سے سنتے رہے۔ گہری خاموشی میں سنائی گھوش کی آواز ڈڈتی ابھرتی رہی۔ جب قصہ ختم ہو گیا تب بھی خاموشی چھائی رہی۔ بہت دیر بعد عرفان بولا۔

تجربے اتنے زمانے تک اسکو آپ کا قرض یاد رہا۔ !

ایسے لوگ بے ایمان نہیں ہوتے۔ اور اسی ایمانداری کا فائدہ اٹھاتے ہیں یہ باس لوگ۔ وہ جانتے ہیں کہ وہ سب کچھ کر لے گا لیکن غداری نہیں کریگا۔ رستوگی نہیں کر بولا۔ — پولیس انسپکٹر شائد نیا نیا آیا ہے ورنہ اتنی زحمت نہ اٹھاتا۔ اس کو شاید معلوم نہیں کہ ایسے کسی آدمی کو گرفتار کرنا کتنا مشکل کام ہے۔ اور اگر گرفتار کر بھی لے تو کیا ہوگا۔ ؟ اس کو سزا دلائیگا۔ ؟ گواہ کہاں ملیں گے۔ ؟ پھر اس کی پیٹھ پر ایک مضبوط اور لمبا ہاتھ ہوگا۔ مضبوط اس معنی میں کہ اسکے پاس خرچ کے لئے بے حساب دولت ہوگی اور لمبا اس معانی میں کہ اگر وہ ہاتھ بڑھا دے تو دلی تک اس کا ہاتھ پہنچ جائے گا۔

عرفان بولا۔ — میں اس طرح نہیں سوچ رہا ہوں میں تو یہ سوچ رہا

ہوں کہ ہم جسکو بہت طاقتور اور بہت مضبوط سمجھتے ہیں وہ بھی اندر سے اتنے ہی کمزور

ہوتے ہیں جتنے ہم ہیں۔

محمد ار بولا۔۔۔۔۔ بلکہ ہم سے بھی کمزور۔۔۔۔۔ ایہ وہ لوگ ہیں جو ظلم

سہتے سہتے اس سیماتک پہنچ جاتے ہیں جہاں بغاوت لازمی ہو جاتی ہے۔ اور اسی صورت حال کا فایدا اٹھاتے ہیں یہ مافیا والے، ایسے ٹوٹے ہارے، زخم خوردہ ستائے ہوئے لوگوں کی مدد کر کے ان کے محسن بننے میں اور پھر ان کے ہاتھ میں ہتھیار تھما دیتے ہیں کہ جاؤ اپنا بدلہ لیلو۔ وہ آدمی بدلہ لے لیتا ہے اور قانون اس کا کچھ نہیں بگاڑ پاتا۔ اور تب وہ آدمی آہستہ آہستہ مجرمانہ حرکتیں کرتا جاتا ہے۔ چوری، دکنیتی، خون۔۔۔۔۔ اور ایک دن مافیا والوں کے ہاتھ کا ایک مہلک ہتھیار بن جاتا ہے۔

یہ مافیا گروہ دراصل مجرم اور قاتل بنانے کی فیکٹری ہے۔ مہیے کی بھی ایک بہت عزیز ساتھی کو انہوں نے اپنے چنگل میں پھانس لیا ہے۔ مجھے اس آدمی سے بہت سی امیدیں تھیں۔ اس آدمی میں آگ بہت تھی۔ ظلم اور جب کے خلاف وہ کہیں بھی نعرہ بلند کر سکتا تھا۔ مگر وہ بھی آہستہ آہستہ مافیا والوں کے جال میں پھنس گیا ہے۔ اس نے سرگھما کر عرفان کی طرف دیکھا۔

میرا مطلب سہدیو سے ہے۔۔۔۔۔!

عرفان ہنس دیا۔۔۔۔۔ سہدیو انکل کے تو بڑے ٹھاٹ ہیں۔ لڑکے رام کرشنا

میشن اسکول میں پڑھ رہے ہیں۔ دھنبا د میں زمین خرید رہے ہیں۔

مجھے معلوم ہے سب، گو میں پچھلے چھ برسوں سے نہیں گیا۔ مگر

اب شاید جانا بڑے۔۔۔۔۔ پر تیری بالا بہت بیمار ہے۔۔۔۔۔!

نہیں تو۔۔۔۔۔ عرفان کو تعجب ہوا۔۔۔۔۔ ابھی ایک مہینہ

پہلے تو میں ان سے مل کے آیا ہوں۔

یہاں ایک دن میں کیا سے کیا ہو جاتا ہے تمہیں پتہ ہے۔؟

ماں اکثر جاتی ہے مگر اس نے بھی نہیں بتایا۔

اسکو معلوم ہی نہ ہوگا۔

کیا ہوا ہے آنٹی کو۔۔۔۔۔؟

تھوڑا سا خون آگیا ہے مُنہ سے۔ !
 نہیں — عرفان تقریباً چنچ ٹپرا۔



محمدار نے کمرے کے اندر ایک طہرانہ نظر ڈالی پھر بولا۔

”کمرہ تو بہت اچھا سجا ہے — اسٹو کریٹ.....“ !

اس چھوٹے سے جملے میں جو طنز تھا، یا جو بات اس جملے سے ڈھانپ کر کہی گئی تھی، اسے بھلے کوئی دوسرا نہ سمجھتا مگر سہدیو نے فوراً محسوس کر لیا۔ پر بولا کچھ نہیں چپ چاپ اس پیتل کے شیر کو دیکھنے لگا جو چار فٹ اونچی گودریج کی آئیناری پر رکھا ہوا تھا۔ محمدار نے اپنی بات کا کوئی اثر نہ دیکھا تو بات آگے بڑھائی۔

کمرے میں شیر کا ماڈل رکھنا بھی اچھا لگا — کیوں کہ اس سے

صاحب مکان کے ذوق کا پتہ چلتا ہے۔

سہدیو نے جو دوسری طرف دیکھ رہا تھا، سرگھما کر محمدار کو دیکھا۔

آج کل طنز یہ جملے بولنا خوب سیکھ گئے ہو۔

محمدار ہنس دیا — ارے نہیں بھائی طنز نہیں کر رہا ہوں۔ بلکہ کہہ رہا

تھا کہ کمرے کی چیزیں آدمی کی طبیعت کا بھی پتہ دیتی ہیں۔ اب اس شیر کو لو۔ اگر کوئی ایسا

آدمی اس گھر کا مالک ہوتا جس کا جمالیاتی ذوق بہت بلند ہوتا تو وہ کسی پرندے کا

ماڈل رکھتا یا پھر کسی حسین عورت کا مجسمہ، شیر رکھنے کا یہ مطلب ہے کہ صاحب خانہ

تھوڑا خون آشام طبیعت کا واقع ہوا ہے یا پھر طاقت کا بجا رہا ہے۔ !

سہدیو ایک دم سے چپڑ گیا —

کیا تم براہ راست گفتگو کرنا پسند کرو گے اس مسئلے پر۔ ؟

تم یار ! جھوٹ موٹ گلٹی کنشش محسوس کر رہے ہو۔

تم جو کچھ کہہ رہے ہو وہ میں خوب سمجھ رہا ہوں۔ اس ترقی یافتہ دور

میں آدمی وہ نہیں سنتا جو تم کہہ رہے ہوتے ہو بلکہ اس معافی تک پہنچنا چاہتا ہے

جو اس کہی ہوئی بات کے نیچے چھپا ہوتا ہے۔

خدا کا شکر ہے تم میں سمجھنے کی صلاحیت ابھی باقی ہے۔۔۔۔۔

چائے پیو۔۔۔۔۔!

بھدرار کا یہ جملہ بھی اس کو کاٹ گیا۔ وہ کچھ جواب دینے ہی جا رہا تھا کہ بھدرار نے

تپائی پر پڑی چائے اٹھا کر اس کی طرف بڑھا دی۔ وہ چپ چاپ چائے پینے لگا۔

بولنا اس کو بھی آتا ہے۔ لیکن وہ بولنا نہیں چاہتا۔ کیوں کہ پرتی بالا ہمارے

گوڈ آکٹروں نے یقین دلایا ہے کہ وہ خطرے سے تقریباً باہر ہے۔ حالانکہ ابھی تک

کھانسی اٹھتی ہے تو تھوڑا سا خون آجاتا ہے۔ مگر دق کا مرض اب وہ مرض نہیں رہ گیا

ہے کہ جس دن بیماری کا انکشاف ہوتا کہ فلاں کوٹی بی ہو گئی ہے اسی دن رونا دھونا ہو

جاتا تھا۔ اب تو اس کا باضابطہ علاج ہے۔ اور سہد یو میں اتنی طاقت ہے کہ وہ قیمتی

سے قیمتی اور اچھے سے اچھا علاج کروا سکے۔

چائے کی دو چار چسکیاں لیکر سہدیو نے اپنے آپ کو نارمل کیا۔

”مجھے پتہ ہے، تم مجھ سے ناراض ہو۔“

”میں تم سے ناراض نہیں ہوں، بلکہ اس بات سے رنجیدہ ہوں کہ تم نے

ہمارا ساتھ دینے کی بجائے۔۔۔۔۔!“

کیا آپ سمجھتے ہیں کہ میں نے غلط کیا ہے۔؟

یقیناً تم نے غلط کیا ہے۔ تم کبھی یہ بھی تو دیکھو کہ تم آج کہاں کھڑے ہو؟

میں جہاں کہیں بھی کھڑا ہوں بہت ٹھیک جگہ پر کھڑا ہوں۔!

جھوٹا ہے یہ۔۔۔۔۔! بھدرار ایک دم سے بھڑک گیا۔۔۔۔۔

تم جس جگہ کھڑے ہو وہ خونوں کا گڑھ ہے۔ ہتھیاروں کا اڈا ہے۔ تمہارے سے چاروں طرف

خون کے چھینٹے اڑ رہے ہیں اور تم کہتے ہو۔۔۔۔۔!“

مجھے افسوس نہیں ہے اس کا۔

مجھے ہے۔۔۔۔۔ اور اسی لئے آج میں تم سے ہی پوچھنے آیا ہوں کہ

تم اس پارٹی میں شامل ہو گئے۔ کیوں۔۔۔۔۔؟

ان کا احسان تھا مجھ پر اور میری وفاداری نے مجھے مجبور کیا کہ میں انکا ساتھ دوں۔

وفاداری —؟ بھمدار نے اس کی بات کاٹ دی اور تیکھے سے اس کی طرف دیکھا۔

ہاں وفاداری —!

غیر مشروط وفاداری، —؟ جو کتوں میں ہوتی ہے —؟؟
سہد یو تلمسلا گیا۔ بھمدار نے اسکی تلمسلا ہٹ کو محسوس کیا اور بولا۔

یہ میرے الفاظ نہیں ہیں۔ یہ تمہارے ہی الفاظ ہیں۔ تم نے ایک بار کہا تھا کہ آدمی کی وفاداری اور کتوں کی وفاداری میں فرق ہوتا ہے۔ کیا نہیں کہا تھا؟ یاد دلاؤں —؟ مجھے آج بھی یاد ہے یہ بات تم نے موہنا کولیری میں دھماٹ صہا رے کہی تھی۔ . . . کہی تھی کہ نہیں —؟

اس وقت میرا ذہن پختہ نہیں تھا۔

بھمدار تلخی سے ہنسا — خوب، گویا اب تمہارا ذہن پختہ ہو گیا ہے۔

سہد یو غم زدگی سے مسکرایا —

کیا آج تم مجھ سے جھگڑا کرنے آئے ہو —؟

ہاں شاید یہ جھگڑا ہی کرنے آیا ہوں۔ مجھے اس بات کا بہت رنج ہے کہ تم خونبوں کی ٹولی میں شامل ہو گئے ہو۔ تم کو یاد ہے ہم نے کہاں سے زندگی شروع کی تھی —؟ تم کو یاد ہے وہ کالا چند باوڑی —؟ وہ کالا چند باوڑی جس کی تذلیل پر تم مارنے مرنے پر آمادہ ہو گئے تھے —؟ وہ کون تھا تمہارا —؟ پھر وہ رحمت میاں —؟ کیا ہم نے جان کی بازی نہیں لگادی تھی اس کے لئے —؟ اس سے ہمارا کیا رشتہ تھا —؟ بات بس اتنی سی ہے سہد یو کہ وہ آگ تم میں بچھ چکی ہے۔ جسکو میں نے دہکتے ہوئے دیکھا تھا اور امید کی تھی کہ یہ آگ کسی دن آتش فشاں کے لاوے کی طرح اُبل پڑے گی۔

میرے اندر آگ ابھی نہیں بجھی ہے۔

اگر نہیں کبھی ہے تو سب کچھ اتنا سرد کیسے ہے۔؟
 ہاں سرد ہے۔ اس نے خود اس ٹھنڈ کو محسوس کیا ہے، مبارک کیا
 ہے۔۔ جب کبھی بھار دو آج کے یہاں کوئی خفیہ میٹنگ ہوتی ہے، جب کوئی چپکے
 سے اس رنگین اور پُر رونق دنیا سے اٹھالیا جاتا ہے، جب کسی سو درخور پہلوان کی
 طرفداری کرنی پڑتی ہے، جب مالک اور یونین کے بیچ کسی ایک طرف جان بوجھ کر
 جھکنا پڑتا ہے، تب لگتا ہے سب کچھ ایک ٹھنڈ سے جمنے لگا ہے۔ تب وہ دھسکی
 یارم کی بوتل نکالتا ہے۔ اور سیال آگ اپنے اندر انڈیلنے لگتا ہے۔
 دونوں آدمیوں کے مابین تھوڑی دیر خاموشی رہی پھر بھمدار نے پوچھا۔

تم نے کبھی اپنا ہاتھ دیکھا ہے۔؟

کیا مطلب۔؟

تم اپنے ہاتھوں کو غور سے دیکھو، کیا ان میں خون نہیں لگا ہے۔؟

خون۔۔؟

ہاں! انسانی خون۔۔!

میں نے خون نہیں کئے۔ میرے ہاتھ میں خون کا ایک چھینٹا

بھی نہیں ہے۔۔!

ہے۔۔۔! تم غور سے دیکھو۔۔! ناخنوں کے گوشوں میں

کہیں کوئی ایک لکیر تم کو نظر آجائے گی۔

سہد یو چڑھ گیا۔۔۔ تم مجھے کیا باور کرانا چاہتے ہو۔۔۔؟

خون نہ کرنا، مگر خون کرنے والوں میں شامل رہنا کیا ایک ہی بات

نہیں ہے۔۔؟ جانتا ہوں تم نے اپنے ہاتھ سے خون نہیں کئے۔ یہ بھی معلوم

ہے کہ تم پر جو خون کا مقدمہ چل رہا ہے وہ بھی جھوٹا ہے۔ مگر جو کچھ ہوتا رہا، کیا وہ

بھی تمہارے علم میں نہیں تھا۔۔؟ تھا۔۔! تم سب کچھ جانتے رہے ہو۔

اور جو سب کچھ جان کر بھی چپ رہ جائے۔ اس کو تم کیا کہو گے۔۔؟

کوئی شے سہدیو کے اندر سراجھار نے لگی ہے۔ شاید غصہ، شاید نفرت،

شاید تحقیر کا احساس یا شاید اس ننگے سچ کی تلخی جسے چکھنا، اور حلق کے نیچے اتارنا مشکل پڑ رہا ہے۔۔۔۔۔ وہ تلملاتا ہے، اندر ہی اندر کھولتا ہے مگر کچھ بولتا نہیں، اپنے آپ پر آنکس لگائے رکھتا ہے۔

بہت دیر چپ رہ کر بولتا ہے۔۔۔۔۔

”دیکھو، میں تمہاری بہت عزت کرتا ہوں۔۔۔۔۔“

محمد نے پھر اسکی بات کاٹی۔۔۔۔۔

ذرا سا رکو، سیکر ایک سوال کا جواب دو۔ تم کیوں میری عزت

کرتے ہو۔۔۔۔۔؟

”شاید اس لئے کہ تم سیکر پرانے سا تھی ہو۔ تم سے میں نے بہت

کچھ سیکھا ہے۔۔۔۔۔!“

”شاید اس لئے بھی کہ ہم دونوں کا ندھے سے کا ندھا ملا کر ظلم کے

خلاف لڑنا چاہتے تھے۔۔۔۔۔!“

”ہاں شاید اس لئے بھی۔۔۔۔۔!“

”مگر آج تم کہاں ہو۔۔۔۔۔؟“

محمد ار جانتا ہے کہ وہ جواب نہیں دے سکتا۔ وہ جواب کا انتظار بھی نہیں

کرتا۔ چاروں طرف کمرے کو دیکھتا ہے۔ صوفہ سیٹ، آلماری، دیواروں پر رنگین

تصویریں، ایک طرف شپائی پر ٹیلی فون، ایک چھوٹے سے کیسنگ پر بڑا سا ریڈیو

گرام، آسائشوں اور فراغت کی ایک دنیا، اسکی نظریں چاروں طرف طواف کرتی

ہوئی سہدیو کے چہرے پر رک جاتی ہیں۔

”تم نے اپنے آپ کو بیچ دیا ہے۔۔۔۔۔ تم نے اپنی قیمت

وصول کی ہے۔۔۔۔۔ اگلے کمرے کو دیکھو، کوئی نہیں کہے گا کہ یہ ایک کولیبری

مزدور کا کمرہ ہے۔۔۔۔۔ یہ ساری آسائش جس نے تم کو مہیا کی ہے اس نے بدلے

میں تم سے کیا لیا ہے۔۔۔۔۔؟ معلوم ہے تمہیں۔۔۔۔۔؟“

وہ رکتا ہے، سہدیو کے تپتے اور لال پڑے چہرے کو دیکھتا، بہت

غور سے دیکھتا ہے پھر دھریکے سے کہتا ہے۔

تمہاری آگ ———!

سہدیو چونک کر اسکو دیکھتا ہے مگر بولتا کچھ نہیں۔

وہ ایسے آدمیوں کو توڑتے ہیں جن سے ان کو خطرہ ہوتا ہے۔

جن کے بارے میں وہ جانتے ہیں کہ کسی دن یہ شخص ایک طاقت بن کر مقابل میں اکھڑا ہوگا۔ ایسے آدمیوں کو وہ بچو کا بنا کر کھڑا کر دیتے ہیں۔

سہدیو تلمیلا کر اٹھ کھڑا ہوتا ہے۔ ——— یہ غلط ہے کہ میں نے اپنے

آپ کو بیچا ہے۔ میں نے صرف اس سچ کی شناخت کی ہے کہ اگر کولفیلڈ میں

رہنا ہے تو طاقت حاصل کرنا ہوگا۔ ایک ایسی طاقت جس سے ٹکرانے کا جسکے

نزدیک آنے کا کوئی ساہس نہ کر سکے۔

تم نے طاقت حاصل نہیں کی، تم ایک طاقت کے ساتھ

جڑ گئے ہو۔ ایک ایسی طاقت کے ساتھ جو چاروں طرف اپنا دامن چکر چلا رہی ہے۔

جسکے پاس کوئی آئیڈیالوجی نہیں، جس کے پاس کوئی لائحہ عمل نہیں، جس کی

کوئی منزل نہیں۔ جو صرف اقتدار چاہتی ہے۔ طاقت چاہتی ہے، یا پھرے حساب

دولت۔

ہونہہ ——— سہدیو نفرت سے ہونٹ سکیتا ہے ———

اس وقت تمہاری یہ آئیڈیالوجی کہاں تھی جب مجھے پیٹا جا رہا تھا۔ جب مجھے پیر سے

پکڑ کر مرے ہوئے کتے کی طرح گھسیٹا جا رہا تھا۔ روڈوں پر ادر کنٹیلی

جھاڑیوں میں، ——— کون تھا اس وقت؟ تم تھے؟ تمہارے

ساتھی ———؟ تمہاری آئیڈیالوجی ———؟ دیکھو گے میری پیٹھ۔

سہدیو کی بتدریج بڑھتی ہوئی آواز آخر آخر میں اتنی ادبھی ہو گئی کہ لگا

کہ وہ دھاڑ رہا ہے۔ اس نے بھمدار کے جواب کا انتظار نہیں کیا۔

وہ کرتا اور بنیان اتار دیتا ہے۔ ادر بھمدار کی طرف پیٹھ کر کے کھڑا ہو جاتا

ہے۔ بھمدار اسکی پیٹھ پر خراشوں کے لمبے داغ دیکھتا ہے۔ ساری پیٹھ ان داغوں سے

سچی ہوتی ہے۔ کچھ بولنے کی کوشش کرتا ہے مگر بول نہیں پاتا۔ وہ سارا واقعہ اسے یاد ہوا آتا ہے۔ جو بعد میں اس نے ایک چشم دید گواہ سے سُننے تھے۔ ذلت اور اہانت کی اس دنیا میں اگر کوئی آدمی اس ذلت اور اہانت کو قبول کرنے سے انکار کر دیتا ہے تو اس کی سزا یہی ہے۔

سہدیو کا سانس پھول رہا ہے۔ غصہ سے کوئی شے اس کے اندر چنگڑتی ہے۔ وہ پلٹ کر بھمدار کو دیکھتا ہے۔

یہ گھاؤ ٹھیک ہو گئے ہیں، ان کا بس داغ بھر باقی ہے۔ لیکن آج بھی یہ گھاؤ کبھی کبھی جلنے لگتے ہیں۔ جب کوئی کسی کی تذلیل کرتا ہے، جب کوئی کسی کے قصور پر بلا وجہ ہاتھ اٹھاتا ہے۔ تو یہ گھاؤ جلنے لگتے ہیں۔ ان میں انگارے بھر جاتے ہیں، دہکتے ہوئے انگارے اور میرا سارا وجود تلملا اٹھتا ہے۔ ایک بے نام اذیت سے میرا روم روم بھر جاتا ہے۔ مگر تم اسکو کیا جانو۔ تم اپنی آندیا لوجی میں زندہ ہو۔۔۔!

آندیا لوجی کی وضاحت وہ کر سکتا ہے مگر نہیں کرتا۔ اٹھ کھڑا ہوتا ہے۔ چار قدم چل کر اس کے قریب جا کر کھڑا ہو جاتا ہے۔ پھر بڑی نرمی سے، بڑی اپنائیت سے، اپنا ہاتھ اس کے کندھے پر رکھتا ہے۔

کیا یہ صرف تمہارے ساتھ ہوا ہے؟

کوئی جواب نہیں ملتا سہدیو کی طرف سے، بھمدار اس کے جواب کا انتظار بھی نہیں کرتا۔

یہ تمہارا انفرادی مسئلہ نہیں ہے، جو تمہارے ساتھ ہوا، وہ بہتوں کے ساتھ ہوا ہے۔ بلکہ آج بھی ہو رہا ہے۔ کتنوں کی تو جانیں بھی چلی گئیں۔ کتنوں کے گھرا جڑ گئے۔ کتنے اس کو لفیلڈ سے ایسے غائب ہوئے کہ ان کا آج تک پتہ بھی نہیں چلا۔ ہمیں صرف ان چار غنڈوں کے بارے میں نہیں سوچنا ہے جنہوں نے تم کو پیٹا۔ بلکہ ان چار غنڈوں کے بارے میں فیصلہ لینا ہے، جنہوں نے سارے کو لفیلڈ کو اپنے آہنی پنجوں میں کس رکھا ہے۔ ہماری لڑائی لمبی ضرور ہے مگر مکمل فتح کا

اعلان کرتی ہے۔۔۔۔۔ تم مجھے بہت عزیز ہو، بے انتہا عزیز ہو، میری مانو
لوٹ آؤ۔

وہ دوسرا ہاتھ سہدیو کے دو سرے کا بندھے پر رکھتا ہے۔ اس کو اپنی
طرف گھماتا ہے۔ اور یہ دیکھ کر حیران رہ جاتا ہے کہ سہدیو رور رہا ہے۔ آنسو اور
پسینے سے بھیگا ہوا اس کا چہرہ اس کو بہت عجیب سا لگتا ہے۔ وہ بے قابو
ہونے لگتا ہے، وہ اسے سمیٹ کر اپنی چھاتی سے لگا لینا چاہتا ہے لیکن
ٹھیک اسی وقت پرتی بالا کی کھانسی اٹھ جاتی ہے۔ وہی مسلسل خون اگلنے
والی کھانسی۔ دونوں مرد گھبرا کر پرتی بالا کے کمرے کی طرف دوڑ جاتے ہیں۔



کوئی بہت بڑی بات نہیں تھی،

کسی میلے ٹھیلے میں، یا کسی بھیڑ بھاڑ والے تہوار میں، کسی لڑکی کا
ہاتھ کیڑ لینا یا کسی کی چھاتی پر ہاتھ رکھ دینا ایسی کوئی اہم بات نہیں تھی۔
اور خاص طور پر ان کے لئے جو رنگ دار کہلاتے ہیں یا کسی لیڈر کے
پہلو ان ہیں۔ ان کے لئے تو یہ تقریباً روزمرہ کی بات تھی۔ اس طرح کی باتیں
کھلے عام ہوتی تھیں۔ لوگ دیکھتے تھے اور ان دیکھا کر دیتے تھے، لوگ سنتے
تھے اور ان سنا کر دیتے تھے۔ کون جائے اپنی گھر دن پھنسانے۔ بعض اوقات
تو یہ بھی ہوتا تھا کہ لڑکی کے رشتے دار ان رنگ داروں سے الجھنے کی بجائے اُلٹے
ہاتھ جوڑ لیتے۔

طاقت کی اس دنیا میں جسے پاس طاقت نہیں تھی اس کا وجود

ہی کہاں تھا۔!

لیکن وہ لڑکی ذرا تکیھی تھی اور تکیھی لڑکیاں کو لفیلڈ میں کم ہی تھیں۔
اصل میں گریوں کے دن کو لفیلڈ میں عذاب کے دن ہوتے ہیں۔

گرم ہوا کے جھکڑ چلتے ہیں۔ ادرا بخری بھر بھر کر کالی دھول اڑاتے ہیں۔ یہ موسم کا گلال ہے۔ کالی دھول جسم کے ہر کھلے حصہ پر جم جاتی ہے اور ایک کرکراہٹ کا احساس سا رادن بنا رہتا ہے۔ گرم ہوا اتنی گرم ہوتی ہے کہ اسکو جھیلنا مشکل لگتا ہے۔ اس لئے بیشتر لوگ ایک کپڑے سے سرگردن اور آدھا چہرہ ڈھکے رہتے ہیں۔ اس کپڑے کو گچھا کہا جاتا ہے۔ اب رفتہ رفتہ یہ گچھا جنر دے لباس ہو گیا ہے۔ اب بیشتر لیڈر لوگ، رنگ دار لوگ اور لیڈروں کے پہلوان لوگ ہمیشہ یہ گچھا گردن میں لٹکائے رہتے ہیں۔ سنہری کور والا ادھی کا یہ کپڑا اب اس بات کی بھی نشاندہی کرتا ہے کہ اس کو گلے میں لٹکانے والا کوئی سادھا رن آدمی نہیں ہے اس طرح گچھا طاقت کا بھی ایک مارکہ بن گیا ہے۔

تو اس دن کلیا مہتائین کے گرد چار آدمی بھیڑ میں چلتے چلتے اکٹھے ہو گئے تھے۔ ان چاروں کی گردن میں یہ گچھا جھول رہا تھا۔ بھیڑ میں وہ اکثر ایسا ہی کرتے تھے کہ کسی رٹکی کو پسند کر لیتے اور اس کے پیچھے چلنے لگتے۔ جہاں بھیڑ زیادہ ہوتی وہاں یہ چاروں ٹرکی کے گر حلقہ بنا لیتے اور پھر ان کی چھیڑ چھاڑ اور دست درازی شروع ہو جاتی۔ چنانچہ انہوں نے آج بھی کلیات مہتائین کو گھیر لیا اور ایک آدمی نے اسکی چھاتی پر ہاتھ دھر دیا۔ مہتائین اس طرح کی چھیڑ کیلئے تیار نہیں تھی۔ اس کے سان گمان میں بھی نہ تھا کہ کوئی اتنا آگے بڑھ جائے گا۔ اچانک اس کا سارا وجود ایک عجیب طرح کی ذلت سے بھر گیا۔ وہ بجلی کی سی تیزی سے پلٹی اور ہاتھ بڑھانے والے کے منہ پر ایک زوردار طمانچہ جڑ دیا۔ طمانچہ اتنے زور سے مارا گیا تھا کہ اسکی آواز پر لوگ پلٹ پلٹ کر دیکھنے لگے۔

بہتی ہوئی بھیڑ اچانک رکت گئی۔

اس رُکی ہوئی بھیڑ میں بھاگلپوری سلک کی چادر اڈرے گچھے میں آدھا چہرہ چھپائے ایک کوتاہ گردن آدمی تھا۔

یہ بھرت سنگھ تھا۔!

قاعدے کے مطابق بھرت سنگھ کو اس میلے میں نہیں آنا چاہیے

تھا کیونکہ ایک تو یہ کہ یہ بھارتیہ کا علاقہ نہیں تھا اور دوسرے یہ کہ بھیڑ بھاڑ والی جگہوں سے

اس کو احتراز کرنا چاہئے تھا۔ اس کے نام کے دسوں وارنٹ تھے، پولیس الگ تلاش میں تھی اور دشمن الگ تاک میں لیکن وہ اتنا ڈر ہو چکا تھا کہ اسے کسی بھی بات کی پرواہ نہیں رہتی تھی۔ اور یہ سچ بھی تھا کہ کم از کم بھرت سنگھ پر ہاتھ اتھانے والے کا کلچر فولاد کا ہونا چاہیے۔ عورتوں کے معاملے میں دلچسپی بھی نہیں لیتا تھا۔ مگر چار پہلوانوں کے زرخے میں گھری ہوئی کلیا مہتائین کی جبراً تنے اس کے قدم روک لئے۔

غصہ سے مہتائین کا سانا نولا چہرہ انکارے کی طرح دکھ رہا تھا۔ ادھر وہ چاروں بد معاش جنکی آج تک کبھی ایسی ہٹی نہیں ہوئی تھی۔ بدلہ لینے پر اتارو تھے۔ ایک نے مضبوطی سے اس کا ہاتھ تھام لیا تھا۔ مہتائین ہاتھ چھڑانے کی کوشش کر کے ہار گئی تھی۔ وہ فولاد کی پکڑ تھی کہ ذرائس سے مس نہ ہو رہی تھی۔ جیسے جیسے مہتائین تھکتی جا رہی تھی۔ ویسے ویسے اس کے چہرے کی لالی بجھتی جا رہی تھی۔ فحش گایوں کے فوارے اُڑ رہے تھے اور اس فوارے میں بھیگتے لوگ محض تماشا بن کر یہ سارا ماجرا دیکھ رہے تھے۔

اچانک ان چاروں میں سے ایک نے اس کی چھاتی دھرنی چاہی۔ مہتائین چیخ کر بچاؤ کے لئے پیچھے ہٹی۔ ہاتھ بڑھانے والے کے ہاتھ چھاتی تک نہیں پہنچے لیکن اس کے بلاؤز کا ایک سر اس کے ہاتھ آگیا۔ پشت پر لگے ہک پٹا پٹ ٹوٹ گئے اور کپڑے کا وہ چتھڑا جو کلیا مہتائین کی عزت کا رکھوالا تھا، اس کے ہاتھ آگیا۔ ننگی چھاتیوں کو نہیں بلکہ دونوں عالم کی برہنگی کو چھپانے کی ایک ہاتھ سے کوشش کی، جب نہ چھپا سکی تو دھپے سے زمین پر بیٹھ گئی۔

بھیر کی رہی — تماشا رنگین ہو گیا تھا۔
اب وہ عورت زمین پکڑ کر بیٹھی ہے۔ اور وہ لوگ اسکو ہاتھ سے پکڑ

کر گھسیٹ کر اٹھا رہے ہیں۔

اٹھ درازادی — !

انہیں سے اپنے رُکی ہوئی بھیر میں سے نہ جانے کس کو حکم دیا۔

لازم چالا ڈسالی کو

اٹھ رنڈی تم کو ننگا کر کے نچائیں گے میلے میں۔!

وہ رنڈی، یعنی کلیا مہتائین۔ پاس ہی کے گاؤں کی تھی۔ اس کو لیری میں کام بھی کرتی تھی۔ سب لوگ، یا بیشتر لوگ اس کو جانتے تھے۔ وہ کسی کی بہن تھی، کسی کی بیٹی تھی، مگر ساری بھیڑ ساکت و سامت یہ تماشا دیکھتی رہی۔ کسی کے من میں نفرت کا لونڈا اٹھا ہو گا بھی تو وہ اندر ہی رہ گیا۔ باہر کوئی ردِ عمل نہیں تھا کلیا مہتائین نے مدد کیلئے، یا چھڑائے جانے کیلئے، یا صدیوں کی پاکیزگی کے تحفظ کے لئے، چار و طرف دیکھا، آواز بھی لگائی۔ گوہار بھی مچایا۔ چیخی چلائی بھی مگر کسی کی رگوں میں جہاں ہوا خون نہ پگھلا۔ کسی کے کلیجے سے دھواں نہ اٹھا، کسی آنکھ نے اس منظر پر احتجاج نہ کیا۔ ساری بھیڑ خائف بھیڑوں کی طرح چپ چاپ سب کچھ دیکھتی رہی۔

ان میں سے ایک جو شانڈ زیادہ پئے ہوئے سے تھا عورت پر کود پڑا اور اس کو لئے دائرے زمین پر لیٹ گیا۔

اور یہی وہ منظر تھا جس نے بھرت سنگھ کے غصے کو اچھال کر اس کی کنپٹیوں تک پہنچا دیا۔ اس نے صاف دیکھا کہ اس کی بہن لیٹی ہے اور وہ مسٹنڈا پہلوان۔

اس نے اپنی بہن کا چہرہ دیکھا۔ اس چہرے کی بے چارگی دیکھی، اور ایک ایسا خوف دیکھا کہ چشم زدن میں اس کی آنکھوں کے سامنے سے سب معدوم ہو گیا۔ ساری بھیڑ، ساری خلقت، ساری دنیا۔ بجلی کی رفتار سے اس کا ہاتھ کمر میں گیا اور اس کا ریو الوور باہر آ گیا۔

ایک دھماکہ ہوا، اور ساری بھیڑ بے تحاشہ بھاگی۔

ایک گولی، دو گولی، تین گولی، چار گولی، پانچ گولی، چھ گولی، پستول کا سارا چیمبر اس نے اُس موٹے آدمی کے جسم پر خالی کر دیا۔ جو ہر گولی کے ساتھ ایک کرٹ لیتا، اینٹھتا، چیختا آخر کار ٹھنڈا ہو گیا۔

بھرت سنگھ کے ہاتھ کا پستول خالی تھا۔ اور یہی وہ موقع تھا جس سے فائدہ اٹھایا ان تین آدمیوں نے جو اتنی دیر سے ہکا بکا کھڑے تھے۔ اچانک انہیں

ہوش آیا اور ایک ساٹھ تین گولیاں - بھرت سنگھ کے جسم میں اتر گئیں۔
تین گولیاں کھا کر بھی وہ گرا نہیں۔ بایاں ہاتھ کمر میں ڈال کر دوسرا پستول بھی نکال
لیا لیکن ٹھیک اسی وقت تین مزید گولیوں نے اس کی شہادت کی انگلی کی ساری طاقت
چھین لی۔ گھولی کھائے شیر کی طرح اس نے چھلانگ لگائی لیکن ان سے صرف دو
فٹ کے فاصلے پر گر پڑا۔

دیکھتے دیکھتے سارا میدان خالی ہو گیا۔ سارا میدان خالی تھا۔ دکاندار اپنی
دکانیں کھلی چھوڑ کر بھاگ گئے تھے۔ صرف خون میں لت پت دو لاشیں پڑی تھیں یا
پھر بھاگے ہوئے لوگوں کے چیل اور جوتے۔

ایک گھنٹہ کے اندر اندر یہ خبر سارے کولفیلڈ میں کوندھ گئی، کہ
بھرت سنگھ مارا گیا۔

بھرت سنگھ مارا گیا۔؟

باپ رے بھرت سنگھ مارا گیا۔!

کوئی یہ نہیں پوچھ رہا ہے کہ بھرت سنگھ کیسے مارا گیا، کہاں مارا گیا، کب
مارا گیا، سب یہ جاننا چاہتے ہیں کہ اُسے کس نے مارا۔ وہ کون تھا۔ کس کا آدمی تھا۔

چوہان کا آدمی تھا۔؟

ارے چوہان تو اتنا بڑا مانیا بھی نہیں ہے۔

مگر شکار تو بڑا کیا ہے۔

کون آدمی تھا ہو۔؟

چپ سال پولیس سن لیگی تو... میں ڈنڈا کر دیگی۔

اب دیکھنا بھار دواج سالے چوہان کی ماں۔۔۔۔۔

چرچوں اور چہ میگوئیوں سے سارا کولفیلڈ بھر گیا ہے۔ واردات کی ساری

تفصیل، ذرا ذرا بیان، بلکہ مرنے والے کی ساری کیفیت کن پھسکیوں میں چل
رہی ہے مگر پولیس کے سامنے سب چپ۔

بھار دواج اپنے کمر بال نوچ رہا ہے۔

ختم کر دو..... سب کو ختم کر دو..... سارے چوہان کو
بھون دو..... اس کے گھر پر پورا کو.....

پولیس نے پانچ آدمیوں کو گرفتار کیا ہے۔ ان میں زیادہ تر بے قصور ہیں۔
ان بے قصور لوگوں میں ایک آدمی بھمدار کا بھی ہے۔ شیخ شہادت میاں۔ اس کو پولیس
نے ایک دوکان سے گرفتار کیا۔ گرفتاری کی خاص وجہ اس کے پاس سے ایک دیسی،
ایک گولی والی پستول کی برآمدگی تھی۔

پھر وہ سب کچھ ہوا جو ایسے موقعوں پر ہوا کرتا ہے۔ بڑے بڑے لوگ جائے واردات
پر آئے۔ ایس پی، ڈی ایس پی، وغیرہ چھوٹے بڑے لیڈروں کا بھی جگمگٹا رہا۔ اس
طرح کی غنڈہ گردی کی مذمت میں جلسے بھی ہوئے۔ ایک دن کے لئے کولفیڈ بند کا
اہوان بھی کیا گیا۔ اخبار میں دو چار دن جلی حرفوں میں خبریں بھی چھپتی رہیں۔ پھر آہستہ
آہستہ سب معدوم ہو گیا۔ روزمرہ کی ضرورتیں اتنی فرصت بھی کہاں دیتی ہیں
کہ ایسی سنسی خیز خبروں پر چرچا ہوتی رہے۔

مگر بھار دواج کو کانٹا ذرا گہرا لگا تھا بلکہ بہت گہرا لگا تھا۔ بھرت سنگھ اسکے
لئے علاء الدین کا وہ چراغ تھا۔ جس سے صرف خواہش ظاہر کرنی پڑتی تھی۔ بھار دواج کے
پاس لوگ تھے۔ ایک سے ایک خطرناک لوگ تھے، مگر ایسا آدمی کوئی بھی نہیں تھا جو بڑی
سے بڑی مہم میں تن و تنہا کود پڑنے کے لئے ہمیشہ ہمہ وقت تیار رہتا ہو۔ اس نے بھار دواج
کیلئے بڑے بڑے قلعے فتح کئے تھے۔ بڑے بڑے مراحل سے اسے گزارا تھا۔ وہ
بھار دواج کا بڑا قیمتی سرمایہ تھا۔

وہ پانچ آدمی جو کپڑے گئے تھے ان کی ضمانت نہیں ہوئی۔ نہ لور کورٹ سے
نہ ہائٹ کورٹ سے۔ آخر سنتا لیس دن بعد رانچی ہائی کورٹ سے ان کی ضمانت منظور ہوئی۔
پورے ایک مہینہ سترہ دن کے بعد۔

بہت خاص میٹنگ چل رہی تھی بھاردواج کے بنگلے پر، آفس میں نہیں اندر کے کمرے میں، سارے مہار تھی موجود ہیں، ایسے لوگ جو منظر عام پر کم ہی نظر آتے ہیں۔ لکھنا باوری، دلبر سنگھ، جبار خاں، موتی لال یادو، سورما سنگھ اور کئی دوسرے۔ یہ وہ لوگ ہیں جن کے کاندھوں پر مافیا کی ساری عمارت کھڑی ہے۔ انہیں معلوم ہے کہ ان کی طلبی کیوں ہوئی ہے۔ انہیں معلوم ہے بھرت سنگھ کی موت کا بدلہ لینا ہے۔ انہیں پتہ ہے کہ چوہان کے آدمی جو گرفتار ہوئے تھے ان کی رانچی ہائی کورٹ سے ضمانت منظور ہو گئی ہے۔ اور کل ان کو ریلیز کر دیا جائے گا۔

بھاردواج کا حکم ہے کہ وہ پانچوں آدمی جیل سے چھوٹنے کے بعد اپنے گھر نہ پہنچ سکیں۔ انہیں راستے ہی میں ختم کر دو۔ اگر ضرورت پڑے تو پوری گاڑی اڑا دو۔ آخر کو لفیلڈ کو معلوم تو ہو کہ بھاردواج کے گریبان تک ہاتھ لینے والوں کا انجام کیا ہوتا ہے۔

بہت بڑی مہم ہے، اور سارے صلاح مشورے سرگوشیوں میں ہو رہے ہیں۔ چہروں کا تناؤ بتاتا ہے کہ جو کچھ ہونے والا ہے، بہت بھیانک ہوگا۔ سہد یو بنگلے پر آکر لوٹ گیا ہے۔ صاحب سے ملاقات نہیں ہو سکی کیونکہ وہ اندر میٹنگ میں تھے اور پتہ نہیں میٹنگ کتنی دیر چلتی۔ اس کو اندازہ ہو گیا ہے کہ کل کچھ نہ کچھ ہوگا۔ پہلے بھی بند کمروں کی میٹنگوں میں اہم فیصلے لئے گئے ہیں۔ ہر ایسے فیصلے کے بعد ایک بھیانک خبر ملتی ہے۔ اخبار کے پہلے صفحے سچ جاتے ہیں۔ پولیس کی دھڑکڑ شروع ہو جاتی ہے۔ شک کی بنیاد پر پولیس کتنوں کو پکڑ کر حاجتوں میں ٹھونس دیتی ہے۔ پھر سب کچھ ٹھیک ہو جاتا ہے۔ سارا کیس نامعلوم اپرا دھ کر میوں کے سر ڈال کر فائل میں بند کر دیا جاتا ہے۔ اور لوگ بھول جاتے ہیں کہ کبھی کوئی آلوک ہاتھ یا شیو یو جن سنگھ بھی تھا جواب نہیں ہے۔

سہد یو بے چین ہے۔ سوچ سوچ کر اس کے دماغ کی رگیں ترخنے لگی ہیں۔ ہر بار ایسا ہی ہوتا ہے۔ ہر بار اس کو ایک بے نام ذہنی اذیت سے

گذرنا پڑتا ہے۔ کیا وہ سوچتا نہیں چھوڑ سکتا۔ کیا وہ اپنے آپکو
باور نہیں کرا سکتا کہ وہ ان میں سے نہیں ہے۔ وہ الگ ہے.....

..... وہ دوسرا ہے..... وہ ایمانداری سے اپنا کام کر رہا ہے۔ وہ
مزدوروں کے مسائل حل کرنے میں، ذرا کوتاہی نہیں کرتا۔ زیادہ تر کام وہ
اپنے بھروسے پر، بغیر بھار دواج کے مشورے کے کرتا ہے۔ لوگ جانتے ہیں
بھار دواج کے دشمن بھی جانتے ہیں کہ وہ بے ضرر آدمی ہے۔ اس کا کسی خونیں
ڈرامے میں کوئی رول نہیں ہے۔ وہ تو صرف تماشا شائی ہے۔ ایک بے زبان تماشا شائی۔

لیکن واقعی کیا وہ صرف تماشا شائی ہے۔؟

اس کا اس خونیں ڈرامے میں کوئی رول نہیں ہے۔؟

پس پردہ بھی نہیں ہے۔؟

جواب کون دے گا۔؟ اپنے بارے میں بالکل غیر جانب دار ہو کر
کوئی جواب ڈھونڈنا بہت مشکل ہوتا ہے۔

دوسری صبح کو گرمی بہت تھی۔ صبح کے دس بجتے بجتے لو چلنے لگی تھی۔ لوگوں
نے گچھے میں اپنا چہرہ چھپانا شروع کر دیا تھا۔ ایسے ہی گچھوں میں منہ چھپا کر
بھار دواج کے بنگلے میں چار آدمی ایک جیپ پر سوار ہوئے، اور جیپ زن سے
دھوپے سلگتی ہوئی سڑک پر نکل گئی۔ جیپ کے بعد پھر ایک کار پھر دوسری کار۔
سب میں چار چار پانچ پانچ آدمی سوار تھے۔ سبھوں نے اپنے چہرے گچھوں میں
چھپا رکھے تھے۔

پہلی گاڑی کورٹ کے احاطے سے ذرا فاصلے پر کھڑی کر دی گئی۔ دوسری
گاڑی شہر کے ایک پل پر رک لی گئی۔ اور تیسری گاڑی بنیا ہیر موٹر پر صورتحال
یہ تھی کہ جیل سے رہا ہونے والے اگر کسی طرح پہلی گاڑی سے بچ جائیں تو پھر
دوسری اور اگر اس سے بھی نکل جائے تو تیسری گاڑی ان کا خاتمہ کر دے۔

محمد ارکو خیر مسلی تو اس کو یقین نہیں آیا، کیا اتنا بڑا ماسٹر پلان بنایا

جاسکتا ہے۔ اس نے گھوش صاحب کی کار نکالی اور چار آدمی ساتھ لیکر صورت حال کا جائزہ لینے نکل پڑا۔ ان چار آدمیوں میں ایک عرفان بھی تھا۔ بھمدار نے پھوس بنگلہ سے دھنبا د تک یہ مورچہ بندی دیکھی تو گھبرا گیا۔ اس کو اس معاملے سے اتنی دلچسپی نہیں ہوتی اگر شیخ شہادت میاں ان میں نہ ہوتا۔ بھمدار کے دماغ میں بھاردواج کا سارا پلان آگیا۔ وہ گاڑی لئے دے پولیس آفس چلا گیا۔ اس نے ایس پی سے ملاقات کی اور انہیں تمام صورت حال سے آگاہ کیا۔ اس نے اس کی بات کا اعتبار نہیں کیا بولے۔

میسٹر بھمدار آپ بہت ڈر گئے ہیں۔
 ڈرنے کی بات نہیں ہے صاحب! اور میسر ڈرنے کی تو کوئی وجہ بھی نہیں ہے۔ میں ایڈمنسٹریشن کو بتانے آیا ہوں کہ آج ممکن ہے آپ کے علاقے میں ایک بڑا کانڈ ہو جائے۔
 ٹھیک ہے میسر بھمدار! میں تمہانہ کو فون کئے دیتا ہوں وہ لوگ انتظام کر دیں گے۔

نہ تمہانے سے کچھ نہیں ہوگا۔
 کیوں نہیں ہوگا۔ اگر ضرورت پڑی تو میں خود جاؤں گا۔
 آپ گاڑیوں کے نمبر بتائیں۔
 ساری گاڑیوں کے نمبر پلیٹ بدلے ہوئے ہیں۔

کیا مطلب ہے؟
 مطلب یہ کہ اسے معاملوں میں استعمال کی جانے والی گاڑیوں کے نمبر پلیٹ کبھی صحیح نہیں ہوتے۔
 تب پھر آپ ایسا کیجئے کہ آپ خود تمہانہ اسٹاف کے ساتھ جائیے اور ان گاڑیوں کی نشاندہی کیجئے۔

گاڑیاں سب چھپادی گئیں ہیں۔ اور پھر اس طرح میری پولیس کے ساتھ جانے کا یہ مطالبہ کیا گیا ہے کہ میں کھلم کھلا ان کے سامنے آ جاؤں اس طرح

تو ایک ایسی دشمنی کا بیج پڑ جائے گا جو بعد میں نہ جانے کتنے لوگوں کی ہلاکت کا باعث بنے۔

تب پھر آپ ہی کچھ سمجھ سٹ کیجئے۔!۔
سر میں آپ سے *sejuist* کرتا ہوں کہ یہ ریلز آپ کو ادیں
کم از کم آج کے لئے۔

یہ جو ڈیشری کا معاملہ ہے۔ پھر بھی میں دیکھتا ہوں۔
ٹیلی فونوں۔ چیراسیوں کی بھاگ دوڑ اور کاغذوں کے الٹ پھیر میں
لگ بھگ تین بیج گئے تب کہیں جا کر آج کے لئے ریلز کو ادی گئی۔ ادھر
بھار دواج کے آدمی انتظار کرتے رہے۔ جب گھنٹوں گزر جانے کے باوجود
ان لوگوں کو رہا نہ کیا گیا تو آدمی دوڑائے گئے۔۔۔۔۔ پتہ چلا کہ آج ریلز کو ادی گئی
ہے اور اس ریلز کو ادنے میں بھمدار کا بڑا ہاتھ ہے۔

ٹیلی فون کی گھنٹیاں بجیں۔ بھار دواج اور جبار خاں میں باتیں ہوتی
رہیں۔ پھر ساری گاڑیوں کو ہٹالیا گیا۔

اس دن شام کو جیسے ہی بھمدار کی گاڑی اس کے گھر کے پاس واپس آ کر کھڑی
ہوئی ویسے ہی اس پر گولیوں کی بوچھاڑ ہو گئی۔ عرفان آگے بیٹھا تھا۔ پیچھے بھمدار
دو آدمیوں کے ساتھ تھے۔ جیسے ہی گولیوں کی پہلی باڑھ چلی، عرفان نے چیتے کی
پھرتی سے دروازہ کھولا اور پاس ہی ایک عرصہ سے خراب کھڑی گاڑی کے نیچے ٹھکتا
ہوا گھس گیا۔ گھستے گھستے بھی ایک گولی اسکے داہنے ہاتھ کا گوشت پھاڑتی ہوئی
نکل گئی۔

ڈرائیور نے چھلانگ لگائی اور قریبی دکان جس کا شٹر گر نیوالا ہی تھا اس میں گھس گیا۔
باقی تین آدمی جو پھلی سیدٹ پر بیٹھے تھے، انہیں کوئی جائے امان نہ ملی۔ وہ گولیوں سے
بھون دے گئے۔

سارا پاتھر ڈیہہ بازار آنا فنا بند ہو گیا۔ ساری خلقت اپنے گھروں میں
دبک گئی اور پچیس پچیس میل کے ایریا میں یہ خبر مانو تا برقی سے منٹوں میں

پہنچا دی گئی کہ پاتھر ڈیہہ کولیری میں اندھا دھند گولی چلی ہے۔ پولیس فوراً جاگ اوردات پر پہنچی مگر تب تک تو سارا کھیل ہی ختم ہو چکا تھا۔ ٹوٹی ہوئی گاڑی کے نیچے سے عرفان کو نکالا گیا۔ وہ بے ہوش تھا اور قمیص خون سے بھر گئی تھی۔ پچھلی سیٹ سے تینوں کو اتارا گیا۔ تینوں میں دو آدمی تو مر چکے تھے مگر بچہ دار کی سانس ابھی چل رہی تھی۔ اسے فوراً اسپتال بھیج دیا گیا۔

سب بڑے بڑے افسر جمع ہو گئے۔ پولیس کا ایک دل تو جائے درادات کا معائنہ اور لکھا پڑھی کرتا رہا اور دوسرا دل ساری رات مختلف جگہوں پر چھلپے مارتا رہا۔ انہیں ایک سفید رنگ کی امبیسڈر کار کی تلاش تھی جس پر بد معاشوں کو بھاگنے دیکھا گیا تھا۔ انہیں بھاگتے ہوئے بہتوں نے دیکھا تھا۔ لیکن پہچانا کسی کو نہ تھا۔ کیوں کہ انہوں نے اپنے چہرے گمچھوں سے چھپا رکھے تھے۔

سہدیو بے چین ہے۔ اس کے سارے وجود میں آگ لگی ہوئی ہے۔ اسکو یقین نہیں آرہا ہے۔ یا شاید یقین کرنا نہیں چاہتا، جی کرتا ہے کوئی اگر کہہ دے کہ یہ بات غلط ہے۔ محض افواہ ہے۔ . . . یا پھر کم از کم اس بات کی تردید کر دے کہ بچہ دار کو گولی لگی ہے۔ اور اگر یہ بھی ممکن نہیں ہو تو یہ بتایا جائے کہ وہ خطرے سے باہر ہے۔ سہدیو جانتا ہے کہ یہ سب بہلاوا ہے۔ بچہ دار کو گولی لگی ہے۔ کئی گولیاں لگی ہیں۔ وہ بے ہوش ہے۔ اور پانچ پانچ ڈاکٹر اسکو بچانے کی جدوجہد میں مصروف ہیں۔ اور اس کے سیکڑوں ساتھی اسپتال کے صدر دروازے پر خون دینے کے لئے کھڑے ہیں اور ہوا کے دباؤ سے دئے کی تو تقریباً معدوم ہو چکی ہے صرف نیلے رنگ کی ایک بوند اس بات کا پتہ دے رہی ہے کہ دیا ابھی بچھا نہیں ہے۔

اندر پرتی بالا رو رہی ہے۔ زور زور سے رو رہی ہے۔ وہ ہسپتال جانا چاہتی ہے۔ مگر کیسے جائے۔ ہ لوگ پاگلوں کی طرح بھاڑ دوارج کے آدمیوں کو کھوج رہے ہیں۔ کون لے جائے گا اسکو۔ ہ کولیری کا کوئی آدمی

اس کے ساتھ جانے کے لئے تیار نہیں ہے۔ سب کو اپنی جان پیاری ہے۔
 جانا تو سہد یو بھی چاہتا ہے۔ ماتم منا نے نہیں، صرف اس کو
 ایک نظر دیکھنے۔ وہ چمکیلی آنکھوں والا معصوم چہرہ، وہ بے خوف اور بے باک
 چہرہ، وہ کتابوں کی روشنی سے تاباں چہرہ، وہ چہرہ جس کی شفقت کی بنیاد پر
 سہد یو کا سارا وجود کھڑا ہے، وہ چہرہ جس نے سہد یو کی زندگی میں، کویری
 میں ہونے والے مظالم کے خلاف لڑنے کی پہلی چنگاری رکھی تھی۔

مگر کیسے جائے گا وہ —۔ وہ بھار دواج کا آدمی ہے۔ لوگ
 اسے جانتے ہیں۔ آج پاتھر ڈیہہ کے تمام لوگوں کی جیبوں میں لوڈیڈ پستول
 بھرے ہوں گے۔ اب جب تک بھمدار کے خون کو کسی دوسرے کے خون سے
 دھون لیں انہیں چین نہیں آئے گا۔ سہد یو کو اسی کے ساتھیوں نے گھیر
 رکھا ہے۔

مت جائیے۔ بہت گڑ بڑ ہے۔ بلکہ ابھی دو چار دن گھر سے باہر
 بھی مت جائیے۔

بھمدار کی بات یاد آتی ہے — تم اپنے ہاتھ کو غور سے دیکھو، اس میں
 خون نہیں لگا ہے —۔

وہ آہستہ آہستہ اپنا ہاتھ اپنے سامنے کرتا ہے، غور سے دیکھتا ہے،
 اس پر خون کی ایک بوند بھی نہیں ہے۔ اگر اس کے ہاتھ میں خون نہیں ہے تو
 پھر خون کی بسا ندھ مہنک کہاں سے آرہی ہے — اس کے سفید کھادی
 کے کرتے پر تو چھینٹے نہیں ہیں —۔

نہیں — وہ چیخ کر اپنے لئے جواز ڈھونڈتا ہے۔
 اسے بھمدار کے ہاتھوں کا لمس یاد آتا ہے۔ دونوں کا ندھوں پر رکھے
 ہوئے اس کے دونوں ہاتھ۔

لوٹنے کی بات مت کرو — وہ دل ہی دل میں جواب دیتا
 ہے۔ کبھی کبھی آدمی اتنا آگے نکل جاتا ہے جہاں سے لوٹ کر واپس آنا ممکن

نہیں ہوتا۔

رات جیسے جیسے بیت رہی ہے پرتی بالا کی سسکیاں زیادہ صاف
سنائی دے رہی ہیں۔ یہ عورت اتنا کیوں رو رہی ہے۔ کیا آدمی مرتا نہیں ہے؟
اسکو کوئی سمجھاتا کیوں نہیں۔ کوئی اسکو چپ کیوں نہیں کرتا۔۔۔۔۔؟
آج ختو نیا کہاں مر گئی ہے۔۔۔۔۔؟ اسکی سسکیوں کی آواز جتنی تیز ہو رہی ہے۔ وہ
اتنا ہی بے چین ہو رہا ہے۔

نیند نہیں آتی۔ رم کی پوری بوتل خالی کرنے کے باوجود نیند نہیں آتی۔
سوچنے کی رفتار اتنی تیز ہے کہ کوئی مرکز نہیں بنتا جیسے دماغ میں کوئی تیز رفتار
گاڑی بغیر کسی اسٹیشن پر رکے، بھاگتی جا رہی ہو۔۔۔۔۔ بھاگتی جا رہی ہو۔۔۔۔۔
پرتی بالا کی سسکیوں کی آواز زک گئی ہے۔ وہ روتے روتے تھک کر
سو گئی۔ اس کو کیسے نیند آگئی۔۔۔۔۔؟ کیسے لوگ اچانک سو جاتے ہیں۔۔۔۔۔؟
لوگ کہتے ہیں جب کوئی روتے روتے تھک جاتا ہے تو سو جاتا ہے۔ شاید آنسو
آہستہ آہستہ اندر کی آگ کو ٹھنڈا کر دیتے ہیں اور آدمی پرسکون ہو جاتا ہے۔
مگر وہ تو نہیں سویا۔ وہ رویا۔ بھی تو نہیں۔ تو کیا رونا صرف آنسوؤں سے ہی ہوتا
ہے۔ بہت اندر ہی اندر سسک سسک کر کیا آدمی نہیں روتا۔۔۔۔۔؟ شاید آنسو
اس کی آنکھوں میں کانٹا بن کر اٹک گیا ہے۔ شاید آگ اتنی تیز ہے کہ پانی کو آنکھوں
تک آنے نہیں دیتی۔

وہ بوتل فرش پر لٹڑھکا کر اٹھٹا ہے۔ پیروں سے ٹوٹ کر چیل بہتا ہے اور
اور باہر نکل آتا ہے۔

باہر تمام ایک پراسرار چپھیلی ہے۔۔۔۔۔ ایک سناٹا۔۔۔۔۔ شاید
رات بہت بیت گئی ہے۔ شاید لوگ ڈر سے سویرے ہی اپنے گھروں میں بند ہو گئے ہیں۔
شاید کسی کے پاس کوئی ہنسی، کوئی قہقہہ نہیں بچا ہے جو اس خاموشی کو پارہ پارہ کر دے
بس ایک خوف۔۔۔۔۔ بس ایک خوف۔۔۔۔۔ بس ایک خوف۔
خوف سے سہمی ہوئی یہ دنیا۔۔۔۔۔

خوف سے اپنے دھوڑوں میں دبکا ہوا یہ کولفیڈ۔

وہ چلتا جاتا ہے اور کوئلے کی سیاہ رسیم جیسی دھول اسکی آہٹ جذب کرتی جاتی ہے۔ ہوا بند ہے گرمیوں کی رات کا وہ مخصوص جس، کبھی کبھی دور کسی چانک میں اترنے والی ڈولی کی گڑگڑاہٹ، کبھی کبھی کسی ہالچ کی چنگھاڑ۔ کام چالو ہے۔ زندگی ابھی سانس لے رہی ہے۔

وہ ٹیلے پر، کوئلے کے روڑوں سے بنے ٹیلے پر رک جاتا ہے۔

یہاں سے بہت سی روشنیاں چھوٹے چھوٹے جھنڈوں میں دکھلائی دے رہی ہیں۔ کسی قدر دور دور پر، یہ چھوٹی بڑی کولیریاں ہیں۔ وہ ان کے نام جانتا ہے۔ بائیں ہاتھ کی طرف وہ جو لوہے کا ایک آسیب کھڑا ہے یہ فورتحہ بھنورا کا چانک ہے۔ اس سے تھوڑے فاصلے پر ساڑتھ بھنورا کا۔ بہت دور پر جہاں روشنیوں کے جگنو زیادہ تعداد میں دکھلائی دے رہے ہیں وہ چاس سالہ کولیری ہے۔ جہاں وہ کھڑا ہے عین اسکے سامنے پاتھر ڈیہہ کولیری کی مہانی کان کا دہانہ اسے دکھائی دے رہا ہے۔ زمین کی اتھاہ گہرائیوں میں اترتی ہوئی ایک سرنگ۔ اس سرنگ سے جڑی ہوئی دوسری سرنگیں، ان دوسری سرنگوں سے بھی پھوٹتی ہوئی اور سرنگیں۔ آدمی ان اندھیری سرنگوں میں کھو گیا ہے۔

پاتھر ڈیہہ والا چوہدری کہتا تھا۔ یہ مہانی جو ہے نایہ زمین کا گھاڑ ہے اور ہم سب اس گہرے گھاڑ سے اپنا رزق حاصل کرنے والے کیڑے۔۔۔۔۔ گندے غلیظ کیڑے ہر صبح ہم قطار دو قطار اس گندے گھاڑ میں اتر پڑتے ہیں۔ اور جب شام کو لوٹتے ہیں تو ساری آلائشوں میں لپٹے ہوئے یوں دکھلائی دیتے ہیں جیسے ہم واقعی آدمی نہ ہوں کیڑے ہوں۔ اسی لئے تو جب تب ہمیں جو توں سے مسل دیا جانا ہے۔ ہم کیڑے مکوڑوں کی طرح زندگی گزارنے والوں کی حیثیت ہی کیا ہے۔ ہے کوئی حیثیت۔؟

جو باتیں اسکو ڈاٹتا۔۔۔ انہیں کیڑے مت کہو۔ یہ بڑے وقابل احترام لوگ ہیں۔ کیوں کہ ان کے جسموں سے کینچوے کی طرح رینگ کر جو پینہ زمین میں جذب ہوتا ہے اس سے مقدس دنیا میں اور کوئی چیز نہیں ہوتی۔ ان سے

دہ رور رہا ہے — زور زور سے رور رہا ہے۔
 اس اندھیرے، سیاہ، بے رحم سناٹے میں اس کے رونے کی
 آواز دور دور تک پھیل رہی ہے۔
 اور جیسے سارے کولفییلڈ پر بسپٹا ہو گئی ہے۔



ڈاکٹر نے بہتر گھنٹے کا وقت دیا تھا، کہ اگر بھمدار بہتر گھنٹے ٹھہر گیا تو اس کے
 پچنے کی امید کی جاسکتی ہے۔ تین گولیاں اس کے جسم سے نکالی گئی ہیں۔ چپار
 بوتل خون چڑھا ہے۔ ان گنت انجکشنوں سے اس کے دونوں بازو چھلنی کر دے گئے ہیں۔
 مگر آنکھ کے پوٹے بھی ذرا سا نہیں ملے۔ لگتا ہے وہ گہری نیند سو رہا ہے اور پتہ
 نہیں کتنی مدت تک سوتا رہے گا۔ اس کا کوئی رشتہ دار نہیں ہے۔ کوئی اپنا پرایا بھی
 نہیں ہے مگر ہسپتال کے باہر اس کے چاہنے والوں کی بھیڑ ہزاروں کی تعداد میں دیواروں
 کی چھاؤں میں گچھا بچھائے، یا ننگے فرش پر بیٹھے ہیں۔ رات بھی انہوں نے اسپتال کے
 برآمدے کے بنگے فرش پر کچھ سوتے کچھ جاگتے گزارا ہے۔ اس قدر ٹیلی فون آ رہے
 ہیں کہ ہسپتال کو جواب دینے کیلئے ایک الگ ٹیلی فون کا انتظام کرنا پڑا ہے۔ یہ
 ٹیلی فون بھمدار کے بھی خواہوں کو اسکی غنیمت، اسکی زندگی، اور علاج میں ہونیوالی
 پیش رفت سے آگاہ کر رہا ہے۔ آج دن بھر سہد یو آفس بند کر کے ٹیلی فون پر ہی
 بیٹھا ہے۔ ہر آدھ گھنٹہ بعد وہ فون کرتا اور ہر بار ایک ہی جواب ملتا۔

جی نہیں ابھی ہوش نہیں آیا ہے۔!
 جی ہاں ابھی تو بہت سریس ہیں۔

ابھی تو کچھ کہنا مشکل ہے ویسے اسپتال کے سارے ڈاکٹر لگے
 ہوئے ہیں۔

سہد یو جتنا بے چین ہے اتنا ہی دکھی ہے۔ اور جتنا دکھی ہے اتنا ہی

بے بس ہے۔ وہ بار بار ادھر دیکھتا ہے بار بار اسکو لگتا ہے کہ کوئی ایسی غیر مرئی
شے ضرور ہے۔ جو اس کے دل کے اندر بسک رہی التجار کو نظر انداز نہیں کر سکتا
ایسا کچھ ہوگا۔۔۔۔۔ ایسا کچھ ضرور ہوگا کہ ہزاروں مایوس چہروں پر مسکراہٹ
کی ایک جوت جگمگا اٹھے گی۔

وہ گھر نہیں گیا ہے اس نے صبح سے کچھ کھایا بھی نہیں ہے۔ پرتی بالاسکو
دوبارہ بلوا چکی ہے۔ وہ اسپتال جانا چاہتا ہے۔ وہ کہتا ہے لوگوں کی دشمنی آپ سے
ہو سکتی ہے، مجھ سے کیسے ہو سکتی ہے۔ میں اسکی منہ بولی بہن ہوں اس نے زندگی بھر
میرا ساتھ دیا ہے۔ وہ میری بیوگی کے دیرانے کی کڑی دھوپ میں ایک ایسا تنہا
تنادر درخت تھا جسکی ٹھنڈی شیتل چھایا میں نہ جانے کتنے برس، گزارے ہیں۔
اور آج جب وہ موت کے دروازے پر کھڑا ہے۔ اکیلا، — تو آج کم از کم میں اپنے
سینہ کا ایک اسپرٹ تو اسے دے سکتی ہوں، ایک بار سے دیکھ تو سکتی ہوں۔ ایک
بار اس کے لئے آنچل تو پھیلا سکتی ہوں۔

سہدیو کو باپا ایک کٹیلا احساس چھ رہا ہے کہ وہ اکیلا ہے۔ یا شاید
آج اکیلا ہو گیا ہے۔ آج اس کی بیوی اسکی جیون سنگی بھی اس سے الگ
دوسری صف میں کھڑی ہے۔ کیا یہ قصور اس کا تھا —؟
کیا بھمدار کے خون کی ذمہ داری تم پر عائد نہیں ہوتی —؟
مگر مجھے پتہ نہیں تھا۔ کچھ بھی معلوم نہیں تھا — وہ
اپنے آپ کو اپنی بے گناہی کا یقین دلاتا ہے۔

اچھا اگر آج یہ نہیں ہوتا، تو کچھ دن کے بعد تو ضرور ہوتا۔

کیسے —؟

تم دونوں جو ایک دوسرے کے مقابل کھڑے تھے تو کبھی کبھی

تو تمہارا سامنا ہوتا ہی —!

میں اس کا سامنا کبھی نہیں کرتا۔

کیسے نہیں کرتے۔ بھار دواج تمہیں اور کس دن کیلئے پال رہا تھا —؟

نہیں یہ غلط ہے۔ میں نے بھار دواج سے آج تک کچھ حاصل نہیں کیا ہے۔ ایک پیسہ بھی نہیں۔

کیا خوب۔ کیا اسکے نام کا فائدہ بھی نہیں اٹھایا۔؟
دیکھو جھوٹا مرٹ بولو۔ تمہیں یہ کرسی، یہ آفس، یہ ٹیلی فون، اور سب سے بڑھ کر طاقت اور اقتدار کس نے دیا۔؟ تم آج اس کو لیری میں، سر اٹھا کر، چھاتی پھیلا کر جو چلتے ہو تو کس کی بدولت، کس کے بوتے پر۔؟ تم نے کبھی پلٹ کر دیکھا ہی نہیں کہ تمہارے پیچھے ہمیشہ تمہاری پارٹی کی مشیت موجود رہی ہے۔ تم مزدوروں کے بیچ جس کو اپنی ہر دلغزیری سمجھ رہے ہو۔ وہ تمہاری ہر دلغزیری نہیں ان کا خوف ہے۔ کبھی ان مزدوروں کے چہروں کو پڑھا ہے تم نے۔ پڑھنے کی کوشش کی ہے۔؟

مزدور تو میں بھی ہوں۔!

تم مزدور ہو۔؟ اپنے آپ کو فریب میں مبتلا مت رکھو۔ تم تو عرصہ ہوا مزدوروں سے اپنا رشتہ بھی توڑ چکے ہو۔ مزدور ہونا تو دور کی بات ہے۔ کالی اندھیری سرنگوں میں شدید گرمی میں ہاڑ توڑ محنت کرنے والے۔ ہر لمحہ موت سے جو چھپنے والے۔ سر پر بید کی ٹوکری میں کوئلہ اٹھا کر گاڑی پوچھنے والے۔ لوگ دوکریں ہیں۔ اب تو تمہارے ہاتھ سے کوئلہ کی کالک بھی چھٹ چکی ہے۔ اب ان پر خون کے چھینٹے ہیں۔

یہ جھوٹ ہے بالکل جھوٹ ہے۔۔۔۔۔ وہ تلملا جاتا ہے۔

جھوٹ نہیں ہے، بھدار غلط نہیں کہتا ہے۔ خون کے چھینٹے

ہیں تمہارے ہاتھوں پر۔ بھلے وہ دکھلائی نہ دیتے ہوں۔

تو اس کا مطلب ہے بھدار کا خون۔۔۔۔۔

یہ میں نہیں کہوں گا۔ تم خود انصاف کرو۔

وہ اپنا ہاتھ دیکھتا ہے۔ نہایت باریکی سے دیکھتا ہے۔ ناخن کے کناروں

میں، انگلیوں کی پوروں میں، ہتھیلی کی لکیروں میں۔۔۔۔۔

کہیں کچھ نہیں ہے۔ — !

وہ جب تھک جاتا ہے۔ جب سوچ کی رفتار پکڑ سے باہر ہو جاتی ہے تو وہ آفس سے باہر نکل آتا ہے۔

سامنے کی چائے کی دوکان سے کانسٹیبل کے گلاس میں چائے لیکر کھڑے کھڑے پیتا ہے، وہ ہمیشہ چائے آفس میں منگواتا تھا۔ پچھلے کئی برسوں سے اس نے چائے کی دوکان پر کھڑے ہو کر چائے نہیں پی۔ اب اس کو اس طرح چائے پیتے اچھا نہیں لگتا۔

دوکان پر بات چیت کرتے مزدور اس کو دیکھ کر چپ ہو جاتے ہیں۔ سب اس کے چہرے کو غور سے دیکھتے ہیں۔ جیسے کچھ پڑھنا چاہتے ہوں۔ کیا لکھا ہے اس کے چہرے پر۔ — ؟

وہ بے حد گرم چائے جلدی جلدی پی کر واپس آفس لوٹ آتا ہے۔ گھڑی دیکھتا ہے۔ اس کو فون کئے ایک گھنٹہ ہو چکا ہے۔ فون اٹھا کر نمبر ڈائل کرتا ہے۔ دوسری طرف سے کوئی بیٹھی ہوئی آواز میں جواب دیتا ہے۔

بھداراز نو مور۔ — !

وہ یقین نہیں کرنا چاہتا اس لئے چیخ کر پوچھتا ہے۔ — ٹھیک سے

بولو کیا ہوا۔ — !

صاحب بھدار کے باڈی کو پوسٹ مارٹم کیلئے لینگے ہیں۔ ایک سرد سی لہر اس کے تمام جسم میں دوڑ جاتی ہے۔ پاؤں انگوٹھے سے کنپٹیوں تک۔ وہ ایک دم سے بت بنا کھڑا رہ جاتا ہے۔ ٹیلی فون کے چونگے کوکان کے پاس لگائے ہوئے جیسے وہ منتظر ہو کہ اب بھی کوئی اس بات کی نفی کر دے کوئی کہے کہ وہ ابھی تک بے ہوش ہے، وہ خطرے میں ہے مگر ابھی امید باقی ہے۔ — ٹیلی فون کا چونگا خاموش ہے، کوئی آواز نہیں۔

دھم دھما دھم دھم

دھم دھما دھم دھم

ڈھول کی ادا ز صاف سنائی دینے لگی ہے۔ لوگوں کے قدموں سے اڑتی ہوئی ڈھول کا غبار بھی دکھلائی دے رہا ہے۔

بہت بڑا جلوس ہے۔

تین میل لمبا جلوس آج تک کولفیلڈ میں نہیں نکلا۔

سنا صاحب مرے تھے تب بھی نہیں۔

1981 میں اندرا گاندھی گولف گراؤنڈ میں آئی تھیں تب بھی نہیں۔

سہدیو سراٹھا کر اوپر دیکھتا ہے۔ نیلا آسمان دھوپ میں تپ کر خاکستری ہو گیا ہے۔ سورج آگ اُگل رہا ہے۔ اور زمین انگنت قدموں کی دھمک سے کانپ رہی ہے۔ سہدیو ذرا سا جھک کر ادھر دیکھتا ہے جدھر سے جلوس آ رہا ہے۔ آدمیوں کا ایک انبوہ۔۔۔۔۔ انگنت آدمیوں کا ایک سیلاب۔۔۔۔۔

پانی کی وہ تین بوند جسے گرم توے پر چھین سے جل جانے کا ڈر تھا ایک منہ زور سرکش دریا بن چکا ہے۔

گیارہ آدمیوں کی سرگوشیاں آج ہزار ہا گلے سے چنگھاڑ کر ایک کو بچنے والے نعرے میں تبدیل ہو چکی ہے۔

بھدار یاد آتا ہے۔ اس کی ٹھنڈی میٹھی بے ریا مسکراہٹ یاد آتی ہے۔ اکی وہ خاموش لگن یاد آتی ہے۔ اس کا اعتماد یاد آتا ہے۔ اور اسکی وہ طویل جدوجہد یاد آتی ہے۔ وہ سیاہ کالے دن یاد آتے ہیں کہ گھنگھورا ندھیرے میں وہ جگنوں کی طرح جل رہا تھا۔۔۔۔۔ نہیں روشنی نہیں دے رہا تھا لیکن اس بات کا احساس دلا رہا تھا کہ ابھی روشنی ہے۔ تھوڑی سی سہی، بوند بھر سہی، سوئی کی نوک کے برابر سہی مگر ہے۔ اور اس ٹوٹے ہوئے اعتماد اور لہتین کو بحال کر دیا تھا۔

دھم دھما دھم دھم

دھم دھما دھم دھم

نعرے کی آواز صاف سنائی دے رہی ہے۔

ہتھیاروں کو — پھانسی دو، پھانسی دو

ہتھیاروں کو — پھانسی دو، پھانسی دو

وہ محسوس کرتا ہے کہ اس کے گلے میں پٹری ہوئی رسی کستی جا رہی ہے۔

تم کون ہو —؟ وہ اپنے آپ سے پوچھتا ہے۔

کیا تم ہتھیارے ہو —؟ وہ دوسرا سوال کرتا ہے۔

ہر محرم کی طرح اس کے اندر چیخ سنائی دیتی ہے — نہیں نہیں۔ میں

بے قصور ہوں۔

جھوٹا مت بولو۔ بہت تھوڑا سا ہی سہی، تم نے اس قتل میں

حصہ تو ادا کیا ہو گا۔؟

نہیں مجھے تو پتہ بھی نہیں تھا۔۔۔۔۔ میں بھگوان کی سوگند دھ۔۔۔!

ہش! بھگوان کو کیوں بیچ میں لاتے ہو۔؟ اُسے اوپر ہی

رہنے دو۔

نعرے کی دھواڑ اس کے ذہنی بہاؤ میں خلل ڈالتی ہے۔

خون کا بدلہ، — خون سے لیں گے

خون کا بدلہ، — خون سے لیں گے

جلوس اب ایک دم نزدیک آ گیا ہے۔ لوگوں کے خون کی یلغار سے تھمتائے

ہوئے چہرے صاف دکھلائی دینے لگے ہیں۔

فضا میں ایک ہاتھ بلند ہوتا ہے جس پر پٹی بندھی ہے۔

خون کا بدلہ —!

خون سے لیں گے — ہزار ہا آواز کی دھواڑ نعرہ مکمل کرتی ہے۔

وہ ہاتھ عریان کا ہے۔ وہ چہرہ عرفان کا ہے۔

وہ خوبصورت شگفتہ اور محبت سے جگمگاتا چہرہ آج ایک دم سے

کریخت ہو گیا ہے۔ پتھر کا چہرہ۔۔۔۔۔

پھر دیکھتا ہے۔۔۔۔۔

واقعی وہ ختونیا ہے۔

اپنا ہاتھ اٹھا اٹھا کھڑا کر وہ برابر نعرہ لگاتی جا رہی تھی۔

پھانسی دو — پھانسی دو۔

وہ مبہوت کھڑا ہے۔ ایک ٹک ختونیا کو دیکھے جا رہا ہے۔ وہ نزدیک

آتی جا رہی ہے۔۔۔۔۔ اور نزدیک۔

اور جب ختونیا اس کے ایک دم نزدیک آجاتی ہے تو وہ اچانک اسکو

دیکھ لیتی ہے۔ دیکھ لیتی ہے تو دیکھتی رہتی ہے۔ اور تب اچانک سہدیو دیکھتا ہے

کہ اس کی آنکھوں میں ایک شعلہ لہک رہا ہے۔

آگ — !

اسکو تعجب ہوا کہ جس آگ کو وہ سناری زندگی تلاش کرتا رہا، وہ آگ

اور کہیں نہیں ختونیا کی آنکھوں میں۔

تو کیا آگ آنکھوں میں ہوتی ہے — ؟

ہاں شاید آگ آنکھوں ہی میں ہوتی ہے — !

جلوس گذر گیا ہے۔ وہ قدم بڑھاتا ہے۔ ایک قدم، دو قدم، چار قدم،

اور جلوس کے پیچھے پیچھے چلنے لگتا ہے۔



ختم شد